

THE
KASHI SANSKRIT SERIES

(HARIDASĀ SANSKRIT GRANTHAMĀLĀ)

(Karmakānda Section No. 12)

NO. 118.



THE
Gobhilaḡrhyasūtra.

Edited with

AN ORIGINAL SANSKRIT COMMENTARY

By

M. M. Pandit Sri Mākhānda Śhā Bahshi



PUBLISHED & SOLD BY
JAYA KRISHNADAS—HARIDAS GUPTA,
The Chowkhamba Sanskrit Series Office,
BENARES.

1936.

PUBLISHED BY
JAYA KRISHNA DAS HARIDAS GUPTA
The Chowkhamba Sanskrit Series Office.
B E N A R E S.

हरिदाससंस्कृतग्रन्थमालासमाख्य-

काशीसंस्कृतसीरिज़पुस्तकमालायाः

११८

कर्मकाण्डविभागे (१२) द्वादशं पुष्पम् ।



* श्रीः *

अथ-

गोभिलगृह्यसूत्रम्-

सामवेदिनाङ्गैथुमीयानां सर्वकर्मसाधारणविधिपुरस्सरमग्न्याघा-
नादि-नित्यनैमित्तिक-कर्मणां विवाहादिसमावर्तनान्तानां-
नित्यकाम्यानां दशकर्मणाञ्च विधायकम् ।

म. म. श्रीमुकुन्दशर्मणा

विरचितया भाष्याद्यनुसारिण्या "मृदुला"ऽऽख्यया व्याख्यया
समलङ्कृतम् ।



प्रकाशकः—

जयकृष्णदास हरिदास गुप्तः—

चौखम्बा संस्कृत सीरिज़ आफिस,

बनारस सिटी ।

सं० १९९२ वै.

[सर्वेऽधिकाराः प्रकाशकेन स्वायत्तीकृताः ।]



प्राप्तिस्थानम्—

चौखम्बा संस्कृत पुस्तकालय

बनारस सिटी ।



गोभिलीयगृह्यसूत्रस्यभूमिका

समुपजोषमद्य मुद्रापयित्वा प्रकाश्यतेऽद्ःकौथुमीयानान्त्रैर्वर्णिकानां कृते महर्षिणा (पारस्कराऽपरपर्याय-कात्यायन-पित्रा) श्रीमद्रोभिलाचार्येण प्रणीतं गृह्य-
(कल्प)सूत्रं, यत्र सर्वकर्मसाधारणविधिमुखेनाग्न्याधानप्रभृति-विवाहादि-दशक-
मान्तोभागः सपरिकरः प्रकाशितोऽस्ति । यद्यप्यत्र (गो० गृ०सूत्रे) अन्येऽपि-
विधय उपनिबद्धा महर्षिणा किन्तु तेऽस्मिन्नलसप्राये त्रैर्वर्णिकसमाजे क्रमेण
नामशेषतामापादिता इति पुरा महामहत्तकवीरेश्वरादिभिर्दशैव संस्कारविधयः
प्रामाणिकगृह्यसूत्रानुसारिणस्सामगानां वाजसनेयिनाश्च कृते सुस्पष्टम्पद्धतिरूपेण
निर्माम्य प्रथिताः सन्ति । एष्वपि नित्या नामकरण-चूडाकरणो-पनयन विवाहा-
एव यथाकथञ्चिदनुष्ठीयन्ते, नापरे । येषाञ्चातीवावश्यकत्वं स्मृतिशास्त्रेषूपवणि-
तमस्ति ।

तथाहि-संस्काराएवात्रखलु सर्वेषां स्वरूपप्रतिपादका भवन्ति । यानन्तरा
अचेतनाअपि व्यवहार्या न भवन्ति किमुतचेतनाः । मानुषादिशरीराणि हि
शुक्रशोणितसम्बन्धात्पितृमातृतोभवन्ति संस्कारैरेव पूयन्ते । येषामेवहि ते-
(संस्कारा) भवन्ति त एव संस्कारोत्कर्षक्रमेण जात्युत्कर्षं भजन्ते । येषाञ्चते
न कथञ्चिदपि सन्ति त एवासंस्कृतजातयोऽस्पृश्या अच्छोपाश्चोच्यन्ते ।

तथाचाहस्म भगवान्मनुः—“वैदिकैः कर्मभिः पुण्यैर्निषेकादिर्द्विजन्मनाम् ।

कार्यः शरीरसंस्कारः पावनः प्रेत्य चेह च ॥”

इति । निषेकादिः गर्भाधानादिः । प्रेत्य-परलोके । इह-अस्मिँल्लोके ।

तथा—“गाव्भैर्होमैर्जातकर्म-चौल-मौञ्जीनिबन्धनैः ।

वैजिकङ्गाभिर्कञ्चैनोद्विजानामपमृज्यते ॥”

इति । गाव्भैर्-गर्भसंस्कारार्थः । होमशब्देऽत्र जहदजहल्लक्षणया कर्मविशे-
षोपलक्षकः । तेन गर्भाधानादेः परिग्रहः । वैजिकं-शुक्रश्लेषजम् । गार्भिकं-गर्भा-
शयस्थशोणितसम्बन्धजम् । एनः पापम् । अत्र यद्यपि पापक्षयरूपफलदर्शना-
त्सर्वेषां संस्काराणां काम्यत्वमेवायाति । तथापि चूडाकरणं नित्यम् । आव-
श्यक(१)शिषाधारणार्थत्वात् । नामकरणमपि नित्यम् आवश्यकाभिवादानादिक
र्मार्थत्वात्(२) । अत एव यथेचितकालाननुष्ठिते नामकरण-चूडाकरण-कर्मणी
उपनयनाव्यवहितपूर्वकालेऽनुतिष्ठन्ति शिष्टाः । उपनयनमपि तथा (नित्यम्)

(१) “विशिषोव्युपवीतश्च यत्कर्शात न तत्कृतम्” इति कात्यायनवचनात् ॥

(२) “अभिवादात्परं विप्रो ज्यायांसमभिवादात् ३ । असौ नामाहमस्मीति स्वना-
म परिकीर्त्तयेत्” इति स्मरणात् । विप्र इत्युपक्रमणम् ।

“अत ऊर्ध्वम्पतन्त्येते सर्वकर्मवहिकृताः”

इति याज्ञकल्क्येन गौणकालपर्यन्तमप्यनुपनीतेषु पातित्याभिधानात् । विवाहोऽपि नित्यः । आवश्यक-सत्प्रजोत्पादनार्थत्वात् ।

“तस्मात्सर्वप्रयत्नेन कर्त्तव्योदारसंग्रहः”

इति देवलवचनात् । “दारान्सर्वप्रयत्नेन विशुद्धानुद्ग्रहेत्ततः”

इति कश्यपवचनाच्च । गर्भाधानादि तु न तथा । अतएवानावश्यकत्वान्नानु-
तिष्ठन्ति बहव इति मुरारिमिश्रादयः । अत्र गर्भाधानं क्षेत्रसंस्कारद्वारा-
अपत्यसंस्कारकम् । पात्रसंस्कारस्य प्रक्षालनादेस्तत्रस्थजलादिसंस्कारकत्व-
वत् । पुंसवन-सीमन्तोन्नयने अपि तथा । स च क्षेत्रसंस्कारः प्रथमगर्भएव-
संपन्नश्चेन्नैतेषान्त्रयाणां प्रतिगर्भमावृत्तिः । आरम्भणीयान्यायात् ।

“सकृच्चसंस्कृता नारी सर्वगर्भेषु संस्कृता ।

ययंगर्भं प्रसूयन्ते स सर्वः संस्कृतो भवेत्”

इति हरीतवचनाच्च । पत्नीभेदे तु भवत्येव त्रयाणामावृत्तिः । “प्रधानावृत्तौ
गुणावृत्तिरिति”—तिन्यायात् । जातकर्मादिकन्तु न स्त्रीद्वाराऽपत्यसंस्कारकमिति
न तत्प्रत्यपत्यमावर्त्तते । अत्र याज्ञवल्क्यः—

“ब्रह्म-क्षत्रिय-विट्-शूद्रा वर्णास्त्वाद्यास्त्रयोद्विजाः ।

निषेकाद्याः श्मशानान्तास्तेषां वै मन्त्रतः क्रियाः”

मातुर्यदग्रे जायन्ते द्वितीयं मौखिबन्धनात् ।

ब्राह्मण-क्षत्रिय-विशस्तस्मादेते द्विजाः स्मृताः” ” इति ।

इमे च संस्काराः पुंसामिव स्त्रीणामपि चातुर्वर्ण्येषु नियमिता महर्षिभिः ।
केवलमेषु विवाह एव समन्त्रकोऽन्येसंस्कारा अमन्त्रका एव भवन्तीति—

“तूष्णीमेताः क्रियाः स्त्रीणां विवाहस्तु समन्त्रकः ।

इति स्मृत्योक्तम् । तूष्णीम्-अमन्त्रिकाः । एता-जातकर्मादिकाः । यस्वत्र
“निषेकाद्या” इति मुरारिमिश्रैरुक्तन्तदयुक्तम् । जन्मतः पूर्वं स्त्रीत्वनिर्णयास-
म्भवात् ।

मनुः—“अमन्त्रिका तु कार्येयं स्त्रीणामावृद्देशतः ।

संस्कारार्थं शरीरस्य यथाकालं यथाक्रमम् ॥

वैवाहिको विधिः स्त्रीणामौपनायनिकः स्मृतः ।

पतिसेवा गुरौ वासोगृहार्थोऽग्निपरिक्रिया” ॥

इति । औपनायनिकः । उपनयनकार्यं—(प्राथम्यं—) कार्ये । स्त्रीणामुपन-
नयस्थाने विवाहएवेति यावत् । गुरुशुश्रूषणस्थाने-पतिसेवा । अग्निपरिचरण-
स्थाने गृहकार्यम् । एतेसंस्काराः शूद्राणाममन्त्रका भवन्ति । तथा च यमः

“शूद्रोऽप्येवं विधः कार्याविनामन्त्रेण संस्कृतः ।

न केन चित्समसृजच्छन्दसा तं प्रजापतिः ॥”

इति । एवंविधोऽदुष्टकर्मणा । यथोदितकर्मा च । “अशूद्राणामदुष्टकर्मणा-
मि”-ति आपस्तम्बेनोपनयने शूद्रपर्युदासात्तस्यामन्त्रकमप्युपनयनं निषि-
द्धम् । अत एव—

“तस्मादस्याधिकारोस्ति न वेदेषु न च स्मृतौ”

इति तस्य वेदाद्यध्ययननिषेधः ।

तथा—“विवाहमात्रस्कारं शूद्रोऽपि लभतां सदा ।”

इत्यत्र मात्रप्रहणादिशेषविहितव्यतिरिक्तनिवृत्तिरिति नोक्तवचनविरोधः ।

इदंवाक्यं विवाहे कन्यादानादिवाक्यसम्बन्धोभवति । संस्कारान्तरेषु च
लौकिकवैदिक-सर्वविधवाक्यनिवृत्तिरित्येतत्तात्पर्यकमित्यपरे वदन्ति ।

अथास्य प्रकाशने निदानम्

एकदा वर्त्तमानमिथिलेश-तात्पादा रहस्येतमर्थमस्माभिः सविनयं प्रबोधिता
यदेतेः संस्कारा नाधुना पठनपाठनक्रमेण समाहता इति यथापुस्तकमधीतशास्त्रान्त-
रा अपि पौरोहित्यमनुतिष्ठन्तो “यथालिखितपाठक”-तया

“गीती-शीघ्री-शिरः कम्पी यथालिखितपाठकः ।

अनर्थज्ञोऽस्मकगणश्च षडेते पाठकाधमाः ॥”

इति पाणिनिशिष्या पाठकाधमेषु परिगणिताः सन्तो यथावत्कर्मकारयितु-
मपारयन्तः पुरोहिता अपि पुरोऽहिताः प्रायोवृत्त्या सम्बोभुवति ततएव कर्मका-
ण्डग्रन्थपठनपाठनक्रमोऽभिनवौद्घाटितमुजफ्फुरपुरीयधर्मसमाजसंस्कृतमहा-
विद्यालये धर्म्य इति कृत्वा स्थापितश्चेद्भवति तदा महती धर्मोन्नतिः (धर्म्य-
कर्मज्ञानेन) सम्पादिता स्यादिति ।

एवमस्मद्भ्यर्थनया लुप्तप्रचारस्यास्य (कर्मकाण्डग्रन्थपठनपाठनक्रमस्य)
सम्पाठनमुखेन राजकीयपरीक्षायामपि शास्त्रान्तरबहुपयोजयितुमावर्जितस्वान्तैरु-
क्तास्मत्प्रभुवरैर्मिथिलामहीमहेन्द्रैः श्रीधर्मेश्वरसिंहवीरविक्रान्तौर्विहारोत्क-
लप्रान्तीयः सम्प्राद्धितीयप्रतिनिधिः सपुरस्कारान्तर्दार्थिकसाहायकदानेनानु-
कूलितः । ततश्चास्य श्रौत-स्मार्त्ता-गमऽऽभेदभिन्नस्य त्रिविधस्यापि कर्मकाण्डस्य
सर्वा अपि प्रथमादिका उपाध्यन्ताः परीक्षास्तेन तत्र महाविद्यालये कालेन प्रवर्त्तिताः

अथ तत्रोक्तविषयाध्यापनायोक्तप्रभुवरैरहमेव तत्र नियोजयितुमुपश्लोकितो-
ऽथानुमतश्च “गवर्निडुबडी”-समाख्यसभया समलमकार्षमुक्त्वाध्यापनस्थानम् ।
अथ गते बहुतिथे काले विहारोत्कलप्रान्तीय-“संस्कृत-कौन्भेकेसन” सभायाः
सभ्येष्वन्यतमः संवृत्तः ।

अथ तत्र (सभायां) सभ्यैरनतिप्रचाराणां दुर्बोधानाञ्च कर्मकाण्डे
पाठ्यग्रन्थानां ससरलव्याख्यं प्राकाश्यमभिलष्यमाणानां प्राचीनानाम्मध्ये

लाट्यायनीय-श्रौतसूत्रस्य तावज्ज्योतिऽष्टोमान्तभागस्य तत्प्रास्तुवन् । यत्र च पुरस्कारदानमपि यथानियमं सभायामुद्घोषितमाकर्ण्यं प्रावर्त्तिषि तन्निर्माणे-
ऽन्तेवसङ्गिरभ्यर्थितः । सुसम्पाद्य च तां यथावकाशमग्निमे वर्षे तस्यां (पूर्वोक्त-
सभायां) समर्पितवान् । अथ यथाकालं सभ्यैः सुपरीक्षितायां तस्यां पादेन शत-
मुद्राः पारितोषिकन्ततोलब्ध्वा काश्यां कृतनिवासायै दरभङ्गामहीमहेन्द्रस्य स्व-
र्वासि-श्रीमल्लक्ष्मीश्वरसिंहवीरविक्रान्तस्य ज्येष्ठायै धर्मपत्न्यै पूर्वं द्वादशवर्षाणि
यावत्संसेवितायै संचिप-तज्जीवनचरित्रवर्णनात्मकखण्डकाव्येन सह सादरं
समर्पितवान् । तावच्च काशिक-चौखम्बासंस्थानस्थित-विद्याविलासयन्त्रालयाध्यक्ष
द्वारा मुद्रापयित्वा परारि प्रकाशितवानस्मि । यत्र च सर्वोऽप्यधिकारः पुनर्मुद्रापणे
तस्माएव प्रचोऽस्ति ।

अथापरं सामगानां गृह्य-(कल्प-) सूत्रमप्येतत्प्राधान्येन चन्द्रकान्तभाष्य-
नारायणभाष्य-भवदेव-मुरारिमिश्र-तत्त्वकारादीनां व्याख्यानमवलम्ब्य स्वोपज्ञ
व्याख्यया “मृदुलया” सह मुद्रापयितुमुपक्रान्तं प्रामाणिकैश्छन्दोगपरि-
शिष्ट-गह्यासाङ्गग्रहादिभिः कातीयगोभिलीयै-रन्यैरपि वचनजातै-रुपबृंहितं मिथि-
लामहीमहेन्द्र-महाराजरुद्रसिंहस्य पौत्रपत्न्यै श्रीमज्जनेश्वरीदेव्यै संचिप-तज्जी-
वनचरित्रवर्णनात्मकखण्डकाव्येन सह सादरं समर्पितवांस्तामथैनां तेभ्यः का-
शिक-चौखम्बासंस्थानस्थित-विद्याविलास-यन्त्रालयाध्यक्षेभ्यः ससर्वाधिकारं सम-
र्पितवानस्मि ।

अचास्यैव परिशिष्टरूपेण गोभिलीयं श्राद्धकल्पमपि राजकीयोक्तपरीक्षायां
सन्निवेशितमिति तदपि महता यत्नेन सुसरलया दिशा भाष्याद्यनुसारिण्योक्त-
व्याख्यया संवलित-मनतिविस्तृतमुक्तवैश्यवरेभ्य एव मुद्रापयितुं समर्पितवानस्मि ।
यद्यभ्यल्पीयसैवकालेनैतत्प्रकाशनानन्तरं मुद्रापयितुं प्रतिश्रुतवन्तः सन्तीति
सप्रमोदस्पाठकमहाभागेभ्य आवेदयामः ।

अथापरमप्येतदभ्यर्थयामहे ।

“मुद्राप्रमादजं दोषं दृष्टिदोषञ्च मामकम् ।

संशोध्य धीधनैरैतदुपयोज्यं स्वकर्मसु ॥ १ ॥

अथ च—

गच्छतः स्खलनं कापि सुपथिष्वपि स्यान्नृणाम् ।

हसन्त्यसावस्तत्र समादधति सज्जनाः ॥ २ ॥

इति सहृदयोक्तमनुस्मृत्य विरमामो निरर्थकाद्विस्तरादिति शम् ॥



श्रीगणेशायनमः ।

अथ गोभिलीयगृह्यसूत्राणि-

- १ अथातो गृह्याकर्मण्युपदेक्ष्यामः ॥
- २ यज्ञोपवीतिनाऽऽचान्तोदकेन च कृत्यम् ॥
- ३ उदगयने पूर्वपक्षे पुण्येऽहनि प्रागावर्चनादहः कालं विद्यात् ॥
- ४ यथादेशञ्च ॥
- ५ सर्वाण्येवान्वाहार्यवन्ति ॥
- ६ अपवर्गेऽभिरूपभोजनं यथाशक्ति ॥
- ७ ब्रह्मचारी वेदमधीत्यान्त्यां समिधमाधास्यन् ॥
- ८ जायाया वा पाणिञ्जिघृक्षन् ॥
- ९ अनुगुप्ता अप आहृत्य प्रागुदकप्रवणं देशं समं वा परिसमुह्योपलिप्य मध्यतः प्राचीं लेखामुल्लिख्योदीचीञ्च संहतां पश्चात् । मध्ये प्राची-
स्तिस्र उल्लिख्वाभ्युक्षेत् ॥
- १० लक्षणावृद्धेषा सर्वत्र ॥
- ११ भूर्भुवःस्वरित्यभिमुखमग्निं प्रणयन्ति ॥
- १२ प्रेते वा गृहपतौ परमेष्ठिकरणम् ॥
- १३ तथा तिथिनक्षत्रपर्वसमवाये ॥
- १४ दर्शे वा पौर्णमासे वाऽग्निममाधानङ्कुर्वीत ॥
- १५ वैश्यकुलाद्वाऽम्बरीषाद्वाऽग्निमाहृत्याभ्यादध्यात् ॥
- १६ अपि वा बहुयाजिन एवागाराद्ब्राह्मणस्य वा राजन्यस्य वा
वैश्यस्य वा ॥
- १७ अपिवाऽन्यं मथित्वाऽभ्यादध्यात् ॥
- १८ पुण्यस्त्वेवाऽनर्धुको भवतीति ॥
- १९ यथाकामयेत तथा कुर्यात् ॥
- २० स यदेवान्त्यां समिधमादधाति जायाया वा पाणिञ्जिघृक्षन् जु-
होति तमभिसंयच्छेत् ॥
- २१ स एवास्य गृह्योऽग्निर्भवति ॥
- २२ तेन चैवास्य प्रातराहुतिर्हुता भवति ॥
- २३ सायमाहृत्युपक्रम एवात ऊर्ध्वं गृह्योऽग्नौ होमोविधीयते ॥
- २४ पुरा प्रादुष्करणवेलायाः सायम्प्रातरनुगुप्ता अप आहरेत्परिचरणीयाः ॥
- २५ अपि वा सायम् ॥
- २६ अपि वा कुम्भाद्वा मणिकाद्वा गृह्णीयात् ॥

२७ पुरास्तमथादग्निं प्रादुष्कृत्यास्तमिते सायमाहुतिञ्जुहुयात् ॥
२८ पुरोदयात्प्रातः प्रादुष्कृत्योदितेऽनुदिते वा प्रातराहुतिञ्जुहुयात् ॥
इति प्रथमप्रपाठकस्य प्रथमा कण्डिका ॥ १ ॥ १ ॥ * ॥

अथ द्वितीया कण्डिका—

- १ यज्ञोपवीतं कुरुते सूत्रं वस्त्रं वाऽपि वा कुशरज्जुमेव ॥
- २ दक्षिणं बाहुमुदुधृत्य शिरोऽवधाय सव्येऽसे प्रतिष्ठापयति, दक्षिणं कक्षमन्ववल्ग्वं भवत्येवं यज्ञोपवीती भवति ॥
- ३ सव्यं बाहुमुदुधृत्य शिरोऽवधाय दक्षिणेऽसे प्रतिष्ठापयति, सव्यङ्ग-क्षमन्ववल्ग्वं भवत्येवं प्राचीनावीती भवति ॥
- ४ पितृयज्ञेत्वेव प्राचीनावीति भवति ॥
- ५ उदगश्रेष्ठसृष्य प्रक्षाल्य पाणी पादौ चोपविश्य त्रिराचामेद्भिः प्रमृजोत ॥
- ६ पादावभ्युक्ष्य शिरोऽभ्युक्षेत् ॥
- ७ इन्द्रियाण्यद्भिः संस्पृशेत् ॥
- ८ अक्षिणी नासिके कर्णाविति ॥
- ९ यद्यन्मीमांस्यं स्यात्तत्तदद्भिः संस्पृशेत् ॥
- १० तत्रैतदाहुः ॥
- ११ नोपस्पृशेद्ब्रजन् ॥
- १२ न तिष्ठन् ॥
- १३ न विलोकयन् ॥
- १४ नाप्रणतः ॥
- १५ नाहुलीभिः ॥
- १६ नातीर्थेन ॥
- १७ न सशब्दम् ॥
- १८ नानवेक्षितम् ॥
- १९ न बाह्यांसः ॥
- २० नान्तरीयैकदेशस्य कल्पयित्वात्तरीयताम् ॥
- २१ नोष्णाभिः ॥
- २२ न सफेनाभिः ॥
- २३ न च सोपानत्कः क्वचित् ॥
- २४ कासक्तिकः ॥

२६ गले बद्धः ॥

२७ चरणौ न प्रसार्यं च ॥

२८ अन्ततः प्रत्युपस्पृश्य शुचिर्भवति ॥

२९ हृदयस्पृशस्त्वेवाप आचामेत् ॥

३० उच्छिष्टोहैवातोऽन्यथा भवति ॥

३१ अथ प्रत्युपस्पर्शनानि ॥

३२ सुप्त्वा-भुक्त्वा-क्षुत्वा-स्नात्वा-पीत्वा-विपरिधाय च-रथ्यामाक्रम्य
श्मशानञ्चाचान्तः पुनराचामेत् ॥

इति प्रथम प्रपाठकस्य द्वितीया कण्डिका ॥ १ ॥ २ ॥ * ॥

अथ तृतीया कण्डिका—

१ अग्निमुपसमाधाय परिसमूह्य दक्षिणजान्वक्तो दक्षिणेनाग्निमदितेऽ-
नुमन्यस्वेत्युदकाञ्जलिं प्रसिञ्चेत् ॥

२ अनुमतेऽनुमन्यस्वेति पश्चात् ॥

३ सरस्वत्यनुमन्यस्वेत्युत्तरतः ॥

४ देवसवितः प्रसुवेति प्रदक्षिणमग्निं पर्युञ्जेत् सकृद्वा त्रिर्वा ॥

५ पर्युक्षणान्तान्यतिहरन्नभिपर्युक्षन्हेमीयम् ॥

६ अथ हविष्यस्यान्नस्याग्नौ जुहुयात् कृतस्य वाऽकृतस्य वा ॥

७ अकृतञ्चेत्प्रक्षाल्य जुहुयात् प्रोदकङ्कत्वा ॥

८ अथ यदि दधि-पयो-यवागूंवा, कंसेन वा चरुस्थाल्या वा ॥

९ अग्नये स्वाहेति पूर्वां, तूष्णीमेवोत्तरां मध्ये चैवापराजितायां दिशी-
ति सायम् ॥

१० अथ प्रातः-सूर्याय स्वाहेति पूर्वां, तूष्णीमेवोत्तरां मध्ये चैवापराजि-
तायान्दिशि ॥

११ समिधमाधायानुपर्युक्ष्य तथैवोदकाञ्जलीन्प्रसिञ्चेदन्वमंस्था इति
मन्त्रविशेषः ॥

१२ प्रदक्षिणमग्निं परिक्रम्यापां शेषं मिनोय पूरयित्वा चमसं प्रतिष्ठाप्य
यथार्थम् ॥

१३ एवमत ऊर्ध्वङ्गृह्योऽग्नौ जुहुयाद्वा हावयेद्वाऽऽजीवितावभृथात् ॥

१४ अथाप्युदाहरन्ति ॥

१५ कामं गृह्योऽग्नौ पत्नी जुहुयात्सायं प्रातर्होमौ गृहाः पत्नी गृह्य एषोऽ-
ग्निर्भवतीति ॥

१६ निष्ठिते सायमासप्रातराशे भूतमिति प्रवाचयेत् ॥

१७ ऋतेऽभगया वाचा शुचिर्भूत्वा ॥

१८ प्रतिजपत्योमित्युच्चैस्तस्मै नमस्तन्माज्ञा इत्युपांशु ॥

इति प्र० प्र० तृतीया कण्डिका ॥ १ ॥ ३ ॥ * ॥

अथ चतुर्थी कण्डिका—

- १ अथ वाग्यतोबलीन्हरेत् ॥
- २ भाषेतान्नसंसिद्धिमतिथिभिः कामं सम्भाषेत ॥
- ३ अथ हविष्यस्यान्नस्योद्धृत्य हविष्यैर्व्यञ्जनैरुपसिच्यार्शौ जुहुयात् तृ-
ष्णीपाणिनव ॥
- ४ प्राजापत्या पूर्वाऽऽहुतिर्भवति सौविष्टकृत्युत्तरा ॥
- ५ अथ बलीन्हरेत् बाह्यतोवाऽन्तर्वा सुभूर्मि कृत्वा ॥
- ६ सकृदपोनिनीय चतुर्धा बलिं निदध्यात् सकृदन्ततः परिषिञ्चेत् ॥
- ७ एकैकं वाऽनुनिधानमुभयतः परिषिञ्चेत् ॥
- ८ स यत्प्रथमं निदधाति स पार्थिवोबलिर्भवति । अथ यद्द्वितीयं स
वायव्यो यत्तृतीयं स वैश्वदेवो यच्चतुर्थं स प्राजापत्यः ॥
- ९ अथापरान्बलीन्हरेत् । उदधानस्य, मध्यमस्य द्वारस्याब्देवतः प्रथमो-
बलिर्भवत्योषधिवनस्पतिभ्यो द्वितीय, आकाशाय तृतीयः ॥
- १० अथापरं बलिं हरेत्-शयनं वाऽधिवर्षो वा स कामाय वा बलिर्भवति
मन्यवे वा ॥
- ११ अथ संस्तूपं स रक्षोजनेभ्यः ।
- १२ अथैतद्वल्लिशेषमद्भिरभ्यासिच्यापसलवि दक्षिणा ननयेत्तत् पितृभ्यो
भवति ॥
- १३ आसीन एवाग्नां जुहुयात् ॥
- १४ आसीनः पितृभ्यो दद्यात् यथोपपादमितरान् ॥
- १५ स्वयन्त्वेवैतान्यावद्वसेद्बलीन्हरेत् ॥
- १६ अपि वाऽन्योब्राह्मणः ॥
- १७ दम्पती एव ॥
- १८ इति गृहमेधिव्रतम् ॥
- १९ स्त्री ह सायं प्रातः पुमानिति ॥
- २० सर्वस्यत्वेवाऽन्नस्यतान्बलीन्हरेत्-पितृभ्यो वा स्वस्त्ययनस्य वाऽर्था-
र्थस्य वा ॥
- २१ यद्वादेव निवर्त्तते ॥

- २२ यद्येकस्मिन्काले व्रीहियवौ प्रक्रियेयाताम अन्यतरस्य कृत्वा कृतं मन्येत ॥
२३ यद्येकस्मिन्काले पुनः पुनरन्नं पच्येत सकृदेवैतद्वलितन्त्रं कुर्वीत ॥
२४ यद्येकस्मिन्कुले बहुधान्नं पच्येत गृहपतिमहानसादेवैतद्वलितन्त्रं कुर्वीत ॥
२५ यस्य त्वेषामग्रतः सिद्ध्येत् । नियुक्तमग्नौ कृत्वाऽग्रं ब्राह्मणाय दत्त्वा भुञ्जीत ॥
२६ यस्यो जघन्यं भुञ्जीतैवेति ॥
२७ अथाप्युदाहरन्ति ॥
२८ एतस्यैव बलिहरणस्यान्ते कामं प्रब्रुवीत भवति हैवास्य ॥
२९ स्वयन्त्वेवासस्यं बलिं हरेत् । यवेभ्योऽध्याव्रीहिभ्यः, व्रीहिभ्योऽध्या- यवेभ्यः । स त्वासस्योनाम बलिर्भवति ॥
३० दीर्घायुर्हैव भवति ॥
३१ विश्राणिते फलीकरणानामाचामस्यापामिति बलिं हरेत् स रौद्रो- भवति स रौद्रोभवति ॥

इति प्रथमप्र० चतुर्थी कण्डिका ॥ १ ॥ ४ ॥ * ॥

अथ पञ्चमी कण्डिका

- १ अथ दर्शपौर्णमासयोः ॥
२ सन्ध्याम्पौर्णमासीमुपवसेत् ॥
३ उत्तरामित्येके ॥
४ अथ यद्दृश्येच्चन्द्रमा न दृश्येत ताममावास्याम् ॥
५ पश्चान्ता उपवस्तव्याः पश्चाद्योऽभियष्टव्याः ॥
६ आमामाषास्येन हविषा पूर्वपक्षमभियजते पौर्णमासेनापरपक्षम् ॥
७ यः परमो विप्रकर्षः सूर्य्याचन्द्रमसोः सा पौर्णमासी, यः परमः सङ्कर्षः सा अमावास्या ॥
८ यद्दृश्येच्चन्द्रमा न दृश्येत ताममावास्याङ्कुर्वीत ॥
९ दृश्यमानेऽप्येकदा गताध्वा भवति ॥
१० त्रयः पौर्णमासी काला भवन्ति, सन्ध्यावाऽस्तमितोदया वोच्चैर्वा ॥
११ अथ यद्दृश्येच्चन्द्रमा न दृश्येत ताममावास्याङ्कुर्वीत ॥
१२ पृथगेवैतस्य ज्ञानस्याध्यायो भवति अधीयीत वा, तद्विद्मथोवा प- र्यागमयेत ॥

- १३ अथ यदहर्षपवसथो भवति तदहः पूर्वाह्न एव प्रातराहुतिं हुत्वैतद्गनेः
स्थण्डिलङ्गोमयेन समन्तं पर्यु पलिम्पति ॥
- १४ अथेभानुपकल्पयते, खादिरान्वा पालाशान्वा ॥
- १५ खादिरपालाशालाभे-विभीतक-तिल्वक-बाधक-नीप-निम्ब-राजवृ-
क्ष-शात्मल्य-सरलु-दधित्य-कोविदार-श्लेष्मातक-वज्जं, सर्ववन-
स्पतीनामिध्मोयथार्थं स्यात् ॥
- १६ विशाखानि प्रतिलुनाः कुशा बर्हिः ॥
- १७ उपमूललुनाः पितृभ्यः ॥
- १८ तेषामलाभे-शुक-तृण-शर-शीर्ष्य-बल्वज-मुतव-नल-शुगठ-वज्जं,
सर्वतृणानि ॥
- १९ आज्यं स्थालीपाकीयान्नीहीन् वा यवान्वा चरुस्थालीं मेक्षणं स्रुव-
मनुगुप्ता अप इति ।
- २० यानि चानुकल्पमुदाहरिष्यामः ॥
- २१ न तदहः प्रसृज्येत् ॥
- २२ दूरादपि गृहानभ्येयात् ॥
- २३ अबहुवादी स्यात् ।
- २४ अन्यतस्तु धनं क्रीणीयात्र विक्रीणीत ॥
- २५ सत्यं विवदिषेत् ।
- २५ अथापराह्ण एवाप्लुत्यौपवसथिकन्दम्पती भुञ्जीयातां, यदेनयोः काम्यं
स्यात् सर्पिमिश्रं स्यात्कुशलेन ॥
- इति प्र-प्र-पञ्चमी कण्डिका ॥ १ ॥ ५ ॥*

अथ षष्ठी कण्डिका—

- १ मानतस्तद्व्योहोवाचाहुता वा पतस्य मानुष्याहुतिर्भवति य औपव-
सथिकन्नाशनाति ॥
- २ अनोश्वरो ह क्षोधुकोभवस्यकाम्योजनानां, पापवसीयसी हास्य
प्रजा भवति ॥
- ३ य औपवसथिकं भुङ्क्ते ईश्वरोह भवस्यक्षोधुकः काम्योजनानां वसी-
यसी हास्य प्रजा भवति ॥
- ४ तस्माद्यत्कामयेतौपवसथिकं भुञ्जीयाताम् ॥
- ५ अथ एवैतां रात्रिं शयीयाताम् ॥
- ६ तौ क्लृप्ता जाम्बिभ्रावेवैतां रात्रिं विहरेयातामितिहासमिश्रेण वा
केन चिद्वा ॥

७ जुगुप्सेयातान्त्वेवात्रत्येभ्यः कर्मभ्यः ॥

८ न प्रवसन्तुपसेदित्याहुः ॥

९ पत्न्या व्रतम्भवतीति ॥

१० यथा कामयेत तथा कुर्यात् ॥

११ एवमेवाहिताग्नेरप्युपवसथो भवति ॥

१२ यञ्चाम्नाथो विदध्यात् ॥

१३ अथ पूर्वाह्ण एव प्रातराहुतिं हुत्वाऽग्नेणाग्निं परिक्रम्य दक्षिणतोऽग्नेः प्रागग्रान्दर्भानास्तीर्थ्य ॥

१४ तेषां पुरस्तात्प्रत्यङ्मुखस्तिष्ठन्सव्यस्य पाणेरङ्कुष्ठेनोपकनिष्ठिकया चाङ्कुल्या ब्रह्मासनात्तृणमभिसङ्गुह्य दक्षिणापरमष्टमन्देशं निरस्यति “निरस्तः परावसुरि”ति ॥

१५ अप उपस्पृश्याथ ब्रह्मासन उपविशत्या“वसोः सद्ने सीदामी”ति ॥

१६ अग्निमभिमुखोवाग्यतः प्राञ्जलिरास्त आकर्मणः पर्यवसानात् ॥

१७ भाषेत यज्ञसंक्षिद्रिम् ॥

१८ नायञ्चियां वाचं वदेत् ॥

१९ यद्ययञ्चियां वाचं वदेत् वैष्णवीमृचं यजुर्वा जपेत् ॥

२० अपि वा नमोविष्णव इति ब्रूयात् ॥

२१ यद्यु वा उभयञ्चिकीर्षेद्वौत्रञ्चैव ब्रह्मत्वञ्चैवैतेनैव कल्पेन जुत्रं वोत्तरासङ्गं वोदकमण्डलं दर्भवटुं वा ब्रह्मासने निधाय तेनैव प्रत्याव्रज्याथान्यच्छेष्टे ॥

इति प्रथमप्र० षष्ठी कण्डिका ॥ १ ॥ ६ ॥ ॥

अथ सप्तमी कण्डिका —

१ अथोलुखलमुशले प्रक्षाल्य शूर्पञ्च पश्चाद्ग्नेः प्रागग्रान्दर्भानास्तीर्थ्योपसादयति ॥

२ अथ हविर्निर्वपति व्रीहीन् वा यवान् वा कण्सेन वा चरुस्थाल्या वा ॥

३ “अमुष्मै त्वा जुष्टं निर्वपामी”ति देवतानामादेशसकृत् द्विस्तुष्णीम् ॥

४ अथ पश्चात्प्राङ्मुखोऽवहन्तुमुपक्रमेत, दक्षिणोत्तराभ्यां पाणिभ्याम् ॥

५ त्रिःफलीकृतास्तण्डुलान् त्रिर्देवेभ्यः प्रक्षालयेदित्याहुर्विर्मन्तुष्टेभ्यः, सकृत् पितृभ्य इति ॥

६ पवित्रान्तर्हितांस्तरण्डुलानावपेत् ॥

७ कुशलश्रुतमिव स्थालीपाकं श्रपयेत् प्रदक्षिणमुदायुवन ॥

- ८ शृतमभिघ्राद्यर्धोदगुद्वास्य प्रत्यभिघारयेत् ॥
 ९ मग्निमुपसमाधाय कुशैः समन्तं परिस्त्रुणुयात् । पुरस्ताद्दक्षिणत
 उत्तरतः पश्चादिति ॥
 १० सर्वतस्त्रिवृतं पञ्चवृतं वा ॥
 ११ बहुलमयुग्मसंहतम् ॥
 १२ प्रागग्रैरग्रैर्मूलानिच्छादयन् ॥
 १३ पश्चाद्वाऽऽस्तोर्ध्वं दक्षिणतः प्राङ्घ्रं प्रकर्षति तथोत्तरेण ॥
 १४ दक्षिणोत्तराण्यग्राणि कुर्यात् ॥
 १५ एष परिस्तरणन्यायः सर्वेष्वेवाहुतिमत्सु ॥
 १६ परिधीनप्येके कुर्वन्ति-शामीलान्पार्ष्णांश्वा ॥
 १७ उत्तरतोऽपां पूर्णः स्रुवः प्रणीता ॥
 १८ भावे न वा स्यादित्येके ॥
 १९ बर्हिषि स्थालीपाकमासाद्येध्मनभ्याघ्रायाज्यश्ंसंस्कुरुते ॥
 २० सर्पिस्तैलं दधिपयोयवामुं वा ॥
 २१ तत एव बर्हिषः प्रादेशमात्रे पवित्रे कुरुते ॥
 २२ औषधिमन्तर्धाय च्छिनत्ति, न नखेन “पवित्रे स्थो वैष्णव्यावि”ति ॥
 २३ अथैने अद्भिरनुमाष्टि-“विष्णोर्मनसा पूतेस्थ” इति ॥
 २४ सम्पूयोत्पुनात्युदगग्राभ्यां पवित्राभ्याम् ॥
 २५ अङ्गुष्ठाभ्याञ्चोपकनिष्ठिकाभ्याञ्चाङ्गुलिभ्यामभिसंगृह्य प्राक्शस्त्रि-
 रुपुनाति-“देवस्त्वा सवितोत्पुनात्वच्छिद्रेण पवित्रेण वसोःसुर्यस्य
 रश्मिभिरिति सकृद्यजुषा द्विस्तृष्णीम् ॥
 २६ अथैने अद्भिरभ्युदयाग्नावप्युत्सृजेत् ॥
 २७ अथैतदाज्यमधिश्चित्योदगुद्वासयेत् ॥
 २८ एवमाज्यस्य संस्करणकल्पो भवतीति ॥

इति प्र०प्र०सप्तमी कण्डिका ॥ १ ॥ ७ ॥

अथ-अष्टमी-कण्डिका-

- १ पूर्वमाज्यमपरः स्थालीपाकः ॥
 २ पर्युदय स्थालीपाक आज्य आनीय मेक्षणेनोपघातश्चेतोमेवोपक्रमते ॥
 ३ युष्ठां उपस्तीर्णाभिघारितञ्जुहुयात् आज्यभागावेव प्रथमौ जुहुयात्
 ४ चतुर्गृहीतमाज्यं गृहीत्वा पञ्चावसन्तु भृगुणाम् । “अग्नये स्वाहे”-
 त्युत्तरतः “सोमाय स्वाहे”ति दक्षिणतः प्राक्शो जुहुयात् ॥

- ५ अथ हविष उपस्तोर्यावद्यति ॥
६ मभ्यात्पूर्वाद्धाश्चतुरवत्तीचेद्भवति ॥
७ अभिघारयत्यवदानानि ॥
८ प्रत्यनक्त्यवदानस्थानान्ययातयामतायै ॥
९ अग्नये स्वाहेति मध्ये जुहुयात् ।
१० सकृद्वा त्रिवैतेन कल्पेन ॥
११ अथ स्विष्टकृत उपस्तोर्यावद्यत्युत्तरार्द्धपूर्वाद्धात्सकृदेव भूयिष्ठमवद्य
द्विरभिघारयेत् ॥
१२ यद्यु पञ्चावत्ती स्याद्द्विरुपस्तोर्यावदाय द्विरभिघारयेत् ॥
१३ न प्रत्यनक्त्यवदानस्थानम् यातयामतायै ॥
१४ अग्नये स्विष्टकृते स्वाहेत्युत्तरार्द्धपूर्वाद्धात् जुहुयात् ॥
१५ महाव्याहृतिभिराज्येनाभिजुहुयात् ॥
१६ प्राक् स्विष्टकृत आवापः ॥
१७ गणेश्वेकं परिसमूहनमिध्मेवर्हिः पर्युक्षणमाज्यमाज्यभागौ च ॥
१८ सर्वेभ्यः समवदाय सकृदेव सौविष्टकृतं जुहोति ॥
१९ हुत्वैतन्मेक्षणमनुप्रहरेत् ॥
२० प्रक्षाल्य वैनेन (उद्घृत्य) भुञ्जीत ॥
२१ न स्रुवमनुप्रहरेदित्येक आहुः ॥
२२ आग्नेय एवानाहिताग्नेरुभयोर्दशपूर्णमासयोः स्थालीपाकः स्यात् ॥
२३ आग्नेयो वाऽग्नीषोमीयोवाऽऽहिताग्नेः पौर्णमास्याम् ॥
२४ ऐन्द्रोवैन्द्राग्नीवा माहेन्द्रोवाऽमावास्यायाम् ॥
२५ अपिवाऽऽहिताग्नेरप्युभयोर्दशपूर्णमासयोरग्नेय एव स्यात् ॥
२६ समिदाघायानुपर्युक्ष्य यज्ञवास्तु करोति ॥
२७ तत एव वर्हिषः कुशमुष्टिमादायाज्ये वा हविषि वा त्रिरवद्भ्याद-
प्राणि मध्यानि मूलानी "त्यक्तं रिहाणा ह्यन्तु वय" इति ॥
२८ अथैनमद्भिरभ्युदयाग्नावर्षं जपेत् "यः पशुनामधिपतीरुद्रस्तन्तिचरो-
वृषा पशुनस्माकं माहिरीरेतदस्तु हुतन्तव स्वाहे"ति ॥
२९ एतद्यज्ञवास्वित्याचक्षते ॥

इति प्र०प्र० अष्टमी कण्डिका ॥ १ ॥ ८ ॥

अथ-नवमी-कण्डिका-

- १ अथैतद्धविरुच्छिष्टमुदगुद्रास्योद्घृत्य ब्रह्मणे प्रयच्छेत् ॥
२ तं तितर्पयिषेत् ॥

- ३ “ब्राह्मणस्य तृप्तिमनुत्प्यामी”ति ह यज्ञस्य वेदयन्ते ॥
४ अथ यदस्यान्यदन्नमुपसिद्धं स्यात् ॥
५ अथ ब्राह्मणान्भक्तेनोपेप्सेत् ॥
६ पूर्णपात्रोदक्षिणा तं ब्रह्मणे दद्यात् ॥
७ कर्णसं चमसं वाऽन्नस्य पूरयित्वा कृतस्य वाऽकृतस्य वाऽपि वा
फलानामेवैतं पूर्णपात्रमित्याचक्षते ॥
८ ब्रह्मैवैक ऋत्विक् ॥
९ पाकयज्ञेषु स्वयंप्रहोता भवतीति ॥
१० पूर्णपात्रोऽवमः पाकयज्ञानां दक्षिणा ॥
११ अपरिमितम्पराद्धर्मम् ॥
१२ अपि ह सुदाः पैजवन ऐन्द्राग्नेन स्थालीपाकेनेष्ट्वा शतं सहस्राणि ददौ ॥
१३ अथ यदि गृह्योऽग्नौ सायं प्रातर्होमयोर्वा दर्शपूर्णमासयोर्वा हव्यं वा
होतारं वा नाधिगच्छेत् कथं कुर्यादिति ? ॥
१४ आसायमाहुतेः प्रातराहुतिर्नात्येत्याऽऽप्रातराहुतेः सायमाहुतिरामा-
वास्यायाः पौर्णमासं नात्येत्यापूर्णमास्या आमामावास्यम् ॥
१५ पतेनैवावकाशेन हव्यं वा होतारं वा लिप्सेत् ॥
१६ अपि वा यज्ञियानामेवौषधिवनस्पतीनां फलानि वा पलाशानि वा
श्रपयित्वा जुहुयात् ॥
१७ अप्यप एवान्ततो जुहुयादिति ह स्माह पाकयज्ञ ऐङ्गोहुतं ह्येव ॥
१८ अहुतस्य प्रायश्चित्तं भवतीति ॥
१९ नात्रतो ब्राह्मणः स्यादिति ॥
२० अथाप्युदाहरन्ति ॥
२१ यावन्न हूयेताभोजनेनैव तावत्सन्तनुयात् ॥
२२ अथ यदाधिगच्छेत् प्रतिजुहुयात् ॥
२३ एवमस्य व्रतं सन्ततं भवतीति ॥
२४ एषोऽत ऊर्ध्वं हविराहुतिषु न्यायः ॥
२५ मन्त्रान्ते स्वाहाकारः ॥
२६ आज्याहुतिर्वाज्यमेव संप्रकृत्योपघातं जुहुयात् नाज्यभागौ न
स्विष्टकृत् ॥
२७ आज्याहुतिर्धनादेशे पुरस्ताद्धोपरिष्ठाच्च महाव्याहुतिभिर्होमः ॥
२८ यथा पाणिग्रहणे तथा चूडाकरणे चोपनयने गोदाने च ॥
२९ अपवृत्ते कर्मणि वामदेक्ष्यगान्देशान्त्वर्थं शान्त्वर्थम् ॥

इति प्र०प्र०नवमी कण्डिका ॥ १ ॥ ९ ॥

समाप्तश्च प्रथमः प्रपाठकः ॥*॥

अथ द्वितीयप्रपाठके प्रथमा कण्डिका —

- १ पुण्ये नक्षत्रे दारान्कुर्वीत ॥
- २ लक्षणप्रशस्तान्कुशलेन ॥
- ३ तदलाभे पिएडान् ॥
- ४ वेद्याः सीताया हृदाद्गोष्ठाच्चतुष्पथादादेवनादादहनादीरिणात् ॥
- ५ सर्वेभ्यः सम्भार्यं नवमम् ॥
- ६ समान् कृतलक्षणान् ॥
- ७ पाणावाधाय कुमार्या उपनामये—“दूतमेवप्रथममृतं नात्येति कश्चनर्त-
इयं पृथिवी श्रिता सर्वमिदमसौ भूयादि”ति तस्या नाम गृहीत्वौषा-
मेकं गृहाणेति ब्रूयात् ॥
- ८ पूर्वेषाञ्चतुर्णाङ्गुहन्तोमुपयच्छेत् ॥
- ९ सम्भार्यमपीत्येके ॥
- १० क्लोतकैर्यवैर्मर्षैर्षाऽऽप्लुताऽसुहृत्सुरोत्तमेन सशरीरां त्रिर्मूर्धन्य-
भिषिञ्चेत्—“काम वेद ते नाम मदेनामासी”ति समानयामुमिति
पतिनामगृहीयात्—स्वाहाकारान्ताभिरुपस्थमुत्तराभ्यां प्लावयेत् ।
- ११ ज्ञातिकर्म्मतत् ।
- १२ पाणिग्रहणे पुरस्ताच्छालाया अग्निरुपसमाहितोभवति ॥
- १३ अथ जन्यानामेका ध्रुवाणामपां कलशं पूरयित्वा सहोदकुम्भः प्रावृते
वाग्यतोऽग्नेणाग्निं परिक्रम्य दक्षिणत उदङ्मुखोऽवतिष्ठते ॥
- १४ प्राजनेनान्यः ॥
- १५ शमीपलाशमिश्रांश्च लाजांश्चतुरङ्गलिमात्रान् शूर्पेणोपसादयन्ति ।
पश्चादग्नेः ॥
- १६ दूषत्पुत्रञ्च ॥
- १७ अथ यस्याः पाणिं ग्रहीष्यन्भवति सशिरस्का साऽऽप्लुता भवति ॥
- १८ अहतेन वसनेन पतिः परिदृश्यात् “यामकृन्तन्” एतयर्ष्वा”परिधत्त
धत्त बाससे”ति च ॥
- १९ प्रावृतां यज्ञोपवीतिनीमभ्युदानयन् जपेत् “सोमोऽऽददन्नन्धर्षायेति” ॥
- २० पश्चादग्नेः संवेष्टितङ्कटमेवं जातीयं वाग्यत् पदा प्रवर्तयन्तीं वा-
चयेत्—“प्रमे पतियानः पन्थाः कल्पतामि”ति ॥
- २१ स्वयं जपेदजपन्त्यां “प्रास्या” इति ॥
- २२ वह्निषोऽन्तं कटान्तं प्रापयेत् ॥
- २३ पूर्वं कटान्ते दक्षिणतः पाणिग्राहस्योपविशति ॥
- २४ दक्षिणेन पाणिना दक्षिणमण्डलसमन्वारब्धायाः षडाज्याहुतीर्जुहो-

ति-“अग्निरेतु प्रथम” इत्येतत्प्रभृतिभिः ॥

२५ महाव्याहृतिभिश्च पृथक् ॥

२६ समस्ताभिश्चतुर्थीम् ॥

इति द्वितीयपाठकस्य प्रथमा कण्डिका ॥ २ ॥ १ ॥

अथ द्वितीया कण्डिका—

१ हुत्वोपोत्तिष्ठतः ॥

२ अनुपृष्टं पतिः परिक्रम्य दक्षित उदुङ्मुखोऽवतिष्ठते । बध्वञ्जलिं गृहीत्वा ॥

३ पूर्वा माता लाजानादाय भ्राता वा बधूमाक्रामयेदशमानं दक्षिणेन प्रपदेन ॥

४ पाणिग्राहो जपति “इममशमानमारोहे”ति ॥

५ सकृत्सङ्गृहीतं लाजानामञ्जलिं भ्राता बध्वञ्जलावावपति ॥

६ तं सोपस्तीर्णाभिघारितमग्नौ गुहोत्यविच्छन्दत्यञ्जलिं “इयं नार्यु-
पब्रूत” इति ॥

७ “अर्यमणन्तु देवं” “पूषणमि” त्युत्तरयोः ॥

८ हुते पतिर्यथेतं परिव्रज्य प्रदक्षिणमग्निं परिणयति मन्त्रवान्वा ब्राह्मणः
“कन्यलापितृभ्य” इति ॥

९ परिणीता तथैवावतिष्ठते तथाऽऽक्रामति, तथा जपति तथाऽऽवपति
तथा जुहोति ॥

१० पधं त्रिः ॥

११ शूपण शेषमग्नावोष्य प्रागुदीचीमभ्युत्क्रामय“न्त्येकमिष” इति ॥

१२ दक्षिणेन प्रक्रम्य सव्येनानुक्रामेत् ॥

१३ “मा सव्येन दक्षिणमतिक्रामे”ति ब्रूयात् ॥

१४ ईक्षकान्प्रतिमन्त्रयेत् “सुमङ्गलीरियं बधू” रिति ॥

१५ अपरेणाग्निमौदकोऽनुसंव्रज्य पाणिग्राहं मूर्द्धदेशेऽवसिञ्चति, तथेतरां
“समञ्जन्त्वि”त्येतयर्था ॥

१६ अवसिकायाः सव्येन पाणिनाऽञ्जलिमुपोद्गृह्य दक्षिणेन पाणिना
दक्षिणं पाणिं साकुष्ठमुत्थानं गृहीत्वैताः षट् पाणिग्रहणीया जपति
“गृभ्यामित” इति ॥

१७ समाप्तासूत्रहन्ति ॥ * ॥

इति द्वितीयप्रपाठकस्य द्वितीया कण्डिका ॥ २ ॥ ३ ॥

अथ तृतीया कण्डिका —

- १ प्राग्गुदीच्यान्दिशि यद्ब्राणकुलमभिरूपम् ।
 २ तत्राग्निरूपसमाहितो भवति ॥
 ३ अपरेणाग्निमानडुहं रोहितञ्चर्मं प्राग्ग्रीवमुत्तरलोमास्तोर्यम्भवति ॥
 ४ तस्मिन्नेनां वाग्यतामुपवेशयन्ति ॥
 ५ सा खलवास्त एवानक्षत्रदर्शनात् ॥
 ६ प्रोक्ते नक्षत्रे षडाज्याहुतीर्जुहोति 'लेखासन्धिष्वि'त्येतत्प्रभृतिभिः ॥
 ७ आहुतेराहुतेस्तु सम्पातं मूर्धनि बध्वा अवनयेत् ॥
 ८ हुत्वोपोत्थायोपनिष्कम्य ध्रुवन्दर्शयति ।
 ९ "ध्रुवमसि ध्रुवाहमपतिकुले भूयासममुष्यासावि"ति पतिनाम गृह्णी-
 यादात्मनश्च ।
 १० अरुन्धतीञ्च ॥
 ११ "रुद्धाहमस्मी"त्येवमेव ॥
 १२ अथेनामनुमन्त्रयते "ध्रुवाद्यौरि"त्येतयर्चा ॥
 १३ अनुमन्त्रिता गुरुं गोत्रेणाभिवादयते ॥
 १४ सोऽस्या (वाग्) विसर्गः ॥
 १५ तावुभौ तत्प्रभृति त्रिरात्रमक्षरलवणाशिनौ ब्रह्मचारिणौ सह शयी-
 याताम् ॥
 १६ अत्रार्च्यमित्याहुः ॥
 १७ आगतेष्वित्येके ॥
 १८ हविष्यमन्नं प्रथमं परिजपितं भुञ्जीत ॥
 १९ श्वोभूते वा समशनीयश्स्थालीपाकं कुर्वात ॥
 २० तस्य देवता अग्निः प्रजापतिर्विश्वेदेवा अनुमतिरिति ॥
 २१ उद्धृत्यस्थालीपाकं व्यूह्यैकदेशं पाणिनाऽभिमृशेत् "अन्नपाशेन
 मणिने"ति ॥
 २२ भुस्कोच्छ्रष्टं षध्वै प्रदाय यथार्थम् ॥ गौर्दक्षिणा ॥
 इति द्वि० तृतीया कण्डिका ॥ १ ॥ ३ ॥ * ॥

अथ चतुर्थी कण्डिका—

- १ यानमारोहन्त्यां "सुकिंशुकं शाल्मलिमि"त्येतामृचं जपेत् ॥
 २ अध्वनि चतुष्पथान्प्रतिमन्त्रयते नदीश्च विषमाणि च महावृक्षान्
 श्मशानञ्च "मा बिदन् परिपन्थिन" इति ॥

- ३ अक्षभङ्गे नद्धविमोक्षे यानविपर्यासेऽन्यासु चापस्तु यमेवाग्निं हरन्ति
तमेवोपसमाधाय व्याहृतिभिर्हुत्वाऽन्यद्द्रव्यमाहृत्य “यऋते चिद-
भिन्निषः” इत्याज्यशेषेणाभिव्यञ्जेत् ॥
- ४ वामदेव्यं गीत्वाऽऽरोहेत् ॥
- ५ प्राप्तेषु वामदेव्यम् ॥
- ६ गृहागतायां पतिपुत्रशीलसम्पन्ना ब्राह्मणयोऽवरोऽभ्यानहुहे चर्मणि
उपवेशयन्ति “इहगावः प्रजायद्भूमिति ॥
- ७ तस्थाः कुमारमुपस्थ माद्ध्युः ॥
- ८ तस्मै शकलोटानञ्जलावावपेयुः ॥
- ९ फलानि वा ॥
- १० उस्थाप्य कुमारं ध्रुवा आज्याहुतीर्जुहोत्यष्टा “विहृतिरिति”ति ॥
- ११ समाप्तासु समिधमाधाय यथावयसं गुरुन्नोत्रेणाभिवाद्य मथार्थम् ॥
इति द्वि० प्र० च० कण्डिका ॥ २ ॥ ४ ॥ * ॥

अथ पञ्चमी कण्डिका

- १ अथातश्चतुर्थीकर्म ॥
- २ अग्निमुपसमाधाय प्रायश्चित्ताज्याहुतीर्जुहोति “अग्ने प्रायश्चित्त”
इति चतुः ॥
- ३ अग्नेः स्थाने वायुचन्द्रसूर्याः ॥
- ४ समस्य पञ्चमी बहुवद्ध्य ॥
- ५ आहुतेराहुतेस्तु सम्पातमुदपात्रेऽवनयेत् ॥
- ६ तेनैनाष्ट्रं सकेशनखामभ्यज्य हासयित्वाऽऽप्लावयन्ति ॥
- ७ ऊर्ध्वन्त्रिरात्रात्सम्भव इत्येके ॥
- ८ यदर्चुमती भवत्युपरतशोणिता तदा सम्भवकालः ॥
- ९ दक्षिणेन पाणिनोपस्थमभिसृशेद् “विष्णुर्योनिं कल्पयत्विति”त्येतयर्था
“गर्भंभेहि शिनीवाली” ति च ॥
- १० समाप्यर्चौ सम्भवतः ॥
इतिद्वि०पञ्चमी कण्डिका ॥ २ ॥ ५ ॥

अथ षष्ठी कण्डिका—

- १ तृतीयस्थ गर्भमासस्यादिसदेशे पुंश्वनस्य कालः ॥
- २ प्रातः सशिरस्काऽऽप्लुतोदगम्रेषु दर्भेषु-, पश्चादग्नेरुदगम्रेषु दर्भेषु
प्राच्युपविशति ॥

३ पश्चात्पतिरवस्थाय दक्षिणेन पाणिना दक्षिणमङ्गलमन्ववमृश्यान्त-
र्हितं नाभिदेशमभिमृशेत् । “पुमाङ्गलौ मित्रावरुणावि”त्येतयर्च्चा ॥

४ अथ यथार्थम् ॥

५ अथाऽपरम् ॥

६ प्रागुदोच्यान्दिशि न्यगोधशुक्लामुभयतः कलामन्त्रामामकृमिपरिस्-
प्तां त्रिःसप्तैर्यमैर्माषैर्वा परिक्रीयात्थापयेत् ॥

७ “यद्यसि सौमी सोमाय त्वा रात्रे परिक्रीणामि, यद्यसि वारुणी बह-
णायत्वा रात्रे परिक्रीणामि, यद्यसि वसुभ्यो वसुभ्यस्त्वा परि-
क्रीणामि, यद्यसि रुद्रेभ्यो रुद्रेभ्यस्त्वा परिक्रीणामि, यद्यस्यादित्येभ्य
आदित्येभ्यस्त्वा परिक्रीणामि, यद्यसि मरुद्भ्यो मरुद्भ्यस्त्वा परि-
क्रीणामि, यद्यसि विश्वेभ्यो देवेभ्यो विश्वेभ्योदेवेभ्यस्त्वा परिक्रीणामि ॥

८ “ओषधयः ! सुमनसोभूत्वाऽस्यां वीर्यं समाधत्तेयङ्कर्मकरिष्यतीत्यु”
स्थाप्य तृणैः परिधायाऽऽहृत्य बौहायसीं निदधात् ॥

९ दृषदं प्रक्षाल्य ब्रह्मचारी व्रतवती वा ब्रह्मबन्धूः कुमारी वाऽप्रत्याह-
रन्ती पिनष्टि ॥

१० प्रातः सशिरस्काऽऽप्लुतोदगग्रेषु दर्धेषु, पश्चादग्नेरुदगग्रेषु दर्धेषु
प्राक् शिराः संविशति ॥

११ यश्चात्पतिरवस्थाय दक्षिणस्य पाणोरङ्गुष्ठेनोपकनिष्ठिकया चाङ्गुल्या-
ऽभिसङ्गृह्य दक्षिणे नासिकास्रोतस्यवनयेत् । “पुमानग्निः पुमानि-
न्द्र” इत्येतयर्च्चा ॥

१२ अथ यथार्थम् ॥

इति द्वि० प्र० षष्ठी कण्डिका ॥ २ ६ ॥

अथ सप्तमी कण्डिका—

१ अथ सीमन्तकरणप्रथमगर्भे ॥

२ चतुर्थे मासि षष्ठेऽष्टमे वा ॥

३ प्रातः सशिरस्काऽऽप्लुतोदगग्रेषु दर्धेषु, पश्चादग्नेरुदगग्रेषु दर्धेषु
प्राच्युपविशति ॥

४ पश्चात्पतिरवस्थाय युग्मन्तमौदुम्बरं शलाटुप्रसमावध्नाति ।
“अयमूज्जोवतोवृक्ष” इति ॥

५ अथ सीमन्तमूर्ध्वन्नयति “भूरि”ति दर्भपिञ्जलीभिरेव प्रथमं, “भुव-
रि”ति द्वितीयं, “स्वरि”ति तृतीयम् ॥

६ अथ वीरतरेण “त्रेनादितेरे” तयर्च्चा ॥

- ७ अथ पूर्णचात्रेण “राकामहमित्ये” तयर्चा ॥
 ८ त्रिश्वेतया च शलल्या “यास्ते राके सुमतय” इति ॥
 ९ कूसरः स्थालीपाक उत्तरघृतस्तमवेक्षयेत् ॥
 १० “किम्पश्यसौ” त्युक्त्वा “प्रजामि”ति वाचयेत् ॥
 ११ तं सा स्वयम्भुञ्जीत ॥
 १२ “वीरसूर्जावसूर्जावपत्नी”ति ब्राह्मणयो माङ्गल्याभिर्वाग्भिरुपासीरन् ॥
 १३ अथ सौष्यन्तीहोमः ॥
 १४ प्रतिष्ठिते वस्तौ परिस्तीर्य्याग्निमाज्याहुती जुहोति “या तिरश्ची”
 त्येतयर्चा “विपश्चित्पुच्छमभरदि”ति च ॥
 १५ “पुमानयं जनिष्यतेऽसौ नामे”ति नामधेयं गृह्णाति ॥
 १६ यच्चद्गुह्यमेव भवति ॥
 १७ यदास्मै कुमारं जातमाचक्षीरन् , ब्रूयात् “काङ्क्षत नाभिक्रन्तनेन
 स्तनप्रतिधानेन च ॥
 १८ त्रीहियवौ पेषयत्तथैवाऽऽवृता यथा शुङ्गाम् ॥
 १९ दक्षिणस्य पाणेरङ्गुष्ठेनोपकनिष्ठिकया चाङ्गुल्याऽभिसंगृह्य कुमारस्य
 जिह्वायां निर्मीष्टी-“यमाङ्गे”ति ॥
 २० तथैव मेघाजननं सर्पिःप्राशयेत् ॥
 २१ जातरूपेण वाऽऽदाय कुमारस्य मुखे जुहोति “मेघान्ते मित्रावरुणा-
 वि”त्येतयर्चा “सदसस्पतिमद्भुतमि”ति च ॥
 २२ क्रन्तत नाभिमिति ब्रूयात्स्तनञ्च प्रतिधत्तेति ॥
 २३ अत ऊर्ध्वमसमालम्भनमादशरात्रात् ॥
 इति द्वितीयप्रपाठके सप्तमी कण्डिका ॥ २ ॥ ७ ॥

अथाष्टमी कण्डिका—

- १ जननाद्यस्तृतीयोज्यौत्सनस्तस्य तृतीयायां प्रातः सशिरस्कं कुमार-
 माप्लाव्यास्तमिते वीते लोहितिमन्यञ्जलिकृतः पितोपतिष्ठते ॥
 २ अथ माता शुचिना वसनेन कुमारमाच्छाद्य दक्षिणत उदञ्चं पित्रे
 प्रयच्छत्युदकशिरसम् ॥
 ३ अनुपृष्ठं परिक्रम्योत्तरतोऽवतिष्ठते ॥
 ४ अथ जपति-“यत्ते सुसीम” इति । “यथायज्ञप्रमीयेत पुत्रेजनिव्या-
 अघो”ति ॥
 ५ उदञ्चं मात्रे प्रदाय यथार्थम् ॥
 ६ अथ येऽत ऊर्ध्वं ज्यौत्सनाः प्रथमोद्दिष्ट पय तेषु पितोपतिष्ठतेऽपामञ्ज-

लिं पूरयित्वाऽमिमुखश्चन्द्रमसम् ॥

७ "यददश्चन्द्रमसी"ति सकृद्यजुषा द्विस्तूष्णीमुत्सृज्य यथार्थम् ॥

(अत ऊर्ध्वं ज्योत्स्नेष्वेतत्कर्मासंवत्सरम्)

८ जननाद्दशारात्रे व्युष्टे शतरात्रे सव्वत्सरे वा नामधेयकरणम् ॥

९ अथयस्तत्करिष्यन्भवति पश्चादग्नेरुदगग्रेषु दर्भेषु प्रादुभुपविशति ॥

१० अथमाता शुचिना वसनेन कुमामारच्छाद्य दक्षिणत उदर्शं कर्त्रे प्रयच्छत्युदकशिरसम् ॥

११ अनुपृष्टं परिक्रम्योत्तरत उपविशत्युदगग्रेषु दर्भषु ॥

१२ अथ जुहोति प्रजापतये धितये नक्षत्राय देवताया इति ।

१३ तस्य मुख्यान्प्राणान्संमृशन् "कोऽसि कतमोऽसी"त्येतं मन्त्रं जपति ।

१४ "आहरूपत्यं मासं प्रविशासावि"त्यन्ते च मन्त्रस्य घोषवदाद्यन्तर-
स्तः स्थं दीर्घाभिनिष्ठानान्तं कृतं नाम दध्यात् ॥

१५ एतदतद्धितम् ॥

१६ अयुग दान्तं स्त्रीणाम् ॥

१७ मात्रे चैव प्रथमं नामधेयमाख्याय यथार्थम् ॥

१८ गौर्दक्षिणा ॥

१९ कुमारस्य मासि मासि सव्वत्सरे, साव्वत्सरिकेषु वा पर्बस्वर्गनीन्द्रौ
द्यावापृथिवी विश्वान्देवाँश्च यजेत ॥

२० दैवतमिष्ट्वा तिथिन्नक्षत्रञ्च यजेत ॥

२१ विप्रोष्य ज्येष्ठस्य पुत्रस्योभाभ्यां पाणिभ्यां मूर्धानं परिगृह्य जपेत् ।
यदा वा पिता म इति विद्यात् । उपेतस्य वा "ऽङ्गादङ्गात् सङ्-
स्रवसी"ति ॥

२२ "पशूनान्त्वा हिङ्कारेणामिजिघ्रामी"त्यभिजिघ्रथ यथार्थम् ॥

२३ एवमेवापरेषाम् ॥

२४ यथा ज्येष्ठस्यथोपलम्भं वा ॥

२५ स्त्रियास्तूष्णीं मूर्धन्यभिजिघ्रणं मूर्धन्यभिजिघ्रणम् ॥

इति द्वितीयप्रपाठकस्याष्टमी कण्डिका ॥ २ ॥ ८ ॥

अथ-नवमी-कण्डिका-

१ अथातस्तृतीये वर्षे चूडाकरणम् ॥

२ पुरस्ताच्छालाया उपलिप्तेऽग्निरुपसमाहितो भवति ॥

३ तत्रैतान्युपकल्पूतानि भवन्ति ।

४ एकविंशतिर्दूर्धर्भपिण्डस्य उष्णोदककण्डस औदुम्बरः क्षुर आदर्शो

वा क्षुरपाणिर्नापित इति दक्षिणतः ॥

- ५ आनडुहगोमयः कृसरः स्थालीपाको वृथापक्व इत्युत्तरतः ॥
- ६ त्रीहियवैस्तिलमाषैरिति पृथक्पात्राणि पूरयित्वा पुरस्तादुपनिदध्युः ॥
- ६ कृसरोनापिताय सर्वबीजानि चेति ॥
- ८ अथ माता शुचिना वसनेन कुमारमाच्छाद्य पश्चादग्नेरुदग्रेषु दर्भेषु प्राच्युपविशति ॥
- ९ अथ यस्तत्करिष्यन्भवति पश्चात्प्राङ्भवतिष्ठते ॥
- १० अथ जपत्या-“यमगात्सविता क्षुरेणे”ति सवितारम्नसाऽऽध्याय-नापितं प्रेक्षमाणः ॥
- ११ “उष्णेन पाय उदकेनैधी”ति वायुं मनासाध्यायन् उष्णोदककण्ठं प्रेक्षणमाणः ॥
- १२ दक्षिणेन पाणिना अप आदाय दक्षिणाङ्गपुष्णिकामुन्दति “आप उन्दन्तु जीवस” इति ॥
- १३ “विष्णोर्दूर्द्धोऽसी”ति औदुम्बरं क्षुरं प्रेक्षत आदर्शं वा ॥
- १४ “ओषधे त्रायस्वैनमि”ति सप्त दर्भपिञ्जलीर्दूर्द्धक्षिणायां कपुष्णिका-यामभिशिरोग्रा निदधाति ॥
- १५ तां वामेन पाणिना निगृह्य दक्षिणेन पाणिनौदुम्बरं क्षुरं गृहीत्वा (क्षुरमा)ऽऽदर्शं वा ऽभिनिदधाति “स्वधिते मैनश्हिंसीरि”ति ॥
- १६ “येन पूषा बृहस्पतेरि”ति त्रिः प्राञ्चम्प्रोह’त्यप्रच्छिन्दन्सकृद्यजुषा द्विस्तूष्णीम् ॥
- १७ अथाऽऽयसेन प्राच्छिद्यानुडुहे गोमये निदधाति ।
- १८ एतयैवाऽऽवृता कपुच्छलम् ॥
- १९ एतयोत्तरां कपुष्णिकाम् ॥
- २० उन्दनप्रभृत्येवाभिनिर्वर्त्तयेत् ॥
- २१ उभाभ्याम्पाणिभ्याम्मुर्द्धानम्परिगृह्य जपेत् ॥
- २२ एतयैवावृता स्त्रियाः ॥
- २३ तूष्णीम् ॥
- २४ मन्त्रेण तु होमः ॥
- २५ उदगग्नेरुत्सृप्य कुशलीकारयन्ति यथागोत्रकुलकल्पम् ॥
- २६ आनडुहे गोमये केशान्कृत्वाऽरयश्ङ्कत्वा निखनन्ति ॥
- २७ स्तम्बे हैके निदधति ।
- २८ यथार्थम् ।
- २९ गौर्दक्षिणा ॥

इति द्वि० प्र० नवमी कण्डिका ॥ ९ ॥

अथदशमी—

- १ गर्भाष्टमेषु ब्राह्मणमुपनयेत् ॥
- २ गर्भैकादशेषु राजन्यम् ॥
- ३ गर्भद्वादशेषु वैश्यम् ॥
- ४ आषोडशाद्वर्षाद्ब्राह्मणस्यानतीतः कालोभवत्याद्वाविंशत्क्षत्रि-
यस्याचतुर्विंशत्क्षेत्रैश्वर्यस्य ॥
- ५ अत ऊर्ध्वम्पतितसावित्रीका भवन्ति ।
- ६ नैतानुपनयेयुर्नाध्यापयेयुर्नैभिर्विवहेयुः ॥
- ७ यदहरुणैश्वर्यमाणवकोभवति प्रग एवैनं तदहर्भोजयन्ति कुशली-
कारयन्त्याप्लावयन्त्यलङ्कुर्वन्त्यहतेन वाससाऽऽच्छादयन्ति ॥
- ८ क्षौमशाणकार्पासौर्णान्येषां वसनानि ॥
- ९ ऐश्वर्यरौरवाजान्यजिनानि ॥
- १० मुञ्जकाशतामुन्यो रशनाः ।
- ११ पार्णवैल्वाश्वत्था दण्डाः ॥
- १२ क्षौमशशाणं वा वसनं ब्राह्मणस्य, कार्पाशं क्षत्रियस्याऽऽविकं वै-
श्यस्य ॥
- १३ एतेनैवेतराणि द्रव्याणि व्याख्यातानि ॥
- १४ अलाभे वा सर्वाणि सर्वेषाम् ॥
- १५ पुरस्ताच्छालाया उपलिप्तेऽग्निरुपसमाहितोभवति ॥
- १६ “अग्ने व्रतपते” इति हुत्वा पश्चादग्नेरुदगग्रेषु दर्भेषु प्राडाचार्य्योऽ-
वतिष्ठते ।
- १७ अक्षरेणाग्न्याचार्य्यो माणवकोऽञ्जलिकृतोऽभिमुख आचार्य्यमुदग-
ग्रेषु दर्भेषु ॥
- १८ तस्य दक्षिणतोऽवस्थाय मन्त्रवान्ब्राह्मणोऽपामञ्जलिम्पूरयति ॥
- १९ उपरिष्ठाच्चाचार्य्यस्य ।
- २० प्रेक्ष माणोजपत्या“गन्त्रा समगन्मही”ति ॥
- २१ “ब्रह्मचर्य्यमागामि”ति वाचयति ॥
- २२ “कोनामासी”ति नामधेयम्पृच्छति ॥
- २३ अभिवादनीयनामधेयङ्कल्पयित्वा ॥
- २४ देवताश्रयं वा नक्षत्राश्रयं वा ॥
- २५ गोत्राश्रयमप्येके ॥
- २६ उत्सृज्यापामञ्जलिमाचार्य्योदक्षिणेन पाणिना दक्षिणं पाणिंसाङ्गुष्ठं
गृह्णाति “देवस्य ते सवितुः प्रसवेऽश्विनोर्वाङ्मुखां पूषणोहस्ताभ्यांश्-

- हस्तं गृभ्णाम्यसावि०ति ॥
२७ अथैः प्रदक्षिणमावर्त्तयति "सूर्यस्यावृत्तमन्वावर्त्तस्वासावि०ति ॥
२८ दक्षिणेन पाणिना दक्षिणमण्डसमन्ववमृश्यानन्तर्हितात्राभिममिमृशेत्
"प्राणानां ग्रन्थिरसी०ति ॥
२९ उत्सृप्य नाभिदेश"महुर" इति ॥
३० उत्सृप्य हृदयदेशं "कृशन" इति ॥
३१ दक्षिणेन पाणिना दक्षिणमण्डसमन्वालभ्य "प्रजापतये त्वा परिददा-
म्यसावि०ति ॥
३२ सव्येन सव्यं "देवायत्वा सवित्रे परिददाम्यसावि०ति ॥
३३ अथैः सम्प्रेष्यति "ब्रह्मचार्यस्यसावि०ति ॥
३४ "समिधमाधेह्यपोऽशान कर्म कुरु मा दिवा स्वाप्सीरि०ति ॥
३५ उदगग्नेरुत्सृप्य प्राडाचार्यं उपविशत्युदगग्रेषु दर्भेषु ॥
३६ प्रत्यङ्गमाणवकोदक्षिणजान्वक्तोऽभिमुख आचार्यं उदगग्रेष्वेव
दर्भेषु ॥
३७ अथैः त्रिः प्रदक्षिणं मुञ्जमेखलापरिहरन् वाचयति "इयं दुरुक्तात्
परिबाधमाने"ति "ऋतस्य गोप्त्री"ति च ॥
३८ अथोपसीद"त्यधोहि भोः सावित्रीं मे भवाननुब्रवीत्विति ॥
३९ तस्मा अन्वाह-पच्छो-ऽर्द्धश ऋक्छु इति ॥
४० महाभ्याहृतीश्च विहृता ओकारान्ताः ॥
४१ वार्क्ष्यास्मै दण्डमप्रयच्छन्वाचयति "सुश्रवः सुश्रवसं मा कुर्वि०ति ॥
४२ अथ भैक्षञ्जरति ॥
४३ मातरमेवाग्रे, द्वे चान्ये सुहृदौ, यावत्यो वा सन्निहिताः स्युः ॥
४४ आचार्याय भैक्षत्रिवेदयति ॥
४५ तिष्ठत्वहः शेषं वाग्यतः ॥
४६ अस्तमिते समिधमादधाति "अग्नये समिधमाहार्षमि०ति ॥
४७ त्रिदात्रमक्षारत्नवणाशी भवति ॥
४८ तस्यान्ते सावित्रश्चरुः ॥
४९ यथार्थम् ॥
५० गौर्दक्षिणा ॥

इति द्वि० प्र० दशमी कण्डिका ॥ १० ॥

इति द्वितीयः प्रपाठकः ॥ २ ॥

(अथसमावर्त्तनसूत्राणि)

अथ तृतीयप्रपाठकस्य चतुर्थी कण्डिका—

- १ ब्रह्मचारी वेदमधीत्य ॥
- २ उपन्याहृत्य गुरवे ॥
- ३ मनुज्ञातो दारान्कुर्वीत ॥
- ४ असगोत्रान् ॥
- ५ मातुरसपिण्डान् ॥
- ६ नश्रिका तु श्रेष्ठा ॥
- ७ अथाऽऽप्लवनम् ॥
- ८ उत्तरतः पश्चाद्वाऽऽचार्यकुलस्य परिवृतम्भवति ॥
- ९ तत्र प्रागग्रेषु दर्भेषूङ्काचार्य उपविशति ॥
- १० प्राग् प्रह्लाचार्युद्गग्रेषु दर्भेषु ॥
- ११ शीतोष्णाभिराचार्योऽभिषिञ्चेत् ॥
- १२ स्वयमिव तु ॥
- १३ मन्त्रवर्णो भवति ॥
- १४ “येऽश्नन्तरग्रयः प्रविष्टा” इत्यपामञ्जलिमवसिञ्चति ॥
- १५ “यदपां घोरं यदपां क्रूरं यदपामशान्तमि”ति च ॥
- १६ “यो रोचनस्तमिह गृह्णामी”त्यात्मानमभिषिञ्चति ॥
- १७ “यशसे तेजस” इति च ॥
- १८ “येन स्त्रियमकृणुतमि”—ति च ॥
- १९ तूष्णीञ्चतुर्थम् ॥
- २० उपोत्थायादित्यमुपतिष्ठते “उद्यन्भ्राजभृष्टिभि”—रित्येतत्प्रभृतिना मन्त्रेण ॥
- २१ यथालिङ्गं वा विहरन् ॥
- २२ चक्षुरसीत्यनुबध्नीयात् ॥
- २३ मेषलामवमुञ्चत “उदुत्तमं वरुणपाशमि”ति ॥
- २४ ब्राह्मणान्भोजयित्वा स्वयम्भुक्त्वा केशश्मश्रुतोमनखानि वापयीत शिखावर्जम् ॥
- २५ स्नात्वाऽलङ्कृत्याऽहते वाससी परिधाय स्रजमावध्नीत “श्रीरसि मयि रमस्वे”ति ॥
- २६ “नेऽयौ स्थो नयतम्भामि”—स्युपानहौ ॥
- २७ “गन्धर्वोऽसी”ति वैणवदण्डं गृह्णाति ॥

- २८ आचार्यं सपरिषत्कमभ्येत्याचार्यपरिषदमीक्षते ॥ “यत्नमिव च-
क्षुषः प्रियो वो भूयासमि-”ति ॥
- २९ उपोपविश्य मुख्यान्प्राणान्तस्स्पृशन् “ओष्ठापिधाना नकुली”ति ॥
- ३० अत्रैनमाचार्योऽर्हयेत् ॥
- ३१ गोयुक्तं रथमुपसंक्रम्य पक्ष्मो कूर्वरं बाहुं वाऽभिमृशेत् ॥
“वनस्पते वोड्वङ्गो हि भूया” इति ॥
- ३२ ‘आस्थाता ते जयतु जेत्वानी-’त्यातिष्ठति ॥
- ३३ प्राङ्बोदङ्वाऽभिप्रयाय प्रदक्षिणमावृत्योपयाति ॥
- ३४ उपयातायार्घ्यमिति कौहलीयाः ॥
इति समावर्तनम् ॥ # ॥

अथार्हणा सूत्राणि—

चतुर्थपपाठके दशमी कण्डिका--

- १ उत्तरतोगां बध्वोपोत्तिष्ठेरन् “अर्हणा पुत्रवाससे”ति ॥
- २ “इदमहमिमां पद्यां विराजमन्नाद्यायाधितिष्ठामी”-ति प्रतितिष्ठमा-
नो जपेत् ॥
- ३ यत्रैनमर्हयिष्यन्तः स्युः ॥
- ४ यदावाऽर्हयेयुः ॥
- ५ विष्टरपाद्यार्घ्याच्चमनीयमधुपर्कानिकैकशस्त्रिस्त्रिषदयेरन् ॥
- ६ “या ओषधीरि-”त्युदञ्चं विष्टरमास्तीर्याध्युपविशेत् ॥
- ७ द्वौ चेत्यूथगृभ्याम् ॥
- ८ पादयारन्यम् ॥
- ९ “यतोदेवीरि-”त्यपः प्रेक्षते ॥
- १० “सव्यं पादमवनेनिज” इति सव्यं पादम्प्रक्षालयेत् । “दक्षिणं पाद-
मवनेनिज” इति दक्षिणं पादम्प्रक्षालयेत् ॥
- ११ “पूर्वमन्यमपरमन्यमि-”त्युभौ शेषेण ॥
- १२ “अन्नस्य राष्ट्रिरसो-”त्यर्घ्यं प्रतिगृह्णीयात् ।
- १३ “यशोऽसो-”त्याच्चमनीयमाचामेत् ॥
- १४ “यशसोयशोऽसो-”ति मधुपर्कं प्रतिगृह्णीयात् ॥
- १५ “यशसोभक्षोऽसि, महसोभक्षोऽसि, श्रोभक्षोऽसि श्रियम्मवि घेही”
ति त्रिःपिबेत् ॥
- १६ तूष्णीञ्चतुर्थम् ॥
- १७ भूय पेवाभिपाय शेषं ब्राह्मणाय दद्यात् ॥

- १८ आचान्तोदकाय गौरिति नापितस्त्रिब्रूयात् ॥
१९ “मुञ्च गां वरुणपाशाद्द्विषन्तंम्मेऽभिधेहीति-तज्जह्यमुपचोभयोरु-
त्सृजगामस्तु तृणानि विबतूदकम्” इति ब्रूयात् ॥
२० “माता रुद्राणामि”त्यनुमन्त्रयेत् ॥
२१ अन्यत्र यज्ञात् ॥
२२ कुरुतेत्यधियज्ञम् ॥
२३ षड्व्या भवन्ति ॥
२४ आचार्यं ऋत्विक् स्नातको राजा विवाह्यः प्रियोऽतिथिरिति ॥
२५ परिसर्वत्सरानर्ह्येयुः ॥
२६ पुनर्यज्ञविवाहयोश्च पुनर्यज्ञविवाहयोश्च ॥

इति च० प्र० दशमी कण्डिका ॥ १० ॥ * ॥

प्रपाठकश्चायं समाप्तश्चतुर्थः ॥ ४ ॥ * ॥

(अथ संस्कारकुशण्डिकापरिशिष्टसूत्राणि)

चतुर्थप्रपाठकेपञ्चमी कण्डिका—

- १ काम्येष्वत ऊर्चम् ॥
२ पूर्वेषुचैके ॥
३ पश्चादग्नेर्भूमौन्यञ्चौपाणीप्रतिष्ठाप्ये-“दम्भुमेर्भजामह” इति ॥
४ वस्वन्तश्चरात्रौ धनमिति दिवा ॥
५ “इमंस्तोममि”ति तृचेनपरिसमूहेत् ॥
६ वैरूपाक्षः पुरस्ताद्धोमानाम् ॥
७ काम्येषु च प्रपदः ॥
८ “तपश्चतेजश्चे”—ति जपित्वा प्राणानायम्यार्थमना वैरूपाक्षमारभ्यो-
च्छ्वसेत् ॥
इति गोभिलगृह्यसूत्रे चतुर्थं प्र०प०मकण्डिकायामादितोवसुसूत्राणि ॥*॥

अथाभ्युदयिकश्राद्धसूत्राणि—

चतुर्थी कण्डिका—

अथाभ्युदयिके श्राद्धे युग्मानाशयेत्प्रदक्षिणमुपचार ऋजुवोदर्भा य-
वस्तिलार्थः । सम्पन्नमिति तृप्ति प्रश्नोदधिवदराक्षतमिश्रान्पिण्डान्नान्दी-
मुखाः पितरः प्रीयन्तामिति वा चयेदिति पितृभ्यः पितामहेभ्यः प्रपिता
यहेभ्यो मातामहेभ्यः प्रमातामहेभ्योवृद्धप्रमातामहेभ्यः स्वाहोच्यतामि-
त्यस्तुस्वाहेत्युक्ते नस्वधाम्प्रयुञ्जीत ॥ ४-१-१० ॥ इति ॥



प्राप्तिस्थानम्—

चौखम्बा संस्कृत पुस्तकालय

बनारस सिटी ।



* श्रीः *

अथ—

गोभिलगृह्यसूत्रे—

श्रीमदाद्यापदाम्भोजद्वन्द्वत्रत्वा सताम्मुदे ।
गोभिलीये गृह्यसूत्रे सद्वाख्याम्मृदुलाम्भ्रुवे ॥ १ ॥
महाराजाऽधिराजश्रीपरमेश्वरसुपालिता ।
नित्यं विजयते ह्येषा मिथिला कर्मठाऽऽवृता ॥ २ ॥
तत्र ग्रामे हरिपुरे हाटीतप्पान्तरेऽभवम् ।
श्रीमत्कृष्णपदाम्भोजद्वन्द्वेन्द्विन्दिरमानसात् ॥ ३ ॥
नन्दलालाद्योगमायादेव्याङ्करमहान्वये ।
गौभिलः श्रीमुकुन्दोऽहम्प्रार्थितोऽकरवं पुरः ॥ ४ ॥
प्रकाशङ्कर्मकाण्डस्य मन्त्रार्थानांनिजैस्मृद्भिः ।
अन्तेवसद्भिः सुमना इमाङ्कुर्वेऽत्र (१)तन्मुदे ॥ ५ ॥
सूत्रोपन्यस्तमन्त्रार्थाश्छायया विवृता मया ।
अत्र, तत्रावशिष्टास्तु(२) कर्मकाण्डप्रदीपके ॥ ६ ॥
अस्य पूर्वेः कृता व्याख्या नैकधा याऽस्फुटाशया ।
ततोऽपि प्रामाणिकार्था उद्घृताः पूर्वसम्मताः ॥ ७ ॥

अथ तत्रभवान्भगवान्सासगाचार्य्यः (पारस्करापरामिधानस्य कात्याय-
नस्य पिता) गोभिलः कृतसमावर्त्तनानाङ्कौधुमशाखिनाङ्कर्मकाण्डं यथाश्रुति-
स्मृति दर्शयन्छास्त्रमिदमारभे । यस्येदमादिमं सूत्रम्—

अथातो गृह्या-कर्मण्युपदेक्ष्यामः ॥ १ ॥

इति । अत्राथशब्दोऽग्रन्थारम्भार्थद्योतकोनिपात इति कश्चित् । आनन्तर्य-
वचनोमङ्गलप्रयोजन(३)कश्चेति राद्धान्तिकाः ॥

(१) गोभिलीये गृह्यसूत्रे तेषामन्तेवसतां श्रौतस्मार्त्त-कर्मकाण्ड-परीक्षादित्सूना-
न्तदर्थमधिजिगांसमानानां निरवशेषेण सताञ्चान्येषाङ्कर्मकाण्डतत्त्वबुभुत्सूनां मुद
इत्युक्तार्थस्यैव विशदीकृतोऽर्थः पुनरुपनिबद्धः ।

(२) मन्त्रा-अर्था-स्तद्विशेषाश्च । तत्र-प्रसिद्धे कर्मकाण्डमन्त्रार्थप्रदीपे मयैव वि-
वृता इत्यन्वितोऽर्थः ।

(३) यथा यात्राकाले दधि-मत्स्यादि-दर्शनम्मङ्गलं, यथा वा मृदङ्गादिध्वनिश्रव-
णम् । तथैतदुच्चारणस्मरणे महतेऽभ्युदयाय ग्रन्थारम्भेऽवकल्पेत इति भावः । अनुपदसुप-
दर्शयिष्यमाणस्मृतौ माङ्गलिकावित्यस्य मङ्गलप्रयोजनकावित्यर्थे (पा० ५।१।१०९) ठका
साधनात् । एतद्द्योतकत्ववाचकत्वे उभावपि पक्षौ निपातेषु व्यवस्थितावित्येवमवश्यम् ।

“मङ्गलानन्तरारम्भप्रश्नकात्स्न्यैष्वथो अथ” इत्यमरात् ।

ॐ कारश्चाथशब्दश्च द्वावेतौ ब्रह्मणः पुरा ।

करणं भित्त्वा विनिर्यातौ तस्मान्माङ्गलिकावुभौ” ॥ इति स्मरणाच्च ॥

अथ—वेदाध्ययन-तदर्थावगमानन्तरम् यतोयथावद्विचारशास्त्र(१)मधिगत्य स्थितानां स्नातकानां गार्हस्थ्यानुसरणं शास्त्रार्थः ।

“अतः परं समावृत्तः कुर्याद्दारपरिग्रहम्” इति ।

“वेदानधीत्य वेदौ वा वेदं (२)वापि यथाक्रमम् ।

अविप्लुतब्रह्मचर्योगृहस्थाश्रममावसेत्” ॥ इति चैवमादिस्मरणात् ।

यतश्च—

“यस्मात्त्रयोऽप्याश्रमिणोज्ञानेनान्नेन चान्वहम् ।

गृहस्थेनैव धार्यन्ते तस्माच्छ्रेष्ठोगृहाश्रमी” ॥

इत्यादिस्मृतेस्तस्यो(३)त्तमत्वमवगतम् । अतः—एतस्मात्कारणाद्गृह्या कर्माणि । गृहे गृहस्थाश्रमे साधूनि (योग्यानि) “तत्र साधुः” (पा० ४।४।९८) इति साध्वर्थं यत्प्रत्ययः । लक्षणया गृह्याग्निसाध्यानि वा कर्माणि धर्मभूतानि(४) आदित एव । उपदेक्ष्यामः(५) । कथयिष्याम इत्यर्थः । गृह्येति दीर्घ-
श्छान्दसः(६) । (पा० ६।३।१६७) “छन्दोवत्सूत्राणि भवन्ती”ति हि पातञ्ज-

(१) मीमांसाम् ।

(२) वेदशब्दोऽत्र विभिन्नशाखापरः । स्वशाखाध्ययनपूर्वकं वेदशाखानां त्रयं द्वयमेकां वा शाखां मन्त्रब्राह्मणक्रमेणाधीत्य गृहस्थाश्रमं गृहस्थविहितकर्मकलापरूपमावसेदु-
त्तिष्ठेदिति तदर्थः । कृतदारपरिग्रहोगृहस्थः ।

(३) गृहस्थाश्रमस्य ।

(४) कर्माण्येव स्वव्यापारादृष्टरूपेण परिणमन्ति धर्मा इत्युच्यन्ते । तदेतद्भूतशब्दयोगेणावेदितम्भवति । तथाचात्र कर्मधारयः समासः । गृह्याकर्माणीति ।

(५) उपदेशशब्दार्थमाह—गृह्यभाष्यकारः “उपदेश उपसन्नस्यान्तेवासिनः स्वर्गाप-
वर्गादिसाधकपदार्थसार्थकथनम्” इति । तथाचात्र दिशिश्रारणक्रियोभावे षष् । उप-
देशनमुपदेश इति ।

(६) यद्वा गृहे साध्वी गृह्या पत्नी तथा सहितस्य यानि कर्माणि तानीत्यर्थः । मध्यम-
पदलोपी समासः । (पा० २।१।६० वा०) अथवा गृह्या इति प्रस्तुतायाः स्मृतेरभिधानम् । तथा—चाचार्यपुराणे कात्यायनेन कृतोऽस्या एव स्मृतः श्लोकेन सङ्ग्रहोगृह्यासङ्ग्रहपदेनैवाभिधीयत इति । तथाच गृह्यासङ्ग्रह एव—

“पत्न्यः पुत्राश्च कन्याश्च जनिष्याश्चापरे सुताः । गृह्या इति समाख्याता यजमानस्य दायकाः ॥ ३५ ॥ तेषां संस्कारयोगेन शान्तिकर्मक्रियासु च । आचार्यविहितः कल्पस्तस्माद्गृह्या इति स्थितिः” ॥३६॥ इति । वस्तुतस्तु—गृह्यः शालागिरावसथ्यः । औपास-
न इत्यनर्थान्तरम् । तस्मिन्स्मात्संज्ञौ यानि कर्षव्यानि कर्माणि तानि गृह्याकर्माणि “शेष्छन्दसि बहुलम्” (पा० ६।१।९०) इति शेर्षसः स्थाने विहितस्य लोपः । गृह्याणीति ।

लमहाभाष्यम् ॥ तदनेन सूत्रेणाभिधेयादीनि (१)शिष्यप्रवृत्त्युपयोगीनि स्वर-
सतोदशितानि ।

तत्राभिधेयः कर्म यथोक्तम् । श्रेयः प्रयोजनम् । सम्बन्धोऽपि यथायर्थं
सुखबोधः प्रतिपाद्यप्रतिपादकभावादिः । अथशब्देनानन्तर्वागमादधिकार्यापि
प्रतिपादितकल्प एवेत्यास्तां विस्तरः ॥ १ ॥

तत्र तावत्साधारणकर्माङ्गभूताः केचन धर्माः परिभाष्यन्ते—

यज्ञोपवीतिनाऽऽचान्तोदकेन च कृत्यम् ॥ २ ॥

यज्ञार्थ—(२)मुपवीतं—ब्रह्मसूत्रयथावद्विहितयस्यास्ति स यज्ञोपवीती
मत्वर्थे इनिः प्रत्ययः । (पा० ५।२।११५) तेन यज्ञोपवीतिना । आचान्तमा-
चमनविधिनेष(३)ङ्गचित(म्पीत)मुदकंयेनासावाचान्तोदकस्तेन । चकाराद्ब्रह्म-
शिखेन । कृत्यम्—कर्म “कर्त्तव्यमि”ति सूत्रशेषः । तथाचच्छन्दोगपरिशिष्टम्—

“सदोपवीतिनाः भाव्यं सदा बद्धशिखेन च ।

विशिखोव्युपवीतश्च यत्करोति न तत्कृतम्” ॥ १ ॥ इति ।

यज्ञोपवीताचमनयोः स्वरूपमुपरिष्ठाद्व्यति—“यज्ञोपवीतङ्कुरुते”(१।२।१)
इत्यादिना ।

इदानीङ्कर्माङ्गेषु वक्तव्येषु कालमेव तावत्परिभाषते—

उदगयने पूर्वपक्षे पुरण्येऽहनि प्रागावर्त्तनादहः कालं विद्यात् ॥ ३ ॥

उदगयनं मकरादिषण्मासथ्यावत्सूर्यस्योदगमनात्प्रसिद्धं ज्यौतिषे । तत्र
पूर्वपक्षे “पक्षौ पूर्वापरौ शुक्लकृष्णौ मासस्तु तावुभौ” इत्यमराच्छुक्लपक्षे । पुरण्ये-
पुनीते (शोभने) विष्ट्यादि—दोषरहिते यथोक्ते । अहनि—दिवसे । तत्रापि अह्नो-
वासरस्याऽऽवर्त्तनाच्छायायाः परिवर्त्तनात् । प्राक्—पूर्वपूर्वाह्ने इत्येतं कालं वि-
द्यात्—जानीयात् । प्रकृतस्य कृत्यस्य (गृह्याकर्मणः) इत्यर्थः । स्मरन्ति च—
“आवर्त्तनन्तु पूर्वाह्नोपरारहस्ततः परम्” इति ।

अत्र पूर्वाह्ने इत्येव वक्तव्ये प्रागित्याद्यभिधान “पूर्वाह्नो वै देवानाम्बध्य-

(१) एतच्चतुष्टयमेवानुबन्धप्रतिपाद्यं चद्विना ग्रन्थादौ मङ्गलमुपनिबद्धमपि न
शस्यते इत्युक्तमभियुक्तैः । यथा—

“विना विषयसम्बन्धौ तथैवार्थाधिकारिणौ ।

अव्याख्येयोभवेद्ग्रन्थः स्याद्ग्रन्थे तच्चतुष्टयम्” इति ॥

“विनाऽनुबन्धं ग्रन्थादौ मङ्गलं नैव शस्यते” इति चैवमादि । तल्लक्षणञ्च “ग्रन्थाऽऽय-
यनप्रवृत्तिप्रयोजकज्ञानविषयत्वम्” इति । प्रवृत्तिजनकञ्चेष्टसाधनताज्ञानं, कृतिसाध्यता-
ज्ञानश्च । तज्जनकज्ञानानुबन्धज्ञानम् । विशिष्टबुद्धौ विशेषणज्ञानं कारणम् । इति ॥

(२) अत्र तादर्थ्यचतुर्थ्या समासः । (३) आ—इतीषदर्थऽव्ययम् ।

न्दिनं मनुष्याणामपराद्धः पितृणाम्” इति श्रुत्युक्तदिनप्रथमवृत्तीयभागात्मक-
पूर्वाद्धव्यवच्छेद(१)दायेति बोध्यम् ॥ ३ ॥

एवन्तर्ह्युदगयनाद्यभावे शास्त्रबलादप्यनुष्ठेयमानस्य पिण्डपितृयज्ञादेः स-
मयवैगुण्यं स्यादत आह—

यथाऽऽदेशश्च ॥ ४ ॥

कालं विद्यादित्यनुवर्त्तते । आदेश आज्ञा शास्त्रस्य । तमनतिक्रम्येत्यर्थः ।
आदिशति च शास्त्रं किञ्चित्कर्मोदगयनाद्यभावेऽपीति तत्राऽनङ्गतैवामीषा,—
मङ्गता च यथोक्तानाम् ॥ ४ ॥

सर्वाण्येवान्वाहार्यवन्ति ॥ ५ ॥

अनुपश्चादाहियते प्रकृतङ्कर्म यस्मादिति, अनुपश्चादाहियते यत्प्रस्तुतात्क-
र्मणः । इति चान्वाहार्यं नान्दीमुखश्राद्ध(२)न्दक्षिणा चोच्यते । अत एव गु-
ह्यान्तरम्—

“यच्छ्राद्धङ्कर्मणामादौ या चान्ते दक्षिणा भवेत् ।

अमावास्यान्द्वितीयद्यं दन्वाहार्यन्तदुच्यते” इति ॥

तद्विद्यते येषान्तानि । तदयमर्थः । सर्वाण्येव प्रकृतत्वाद् गृह्यकर्मणि ।
अन्वाहार्यवन्ति तत्पूर्वकाणि । एवकारोऽयोगव्यवच्छेद(३)दार्थः । अतो गृह्या-
नुक्तेष्वपि अन्नप्राशनादिषु शास्त्रान्तराच्छ्राद्धं (नान्दीमुखं) दक्षिणा च न
विरुद्धचते । क्वचित्तु—निषिध्यतेऽपि यथोक्तं कर्मप्रदीपे—

“नाष्टकामु भवेच्छ्राद्धं न श्राद्धे श्राद्धमिष्यते ।

न शोष्यन्ती-जातकर्म-प्रोषितागतकर्मसु ॥”

इत्यादि । अमावास्यामिति । अमावास्यां प्रकृत्य (प्रतिपदि) मासिकं श्राद्धं
(साग्नीनाम्) अन्वाहार्यम्(४) । यथाह मनुः—

(१) वस्तुतस्तु-कर्मणोवृद्धिश्राद्धपूर्वकत्वाच्छ्राद्धस्य चोदयसन्निधौ—

“रात्रौ श्राद्धं कुर्वीत राक्षसो कीर्त्तता हि सा ।

सन्ध्ययोर्हभयोश्चैव सूर्ये चैवाचिरोदिते” ॥

इति मनुना प्रतिषिद्धत्वात् । तथाभूत एव कालोऽनायत्या कर्मोपयिक इति
बोध्यम् । विसमासकरणमेकैकस्य बाहुगुण्यद्योतनार्थम् । समुचितोपलब्धौ तु महानभ्यु-
दय इति गृह्यभाष्यकारः ।

(२) याज्ञिकप्रसिद्धिरेषा आभ्युदयिकश्राद्धस्य नान्दीमुखस्य नामेदमिति । एतच्च
श्राद्धमातृकापूजापूर्वकं स्यात्तथा च छन्दोगपरिशिष्टम् । “कर्मादिषु तु सर्वेषु मातरः स-
गणाधिपाः । पूजितव्याः प्रयत्नेन पूजिताः पूजयन्ति ताः” इति । तद्विधिश्च वक्ष्यते
(४।१।१०) ॥

(३) यथा—“श्राद्धः पाण्डुर एव”—त्यत्र पाण्डुरवर्णायोगोव्यवच्छिद्यते ।

(४) अनु-पश्चादमावास्याया एतदाहियत इति ।

“पिण्डान्वाहार्यकं श्राद्धं कुर्यान्मासानुमासिकम्” । इति ।

गोभिलोऽपि—अमावास्यायां पिण्डपितृयज्ञमभिधाय “इतरदन्वाहार्यं मा-
सीनम्” (३।५।३) इत्याह । तदेतत्साग्निना प्रतिपदि आहियते ॥ ५ ॥

अपवर्गेऽभिरूपभोजनं यथाशक्ति ॥ ६ ॥

क्रियापरिसमाप्तिरपवर्गस्तस्मिन् । अभिरूपोविद्वान् कृतबुद्धिरनुष्ठाता चे-
त्याहुः(१) । तादृशस्याभिरूपस्याभिरूपयोरभिरूपाणां वा भोजनम् । यथाश-
क्ति—शक्तिमनतिक्रम्य वित्तशाठ्यमन्तरा “गृह्याकर्मसु विद्यादि”ति वाक्यशे-
षः । तथा च शक्तिसत्त्वेऽन्यथाकरणं निषेधति मनुः—

“प्रभुः प्रथमकल्पस्य योऽनुकल्पेन वर्त्तते ।

न साम्परायिकन्तस्य दुर्मतेर्विद्यते फलम् ॥” इति ।

साम्परायिकं (२)पारलौकिकम् ॥ ६ ॥

इति सर्वकर्मसाधारणविधयः ॥ ❀ ॥

(अथाग्न्याधानविधिः)

एवं सर्वकर्मसाधारणं परिभाष्य प्रायेणाग्निसाध्यत्वात्कर्मणामग्न्याधान-
कालन्तावदाह(३)—

ब्रह्मचारी वेदमधीत्यान्तां सभिधमाधास्यन् ॥ ७ ॥

ब्रह्म वेदस्तदध्ययनार्थं व्रतमपि ब्रह्म, तच्चरत्यनुतिष्ठतीति ब्रह्मचारी । ता-
च्छील्ये णिनिः । (पा० २।३।७८) उपधावृद्धिः । उपकुर्वाण एव न नैष्ठिकः ।
तस्य ह्यामरणङ्गुकुल एवावस्थानानुज्ञानम् ॥ स वेदमिति जात्येकवचनम्—

“वेदानधीत्य वेदौ वा वेदं वापि यथाक्रमम् ।

अविप्लुतब्रह्मचर्यौ लक्षणयां स्त्रियमुद्गहेत् ॥”

(१) तथाचामरः “प्रासरूपसरूपाभिरूपा बुधमनोज्ञयोः” इति । “अभिरूपोबुधे
रभ्ये” इति मेदिनी चा सर्वज्ञेदमुपनिबद्धं गृह्यासङ्ग्रहे—“यत्र विद्या च वित्तञ्च सत्यं धर्मः
शमोदमः । अभिरूपः स विज्ञेयः स्वाश्रमे योव्यवस्थितः” । इति ।

(२) “युद्धायत्योः सम्पराय” इत्यमरादायतिशब्देन परलोकमुच्यते । ततो “वि-
नयादिस्वात् (पा० ५।४।३४) ठक् । ठस्येकः (पा० ७।३।५) आदिवृद्धिः । (पा० ७।
२।११८) इति भानुजिदीक्षिताः । वस्तुतस्तु—“उत्तरः काल आयातिरित्यमरादायति-
शब्दउत्तरकालवचन इति कालाट्ठञ्” (पा० ४।३।११) इति ठञ्वात्रेति बोध्यम् ।

(३) अन्ये तु व्याचक्षते—उक्तं गृह्याकर्ममाणीति तत्र कोऽसौ गृह्योऽग्निः ? इति
प्रथमन्तावत्स एवोपदिश्यते—“ब्रह्मचारी”त्यारभ्य “स एवास्य गृह्योऽग्निर्भवती”ति
(१।१।२१) एतदन्तेन सूत्रसन्दर्भेणैति ।

इति मनुस्मरणात् । यथाशक्ति-अधीत्य अन्त्यामन्ते ब्रह्मचर्यावसाने भवाम् । “भवेच्छन्दसि” (पा० ४।४।११०) इति यत्प्रत्ययः । समिधं यथोक्तलक्षणाम्(१) आधास्यन् आऽऽभिमुख्येन (प्रातराहुतौ) धास्यन्नग्नौ प्रक्षेप्यन् “अग्निसमाधानङ्कुर्वीत” (१।१।१४) इति परस्मात् सिंहावलोकितकेन सम्बध्यते । तथा च ब्रह्मचारिणा ब्रह्मचर्य समाप्य गृहस्थाश्रमं प्रविविच्युणा या पश्चिमा समिदाधेया सा अपामाहरणादिपूर्वकमग्निप्रणयनं कृत्वैव (२) तत्र स्वकीयेऽग्नौ तामन्त्यां समिधमादधीतेति सूत्रकदम्बार्थः । अत्र च “निराश्रमी न तिष्ठेत क्षणमेकमपि द्विजः” इति दक्षस्मरणात्स एवादधीत यस्मै पूर्वमेव काचित्कन्या केन चिद् वाचा दत्ताऽऽसीदिति स्पष्टयति कात्यायनः—

“यस्य दत्ता भवेत्कन्या वाचा सत्येन केन चित् ।

सोऽन्त्यां समिधमाधास्यन्नादधीतैव नान्यथा ॥” इति ॥ ७ ॥

अश्राधानस्य कालान्तरमाह—

जायाया वा पाणिं जिघृक्षन् ॥ ८ ॥

यदि ब्रह्मचर्यसमापकान्त्यसमिदाधानकाले दैवादग्निग्रहणं न कृतम्भवेत्तदा पूर्वपूर्वदिनवद्गुरोरगनावेव तामन्त्यां समिधमादधीत ॥ पुनः कोऽग्निग्रहणकालः ? इत्याह जायायावेति । वा-अथवा । जायाया जायात्वेनाभि(३)संहिताया पाणिङ्करं जिघृक्षन्-ग्रहीतुमिच्छन् (पाणिग्रहणात् पूर्वमेव) अग्निसमाधानङ्कुर्वीत (१।१।१४) । तदत्र “भार्यादिरग्निः” इति शास्त्रदर्शनाद्भार्यासम्बन्ध एक एव निमित्तमग्न्याधानस्य । तस्य च कालद्वयमुक्तम् “आधास्यन्नि”-ति । “जिघृक्षन्नि”ति च ॥ ८ ॥

(१) तथाच वक्ष्यति—“अथेधमानुपकल्पयते” (१।१।१४-१५) इत्यादि । इध्मं समिदित्यनर्थान्तरम् । यल्लक्षणमाह कर्मप्रदीपः—

“नाङ्गुष्ठादधिका ग्राह्या समित्स्थूलतया क्वचित् ।

न वियुक्ता त्वचा चैव न सकीटा न पाटिता ॥

प्रादेशान्नाधिका नोना न तथा स्याद्विशाखिका ।

न सपर्णा न निर्वीर्या ह्योमेषु च विजानता” ॥ इति ।

अन्त्यालक्षणमाह गृह्यासङ्ग्रहः—

“आचार्याग्न्याभ्यनुज्ञात आचार्याग्नौ विधिर्यथा ।

प्रणोतेऽग्नौ समिदद्यादन्त्या सा ब्रह्मचारिणाम्” ॥ इति ॥

(२) न तु यथाऽभवद्दामाचार्याग्नावेव “न स्वेऽग्नावन्यहोमः।स्यान्मुक्तवैकां समिदाहुतिम् । स्वगर्भसंस्क्रियार्थाश्च यावन्नासौ प्रजायते” । इति कर्मप्रदीपवचनात्समिधमादधातिस्म तथा तदानीमादधीतेति ।

(३) भाविनि भूतवदुपचारेणेदम् । तथा च श्रुतिः “पतिर्जायां प्रविशति गर्भोभूस्वेह मातरम् । तस्यां पुनर्नवोभूत्वा दशमे मासि जायते ॥ तज्जाया जाया भवति यदस्यां जायते पुनः” इति । एष चोपचारः सूत्रशाटकवत् ॥

अथाग्न्याधानविधिः

अनुगुप्ता अप आहत्य प्रागुदकप्रवणन्देशं समं वा परिसमुह्योपलिप्य
मध्यतः प्राचील्लेखामुल्लिख्योदीचींश्च संहतां पश्चात् मध्ये प्राची-
स्तिस्र उल्लिख्याऽभ्युक्षेत् ॥ ६ ॥

अनुगुप्ता आच्छादिताः “कुशैरि—”ति शेषः । “कृशैराच्छादिता अप आ-
नयन्ती—”ति गृह्यान्तरसंवादात् । प्रच्छादनञ्च पतितादिभिरुदकदर्शनं मा भू-
दित्येतदर्थम् । अदृष्टाथ वा । अप उदकम् आहत्य—अनिषिद्धजलाशयादानी(१)
य । प्रागुदकप्रवणम्—प्राग्वा उदग्वा प्रागुदग्वा(२) प्रवणं क्रमनिम्नम् । “प्रवणं
क्रमनिम्नोर्व्याम्” इत्यमरः । देशं—भूमिभागं, समं—अप्राङ्नीचादिरहितम् ।
वाशब्दो विकल्पार्थः । तद्व्यवस्थामाह—गृह्यासङ्ग्रहः

“प्राङ्नीचं ब्रह्मवर्चस्यमुदङ्नीचं यशोन्नतम् ।

पित्र्यन्दक्षिणतोनीचं प्रतिष्णालम्भकं समम्” ॥ इति ।

प्रतिष्णालम्भकम्—प्रतिष्ठाप्रापकम् ॥ परिसमुह्य—परि—सर्वतः । समुह्य—
कुशैः पांश्रादिकमपसार्यम् । तथाच भरद्वाजः—

“कुशैः संमार्जयेद्भूमिं शुद्धामादौ, शुचिस्ततः ।

हस्तमात्राञ्चतुरस्राङ्गोमयेनोपलेपयेत्” ॥ इति ।

यद्वा “परिसमुह्य वितस्त्रितये उत्तरत उत्करं करोती”ति गृह्यान्तरदर्शना-
दुत्तरस्यान्दिशिवितस्त्रितयेपरिदेशे प्रक्षिप्य । वितस्त्रितर्द्वादशाङ्गलः । अत्र—मान
कर्त्तारमाह कर्मप्रदीपः—

“मानक्रियायामुक्तायामनुक्ते मानकर्त्तरि ।

मानकृद्यजमानः स्याद्विदुषामेष निर्णयः” ॥

इति । परिसमूहनकुशानाञ्च परित्यागोविधेयः । अन्यत्र तथादृष्ट-
त्वात् । यथा “सम्मार्जानान्यपास्यती”ति । परित्यागश्चैशान्याम् “द्वारमेव हि
द्रव्याणां प्रागुदीच्यान्दिशि स्मृतम्” इति वचनात् । प्रागुदीची—ऐशानी ॥
उपलिप्य—गोमयोद(३)केनेति वाक्यशेषः । “गोमयोदकेन समन्तं (स्तं) पर्यु-

(१) अत्र “तामिः प्रक्षालितपाणिपादः” इति भट्टभाष्यन्त“दावान्तोदकेने”ति
(१।१।२) सूत्रेण गतार्थम् ।

(२) अत्र “दिङ्नामान्यन्तराले” (पा०२।२।२६) इति बहुव्रीहिणा ऐशानीति तदर्थः ।

(३) गोमयमिश्रितोदकेनेति मध्यमपदलोपी समासः (पा०२।१।६० वा०) एतेन गो-
मयोदकाभ्यामिति वक्तव्ये “सर्वोद्वेष्टोविभाषैकवस्त्रवती”ति परिभाषाश्रयणं सुरारिमिश्रा-
णामपार्थक्यबोधयम् । तथा चोक्तभारद्वाजवचने “गोमयेने”ति सवारिणेत्येतदाक्षिपति ।
तथा च शौनकः “गोमयेन सवारिणा । उपलिप्य स्थण्डिलन्तु चतुरस्रन्तु सर्वतः” इति ।

पलिम्पती-”ति गृह्यान्तरदर्शनात् ॥ देशमिति सम्बध्यते । मध्यतः स्थण्डि-
लाभ्यन्तरे । दक्षिणांश एव न तु मध्यांशे । हस्तमात्रस्थण्डिलेऽपि उदग्गतैक-
विंशत्यङ्गुलरेखायास्तन्मूललग्नायाः करणोपदेशात् । अत एव च स्मर्यते—

“अङ्गुष्ठमात्रं भूभागं त्यक्त्वा दक्षिणतः सुधीः ।

उत्तरे द्व्यङ्गुलन्त्यक्त्वा पश्चिमेऽप्यङ्गुलद्वयम्” इति ।

प्राचीं-प्राग्गताम् । लेखां-द्वादशाङ्गुलप्रमाणां पार्थिवीम्पीतवर्णां
दक्षिणहस्तेन(१) कुशेन (२)फलपुष्पान्यतरेण वा उल्लिख्य । उदीचीमु-
दग्गताञ्च लेखामेकविंशत्यङ्गुलप्रमाणामाग्नेयीं लोहितवर्णामुल्लिख्य । चका-
रोलेखामुल्लिख्येत्यनुषङ्गार्थः । ताभिमा(सुदीचीं लेखां)विशिनष्टि-संहताम्-प्राग्ग-

स्थण्डिलं माञ्जनादिसंस्कृता समभूमिः । गोमयं च बन्ध्यादीनां न ग्राह्यम् । तथा-
च शाक्यायनः—

“अमेध्यसेविनी-बन्ध्या-प्रसूतानाञ्च गोमयम् । जीर्णयाश्चोपलेपार्थं नाहर्त्तव्यं कदा-
चन ॥” इति । अमेध्यसेविनी—पुरीषादिभक्षिणी । प्रसूता-अनतीतदशरात्रप्रसवा ॥
अत्र भूमावुपलेपनवन्मृदाच्छादनमपि केचिदाचक्षते । तथाच गृह्यासङ्ग्रहः—

“मेदस्युद्भ्रियमाणे तु शेषङ्घ्रिञ्च तिष्ठति । अन्तर्द्धानं मृदा चेदि दीयते वेदनिश्च-
यः” इति । ननु—“विष्णुपादपरिक्रान्ता वराहेणोद्धृता मही । अतः पृथ्वी सदा पूता
किमर्थमुपलिप्यते ?” ॥ इति चेदत्राहाङ्गिराः—“इन्द्रेण वज्राभिहतः पुरा वृश्रोमहासुरः ।
मेदसा तस्य सङ्कीर्णां तदर्थमुपलिप्यते” इति ।

(१) तथाच कात्यायनः—“कर्मोपदिश्यते यत्र कर्तुरङ्गं न चोच्यते । दक्षिणस्तत्र
विज्ञेयः कर्मणां पारगः करः” इति ।

(२) तथाच कात्यायनः—“लक्षणे प्राग्गतायास्तु प्रमाणं द्वादशाङ्गुलम् । तन्मूल-
लग्ना योदीची तस्या एतन्नवोत्तरम् ॥ उदग्गतायाः संलग्नाः शेषाः प्रादेशमात्रिकाः ।
सप्तसप्ताङ्गुलांस्त्यक्त्वा (लास्तास्युः) कुशेनैव समुल्लिखेत्” । इति ॥ लक्षणे-अनुपदं
(१।१।१०) वक्ष्यमाणलक्षणे । एतद्-द्वादशाङ्गुलम् । पवोत्तरं-नवाधिकम् । कुशेनैव-
त्येवकारोविशेषविहितफलाद्यतिरिक्तव्यवच्छेदकः । तथाचाङ्गिराः “न नखेन न काष्ठेन ना-
श्मना मृन्मयेन वा । प्रोल्लिखेत्लक्षणं विप्रः सिद्धिकामस्तु योभवेत् ॥ भवेन्नखेन कुनखी
काष्ठेन व्याधिमृच्छति । अश्मना धनहानिः स्यान्मृन्मयेन कलिध्रुवम् ॥ फलेन फलम्
प्रोति पुष्पेण श्रियमृच्छति । पर्णेन चार्थकामासिर्दीर्घायुस्तु कुशेन वै ॥ तस्मात्फलेन प-
र्णेन पुष्पेणाथ कुशेन वा । प्रोल्लिखेत्लक्षणं विप्रः सिद्धिकामस्तु योभवेत्” इति ॥
अत्रान्ते “कर्मसु” इति पाठान्तरम् । अतएव फलपुष्पकुशानामन्यतमेन लेखाङ्गुलीयिनि
महामइत्तकवीरेश्वरादिपद्धतिलेखनमपि सङ्गच्छते । अत्र सप्ताङ्गुलान्तरालात्वं कुशेनैवरे-
खाकरणमभिप्रेत्य । गृह्यासङ्ग्रहे—“सूक्ष्मास्ता ऋजवः कार्यां लेखास्ताः सुसमाहिताः”
इत्युपसंहारदर्शनात् । तस्योपलक्षणतया फलादिना लेखाकरणे तु तासां स्थूलत्वात्ता-
भ्यामङ्गुलत्रयस्थलव्यापनात् षडङ्गुलांस्त्यक्त्वेत्येव युज्यते । अत एव षडङ्गुलान्तरालाः
सप्तसप्ताङ्गुलान्तराला वेत्त श्रीदत्तोपाध्यायाः स्वाह्निके प्राहुः । प्रादेशमात्रिका इत्यत्र
तु विशेषोऽनुपदं द्रष्टव्यः ।

तायाः संलग्नां, पश्चात्-पश्चिमे-प्राग्गताया इत्यादिः । मध्ये-अनन्तरोक्तत्वाद्दु-
दग्गतायाः । संलग्नाः प्राचीः प्राग्गतास्तिस्रोलेखाः । तत्र मध्ये द्वे प्रादेशप्रमाणे ।
अन्त्या द्वादशाङ्गुला । सर्वाः षडङ्गुलान्तराला(१) दक्षिणत उपक्रमदर्शनाद्दु-
त्तरोत्तरा उल्लिख्य । आसाञ्च तिस्रणां लेखानामेका प्राजापत्या कृष्णवर्णा,
द्वितीया चैन्द्री नीलवर्णा, तृतीया सौमी शुक्लवर्णेत्यवगन्तव्यम् ॥

तदेतत्सर्वं छन्दोगपरिशिष्टवचनास्मृत्यन्तरसंवादाच्चावसीयते । तथाचा-
ङ्गिराः—

“प्राग्गता(२) पार्थिवी ज्ञेया चाग्नेयी चाप्युदग्गता ।
प्राजापत्या तथा चैन्द्री सौमी च प्राक्कृता(३) स्मृता ॥
पार्थिवी पीतवर्णा स्यादाग्नेयी लोहिता भवेत् ।
प्राजापत्या भवेत्कृष्णा नीलामैन्द्रीं विनिर्दिशेत् ॥
श्वेतवर्णा च सौमी स्याद्रेखाणां वर्णलक्षणम् ॥”

इति । रेखाणां—लेखानाम् । “लेखालिपिराजिकयोर्मता” इति मेदिन्यां
“लेखास्तु राजयः” इत्यमरे च लादित्वस्यैव श्रवणात् । रलयोरैक्याद्रे-
खामुल्लिख्येति पाठः । आसां वर्णाश्च यथोद्दिष्टा ध्येया एव न तु द्रव्या-
न्तरेण तद्वर्णकरणम् । “विनिर्दिशेदि”ति वचनस्वरसादिति शुभकर्मनिर्णये
मुरारिमिश्राः । अतएव ध्येयपीतवर्णा लेखा लिखितव्येति पद्धतिकृतः
(महामहत्कवीरेश्वरादयः) पठन्ति । एतच्च लेखोत्लेखनं यावदग्निस्थापनं
सव्यहस्तं भूमौ निधाय कर्त्तव्यम् इत्याहाङ्गिराः—

“सव्यं भूमौ प्रतिष्ठाप्य प्रोल्लिखेदक्षिणेन तु ।
तावन्नोस्थापयेत्पाणिं यावदग्निं निधापयेत्” ॥

(१) तथाचाङ्गिराः—“पार्थिवी चैव सौमीञ्च लिखेद्द्वे द्वादशाङ्गुले । एकत्रिंशति-
राग्नेयी प्रादेशिन्यावुभे स्मृते ॥ षडङ्गुलान्तराः कार्या अग्नेयी संहतास्तु याः । पार्थिव्या-
श्चैव रेखाया—स्तिस्रस्ता उत्तरोत्तराः” ॥ इति ॥ ननु—“शेषाः प्रादेशमात्रिकाः” इति
कात्यायनवचनेन सौम्या अपि प्रादेशप्रमाणकत्वबोधनाद्बोध इति चेन्मैवम् । तस्य
न्यूनसंख्याव्यवच्छेदमात्रपरत्वात् । अन्यथा विरोधस्य परिहर्तुमशक्यत्वात् । अत एव
“द्वादशाङ्गुलप्रमाणा सोमदेवताका” इति निर्विचिकित्सितं स्वस्वपद्धतौ वीरेश्वरादयो-
ल्लिखितवन्तः । यद्वा ऐच्छिको विकल्पः । फलभूमा व्यवस्थितेति दिक् । द्वादशाङ्गुलत्वा-
दिकम्पु यजमानाङ्गुलिबृहत्पर्वभिः कार्यम् । तथाच कात्यायनः—

“मानक्रियायामुक्तायामि”त्याद्युक्तवचनान्ते “अङ्गुष्ठाङ्गुलिमानन्तु यत्र यत्रोपदि-
श्यते । तत्र तत्र बृहत्पर्वप्रन्थिभिर्मिनुयात्सदा” ॥ इति ॥

(२) (३) अत्र श्रिता इति मुरारिमिश्रसम्मतः पाठः । प्राक् श्रिता—पूर्वाया—इत्येवन्त-
व्याख्यानं शुभकर्मनिर्णये । अत्र (गृह्यासङ्ग्रहवचने) पार्थिवीसौम्योः क्रमेण शुक्लपीतत्वा-
भिधानं वीरेश्वरायननुसृतत्वात्पाठभ्रमेणैवेति बोध्यम् ।

इति । एवमुल्लेखनानन्तरमेव ताभ्य (१)उत्कर(स्मृद)मुद्धृत्य प्रागुदीच्या-
न्दिश्यरत्निमात्रे(२) निधाय । अभ्युक्षेत्-“उक्षसेचन” (भ्वा० प०) इति
स्मरणादाभिमुख्येन—

“उत्तानेनैव हस्तेन प्रोक्षणं समुदाहृतम् ।
न्यञ्चताऽभ्युक्षणं प्रोक्तं तिरश्चावोक्षणं मतम् ॥”

इति स्मृत्यन्तरोक्तप्रकारेण सिञ्चेत् । अद्विरिति सामर्थ्यात् । यथोक्तेरेखा
इत्यर्थः ॥ ९ ॥

लक्षणाऽऽवृषा सर्वत्र ॥ १० ॥

परिसमू(३)हनादि अभ्युक्षणान्तं कर्म लक्षणसंज्ञं, तस्य आवृत्-परिपाटी ।
“आनुपूर्व्या स्त्रियां वाऽवृत्परिपाटीअनुक्रमः” इत्यमरः । एषा अनन्तरोक्ता
न तु विपरीता । सर्वत्र । यत्र यत्रवचनादर्थयुक्त्या वाऽग्निःप्रणीयते तत्र
तत्रेत्यर्थः । इदञ्च “भूसंस्कारकङ्कर्म, अग्निसंस्कारकञ्च” (४) तथा च गृह्यान्तरम्
“सम्मज्ज्योपलिप्योल्लिख्योद्धृत्याभ्युक्षेदेष भूसंस्कारोऽग्नावनुगते भूय” इति ।
इति भाष्यकारः ॥ १० ॥

“भूर्भुवः स्वरि”त्यभिमुखमग्निप्रणयन्ति ॥ ११ ॥

अग्निं—वक्ष्यमाणयोनिं कांस्यपात्रस्थं कृत्वा तथा नीत्वा(५)आवर्त्य स-
म्यग्भ्रामयित्वा च अभिमुखं—यथा भवति (आत्मनः) तथा “भूर्भुवःस्वः”
इति—अनेन मन्त्रेण प्रणयन्ति प्रणयेयुः । लिङ्ग्ये लेट् (पा०३।४।७)

(१) यच्चा—“प्युद्धृत्याभ्युक्षे”-दिति क्त्वा श्रवणादानन्तर्यमनयोरित्येके प्रवदन्ति ।
तन्मुञ्चैव । पूर्वोत्तरभावस्यैव “समानकर्तृकयोः पूर्वकाले” (पा० २।४।२१) इति क्त्वा-
विधिसंस्कारा बोधनात् । अतएव “उल्लिख्योद्धृत्याभ्युक्षेदि”-ति कात्यायनसूत्रमनुसन्धाय
“उत्करं गृह्य रेखाभ्योऽरत्निमात्रे निधापयेदि”ति गृह्यासङ्ग्रहधृताङ्गिरोवचनमपि सङ्गच्छते ॥

(२) ऐशान्याम् । अरत्तिश्चतुर्विंशङ्कुलः । यथाह कात्यायनः—

“अङ्कुलस्य प्रमाणान्तु षड्यथाः षड्वैसम्मिताः । चतुर्विंशङ्कुलोऽरत्निर्वितस्तिर्द्वाद-
शाङ्कुलः ।” इति ।

(३) अबाहरणाद्यभ्युक्षणान्तमिति केषाञ्चिद्वयाख्यानम् ।

(४) यत्र यत्राग्निप्रणयनं क्रियते तत्र तत्र भुवः संस्कारविधानाद्भूसंस्कारकम् ।
अनुगतेऽग्नौ संस्कृताया अपि भूमेः पुनः संस्कारविधावादादग्निसंस्कारकम् ॥

(५) प्राञ्चं नीत्वाऽऽवर्त्ये स्थापयन्ताः—ति स्मरणात् । गृह्यासङ्ग्रहे तु—“लक्षणस्य-
त्प्रवक्ष्यामि प्रमाणन्दैवतञ्च यत् ॥” इत्येवमभिधानाद्देखाकरणमात्रं लक्षणमिति प्रती-
यते । किन्तु सुरारिमिश्रादिभिःकर्मठप्रसिद्धयोभयमेव व्याख्यातम् ॥

लेखोपरिस्थाप(१)येयुरित्यर्थः । एवमग्रेऽपि यथायथमूह्यम् ।(२) पात्रविशेषो-

(१) सर्वकर्मसु सर्वे रेवकर्मिभिरैवमग्निप्रणयनङ्कार्यमिति सामान्यविधित्वख्याप-
नायैव बहुवचनं, सर्वे प्रणयेयुरिति ॥

(२) अत्र “ऋव्यादमग्निमप्रहिणोमि दूरं यमराज्यङ्गच्छतु रिप्रवाहः” इत्यर्द्धर्चनं ऋव्या-
दाग्निमितोनिः सार्याग्निप्रणयनमिदङ्कार्यम् । “आनीयाग्निं सुपात्रेण ऋव्यादांशं परित्य-
जेद्”-ति-अग्निपुराणवचनात् । मन्त्रलिङ्गाच्च । तथाहि-अहं ऋव्यादमाममांसादं “ऋ-
व्ये च” (पा० ३।२।६९) इत्यदेविदुप्रत्ययः । आममांसशब्दस्य ऋव्यादेशः पृषोदरादि-
त्वात् (पा० ६।३।९०) तन्नामकमग्निं दूरं विप्रकृष्टदेशं (लोकान्तरं) प्रहिणोमि प्र-
स्थापयामि । असौ मानुषानचुममिलस्यतीत्यमङ्गलत्वात् यमराज्यं यमाधिकारं गच्छतु ।
किम्भूतः ? रिप्रवाहः रिप्रं पापं वहतीति कर्मण्यण् (पा० ३।३।१) तथाच निरुक्तम् “रि-
पोरिप्रमिति पापनामनी भवतः” (४।२१) इति । अत्राङ्गिराः-

“सर्वतः पाणिपादश्च सर्वतोऽक्षिशिरोमुखः । विश्वरूपो महानग्निः प्रणीतः सर्वकर्मसु”
इति । इवञ्च ध्यानपरम् । स्वरूपपाठयानस्य प्रयोजनान्तराभावादिति द्रष्टव्यम् ॥ यथाहुः
“अविदित्वा तु योद्वाग्निं होमयेदविचक्षणः । न हुतं न च संस्कारो न स कर्मफलं
लभेत् ॥ ज्ञात्वा स्वरूपमागनेयं योऽग्नेराराधनञ्चरेत् । ऐहिकामुष्मिकैः कामैः सारथि-
स्तस्य पावकः ॥ आहूयेव तु होतव्यं योयत्र विहितो भवेत्” इति । अत्र “तमिति”
शेषः । एवञ्च स्थापनावसरं सर्वत्र विश्वरूप एवाग्निरुक्तरूपोऽध्यातव्यः । ततो विशेषतो-
यस्मिन्कर्मणि योऽग्निरुक्तः स चिन्तनीयः । तमाह-गृध्यासङ्ग्रहः-

“लौकिके पावकोद्वापिः प्रथमः परिकीर्तितः ।
अग्निस्तु मारुतोनाम गर्भाधानेऽभिधीयते ॥
पुंसवने चन्द्रनामा शुद्धाकर्मणि शोभनः ।
सीमन्ते मङ्गलोनाम प्रगल्भोजातकर्मणि ॥
नाम्नि स्यात्पार्थिवोद्वाग्निः प्राशने च शुचिस्तथा ।
सत्यनामा च चूडायां व्रतादेशे समुद्भवः ॥
गोदाने सूर्यनामा स्यात्केशान्ते द्वाग्निश्च्यते ।
वैश्वानरोविसर्गं च विवाहे योजकः स्मृतः ॥
चतुर्थ्यान्तुशिखी नाम धृतिरग्निस्तथा परे ।
प्रायश्चित्ते विधुश्चैव पाकयज्ञे च साहसः ॥
लक्षहोमे च वह्निः स्यात्कोटिहोमे हुताशनः ।
पूर्णाहुत्यां मृडोनाम शान्तिके वरदस्तथा ॥
पौष्टिके बलदश्च च क्रोधोऽग्निश्चाभिचारिके ।
कोष्ठे तु जाठरोनाम ऋव्यादांमृतभक्षणे ॥”

इति । व्रतादेश उपनयनम् । व्रतस्य ब्रह्मचर्यस्य तत्र क्रोडीकारात् ॥ तदश्च तन्तम-
ग्निमात्रञ्च स्थापयित्वा सम्पूज्य च होतव्यमिति सकलवाक्यपर्यवसितार्थं इति ध्येयम् ॥
वह्निस्थापनानन्तरञ्च “इहैवायमितरोजातवेदा देवेभ्योहव्यं वहतु प्रजानन्” इति मन्त्रे-
णाग्नेरुपस्थानं, मन्त्रलिङ्गात् । मन्त्रार्थस्तु-अथमितरः ऋव्यादादन्योमङ्गल्यः । इहैव
मदीयंगृह एव जातवेदाः जातप्रज्ञः जातधनोवा । वेत्तेर्ज्ञानार्थाललाभार्थाद्वा असुन् (उ०
४।१८८) अग्निः । वेद इत्यसुन्नन्तोऽधननामसु (निध० ३।१०।४) पठ्यते । प्रजानन्-

पादानमाह—गृह्यासङ्ग्रहः—

“कपालैर्भिन्नपात्रैर्वा न त्वामैर्गोमयेन वा ।
अग्निप्रणयनङ्कार्यं यजमानभयावहम् ॥
अल्पः प्रणीतोविच्छिन्नोऽसमिद्धश्चापरिश्रुतः ।
त्वरया पुनरानीतोयजमानभयावहः ॥
तस्माच्छुभेन पात्रेण अविच्छिन्नाकृशं बहु ।
अग्निप्रणयनं कुर्याद्यजमानमुखावहम् ॥
शुभं पात्रन्तु कांस्यं स्यात्तेनाग्निं प्रणयेद्बुधः ।
तस्याभावे शरावेण नवेनाभिमुखञ्च तम् ॥” इति ।
यत्तु—“शरावे भिन्नपात्रे वा कपाले वोन्मुकेऽपि वा ।
नाग्निप्रणयनं कुर्याद्वाधिहानिभयावहम्” ॥

इति स्मृत्यन्तरन्तदुदाहृतवचनविरोधात्कौथुमादिव्यतिरिक्तविषयम् ।
कांस्यादिपात्रसद्भावे शरावनिषेधकमिति राघवभट्टप्रभृतयः ॥ ११ ॥
एवं लक्षणादिकर्माभिधायाथान्यानपि आधानकालानुपदिशति—
त्रिभिः सूत्रैः

प्रेते वा गृहपतौ परमेष्ठिकरणम् ॥ १२ ॥

वा—अथवा गृहपतौ गृहस्वामिनि पितरि । अत्र वा शब्दोवैकल्पिकत्वमस्य
(आधानकालस्य) दर्शयति(१) । प्रेते—इति प्रपूर्वा “दिग्गतावि”—ति (अ०
प०) धातोः “गत्यर्थाकर्मके”—(पा० ३।४।७२)—त्यादिना कर्त्तरि क्तः । प्रक-
र्षेण इते गते अस्माल्लोकास्लोकान्तरं, मृते इति तदर्थः । भ्रातृमतस्तु ज्येष्ठेन
सर्वानुमतेन पैतृकधनविभागकाले(२) परमेष्ठिकरणम् । परमे श्रेष्ठे स्थाने ति-

द्वितीयमधिकारं प्रकर्षेण जानानः । देवेभ्योऽस्मत्प्रसं हव्यं हवनीयं (हविः) बह्वु-
आपयतु । इति ॥

(१) वस्तुतस्त्वनान्स्थायाम् । अग्रिम—(१।१।२०)—सूत्रदर्शनेन कालद्वयस्यैव
मुख्यत्वेन सूत्रकृतोपसंहृतत्वावगमात् ॥

(२) पृथक् गौतममतम् । वस्तुतस्त्वेतज्ज्येष्ठकर्मज्ञानुसंधे । पृथक् पृथक् धन-
स्वाम्यात् । यद्येकत्र तिष्ठेत्तदा तत्र—“ज्येष्ठः कुर्यात्तथाधानम्” इति कात्यायनस्वरसः ।
तथाच गौतमः । “भार्यादिरग्निर्दायादिवं” इति । “दायाद्यकाल एकेषाम्” इति च गृह्या-
न्तरम् । दायः पैतृकधनम् । परेते हि गृहस्वामिनि दायसम्बन्धः पुत्राणामिच्छते ।
“ऊर्ध्वम्पितुश्च मातुश्च समेत्य आतरस्समम् । अजेरन्पैतृकमृकथमनीशास्ते हि जीवतोः ॥
इति—“पितर्युपरते पुत्रा त्रिभजेयुधर्नं पितुः । अस्वाम्ये हि भवेदेषां निर्दोषे पितरि स्थिते” इति
चैवमादि । तन्नैकादशेऽहनि स्यात्प्रागनधिकारात् । दोषश्चाऽयथाविनियोकस्त्वादिः ।
तथाच याज्ञवल्क्यः “अथवा विनियोका च न विभागे पिता प्रभुः” इति । कर्त्तव्याध्याया-
स्त्वाद्भुः ष्यवस्थितोऽयं गौतमाद्युक्तोविकल्पः । अत्रापैतृकस्य दारकालः । आसुमसोदायाच-

ष्टतीति परमेष्ठी अग्निस्तस्य करणं यथोक्तेन विधिना स्वीकरणं समाधानं
“कर्त्तव्यमिति वाक्यशेषः । अन्येत्वाचक्षते—क्रियाविशेषणमेतत् । परमेष्ठी-
तयाग्नेः स्वीकरणं यथा स्यात्तथाऽग्निसमाधानं कुर्वीत (१।१।१४) इति । त-
न्मते तु परमेष्ठीकरणमिति पाठः । एतच्चैकादशेऽहनि स्यात्प्रागनधिकान् । इति
भट्टभाष्यम् ॥ कात्यायनस्तु—

“एतद्गृहपतौ प्रेते कुर्यादेकादशेऽहनि ।

प्रागेवैकादशाच्छ्राद्धात्सद्योजागरणादिकम्” इत्यभिधाय—

“ज्येष्ठः कुर्यात्तथाधानं कनीयांश्च विवर्जयेत् ।

सैकादशेऽह्निकुर्वीत द्वादशे वा विचक्षणः” ॥

इत्याह । तदत्र वृद्धिश्राद्धन्न भवति—

“न तत्पूर्वयतः प्रोक्तः सपिण्डनविधिः क्वचित् ।

वृद्धिश्राद्धस्य लोपः स्यादुभयोरपि पक्षयोः” ॥

इति कर्मप्रदीपदर्शनात् ॥ १२ ॥

तथा तिथिनक्षत्रपर्वसमवाये ॥ १३ ॥

तथेति । अग्न्याधाने यथाऽन्त्यसमिदाधानादिः (१)कालोऽपेक्षितस्तद्वदित्य-
र्थः । तिथिनक्षत्रपर्वणान्त्रयाणामेवैषां शुभानां यथोक्तानां समवाये—संयोगे सति
अग्निसमाधानं कुर्वीत—(१।१।१४)—ति परेणाभिसम्बन्धः । केचित्तु व्याचक्ष-
ते—तथेति वैकल्पिकत्वं दर्शयति । नक्षत्रशब्दश्चैकोलुप्तवद्दृष्टव्यः(२) ति

काल इति । तेषामयमाशयः विभागमन्तरेण साधारणधनस्य परित्यागासम्भवादनधि-
कार एवाविभक्तानां धनसाध्येऽवाधानादिषु । अतो भ्रातृमतोविभागकाले एवाधि-
कारः । स एव कालोदायाद्यकाल इत्युच्यते । इति । गोभिलाचार्येस्तु—“प्रेते वा गृह-
पतावि”—ति द्वितीयवाशब्देन त्रिविध एव कालोऽनुमन्यते । तत्राद्यौ मुख्यवन्त्योगौणः ।
न चाविभक्तधनस्य कथं परित्याग इतिवाच्यम् । स्वस्वत्वस्य तथाप्यविशेषात् । नि-
दोषे पितरि स्थिते पुत्राणामस्वाम्यमिति स्मरन्मुनिः प्रेते पितरि स्वाम्यमेषामनुमन्यते ।
मारदोऽपि स्मरति—

“यद्येकजाता बहवः पृथग्धर्माः पृथक्क्रियाः ।

पृथक् कर्मगुणोपेता न चेत्कायषु सम्मताः ॥

स्वभागादथ दृष्टस्ते त्रिक्रीणीयुरथापि वा ।

कुर्युर्थयेष्टन्तत्सर्वमीशास्ते स्वधनस्य व ॥” इति ॥

(१) आदिना जायापरिग्रहेच्छा—पितृमरणे । यत्तु—

“आधानस्य तु चत्वार उक्ताः कालाः पृथक् पृथक् ।

अन्त्या समिद् १ विवाहश्च २ विभागः ३ परमेष्ठिनः ४ ॥”

इति गृह्यासंप्रहवचनम् । तत्र तृतीयः कालोगौतमीयानाम् ।

तद्विदरे राणायनीयकौथुमानाम् ॥

(२) तन्त्रावृत्तिन्यायेन सोऽन्नार्थवशादुच्येयः । तिथिनक्षत्रपर्वणामेकत्र समवाया-

तिश्च नक्षत्रं च तिथिनक्षत्रे । नक्षत्रञ्च पर्व च नक्षत्रपर्वणी । तयोस्तयोश्च
समवायः संयोगस्तस्मिन् । तिथिरत्र पर्वेतरा(१)पर्वेति पुनः करणात् । नक्षत्रं
(२)मघामृगशिरोहस्तादि । तयोः समवाये । पर्वणि तु(३)—

“चतुर्दश्यष्टमीचैव अमावास्या च पूर्णिमा ।

पर्वण्येतानि राजेन्द्र ! रविसंक्रान्तिरेव च” ॥

इत्यन्यत्रोक्तानि । अत्र रविसंक्रान्तिरित्येकम्पदम् । “पञ्च पर्वणी”ति
पृथक् स्मृतेः । ततश्च तिथिनक्षत्रयोः, नक्षत्रपर्वणोश्च समवाये इत्यर्थः । उपलक्ष
णञ्चैदम्—

“वह्निग्रहं कुज-गुरु-ज्ञ-दिनेश-वारे माघादिषट्सु च मृदुध्रुववाहभेषु ।

कुम्भान्तभांशकविलग्नमशुद्धकालं लग्नस्थशीतगुसितौ च विहाय कुर्यात्”

इत्यादे ज्योतिः शास्त्रोक्तकालविशेषस्य ॥ १३ ॥

तादृशः समयः शीघ्रं न घटेत चेत्तत्राह—

दर्शे वा पौर्णमासे वाऽग्निसमाधानञ्जुर्वीत ॥१४॥

वा-अथवा दर्शे-अमावास्यायाम् । पौर्णमासे-पूर्णिमायाम् वा अग्नि
समाधानम् । अग्नेः सम्यक्(४) (यथाशास्त्रम्) आधानम्-आभिमुख्येन स्था-

सम्भवात् । एवमर्थकरणं युज्यत एव । भट्टभाष्येतु-“नक्षत्रशब्दः काकाक्षिगोलकन्याया-
दुभयत्र संबध्यते” इत्युक्तम् । वाशब्दोलुप्तवद्द्रष्टव्य” इति च ॥

(१) “पौर्वापर्ये सति पूर्वदौर्बल्यम्” इतिन्यायात् । एषन्यायः “विप्रतिषेधे परं
कार्यम्” (१।४।२) इति पाणिनिस्मृतिमूलकः ॥

(२) अत्र नक्षत्रं माससंज्ञानिमित्तं चित्रादिकमितिचन्द्रकान्तभाष्यम् । वसन्तर्षो-
रेवान्याधानकालत्वेन विप्रेषु प्रसिद्धेश्चित्रायाः स्वोपलक्षितमासस्य वर्षादिव्यापकत्वात् ।
वस्तुतस्तु न चित्राया एवस्वोपलक्षितमासान्तस्य वर्षादिज्ञापकत्वम् । अतएवाप्रहायणिक
इतिसमाख्या कोशेषु वर्षादिमासस्योपपद्यते । मघाद्यानामेवाधानत्वंज्यौतिषे । यथा-
चोपरिष्ठाद् ष्यक्कीभविष्यति ॥

(३) अत्रपर्वं पौर्णमासम् । तयोः समवाये वाऽग्निसमाधानं कुर्वीतेति चन्द्रकास्त-
भाष्यम् । यद्वाऽत्र (उत्तरवाक्ये) नक्षत्रपदं श्रुत्युक्तनक्षत्रपरं, तथाच “कृत्तिकासु रोहिण्यां
भृगुशिरसि फल्गुनीषु विशाखयोरुत्तरयोः प्रौष्ठपदयोरैतेषां कस्मिंश्चित्” इतिश्रौताश-
लायनयोः “या वैशाखस्यामावास्या रोहिण्या सम्बध्यते तस्यामादधोत” इति श्रुत्यु-
क्तयोर्वा समवाये इत्यर्थः । तदिदमाधानकालद्वयं, यद्वच तिथिनक्षत्रसमवायः । यद्वच नक्ष-
त्रपर्वसमवायः । इति ॥ भट्टभाष्येतु तिथिना पौर्णमास्या याति नक्षत्राणि समाह्वय-
यन्ते तानि तिथिनक्षत्राणि मघादीनि द्वादश । तेषामन्यतमस्य पर्वणा पौर्णमासेन सम-
वायः संयोगस्तितिनक्षत्रपर्वसमवायस्तस्मिन् इत्युक्तम् । अस्मिंश्च नयेऽनेन सूत्रेणैक
एवाधानकालोऽभिहित इत्यवगन्तव्यम् ॥

(४) अन्ये तु व्याचक्षते—समेत्य मिल्खित्वा आधानं समाधानम् । अन्यथाऽग्न्या-
धानं कुर्वीतेत्युक्त्यापि प्रकृतार्थसिद्धिसम्भवात्समिति व्यर्थं स्यादिति । केनेति सर्वथा-

पनं तदनु पोषणं (रक्षणं) (१) च कुर्वीत । इदञ्चाधानमग्रजे क्लीबत्वादिदोषरहिते तदैव कार्यं, यदासोऽनुमन्यते नान्यथा । तथा चोक्तं शङ्खेन—

अग्रजः स्याद्यदाऽनग्निरधिकार्यनुजः कथम् ? ।

अग्रजानुमतः कुर्यादग्निहोत्रं यथाविधि” ॥

इति पितर्यनगनावपि पुत्रस्याधानाऽधिकारो न विहन्यते तथाचोक्तं तेनैव(श०)

“पितुर्यस्य न चाधानं कथम्पुत्रस्तु कारयेत् ? ।

अग्निहोत्राधिकारोऽस्ति शङ्खस्य वचनं यथा” ॥

आधानपरिपाटी चाचार्येणानुक्ताऽपि—

“परिधायोऽहत्तं वासः प्रावृत्त्य च यथाविधि” इत्येवमादिकर्मप्रदीपवच-
नेभ्य एवावगन्तव्यन्नत्वध्वर्युभ्योगृहीतव्यम् । परोक्त(२)त्वात् । वा शब्दद्वयं
तुल्यवद्विकल्पार्थम् । इति भाष्यकृतः । वस्तुतस्तु । कालविलम्बस्य सोढुमयो-
ग्यत्वात् यदा तदा वा भट्टिति समाधान(३)मग्नेः कुर्वीतेति—अनास्थायामप-
रोवाशब्दः ॥ १४ ॥

याकाङ्क्षायामाह कर्मप्रदीपः—“नैकयाऽपि विना कार्यमाधानं भार्यया द्विजैः । अकृत-
न्तद्विजानीयात्सर्वा न त्वारभन्ति यत्” इति । अत्र विशेषमाह—कात्यायनः—

“वर्णज्यैष्ठ्येन बह्वीभिः सवर्णाभिश्च जन्मतः ।

कार्यमग्निच्युते नाभिः साध्वीभिर्मर्मथनं पृथक् ॥

नात्र शूद्रां नियुञ्जीत न द्रोहद्वेषकारिणीम् ।

नाशासनस्थां नान्येन पुंसा च सह संगताम् ॥

ततः शक्तिवरा पश्चादासामन्यतमैव या ।

उपेतानाञ्चान्यतमा मन्येदग्निं निकामतः ॥” इति ॥

(१) दधातेर्द्धारणपोषणोभयार्थत्वस्मरणात् । पोषणमत्र संरक्षणन्दधातेरर्थः ।

(२) परोक्तत्वेनाक्रियात्वात् । तथाचच्छन्दोगपरिशिष्टम्—

“अक्रिया त्रिविधा प्रोक्ता विद्वद्भिः कर्मकारिणाम् ।

अक्रिया च परोक्ता च तृतीया चायथाक्रिया ॥

स्वशाखाश्रयमुत्सृज्य परशाखाश्रयञ्च यः ।

कर्तुमिच्छति दुर्मथा मोघन्तत्तस्य चेष्टितम् ॥” इति ॥

(३) दश वा पौर्णमासे वा यस्मिन्कस्मिन्नप्येकस्मिन्न तु नक्षत्रयोगाद्यपेक्षया
करणविलम्बी स्यात् । “न स्यः खरुपासीत कोहि मनुष्यस्य इवोवेद” इति श्रुतेः । “स्यः
कार्यमद्य कुर्वीत पूर्वाह्ने चापराह्निकम् । नहि प्रतीक्षते मृत्युः कृतं वाऽस्य न वाकृतम्” इति
स्मृतेश्च । कालाऽतिक्रमेऽप्यन्यावानस्य प्रायश्चित्तमाहकात्यायनः “यावन्त्यब्दान्यती
तानि निरग्नेर्विप्रजन्मनः । तावन्ति कृच्छ्राणि चरेद्धौम्यन्दद्याद्यथाविधि” ॥ इति । तथा
चातिक्रान्तसर्वैस्सरसंख्यया प्राजापत्यवतरूपं प्रायश्चित्तमुत्सृज्यविधिना चरित्वा तद-
शक्तौ प्रतिप्राजापत्यन्धेनुं तन्मूल्यं वा दत्त्वा द्वादशब्राह्मणभोजनमयुतगायत्रीजपं वा
गायत्र्या तिलाज्यसहस्रहोमं वा शक्त्यपेक्षयाऽन्यतमं विधाय होम्यं—सायम्प्रातर्होमद्रव्यं
प्रत्यहमाहुतिचतुष्टयपर्याप्तमतिक्रान्तदिवसान्गणयित्वा ब्राह्मणेभ्योदधात् । अत्र प्रशंसा

अथ कुतोऽग्निरुपादेय इत्यग्नियोनयस्त्रिभिः सूत्रैरभिधीयन्ते—

वैश्यकुलाद्वाऽम्बरीषाद्वाऽग्निमाहृत्याऽभ्यादध्यात् ॥ १५ ॥

वैश्योद्विजेषु तृतीयोवर्णः शुद्ध एवाभिजनतस्तस्य कुलाद्गृहात् “कुलञ्जनपदे गोत्रे सजातीयगणेष्वपि । भवनेऽपि तनौ क्लीबं कण्ठकार्यौषधे कुली” इति मेदिनी । वा-अथवा । अम्बरीषात्-भ्राष्ट्रात् । (यवादिभर्जनसाधनात्) “अम्बरीषश्च भ्राष्ट्रोना” इत्यमरः । अग्निमाहृत्यानीय अभि-आभिमुख्येनादध्यात्स्थापयेत् - वा शब्दौ (१) व्याख्यातौ । स खल्वयमग्निर्हुतोच्छिष्टः संस्कृतोवा गृह्यते । अविशेषादिति कर्कोपाध्यायाः ॥ १५ ॥

अपिवा बहुयाजिन एवागाराद्ब्राह्मणस्य वा राजन्यस्य वा ॥ १६ ॥

अपिवा-अथवा । इत्यम्बरीषात्पक्षान्तरमुपदिशति । बहुभिः (सोमैः) येनेष्टं स बहुयायीत्युच्यते । तस्यैवेत्येवकारस्तदितरं व्यवच्छिनत्ति । (२) अगारात्-गृहात् । “गृह्णैहोदवसितं + + + भवनागारमन्दिरम्” इत्यमरः । अग्निमाहृत्याभ्यादध्यादिति गतेनाभिसम्बध्यते । कस्य बहुयाजिन इत्यपेक्षाया-माह ब्राह्मणस्य वेत्यादि । तदयमर्थः । बहुयाजिनोऽग्न्याहरणं विधेयम् । स च त्रयाणामन्यतमोयः कश्चन भवेन्नाम । वाशब्दत्रयं तुल्यवद्विकल्पार्थम् । वैश्यकुलादिति सामान्यतोऽभिधाय तस्यैव बहुयाजित्वविशेषणेन पुनरुपादानमपुनरुक्तिरेव । पूर्वत्रानुपादाने बहुयाजिन एव ततोऽग्निराधेयः स्यान्नावहुयाजिनोपीत्यत उभयत्रोपादानम् ॥ १६ ॥

अपिवाऽन्यं (३) मथित्वाऽभ्यादध्यात् ॥ १७ ॥

अपिवा-अथवा मथित्वा । “अरणिद्वयमि”-ति शेषः । तस्तत्तन्नु-

“अश्वत्थोयः समीगर्भः प्रशस्तोर्वीसमुद्भवः ।

तस्य या प्राङ्मुखी शाखा वोदीची वोर्ध्वगाऽपिवा ।

वाक्यं तत्र गृह्यकाण्डे—

“नावसध्यात्परोधर्मोनावसध्यात्परन्तपः ।

नावसध्यात् परन्दानं नावसध्यात्परन्धनम् ॥

नावसध्यात्परं श्रेयोनावसध्यात्परोयज्ञः ।

नावसध्यात्परा सिद्धिर्नावसध्यात्परा गतिः ॥

नावसध्यात्परं स्थानं नावसध्यात्परं व्रतम् ॥”

इत्यावश्यकत्वमित्यम् । श्रुतिरपि—“यावज्जीवमग्निहोत्रञ्जुहुयादि”ति । तस्मात्तदकरणे प्रत्यवाय इति तत्क्षयार्थमप्रायश्चित्तमुचितम् ॥

(१) अनुपदं १४ सूत्रे ॥

(२) कथं नाम यद्योनिकः प्रथमाधानेऽग्निराहितोऽनुगतोऽपि पुनस्तस्या एव येने-
राहार्य इति । तथाच शाखान्तरम् “पुत्र वाऽनुगतेऽग्नौ योनिः पुनराधेये”-ति ।

(३) परिशिष्टप्रकाशे तु “अपिवाऽरणिम्” इति पाठः ॥

अरणिस्तन्मयी प्रोक्ता तन्मध्येवोत्तरारणिः” इति कर्मप्रदीपोक्तम् ॥

अरणिः—अधरारणिः । गृह्यासङ्ग्रहेऽपि—

“देवयोनिः स विज्ञेयस्तत्र मध्योहुताशनः” इति ।

मथनप्रकारोऽपि—

“विभृयात्प्राङ्मुखोयन्त्रमावृत्त्या वक्ष्यमाणया”

इत्यादिना कर्मप्रदीप एवोक्तः ॥ अन्यम् । अपरम् । नूतनमेवाग्निम्

अभ्यादध्यात् । “अरणिप्रदानमेके” इति “आरण्यमुख(१)पुण्यकोषकाम”

इति च गृह्यान्तरदर्शनात् ॥ १७ ॥

पुण्यस्त्वेवानर्द्धको भवतीति ॥ १८ ॥ यथाकामयेत तथा कुर्यात् ॥ १९ ॥

ऋद्धिरिति ब्रह्मवर्चसादिकमुच्यते । तां न जनयतीत्यनर्द्धकः । आर्षः प्रयोगः । प्रकृतत्वाद्यमारण्योऽग्निनर्द्धकः । ऋद्धिजनकोन अपितु पुण्यस्तज्जकएव भवति । तुश(२)ब्दोवैशेष्यमवगमयत्यारण्यस्य । ब्राह्मणकुलादियोनयः खल्वप्रयोजनयन्ति ब्रह्मवर्चसादिकाऋद्धिम् । अयन्तु न तथेत्यनर्द्धक इत्याह । तथाच गृह्यान्तरम्—“ब्राह्मणकुलाद्ब्रह्मवर्चसकामोऽग्निमाहृत्याभ्यादधीत । राजन्यादो(३)जोवीर्यकामः । वैश्यात्पुत्रपशुकामः । अम्बरीषाद्भनधान्यकामः । आरण्यमुखपुण्यकोषकाम” इति । इति-रेतावन्यएवाग्निजनयइतिदर्शयति । अन्ये(४)त्वाचक्षते-इतिहंतौ । अतोहंतौः यथाकामयेत तथाकुर्यात् ॥ स यदि ऋद्धिं कामयेत तदा ब्राह्मणादिकुलादेरग्निमाहृत्याभ्यादध्यात् । यदि तु पुण्यमात्रं कामयेत तर्ह्यरणिभिर्मथ्यैवेति ॥ १८ ॥ १९ ॥

स यदेवान्त्यां समिधमादधाति, जायाया वा पाणिञ्जिवृ-

क्षञ्जुहोति, तमभिसय्यच्छेत् ॥ २० ॥

(१) उरुपुण्यकोषजनयन्नारण्यस्तेनैव ब्रह्मवर्चसमधिकमपि जनयितुमलं भवति तदधीनत्वात्तेषां, तथाच स्मर्यते—“नहि पुण्यकृतः किञ्चिन्निषु लोकेषु दुर्लभम् । दुष्प्रापमपि येनासं ब्राह्मण्यं गाधिसुनुना ॥” इति । स्वाधीनाचेयमन्त्या योनिः पराधीना चान्या । दैवाच्च पुनराधातव्ये पूर्वैव योनिराश्रयितव्या भवति । “पूर्वैव योनिः पूर्वाऽऽवृत्पुनराधानकर्मणि” इति कान्त्यायनस्मरणात् । तत्र च स्वाधीनाऽन्त्यैव योनिः सुलभा । न तथान्येति तदलाभे पुनराधाता प्रत्यवेयादेव । अन्येऽनयः कर्मणैवाधानेनार्द्धकः । अयन्तु आरण्यः स्वनिष्ठसिद्धसाधनहोमैः शक्नोति प्रणालया ऋद्धिं साधयितुमित्यदोषः । अतएवाह कर्मप्रदीपः—“पुण्यमेवादधीताग्निं स हि सर्वैः प्रशस्यते । अनर्द्धकत्वं यत्तस्य काम्यैस्तन्नीयते शमम्” इति ॥

(२) तदेतदनुपदसुकं गृह्यान्तरव्याख्यायाम् ।

(३) राजन्यात्तत्कुलादेवमग्नेऽपि व्याख्येयम् ॥

(४) एतच्च चन्द्रकान्तव्याख्यानं, तन्मते उरुसूत्रस्य सत्स्वेतेष्वाधानकालेषु सतीषु चैतास्वप्नियोनिषु यथा कामयेतेच्छेताधानकर्त्ता तथा कुर्यादाधानमिति वाक्यशेषः ।

स-यथोक्तः कर्ता । यदेव(१) यस्मिन्नेवाग्नौ-अन्त्यां समिधमादधाति । यस्मिन्नेव वा जायायाः पाणिञ्जिगृह्णञ्जुहोति । लाजादिकमित्यर्थवशादुन्नयेयम् । तमग्निमभिसस्यच्छेत्-यत्नेनरक्षेत् ॥ २० ॥

स एवास्य गृह्योऽग्निर्भवति ॥ २१ ॥

स यथोक्त एव न पुनरन्य इत्यन्यस्मिन्नग्नावस्य होमस्य प्रतिषेधोगृह्याग्निसं-पाद्यकर्मसु, अन्याहिते गृह्येऽपीति विज्ञायते(२) । अस्य-आधातुः गृह्यः गृह्याय हितः । गृहकर्मोपयोगी (३)गृह्यनामा वा ऽग्निर्भवति । सोऽयमग्निरस्याधातुरेव गृह्योभवति । न पुनरन्यस्येति वा सूत्रार्थः । तदेतत्सर्वमाह कात्यायनः—

“नह्याहिताग्नेः स्वङ्कर्म लौकिकेऽग्नौ विधीयते” इति ।

तथा—

“यस्याग्नावन्यहोमः स्यात्स वैश्वानरदैवतम्—

चरुं निरुप्य जुहुयात्प्रायश्चित्तन्तु तस्य तत् ॥” इति ।

“परेणाग्नौ हुते स्वार्थं परस्याग्नौ हुते स्वयम्” ॥

इति चैवमादि । अस्य चापवादः पुरस्तादेवोक्तः(४) ॥ २१ ॥

अपिच—

तेनैवास्य प्रातराहुतिर्हुता भवतीति ॥ २२ ॥

तेनैव अन्यसमिदाधानेन लाजहोमेन वा अस्याग्नेराधातुः प्रातरा-हुतिः हुता दत्ता भवति । तद्दिने अपरा प्रातराहुतिर्नापेक्ष्यते(५) इतिभावः । अयमर्थः । दिवा रात्रौ वा विवाहे तद्दिनेऽपरदिने वा सायमेवाहुतिर्भवति नापरेद्युः प्रातरिति । तथाचोक्तम्—“यदा अह्नि विवाहहोमस्तदा सायं काले-होमारम्भः । यदा तु रात्रौ विवाहहोमस्तदोत्तरेद्युः सायङ्काल एव होमारम्भः” इति । तथाच स्मृत्यन्तरम्—

“यस्मिन्नह्नि विवाहः स्यात्सायमारभ्य तस्य तु ।

परिचर्या विवाहाग्नेर्विदधीत स्वयंद्विजः ॥

(१) चन्द्रकान्तस्तु—एवकारादितिकर्तव्यतान्तरं व्यवच्छिनति । तथाच समेवा-ग्निमाभिसुख्येन (पूर्णाहुत्या संस्कृतम्) सत्यच्छेद्वारयेत् (रक्षेत्) नान्यामिति कर्तव्यतामपेक्षेतेति तदर्थः ॥ आधानं प्रत्यविकम्बित्वज्ञापनाय हि पुनर्बचनम् । इति । अत्र यदिति यस्मिन्नर्थेऽव्ययम् ॥

(२) एवकारस्वरसात् ।

(३) गृहपदमत्र गृहस्यपरं तदाश्रमस्यस्य सायम्प्रातराहुत्यादिसकलश्रौतस्मार्त-कर्मोत्र गृहकर्मोभिधीयते । न लौकिकाग्निसाध्यम्पाकादिति बोध्यम् ॥

(४) अन्नचारांत्वादि सूत्रे (१ । १ । ७) ॥

(५) तत्कार्यस्य तेनैव निष्पत्त्यभ्युपगमात् ॥

यदि रात्रौ विवाहाग्निरुत्पन्नः स्यात्तथा सति ।
उत्पन्नस्योत्तरस्याहः सायं परिचरेदमुम् ॥ इति ।
इति शब्द आधानप्रकरणसमाप्तिद्योतकः ॥ २२ ॥

(हृत्यग्न्याधानप्रकरणम्)

उक्तमर्थमनुवद-त्रित्यहोमकालारम्भ उच्यते—

सायमाहुत्युपक्रम एवात ऊर्ध्वं गृह्येऽग्नौ होमोविधीयते ॥ २३ ॥

अतः यथोक्ताग्निपरिग्रहात् । ऊर्ध्वम् अनन्तरम् । प्रातराहुत्युपक्रमः । प्रातरा-
हुत्या य उपक्रम्यत आरभ्यते स तथाविध एव होमो(१)गृह्येऽस्मिन् अग्नौ ।
विधीयते-उपदिश्यते(२) । आचार्येण । एवकारेणैतद्दर्शयति यत्केषाञ्चिच्छ्रा-
खिनामग्निहोत्रं यथाप्रातराहुत्याऽऽरभ्यते सायमाहुत्या च सन्तिष्ठते(३) न तथा
कौथुमादीनामिति । तदत्र सायमाहुत्युपक्रमं प्रातराहुत्यन्तमेकङ्कर्मैति विज्ञा-
यते । यथाह कात्यायनः—

“सायमादिप्रातरन्तमेकङ्कर्म प्रचक्षते” इति ॥ २३ ॥

पुरा प्रादुष्करणवेलायाः सायम्प्रातरनुगुप्ता अप

आहरेत्परिचरणीयाः ॥ २४ ॥

प्रादुष्करणवेलायाः “पुरस्तादग्निम्प्रादुष्कृत्ये”—(१-१-२२८)-त्या-
दिसूत्राभ्यां वक्ष्यमाणायाः पुरा पूव सायं प्रातश्च(४) अनुगुप्ता अप आहरेत्
काः ? परिचरणीयाः परिचर्यन्ते निर्वाह्यन्ते आचमनादीनि याभिरिति बाहुल-
कात् (पा० ३।३।११३) करणेऽनीयर् ॥ २४ ॥

अपि वा सायम् ॥ २५ ॥

अपि वा-अथवा सायम् । पुनर्वचनात्सायमेव अप आहरेत्परिचरणीयाः
इति सम्बध्यते । सायमाहृताभिरेवाद्भिः सायम्प्रातश्च परिचरेदित्यर्थः ॥ २५ ॥

अपि वा कुम्भाद्वा माणिकाद्वा पृक्षीयात् ॥ २६ ॥

(१) देवतोद्देशेन समन्त्रं द्रव्यत्यागोहोमः । स च येनैव हविषा कृतेनाकृतेन वा
दक्ष्णा पयसा वा सायं होमः कृतस्तेनैव प्रातर्होमोऽपि समापनीयोऽन्यत्र प्रतिनिधेः । प्रति-
निधिश्च कात्यायनेनोक्तः । “यथोक्तवत्स्त्वसम्पत्तौ प्राह्यन्तदनुकारियत् । यवानामिव
गोधूमाः व्रीहीणामिव शालयः ॥” इति ॥

(२) अत्राऽपवर्गविहितमप्यभिरूपभोजनं प्रातराहुत्यनन्तरमेवेति बोध्यम् ॥ अनु-
ष्वे प्रदुर्वाविष्यमाणकात्यायनवचनात् । उपदेशश्च तत्प्रकारस्यानन्तरसूत्रैः पञ्चभिः ॥

(३) समासिङ्गच्छति । “संस्थाऽऽधारे स्थितौ मृतौ” इत्यमरः ॥

(४) आदिना राणायनीयपरिग्रहः ॥

(५) विनाऽपि च समुच्चयो द्योत्यते “गामर्षं पुरुषं पशुम्” इत्यत्र यथा ।

अपिवा-अथवेत्याहरेदित्यपेक्षया विकल्पार्थः । अपिवा गृहीयादिति । कुम्भात् घटात् वा मण्डिरेव माणिकस्तस्मात् अलिखरात् वा “अलिखरः स्यान्मणिक” इत्यमरः । महतो जलकुम्भाद्वा । वाशब्दद्वयन्तुत्यवदनयाविकल्पार्थम् । गृहीयात्-प्रकृतत्वादपः परिचरणीयाः । “निर्णितकरचरणमुखी-पत्नी शिष्योवाऽऽचम्य कुम्भादेरप उद्धृत्याऽऽचमनन्दद्यात्ताभिः परिचरेदि”ति भट्टभाष्यम् ॥ ६ ॥

पुरास्तमयादग्निं प्रादुष्कृत्यास्तमिते सायमाहुतिञ्जुहुयात् ॥ २७ ॥

पुरा-प्रथमम् । कस्मात् ? अस्तमयाद् अर्थात्सवितुः । कात्यायनोऽप्याह—

“सूर्येऽस्तशैलमप्राप्ते षट्त्रिंशद्भिरथाङ्गुलैः ।

प्रादुष्करणमग्नीनां पुरा भासाञ्च दर्शनात्” ॥ इति ।

तस्मिन्काले अग्निमाहितं प्रादुष्कृत्य प्रकटीकृत्य प्रज्वाल्य अस्तमिते सवितरि ।

“यावत्सम्यङ् न भाव्यन्ते नभस्यक्षाणि सर्वतः ।

न च लौहित्यमापैति तावत्सायञ्च हूयते” ॥

इति कर्मप्रदीपपरिदर्शिते काले सायमाहुति-मग्निहोत्रलक्षणा ङ्जुहुयात् २७

पुरोदयात्प्रातः प्रादुष्कृत्योदितेऽनुदिते वा प्रातराहुतिञ्जुहुयात् ॥ २८ ॥

इतिगोभिलीये गृह्यसूत्रे प्रथमप्रपाठकस्य प्रथमाकण्डिका ॥ १ ॥ १ ॥ ❀ ॥



पुरा-पूर्वमुदायात् सवितुः । तमिमं सामान्येनाभिहितं कालं विशिनष्टि प्रातरिति “चतस्रोघटिकाः प्रातरणोदय उच्यते” इति स्मृत्युक्तक्षणे इत्यर्थः । अत एव कात्यायनोऽपि “प्रातर्भासाञ्च दर्शनात्” इत्याह ।

एतस्मिन्नेव खलु काले प्राचीदिगरुणकिरणारुणीकृता भवति । तदैतस्मिन् काले प्रादुष्कृत्य प्रज्वाल्य प्रकृतत्वाद्ग्नम् । उदिते उद्गते रवौ—

“हस्तादूर्ध्वं रविर्यावद्भिरि हित्वा न गच्छति ।

तावद्धोमविधिः पुरयो नान्योऽभ्युदितहोमिनाम्” ॥

इति कर्मप्रदीपस्पष्टीकृते काले अनुदितेऽस्पो(१)दित इति चन्द्रकान्त(२)

(१) नञोलपार्थत्वमनुदराकन्येत्यादौ दृष्टम् । यथाहुः “तत्साहचर्यमभावश्च तदन्यत्वं तदालपता । अप्राशस्त्यं विरोधश्च नञर्थः षट् प्रकीर्त्तिताः” इति ॥

(२) तस्यायमाशयः “रेषामात्रन्तु दृश्येत रश्मिभिश्च समन्वितम् । उदयन्तं विजानीयात् होमङ्कुर्याद्विचक्षणः” इति गृह्यपरिशिष्ट-(गृ० सं०)-वचने उदयमित्यलपोदयपरं “अल्पत्वादसत्त्वमुपचर्यते” इति न्यायस्याल्पन्नोऽधन एकपुत्रोऽपुत्र इत्यादौ दर्शनात् । तथाभूत उदयोऽनुदय एव । अत एवोदितहोमिनाङ्गालः कर्मप्रदीपेन “हस्तादूर्ध्वं रवि-

भाष्यम् । रात्रेः षोडशमे भागे इति प्रामाणिकाः । तथाच गृह्यासङ्ग्रहे कात्यायनः ।

“रात्रेः षोडशमे भागे ग्रहनक्षत्रभूषिते ।

अनुदयं विजानीयाद्भोमन्तत्र प्रकल्पयेत्” ॥

इति । तथाचानुदित इत्यस्योदयमप्राप्त इत्येवार्थः । प्रातराहुतिमग्निहोत्रलक्षणम् जुहुयात् । वाशब्दादुदितानुदितहोमयोर्वैकल्पिकत्वं दर्शयति ।

यथाह मनुः—

“उदितेऽनुदिते चैव समयाध्युषिते तथा ।

सर्वथा वर्त्तते यज्ञ इतीयं वैदिकी श्रुतिः ॥”

इति । सम्पूर्णादित्यमण्डलरूपदर्शनोपलक्षितः काल उदितः । उदयात्पूर्वमरुणकिरणान्प्रविरलतारकोऽनुदितः । सूर्यनक्षत्रवर्जितः कालः सम(१)याध्युषितः । अनयोरनुदित एवान्तर्भावः । तत्र वाजसनेयिनां नियमेनानुदितहोमः । “सूर्योह वा अग्निहोत्रम्” इत्यारभ्य “तस्मादुदितहोमिनां विच्छिन्नमग्निहोत्रं मन्यामहे” इत्यन्तेन (श० थ-) श्रुतिसामान्यायेनोदितहोमनिन्दापूर्वकमनुदितहोमस्य समर्थतत्वात् । छन्दोगानामुदितानुदितयोर्विकल्पः । आश्वलायनानां पुनरुदितहोमनियमः । तथाच तैत्तिरीयब्राह्मणम्—

“प्रातः प्रातरनृतन्ते वदन्ति पुरोदयाञ्जुहति येऽग्निहोत्रम् ।

दिवा कीर्त्यमदिवा कीर्त्तयन्तः सूर्योऽज्योतिर्न च ज्योतिस्तदेषाम्” ॥

इति अनुदितनिन्दार्थवादपुरस्सरमुदितहोमस्यैव “उदिते होतव्यम्” इति श्रुत्या बोधनात् ॥

अत्र भट्टभाष्ये—“प्रादुष्करणोपदेशाच्च पृथगग्न्यगारन्दर्शयति पृथक् च महानसम् । अग्न्यगारात्प्रभृति धूमं शातयन्निति च लिङ्गात् । अन्यथा सदैव प्रादुष्कृतत्वात् प्रादुष्करणमेव न स्यात् । यत्रार्थयुक्त्या महानसादावग्न्यवयवाः

यावदि” त्यादिना स्पष्टीकृतः । व्याख्यातञ्च परिशिष्टप्रकाशकृता “अभ्युदित” इत्यभिज्ञाब्दस्य सर्वतोभावाथेकस्योपादानात्सम्पूर्णसूर्यमण्डलदर्शने उदितहोमो न त्वर्षोदितोऽवित्यवगन्तव्यमिति । अत एव मन्वर्थमुक्तावल्यां हरिहरभाष्ये च सम्पूर्णसूर्यमण्डलरूपदर्शनोपलक्षितः कालएवोदितपदेनोक्तः । एवमुक्तलक्षणे रेखामात्रोदितरूपानुदिते कुतश्चित्प्रतिबन्धाद्भोतुमशक्नुवतामनुदितहोमिनां लोप एव प्रातराहुतेरापद्येतातस्तत्राशक्तोऽभ्युदिते जुहुयादिति कर्मप्रदीपवचनार्थः । श्रुतिश्चास्यामेवाशक्तिदशायामुदितहोमं निन्दति “इयावोऽस्याहुतिमभ्यवहरति य उदिते जुहोती” ति । “यथाऽतियथे प्रव्रतायान्नमाहरेयुस्तादृक् तथदुदये जुहोतीति” चैवमादिका ॥ इयावः इवानविशेषः । “इवानौ द्वौ इयावशव्लौ वैवस्वतकुलोद्भवौ । ताभ्यां पिण्डं प्रयच्छामि स्यातामेताव हिंसकौ ॥ इत्यत्र तथाभिधानात् ॥

(१) तथाच “ततः प्रभातसमये नष्टे नक्षत्रमण्डले । रविबिम्बं न दृश्येत समयाध्युषितं स्मृतम्” इति ॥ मन्वर्थमुक्तावल्यादावप्येवमेव ॥

प्रणीयन्ते । तत्र तदर्थनिर्वृत्तौ पुनस्तत्रैवोत्सुकं नयेत् । यत्र तु वचनात्—यथा
“पुरस्ताच्छालाया उपलिप्य शालाग्नैरग्निं प्रणयन्ती”ति तत्र नेति(१) ॥ २८ ॥

इतिश्रोमद्भोभिलीयगङ्गसूत्रव्याख्यायां “मृदुला”ख्यायां मुकुन्दशर्मसङ्कलितायां
प्रथमप्रपाठकस्य प्रथमा कण्डिका ॥ १ ॥ १ ॥ * ॥

अथ द्वितीया कण्डिका ।

(अथोपवीताविधिः)

पूर्वं “यज्ञोपवीतिनाऽऽचान्तोदकेन च कृत्यम्” इत्यनेन यज्ञोपवीताचम-
नयोः कर्माङ्गतोक्ता । अथेदानीन्तदुभयमपि क्रमेण व्याचिख्यासुः शिष्यानुजि-
घृक्ष्या यज्ञोपवीतन्तावदाह—

यज्ञोपवीतङ्कुरुते सूत्रं वस्त्रं वाऽपि वा कुशरज्जुमेव ॥ १ ॥

कुरुत इति विधौ लेट् (पा० ३।४।७) कुर्वीत—धारयेदित्यर्थः । कीदृशान्त-
दित्याह—सूत्रम्—सूत्रनिर्मितम् । तच्च नवभिस्तन्तुभिस्त्रिवृद्भवति ।

तथाच—

“त्रिवृ(२)दूर्ध्ववृत्ङ्कार्थ्यन्तन्तुत्रयमधोवृत्तम् ।

त्रिवृत्त्र्योपवीतं स्यात्तस्येकोप्रन्थिरिष्यते” ॥

इति कर्मप्रदापोक्तलक्षणमित्यर्थः । अत्र मनुः—

“कार्पासमुपवीतं स्याद्विप्रस्योर्ध्ववृत्तं त्रिवृत् ।

शाणसूत्रमयं राज्ञो वैश्यस्याविकसौत्रिकम्” ॥

इति चैवमादि स्मृत्यन्तरेभ्योऽवगन्तव्यम् । त्रिवृदिति नवगुणं सूत्रनवकमि-
त्यर्थः । “नवैव त्रिवृदि”ति श्रुतेः । तथाच देवलः “यज्ञोपवीतङ्कुर्वन्ति सूत्रेण
नवतन्तुकम्” इति । मुख्यश्रायं पक्षः(३) । इह वाशब्दाभावात् । उत्तरत्र वा-

(१) अत्र पांशुतुषारादिनाऽन्तर्हिते रवौ कर्माह कात्यायनः—

“रजोनीहारभूमाभ्रवृक्षाप्रान्तरस्ति रवौ । सन्व्यामुद्दिश्य जुहुयाद्भ्रमतमस्य न लुप्यते”
इति सन्व्यामुभयामेव सार्धं प्रातश्च विधेयम् । तामुद्दिश्य यथा यदा सा समुपास-
नीया तथा तदैव जुहुयादपि । उभयोरेक एव काल इत्यर्थः ॥

(२) “ऊर्ध्वन्तु त्रिवृत्तङ्कार्थ्यमि”ति प्रचुरः पाठः । तत्रायमर्थः । वामावर्त्तवत्तिसूत्र-
त्रयं त्रिगुणं कृत्वा तदैव त्रिगुणं सकृद् दक्षिणावर्त्तवत्तिसं कार्यन्तदेव त्रिवृत्तं त्रिसरं सदेक-
मुपवीतम् । तच्चैकोप्रन्थिरकमेव कौटिल्यं, अस्तिन्तु प्रवरानुसारेणेति ॥

(३) अत्र ^{यम}कारदीपके निगमे—“कार्पास-क्षौम-गोबाल-क्षण-वल्क-तृणोद्भवम् । सदा
सम्भवतो धार्यसु”ति द्विजातिभिः ।”इति । तृणमुलपादि । सम्भवत इत्यभिधायत्पूर्वप-
दाभावे । सरोत्तरविधिः । अत्र निगमपरिशिष्टम् “वाससा यज्ञोपवीतङ्कुरुते तद्यभावे त्रिवृता
सूत्रेण । कुश-मुञ्ज बाल प्रतिसर-रज्जुभिर्वा” इति । बालो गोबालः । प्रतिसर उल्लपादिः ।

शब्दाभिनानात् । वस्त्रं वा । वाशब्देऽभावविकल्पार्थः । अरण्यादावुपवीतनाशे सूत्रलोभासम्भवात् । तद्यज्ञोपवीतङ्कुरुते । अन्यथा व्युपवीतस्य मेहनादावनर्थः स्यात् । उद्भूतमूत्रपुरीषत्तुत्पिवासादिवेगस्य क्षणमपि स्थातुमशक्यत्वात् ।

“पिबतोमेहतश्चापि भुञ्जतोऽनुपवीतिनः ।

प्राणायामत्रिकं षट्कं नवकञ्च क्रमान्तम्” ॥

इति स्मरणात् । अपिवा-अथवा (चौरादिभिररण्यादौ वस्त्रस्याप्यपहारे) कुशारज्जुमेव यज्ञोपवीतङ्कुरुते । एवकारो(१)ऽत्र सदोपवीतित्वनियमार्थाऽन्यथा कर्माधिकार एवाभिनानात्कर्माङ्गमेव यज्ञोपवीतमिति मन्यमानः कर्मण्येवोपवीतीत्यात्र सद्वैति वदेत् । तच्च नो युज्यते तथाचोक्तमनुकृत्यायनाभ्याम-

“सदोपवीतिना भाव्यं सदा बद्धशिखेन च ।

विशिखो व्युपवीतश्च यत्करोति न तत्कृतम्” ॥ इति ।

अस्य लम्बत्वप्रमाणमाह मनुः—

“पृष्ठवंशे च नाभ्याञ्च धृतस्यैद्विन्दते कटितम् ।

तद्धार्यमुपवीतं स्यान्नातोलम्बं न चोच्छ्रितम्”

इति । इदञ्च वामस्कन्धे धृत्वा परिमेयम् । अत्र स्मृत्यर्थसारे-

“विच्छिन्नं वाप्यधोयातं भुक्त्वा निर्मितमुत्सजेत् ॥ ”

मनुः—

“मेखलामजिनं दण्डमुपवीतं कमण्डलुम् ।

अप्सु प्रास्य विनष्टानि गृह्णीतान्यानि मन्त्रवत्”

इति । मन्त्रवत्-समन्त्रकम् । मन्त्रश्चात्र उपनयनप्रकरणे प्रदर्शयिष्यते ॥१॥

तस्यैव खल्विदानीं यज्ञोपशीतस्य विन्यासविशेषः परिभाष्यते विनियोग विशेषविवक्षया-द्वाभ्याम्—

दक्षिणं बाहुमुद्दधृत्य शिरोऽवधाय सव्येऽशे प्रतिष्ठापयति ।

दक्षिणं कक्षमन्ववलम्बं भवत्येवं ज्ञोपवीती भवति ॥२॥

दक्षिणं बाहुमुद्दधृत्य उद्विष्य शिरः मूर्द्धान-मवधाय वेष्टयित्वा सव्ये दक्षिणोत्तरे वामेऽशे स्कन्धे इत्यर्थः । प्रति विशिष्टेन प्रकारेण स्थापयति । यज्ञोपवीतम् (तथासति) दक्षिणं कक्षं बाहुमूलकोटरप्रदेशम् अनुब्रधः अवलम्बं लम्बमानं भवति यज्ञोपवीतमर्थात् । पुरुषस्तु एवमनेन प्रकारेण यज्ञोपवीती भवति ।

अत्र वस्त्राभावे सूत्रविधाने अत्रित्तुकमात्रपरमतोऽन प्रकृतसूत्रविरोधः । अत्र वासला यज्ञोपवोवार्थः स्त्रीशूद्राणाङ्कृते देवपितृकर्मणोरुपपद्यत इति द्रष्टव्यम् ॥

(१) अत्र संस्कारदीपके मैथिलमहामहोपाध्यायहर्षनाथशर्मणस्तु—“एवकारोऽथं वस्त्रकुशारज्जुवर्धोपवीतानुकल्पपयोस्त्रिसरत्वादिव्यवच्छेदकः । सूत्रं - सूत्रविशेषः । इत्येवमाहुः ॥

सेयं परिभाषा कर्मार्था । “उपवीतं देवानामुपव्ययते” इत्येवमादिशास्त्रशेषभूता च । विध्यैकवाक्यतया खल्वर्थवादानां प्रामाण्यमनुमन्यन्ते तान्त्रिकाः “विधिना चैकवाक्यत्वात्स्तुत्यर्थेन विधीनां स्युरि-”ति (जै० सू० १।१।१) ॥ २ ॥

सव्यं बाहुमुद्घृत्य शिरोऽवधाय दक्षिणोऽंशे प्रतिष्ठापयति ।

सव्यं कक्षमन्ववलम्बं भवत्येवं प्राचीनावीती भवति ॥३॥

सव्यं वामम् “वामं शरीरं सव्यं स्यादपसव्यन्तु दक्षिणम्” इत्यमरः । व्याख्यातमन्यत् । यज्ञोपवीतिना कृत्यमित्येतद्वाचिख्यासुराचार्यः प्राचीनावी-
तित्वमप्यभिधानोयज्ञोपवीतमस्यास्तीत्यमुमेवार्थन्तत्रावगमयति भाष्यकल्पा-
खल्वेषा काण्डिका यज्ञोपवीतिनेति सूत्रस्य ॥ ३ ॥

यदर्थं विन्यासविशेषः परिभाषितः स विनियोगविशेष इदानीमभिधीयते—

पितृयज्ञे त्वेवं प्राचीनावीती भवति ॥ ४ ॥

पितृभ्यः पितॄणां वा यज्ञः “यजति चोदनाद्रव्यदेवताक्रियं समुदाये कृता-
र्थत्वात्” (जै० सू० ४।५।२२) इत्युक्तलक्षणस्तस्मिन् पितृयज्ञे पितृकर्मणि ।
तु शब्दश्चशब्दार्थोऽन्यदपि सव्यजान्वञ्चनादि समुच्चिनोति । तदाह कात्यायनः—

“दक्षिणं पातयेज्जानु देवानपरिचरन् सदा ।

पातयेदितरज्जानु पितृन्परिचरन्नपि ॥” इति ।

एवशब्दश्चान्यदैवतकर्ममध्यपातिन्यपि पित्र्ये कर्मणि प्राचीनावीतित्वं निय-
मयति । स्मरति च भगवान्मनुः—

प्राचीनावीतिना सम्यगपसव्यमतन्द्रिणा ।

पित्र्यमा निधनात्कार्यं विधिवद्दर्भपाणिना” ॥ इति ।

ऋज्वर्धमन्यत् ॥ ४ ॥

(इत्युपवीतविधिः)

(अथाचमनाविधिः)

एवं यज्ञोपवीतिना कृत्यमित्यंशं व्याख्यायाचान्तोदकेन कृत्यमित्येतदिदानीं
व्याख्यायते—

उदगग्रेरुत्सृप्य प्रक्षाल्य पाणी पादौ चोपविश्य त्रिराचामेद्विः

परिमृजीत ॥ ५ ॥

अग्निसाध्यस्याग्निहोत्रस्य प्रकृतत्वाद्गृह्यकर्मणाञ्च प्रायेणाग्निसाध्यत्वादु-
दगग्नेरित्याह । उदगुत्तरतः । कस्य ? अग्नेः । उत्सृप्य-उत्कर्म्य गत्वेत्यर्थः ।
सपिर्गत्यर्थः (भ्वा. प.) पाणी हस्तौ पादौ चरणौ च प्रक्षाल्य प्रकर्षेणाद्भिः शोध-
यित्वा । “क्षलशौचकर्मणि” (चु. प.) तदितिकर्तव्यतामाह देवलः !

“प्रथमं प्राङ्मुखः स्थित्वा पादौ प्रक्षालयेच्छनैः ।

उदङ्मुखो वा दैवत्ये पैतृके दक्षिणामुखः” इति ॥

क्रमश्च पादप्रक्षालने “सव्यं पादमवनेनिजे” इति सव्यं पादं प्रक्षालयेत् ।
“दक्षिणं पादमवनेनिजे” इतिदक्षिणम्पादं प्रक्षालयेदि”-(४-१०-१०) ति
लिङ्गदर्शनादवगन्तव्यः ।

“सव्यं प्रक्षाल्य दक्षिणं प्रक्षालयती”ति गृह्यान्तरम् । उपविश्य ।

“अन्तर्यानु शुचौ देशे उपविष्ट उदङ्मुखः ।

प्राग्वा ब्राह्मणे तीर्थे त द्विजोनित्यमुपस्पृशेत् ॥”

इतिस्मृत्यन्तरोक्तप्रकारेणेत्यर्थः । त्रिः त्रिवारम् । क्रियाभ्यावृत्तिगणने
“द्वित्रिचतुर्भ्यःसुच्” (पा०५।४।१८) इति सुच्प्रत्यय एवमग्रेऽपि । आचामेत् ।
“आचान्तोदकेन कृत्यम्” इत्यस्य परिदर्शकतया अप इति वाक्यशेषः । “त्रिः
पिषेदम्बुवीक्षितम्” इति च स्मृत्यन्तरम् । अत्र त्रिराचामेदित्यभिदधान आचा-
र्यश्चिरम्भक्षणमाचमनमन्यदितिकर्तव्यतेति दर्शयति । मन्वर्थमुक्तावत्यामप्ये-
वम् । द्विः द्विवारम् परिमृजीत(१) “संवृत्त्याङ्गुष्ठमूलेन द्विःप्रमृज्यात्ततोमुखम्”
इतिदक्षस्मरणात्संवृतं मुखमङ्गुष्ठमूलेन प्रमृज्यादित्यर्थः ॥ ५ ॥

पादावभ्युक्ष्य शिरोऽभ्युक्षेत् ॥ ६ ॥

अङ्घ्रिरिति सामर्थ्यात् । ऋज्वन्यत् । विसमासकरणं पादाभ्युक्षणशेषेण शि-
रोऽभ्युक्षणनिषेधार्थमिति भट्टभाष्यम् ॥ ६ ॥

इन्द्रियाण्यङ्घ्रिः संस्पृशेत् ॥ ७ ॥

इन्द्रियाणि । इन्द्रियाणाममूर्त्तत्वात्तदायतनानि । अङ्घ्रिः करणभूताभिः
उदकाद्र्रेण हस्तेन प्रतीन्द्रियमित्यर्थतः । संस्पृशेत् । सम्यक् स्मृत्यन्तरोक्त(२)
प्रकारेण स्पृशेत् ॥ ७ ॥

कानि तान्तीन्द्रियाणीत्याह—

(१) “मृजुशौचालङ्कारयोः” (चु०उ०) इत्यस्याद्यधीयत्वाणिजभावपक्षे विधा
लिङ्गि रूपम् । प्रमृज्यादिति तु “मृजुशुद्धौ” (अ०प०) इत्यस्य । अत्र कात्यायनः “त्रिः
प्राङ्वापोद्विस्मृज्य मुख, मेतानुपस्पृशेत् । आस्यनाशाक्षिकर्णाश्चानाभिवक्षः शिरोऽसक्तात्”
इति । एतच्चाचान्तोदकेनेति सूत्रांशं स्फुटीकरोति । वारत्रयमपः प्रकर्षेण भक्षयेत् । भक्षण-
प्रकर्षश्च कर्मकरणकर्तृप्रकर्षात् । तत्र कर्मप्रकर्षोऽनुष्णत्वाऽफनत्वाबुद्बुदत्वहृदयगामित्वा-
दिरूपः । कर्तृप्रकर्षश्च कृतपाणिपादाशौचत्वासीनत्वप्राङ्मुखत्वादिरूपः । करणप्रकर्षश्चात्र
ब्राह्मतीर्थत्वादिः । एवमपोभक्षयित्वा मुखं वारह्वयमूर्ध्वं लोमस्थाने मार्जयेत् । नत्वलोमके ।
पुनराचमनेऽनवस्थाप्रसङ्गात् । तथाच परिशिष्टम् “आचान्तःपुनराचामेत् वासश्चपरिधायो-
द्धौ संस्पृश्य यत्रालोमकौ” इति ।

(२) तथाच मनुः “त्रिराचामेदपः पूर्वं द्विःप्रमृज्यात्ततोमुखम् । खानि चैव स्पृशेद-
क्षिरास्मानं शिर एव च ॥” इति । अस्यार्थः । प्राङ्मुख उदङ्मुख ऐशान्याभिमुखोवाऽनु-

४ गो० गृ० सू०

अक्षिणी नासिके कर्णाविति ॥ ८ ॥

संस्पशेदिति सम्बध्यते । इतिशब्दोऽन्यदपि स्मृत्यन्तरोक्तं समुच्चिनोति ।
आद्यर्थत्वात्तस्य । “ज्वलितिकसन्तेभ्योः” (पा. ३।१।१४०) इत्यत्र यथा ।
उपन्यासमात्रमेतत् । क्रमश्च—

“त्रिःप्राश्यापोद्विरुन्मृज्य मुखमेतानुप(१)स्पृशेत् ।

आस्यनासाक्षिकर्णाश्च नाभिवक्षःशिरोंऽसकान्” ॥

इति कर्मप्रदीपोक्त एव भवति । तमेतं स्पष्टमाह दक्षः—

“प्रक्षाल्य पाणी पादौ च त्रिःपिबेदम्बु वीक्षितम् ।

संवृत्याङ्गुष्ठमूलेन द्विः प्रमृज्यात्ततोमुखम् ॥

संवृत्य तिसृभिः पूर्वमास्यमेवमुपस्पृशेत् ।

अङ्गुष्ठेन प्रदेशिन्या घ्राणं पश्चादनन्तरम् ॥

अङ्गुष्ठानामिकाभ्याञ्च चक्षुःश्रोत्रे पुनःपुनः ।

नाभिं कनिष्ठाङ्गुष्ठेन हृदयन्तु तलेन वै ॥

सर्वाभिश्च शिरः पश्चाद्वाहू चाग्रेण संस्पृशेत्” ।

इति । तिसृभिरित्यङ्गुलीभिस्तर्जनीमध्यमानामिकाभिः । उपस्पृशेत् । श्रोष्ठौ ।
तदेतद्भोक्ष्यमाणविषयम् । तथाचापस्तम्बः—“भोक्ष्यमाणस्तु—प्रयतोऽपि द्विराचा-
मेदिद्वः परिमृजेत्सकृदुपस्पृशेत्” इति । एतच्चाङ्गुलित्रयेणेत्याचारचिन्तामणिः ।
मुखमिति—संवृतस्यावान्ताधरोष्ठम् । पुनःपुनरिति चक्षुर्द्वयश्रोत्रद्वयाभिप्रायेण ।
तेनैकं चक्षुः स्पृष्ट्वाऽपरं स्पृशेदक्षिणवामक्रमेण । अत्र प्रमार्जनानन्तरं प्रभूतज-
लेन दक्षिणहस्तं प्रक्षाल्य तत एवम्भूतमेवास्यं मुखमोष्ठौ श्मश्रुतोऽधः स्यावा-
दुपरि द्विरुपस्पृशेत् । ततोदक्षिणपाणिं प्रक्षाल्य वामपाणिं पादौ शिरश्चाभ्यु-
क्ष्या(२)ङ्गुष्ठानामिकाभ्यां सजलाभ्यामक्षिणी स्पृष्ट्वा—तर्जन्यङ्गुष्ठाभ्यां सजला-

ष्ठाभिरफेनाभिरङ्गिर्ब्राह्मेण कायञ्चैदशिकान्यतरेण वा तोथंन स्तोत्रं हृत्कण्ठतालुगाभिरि-
त्यन्यत्राभिधानात् क्रमेण द्विजातिभिश्चिरपः प्राश्यानन्तरं संवृत्यौष्ठाधरौ वारद्वयमङ्गुष्ठ-
मूलेन संसृज्यात् । खानीन्द्रियाणि मुखस्थानि।श्रीणि चाङ्गानि जलेन स्पृशेत् । सत्र तर्ज-
न्यङ्गुष्ठाभ्यां दक्षिणवामक्रमेण नासिकापुटे अङ्गुष्ठमध्यमाभ्यां नेत्रे अङ्गुष्ठानामिकाभ्यां कर्णौ
अङ्गुष्ठकनिष्ठाभ्यां नाभिं स्पृष्ट्वा पुनर्जले स्पृशेत् । ततस्तलेन हृदयं स्पृष्ट्वा जले स्पृष्ट्वा सर्वा-
ङ्गुलीभिः शिरश्चाङ्गिरेव स्पृशेत् । पादौ शिरश्च पृथग्जलेन स्पृशेत् । इति ॥ अत्रान्ते चका
राद्वाहुमूले अपीति दक्षस्मृत्याऽनुपदं व्यक्तीभविष्यति ।

(१) एवमादावुपेत्यविवक्षितम् । तेन “उपस्पृशंस्त्वाचमनम्” इत्याग्नेयकोशेन समं
न विरोधः ॥

(२) तथाचापस्तम्बः “त्रिश्रोष्ठौ परिमृजेद्विरित्येके, सकृदुपस्पृशेत् । दक्षिणेन पा-
णिना सवर्धं प्रोक्ष्य पादौ शिरश्च इन्द्रियाण्युपस्पृशेत्” इति । सकृदिति ओष्ठावित्यसु-
षङ्गः । उपस्पृशेत्—उपसमीपे स्पृशेत् । तेन स्यावोपरि लोमोदयादधःस्पृशेत् । तदेतन्नि-
बन्धेषु व्यक्तम् ।

भ्यां नासापुटद्वयं स्पृष्ट्वाऽङ्गुष्ठकनिष्ठाभ्यां सजलाभ्यां कर्णौ स्पृष्ट्वा कनिष्ठाङ्गुष्ठाभ्यां नाभिं स्पृशेत् । प्रकृतसूत्रानुसाराद्दोक्तः क्रमोऽत्र कल्पे न विवक्षितः । स हि सर्वशाखिसर्ववर्णसाधारणः कल्प (१) । तत्र तर्जन्यङ्गुष्ठाभ्यां सोदकाभ्यां नासापुटे स्पृष्ट्वाऽङ्गुष्ठानामिकाभ्यां सोदकाभ्यामक्षिणीं स्पृष्ट्वा एवमेव (२) श्रोत्रे ततः कनिष्ठाङ्गुष्ठाभ्यां नाभिं स्पृशेदिति ।

तथाच शङ्खः—

“तर्जन्यङ्गुष्ठयोगेन स्पृशेन्नासापुटद्वयम् ।

अङ्गुष्ठमध्यायोगेन स्पृशेन्नेत्रद्वयं ततः ॥

अङ्गुष्ठानामिकायोगे श्रवणौ समुपस्पृशेत्” ।

इत्येवं विशेषोदृश्यते । परिगृहीतश्चायमाचारेणापि बहूनाम्—अत्र कर्णस्पर्शं कनिष्ठाङ्गुष्ठयोगः । “कनिष्ठाङ्गुष्ठाभ्याञ्च कर्णावालभते ततः” इत्याचारविवेकधृतभविष्यपुराणवचनात् । ततः पाणिं प्रक्षाल्य करतलेन हृदयं सर्वाङ्गुलीभिः शिरोऽङ्गुल्यग्रेणांसद्वयं स्पृष्ट्वा शेषं जलङ्घिष्विद्रामहस्ते दद्यात् । इदमाचमने, द्विरचमने तु पादप्रक्षालनवर्जमखिलमावर्तते । भोजनोपक्रमाचमने सकृदेवोष्ठस्पर्श इति निबन्धनः ॥ ८ ॥

यद्यन्मीमांस्यं स्यात्तत्तदङ्घ्रिः संस्पृशेत् ॥ ९ ॥

यद्यत् इन्द्रियमन्यद्वाऽङ्गं मीमांस्यं विचार्य्यं (विचारार्हं) स्यात्तत्तदङ्घ्रिहृदकैः संस्पृशेत् । प्रक्षालयेत् । न तु (३) संशयनिरासाय विचारमेव कुर्यादित्यर्थः १

तत्रैतदाहुः ॥ १० ॥

तत्र तस्मिन्नाचमने एतत्—“नोपस्पृशेद्ब्रजन्नि”त्यादि—“उच्छिष्टोहैवातोऽन्यथ भवति” (१।२।३०) इत्येतदन्तं वक्ष्यमाणमाहुः “ब्राह्मणवाक्यानी”ति वाक्यशेषः १०

नोपस्पृशेद्ब्रजन् ॥ ११ ॥

ब्रजन्—गच्छन् । नोपस्पृशेत्—नाचामेत् । “उपस्पर्शस्त्वाचमनम्” इत्यमरः ॥ ११ ॥

न तिष्ठन् ॥ १२ ॥

स्थितिरूर्ध्वावस्थानम् । उपस्पृशेदित्यग्रेऽपि यथायथमभिसम्बध्यते ॥ १२ ॥

न हसन् ॥ १३ ॥

न हसन्हास्यङ्कुर्वन्स्मयमानोवा । तन्मनाः सुमनाश्चेत्यर्थः ॥ १३ ॥

न विलोकयन् ॥ १४ ॥

(१) तत्र घ्राणं पश्चादनन्तरं चक्षुरित्येव तदभिमतमिति कश्चित् ॥

(२) अङ्गुष्ठानामिकाभ्यां सोदकाभ्याम् ॥

(३) मीमांसा-विचारः इदमङ्गं शुद्धं जातञ्च वेति सन्देहनिरासायेत्यर्थः ॥

विलोकयन्—इतस्ततः किञ्चित्पश्यन् । अन्यमनस्क इत्यर्थः ॥ १४ ॥

नाप्रणतः ॥ १५ ॥

उपविष्टोऽपि । अप्रणतः अनवनतशरीरः । उच्छिष्टानामपामङ्गेषु पातसम्भवादितिभावः । अत्यन्तावनतकायस्तुन “तिष्ठन्नाचामेत्प्रह्लोवे” त्यापस्तम्ब-सम्बादात् ॥ १५ ॥

नाङ्गुलीभिः ॥ १६ ॥

अङ्गुलीभिरूर्ध्वमुदकमुत्क्षिप्य “कायत्रैदशिकाभ्यां वे”ति मनूक्ताचमनतीर्थविकल्पपक्षेऽपि नोत्क्षेपस्तत्र(१) कार्यः किन्तु संहताभिरङ्गुलीभिः सावधानः शनैराचामेत् । नित्यन्तु ब्राह्मतीर्थमेवाचमने विप्राणाम् । “ब्राह्मेण विप्रस्तीर्थेन नित्यकालमुपस्पृशेत्” इति मनूक्तेः ॥ १६ ॥

नातीर्थेन ॥ १७ ॥

तीर्थादाचमनार्थं विहितादन्येन प्रकारेण । प्रतिषिद्धतीर्थेन(२) पित्र्येण वा । तथाच मनुः—

“ब्राह्मेण विप्रस्तीर्थेन नित्यकालमुपस्पृशेत् ।

कायत्रैदशिकाभ्यां वा न पित्र्येण कदाचन” ॥ इति ।

विप्र इत्याचमनकर्तृमात्रोपलक्षणम् । आचमनोद्देशेन तीर्थविधानात् । कार्य—प्राजा(३)पत्यम् । त्रैदशिकन्दैवम् । अत्र सम्भवे ब्राह्मतीर्थनैवाचमनम् । नित्यकालमिति श्रवणात् । व्रणादिना ब्राह्मतीर्थावरोधे कायत्रैदशिकाभ्यांवेति व्यवस्थितो विकल्पः । पित्र्यन्तु सदा निषिद्धं “न पित्र्येण कदाचने”ति निषेधादित्याचारादर्शादयः । पित्र्येण तज्जन्यङ्गुष्ठमध्येन । तान्येतानि तीर्थानि—

‘कनिष्ठदेशिन्यङ्गुष्ठमूलान्यग्रं करस्य तु ।

प्रजापतिपितृब्रह्मदेवतीर्थान्यनुक्रमात् ॥”

इति याज्ञवल्क्योक्तान्यवगन्तव्यानि ॥ १७ ॥

न सशब्दम् ॥ १८ ॥

शब्देन सह यथा भवति तथा नाचामेत् । क्रियाविशेषणमेतत् । “क्रियाविशेषणानाङ्गुष्मत्त्वं नपुंसकत्वञ्चै—”त्यनुशासनप्रसिद्ध्याऽत्र द्वितीयान्तमेतत्पदम् ॥ १८ ॥

(१) पामरास्तु—अङ्गुलीभिर्मृदादिना दन्तान्प्रक्षाल्याचामन्ति तेऽप्यनेन निराकृता वेदितव्याः पृथगपि (दन्तधावनप्रकरणे) निषिद्धं तदन्त्यत्रेत्यवगन्तव्यम् ।

(२) तथाचात्राप्राशस्त्यार्थं नञ् बोध्यः । “अपशवोऽन्ये गोऽश्वेभ्यः” इत्यत्र यथा ।

(३) को ब्रह्मा देवताऽस्त्येत्यर्थेऽण् । “कस्त्येत्” (पा० ४।२।२५) इति—अस्त्येत्वे बुद्धिरायादेशश्च ॥

नानवेक्षितम् ॥ १६ ॥

अनवेक्षितं—दृष्ट्या अप्रुतम् । हस्तगृहीतमुदकमनवेक्ष्यैव यथालब्धं दृश्य-
केशकीटादिसहितं नोपस्पृशेत् । “रात्राववीक्षितेनापि शुद्धिरुक्ता मनीषिभिः ।”
इति स्मरणाद्रात्रावेष निर्यमोन । किन्तु तत्र (रात्रौ) वस्त्रपूतन्तदपेक्षितमिति
द्रष्टव्यम् ॥ १९ ॥

न बाह्यांसः ॥ २० ॥

बाह्यौ जानुभ्यां बहिष्कृतावंसौ स्कन्धौ (१) यस्य तथाभूतः सन् नोपस्पृशेत् ।
“अन्तरुवोररत्नी कृत्वा त्रिरपोहार्दीः (२) पिबेदि”ति हारीतस्मृतिदर्शनात् ॥२०॥

नान्तरीयैकदेशस्य कल्पयित्वात्तरीयताम् ॥ २१ ॥

अधः परिधानवस्त्रमन्तरीयमुच्यते तदेकदेशस्य तदवयवस्य । उत्तरीयता-
ङ्कल्पयित्वा । एकवासा इत्यर्थः । याजुषान्तु तद्विधीयते । (पा०गृ० २।६।२२) २१

नोष्णाभिः ॥ २२ ॥

उष्णाभिर्वह्निप्रभाभिरङ्घ्रिर्न पुनर्घर्मतप्राभिरपीत्यर्थः । भट्टभाष्येतु—अ-
स्यापवादकवचनमुपन्यस्तम् “उदकेनातुराणाञ्च तथोष्णेनोष्णापायिनाम्” इति २२

न सफेनाभिः ॥ २३ ॥

अङ्घ्रिरेव ॥ २३ ॥

न च सोपानत्कः क्वचित् ॥ २४ ॥

चशब्दोऽप्यर्थोभिन्नक्रमश्च । उपानहौ प्रसिद्धे ताभ्यां सहितः सोपानत्कः ।
क्वचित् क्वचिदपि कस्याञ्चिदप्यवस्थायान्नोपस्पृशेत् । देवलः—

“सोपानत्कोजलस्थोवा मुक्तकेशोऽपि वा द्विजः ।

उष्णीषी वापि नाचामेद्वस्त्रेणाऽऽवेष्ट्य वा शिरः ॥” इति ।

अत्र विशेषोगोभिलीये—

“जानुभ्यामूर्ध्वमाचम्य जले तिष्ठन्न दुष्यती”त्युक्तम् ।

सोपानत्क इत्युपलक्षणम् । पादुकास्थोऽपि नाचामेत् । तथाच मरीचिः—

“न बहिर्जानु न त्वरया नासनस्थोन चोत्थितः ।

न पादुकास्थोनान्यचित्तः शुचिः प्रयतमानसः ॥

उपस्पृशेद्द्विजो नित्यं शुद्धः पूतो भवेन्नरः ।

भुक्त्वाऽऽसनस्थोऽप्याचामेन्नान्यकाले कदाचन ॥” इति ॥ २४ ॥

कासक्तिकः ॥ २५ ॥

नोपस्पृशेदित्यनुवर्तते । के शिरसि-आसक्तिका-आवेष्टिका (वस्त्रबन्धनं)

(१) तत्प्रधानौ बाहू इति तदर्थः ।

(२) हृद्गाः । एतच्च विप्रविषयम् । “हृद्गाभिः पूयते विप्रः” इत्याद्यनुपदं (२९
सूत्रे) व्यक्ती भविष्यति ॥

कृता येन सोऽयं कासक्तिकः । कृतशिरोवेष्टनः । उपलक्षणमेतत् । बद्धपरिकरः
कञ्चुकीचैवमुच्यत इत्यन्ये ॥ २५ ॥

एवम्—

गले बद्धः ॥ २६ ॥

गलावलम्बितवासाः । प्रावृतोत्तरासङ्गः । नापस्पृशेत् ॥ २६ ॥

चरणौ न प्रसार्यच ॥ २७ ॥

उपस्पृशेदित्यनुवर्तते । चरणौ—पादौ । प्रसार्य—वितत्य । चशब्दः—“आ-
सनारूढचरणोनाचामेत्र जपेत्कचित्” इति स्मृत्यन्तरोक्तं समुच्चिनोति ॥ २७ ॥

अन्ततः प्रत्युपस्पृश्य शुचिर्भवति ॥ २८ ॥

अन्ततः । अन्ते । सार्वविभक्तिकस्तसिः । (पा० ५।४।४४ वा०) आर-
ब्धवैधकर्मणाम् अनुपदवद्दयमाणशयनादीनाञ्चान्तेऽवसाने प्रत्युपस्पृश्य—
पुनराचम्य शुचिः शुद्धोभवति । अत्र “सावधारणं सर्वं वाक्यमम्बन्धोवायु-
भक्तं” इति वटुपस्पृश्यैव शुचिर्भवति नान्यथेत्यर्थः । अत्र प्रत्युपस्पृश्येत्यस्य
स्पृष्ट्वोदकम्पाणिनेति भट्टभाष्यसम्मतोऽर्थः । सचायं जलस्पर्शः पूर्व[८]सूत्र-
व्याख्याने स्पष्टमभिहितः । अन्येत्वाहुः—अन्ततोमध्यत इन्द्रियायतनानि
उपस्पृश्य(१) शुचिर्भवति न पार्श्वत इति ॥ २८ ॥

हृदयस्पृशस्त्वेवापआचामेत् ॥ २९ ॥

हृदयस्य स्पृशः(२) । क्विबन्तमेतत्पदम् । अपः । ब्राह्मणविषयमेतत्(३) ।

(१) उपस्पर्शयित्वा । “जलेने”ति शेषः । अत्राचमनविषयनन्तरं देवलः—

“रैतोमृत्रशकृन्मोक्षे भोजनेऽवपरिश्रमे ।

शौचमेवं विधम्प्रोक्तमीषचान्यत्र वचते ॥” इति ।

एवं विधं—यथोक्तसकलाङ्गसम्पन्नम् । ईषत्—आचमनमात्रमपि । इन्द्रियस्पर्शादिर-
हितम् । त्वरादिवशादन्यत्र शुद्धये भवतीत्यर्थं इत्याचारचिन्तामणौ वाचस्पतिमिथाः
प्राहुः । अन्यत्रेत्युक्तिर्वैधकर्मव्यतिरिक्तविषया । तत्र विशिष्य तद्विधानात् । अत्र
(आचमने) प्रौढपादत्वं निषेधति कात्यायनः—“स्नानमाचमनं ह्येवं भोजनं देवता-
चनम् । प्रौढपादो न कुर्वीत स्वाध्यायं पितृतर्पणम् ॥ तदलक्षणं यथा—

“आसनारूढपादस्तु जानुनोर्जङ्घयोस्तथा ।

कृतावसक्थिकोयस्तु प्रौढपादः स उच्यते ॥” इति ।

आसनारूढपाद आसनारूढपादतलः । जानुनोर्जङ्घयोः कृतावसक्थिकः, कृतजानुज-
ङ्घाबन्धः । तुद्वयेन भेदप्रतीतेः । अत्रचा—“नेकोद्वाहो दारुशिले भूमिसमे । इष्टकाश्च सङ्की-
र्णोभूत्वा” इति बौधायनवचनात्तथाविधपादोऽपि तत्र कुर्यात् । इति बोध्यम् ॥

(२) षष्ठी समासः । यत्तु हृदयं स्पृशन्तीति विजग्राह कश्चित्तत्र तथासति “कर्म-
ण्यण्” (पा० ३।२१) इत्यगोपघागुणे हृदयस्पर्शोरिति प्रसज्येत ॥

(३) भट्टभाष्ये तु हृदयस्पृश एव यथा भवन्ति तथाचामेन्नान्यथेति । तथा च त्रिः

यद्वा चार्थे तु शब्दो—

“हृद्गाभिः पूयते विप्रः कण्ठगाभिस्तु भूमिपः ।

वैश्योऽङ्घ्रिः प्राशिताभिस्तु शूद्रः स्पृष्टाभिरन्ततः” ॥

इति मनूक्तं समुच्चिनोति । प्राशिताभिरन्तरास्यप्रविष्टाभिः कण्ठमप्रा-
प्ताभिरपि । शूद्रस्तु जिह्वोष्ठान्तेनापि स्पृष्टाभिरङ्घ्रिः पूतो भवति । अन्तत इति
तृतीयान्तात्तसिः । (पा० ५।४।४४ वा०) ॥ २९ ॥

उच्छिष्टोद्देवातोऽन्यथा भवति ॥ ३० ॥

हेत्यैतिहाख्यापकमवययम् । अतोऽस्माद्यथोक्ताचमनादन्यथाऽन्येन प्रका-
रेण कृताचमनोऽपि उच्छिष्टएव भवतीति वृद्धैराभ्यायते । इतिर्ब्राह्मणवाक्यस-
माप्तिं द्योतयति ॥ ३० ॥

अथ प्रत्युपस्पर्शनानि ॥ ३१ ॥

अथ—उपस्पर्शनकथनानन्तरं प्रति—पुनरुपस्पर्श्यन्ते येषु (निमित्तेषु) तानि
प्रत्युपस्पर्शनानि । द्विराचमाननिमित्तानि “वर्द्धन्ते” इति शेषः (१) ॥ ३२ ॥

सुप्त्वा, भुक्त्वा, क्षुत्वा, स्नात्वा, पीत्वा विपरिधाय च, रथ्या-
माक्रम्य, श्मशानञ्चान्ततः पुनराचामेत् ॥ ३२ ॥

इति गोभिलीये गृह्यसूत्रे प्रथमप्रपाठकस्य द्वितीया कण्डिका ॥ १ ॥ २ ॥ ❀

सुप्त्वा—निद्रामासेव्य । भुक्त्वा—अन्नादि भक्षयित्वा । क्षुत्वा—क्षुतं कृत्वा ।
स्नात्वा—आप्लुत्य । पीत्वा—पेयमुदकादि । विपरिधाय वास । चः समुच्चये—

“होमे भोजनकाले च सन्ध्ययोरुभयोरपि ।

आचान्तः पुनराचामेद्वासोविपरिधाय च ॥”

इत्येवमादि स्मृत्यन्तरोक्तनिमित्तान्तरं समुच्चिनोति । रथ्या—प्रतोली—वि-
शिखेति समानाऽभिधानम् । तामाक्रम्य श्मशानं (२) चकारादाक्रम्येत्यनुषज्यते ।

प्राशिता आपोयदि हृदयङ्गमा न भवन्ति तदा चतुः प्राशयेत् । तथाच गौतमः—“त्रिश्च-
तुर्वाऽपआचायेद्दि”ति । तुशब्दात्क्षत्रियस्तु कण्ठगाभिरेव शुच्येत । वैश्योभक्षितमात्राभि-
रेव । शूद्रोमुखप्रविष्टाभिरेवेत्युक्तम् ॥

(१) एतान्येव प्रत्युपस्पर्शनपदाऽभिधेयानि पुनराचमननिमित्तान्यद्यै सांख्यातानी-
ति सत्यव्रतसामश्रमिणः ॥

(२) श्मशानं शयनम् । इति चन्द्रकान्तः । निरुक्ते तु इमशयनं इमशानम् । इमश-
रीरम्” (३।६।३) इति । तच्च शवस्यैव । तथाचोक्तं स्कान्दे काशीखण्डे—“इमशब्देन शवः
प्रोक्तः ज्ञानं शयनमुच्यते । निर्वचन्ति इमशानार्थं मुने शब्दार्थकोविदाः” इति ।
(अ० ३० श्लो० १०३) ।

आचान्तः कृताचमनोऽपि पुनराचामेत् । तथाच (१)द्विराचमनेषु निमित्तेषु कर्त्तव्यमन्यत्र कर्मकालात् । तथाच पराशरः—

“छूते निष्ठीविते सुप्ते परिधानेऽस्तुपातने ।

कर्मस्थ एपुनाचामेदक्षिणं श्रवणं स्पृशेत्()” ॥ इति ।

निष्ठीविते—मुखेन कठिनश्लेष्मत्यागे । नासानिस्सते कठिनश्लेष्मणि च । पतितान्नाश्वसम्भाषेऽधोवायुसमुत्सर्गेऽनृतभाषणे । एवमन्येष्वपि निमित्तेषु स-
स्तु कर्मस्थोऽसमर्थः समर्थोऽपि नाचामेत् किन्तु—दक्षिणं कर्णमेव स्पृशेत् । इति स्मृतिदीपिकायां महामहो० वामदेवोपाध्यायाः । तथा च वृद्धशातातपः—

“वातकर्मणि निष्ठीव्य दन्तश्लिष्टे तथाऽनृते ।

क्षुते पतितसम्भाषे दक्षिणं श्रवणं स्पृशेत् ॥” इति ॥ ३२ ॥

(इति सर्ववर्णसाधारणप्रकरणम्)

इति श्रीमद्गोभिलीयगृह्यसूत्रव्याख्यायां “मृदुला”ख्यायां मुकुन्दशर्मसङ्कलिता-
याम्प्रथमप्रपाठकस्य द्वितीया कण्डिका ॥ १ ॥ २ ॥ * ॥



(१) द्विराचमनानन्तरं—विष्णुस्मरणमाह—आचारचिन्तामणिधृतं ब्रह्मपुराणम्—
“द्विराचम्य ततः शुद्धः स्मृत्वा विष्णुं सनातनम्” इति ।

(२) एतच्च विप्रस्यैव । “विप्रस्य दक्षिणे कर्णे सर्वास्तिष्ठन्ति देवताः” इति परा-
शरवचनात् । विप्रान्यस्तु—भृष्टादिस्पृशंनमनुकल्पान्तरं कुर्यात् । तथा च वामदेवोपा-
ध्यायकृतस्मृतिदीपिकाधृत—मार्कण्डेयपुराणम् ।

“कुर्यादाचमनं स्पर्शं गोपृष्ठध्याकंदर्शनम् ।

कुर्वीताऽऽलम्भनञ्चापि दक्षिणश्रवणस्य च ॥

यथाविभवतोद्धेतपूर्वाभावे ततःपरम् ।

न विद्यमाने पूर्वस्मिन्नुत्तरप्राप्तिरिष्यते ॥” इति ॥

गोपृष्ठस्य—भूतलस्य । “गौरिला कुम्भिनी क्षमा” इति भूमिपर्यायेऽमराभिधानात् ।
उपक्रान्तवचने एष्वित्युक्त्या एकदेशानुमत्या तुल्ययुक्त्या चान्यत्राप्येतत्कर्मस्थस्यानु-
जानाति । भूतलमाद्रंमित्याचारदीपिकाकाराः । “आर्द्रन्तुण्भूमिङ्कोमयञ्चोपस्पृशेत्”
इति बौधायनस्मरणाद् । आचमननिमित्तानि विशेषतो नित्यकृत्याणैव द्रष्टव्यानि । तत्र
कर्मस्थस्य रौद्रादिमन्त्रजपादौ—आचमनमाह—योगियाज्ञवल्क्यः—

“रौद्रपैत्रासुरान्मन्त्रांस्तथा चैवाऽभिचारिकान् ।

व्याहृत्यालम्भ्य चात्मानमपःस्पृष्ट्वाऽन्यदाचरेत् ॥”

अस्मान्मालम्भ्य—हृदये स्पृष्ट्वा । स्वं स्तुत्वा वा । अपःस्पृष्ट्वा—आचम्येत्याचारचि-
न्तामण्यादयः । एतेनात्मस्तुतिरात्मवधतुल्येति महाभारतोक्तं समर्थितम्भवति । अप्रा-
यत्यस्मरणात् ॥

(अथनित्यहोमप्रकरणम्)

उक्तौ सायंप्रातर्होमकालौ । उक्ता च सर्वकर्मसाधारणी परिभाषा । सा-
म्प्रतं पूर्वप्रकृतस्य होमकर्मण इतिकर्तव्यतामभिधत्ते—

अग्निमुपसमाधाय परिसमुह्य दक्षिणजान्वक्तोदक्षिणेनाग्निं “म-
दितेऽनुमन्यस्वे” त्युदकाञ्जलिम्प्रसिञ्चेत् ॥ १ ॥

प्रादुष्कृतमग्निमुपसमीपे होमकालस्य । यद्वाऽऽत्मनः । समाधाय इन्धनेन सम्य-
गाधाय । यद्वा सम्मुखमाधाय स्थापयित्वा(१) परि-सर्वतोभावेन-समुह्य-नि-
षिद्धेतरशुष्केन्धनानि अमन्त्रमग्नौ(२) प्रक्षिप्य(३)दक्षिणजान्वक्तः-दक्षिणं जा-

(१) अत्रार्थे प्रज्वालनं, स्थापनकार्यस्य तद्विनाऽनिष्पत्त्याऽर्थायातमेव । यथा
घटमानय जलमाहुरिष्य इत्युक्तौ निश्छिद्रत्वादिगुणयोगोऽनुक्तोऽपि जलाहरणाऽन्यथा-
ऽनुपपत्त्याऽभ्युद्यते तद्वत् ।

(२) एतेन “इमंस्तोममि”-त्यादिमन्त्रकरणकमुपसमूहनमत्र नास्तीत्याषेधते । क्षि-
प्रहोमत्वादस्य । यथाह कर्मप्रदीपे कात्यायनः—

“न कुर्यात्क्षिप्रहोमेषु द्विजः परिसमूहनम् ।

वैरूपाक्षं न च जपेत्प्रपदञ्च विवर्जयेत्” ॥ इति ।

समिदादिषु होमेषु मन्त्रदैवतवर्जिता ।

पुरस्ताच्चोपरिष्ठाच्च इन्धनार्था समिद्धवेत्” ॥ इति च ।

क्षिप्रं हूयन्ते ये ते क्षिप्रहोमाः । सायं प्रातर्होमादय उच्यन्ते । वैरूपाक्षं—विरूपाक्ष-
शब्दोयस्मिन्नस्ति तम् । मत्वर्थीयात्प्रत्ययान्तात्स्वार्थेऽण् (पा० ५।४।३८) “भूर्भुवः-
स्वरोमहान्तमात्मानमप्रपद्ये” इत्यादिकम् । प्रपदन्तु—“तपश्च तेजश्च”त्यादि-“मामव-
न्त्वि”त्यन्तम् । तदेतदुपरिष्ठाच्चकीभविष्यति । (४।५।६) एवं स्तरणमप्यत्र न कर्त्त-
व्यम् । इतःपरं स्तरणान्नानात् । तदप्याह कर्मप्रंकात्यायनः—

“यान्यधःस्तरणान्नानात् तेषु स्तरणं भवेत् ।

एककार्यार्थसाध्यत्वात्परिधीनपि वर्जयेत्” ॥ इति ।

ब्रह्मस्थापनमपि नास्त्येव । क्षिप्रहोमत्वादेव । अतएवगृह्यान्तरम् ।

“एकसाध्येष्ववर्हिषुनस्यात्परिसमूहनम् ।

नोद्गासादनञ्चैव क्षिप्रहोमा हि ते स्मृताः” ॥ इति ।

न्यञ्चकरणन्तु—“इदम्भूमेर्भजामहे” इति कर्त्तुमुचितम् । “पूर्वेषु चैके” (४।५।२)
इति तस्य पक्षप्राप्तत्वात् । तत्स्वरूपन्तु—

“दक्षिणं वामतोबाह्यमात्माभिमुखमेव च ।

करं करस्य कुर्वीत करणे न्यञ्चकर्मणः” ॥

इति कर्मप्रदीप उक्तम् । नखत्वेतत्प्रतिषिध्यतेऽपि । तथाच पक्षप्राप्तस्यानिषिद्धस्या-
स्य करणेऽभ्युदयोऽकरणे दोषाभाव इत्यवगन्तव्यम् । भट्टभाष्येऽप्येवमेवाऽमन्त्रकं परि-
समूहनमुक्तम् ।

(३) तथाचाहुः स्वपद्धतौ महामहत्तक बीरेश्वरादयः—“परिसमूहनं च शुष्कनिषि-
द्धेत्सरेन्धनस्याग्नौ प्रक्षेप इति । समिदाधानञ्चेद् सम्प्रोक्ष्य कार्यमित्याहापस्तम्बः-; त-
त्प्रोक्षितमिन्धनमग्नावाद्दधादि”ति ।

नु-अक्तं भूमिगतं यस्य सः । “अञ्जव्यक्तिप्रक्षणाकान्तिगतिषु” (६० प०) इत्यस्माद् “गत्यर्थाकर्मके”—(पा० ३।४।७२) त्यादिना कर्त्तरि क्तः । कुत्वं, भूगतदक्षिणजानुः । दक्षिणेनाग्निम् । दक्षिणस्यामदूरवर्त्तिन्यां दिश्यग्नेः । अत्र “एनबन्यतरस्यामदूरेऽपञ्चम्या” (पा० ५।३।३५) इति विहितेनबन्तयोगे “एनपा द्वितीया” (पा० २।३।३१) इति द्वितीया षष्ठ्यर्थे । “उपपदविभक्तित्वात् । “उप-पदविभक्तीनां सम्बन्धोऽर्थः षष्ठ्यपवादत्वात् । “उत्सर्गसमानदेशा ह्यपवादा भवन्ती”ति महाभाष्योक्तेः । एवमग्रेऽपि यथायथमूह्यम् । “अदिते अनुमन्यस्व” इति अनेन मन्त्रेण करणभूतेन । तेन मन्त्रं पठित्वेत्यर्थः । “मन्त्रान्ते कर्म्मोदी-न्सन्निपातयेत्” (जै०सू० १२।३।१२) इत्यधिकरणसिद्धान्तात् । मन्त्रार्थस्तु-हे अदिते ! देवि ! मामनुमन्यस्व अनुजानीहि । त्वयाऽनुमतः कर्म्मफलं लब्धास्मीति । एवमग्रेतनयोरपि । एताभिस्तिसृभिरनुमतः कर्म्म कुर्वाणस्तत्फ-लभागभवतीति आम्नायते । उदकाञ्जलिम्-उदकपूरितमञ्जलिम् । वस्तुतस्तु—अञ्जलाद्युदकमिति सप्तमीसमासे “राजदन्तादित्वात्” (पा० २।२।३१) उद-कस्य पूर्वनिपातः । अवच्छेदकत्वरूपविषयता सप्तम्यर्थः । “गृहीत्वाचाऽऽस्य-केशेष्वि”तिवत् । अञ्जल्यवच्छिन्नमुदकमिति तदर्थः । प्रसिञ्चेत्-प्रा(१)गग्रं सिञ्चेत् ॥ १ ॥

“अनुमतेऽनुमन्यस्वे”तिपश्चात् ॥ २ ॥

पश्चात्—पश्चिमायां दिशि अग्नेः । उदकाञ्जलिं प्रसिञ्चेत् । इत्यनुवर्त्तते । उदगप्रमित्यर्थः ॥ २ ॥

“सरवत्यनुमन्यस्वे”त्युत्तरतः ॥ ३ ॥

उत्तरतः । उत्तरस्यान्दिशि । अग्नेः । उदकाञ्जलिं प्रसिञ्चेत्पूर्वाग्रम् ॥ ३ ॥

“देवसवितः प्रसुवे”ति प्रदक्षिणमग्निम्पर्युक्षेत्सकृद्वा त्रिर्वा । ४ ॥

“देवसवितः प्रसुवे”त्येवमादिना मन्त्रेण करणभूतेन । तथाच मन्त्रः “देव-सवितः प्रसुव यज्ञं प्रसुव यज्ञपतिं भगाय । दिव्योगन्धर्वः केतपूः केतत्रः पुनातु वाचस्पतिर्वाचं नःस्वदतु ।” इति । अस्यार्थः—हेदेव ! सवितः ! यज्ञं प्रसुव, क-र्त्तव्यतयाऽनुजानीहि । यज्ञपतिं-यजमानंमाञ्च भगाय भजनीयाय कर्म्मफलाय प्रसुव कर्म्मभागिनं कुर्वित्यर्थः । दिव्यो-दिविभवोगन्धर्वः रसानां धारयिता । केतपूः प्रज्ञाप्रदः । (निघं० ३।९।१) स केतं प्रज्ञां नः पुनातु । (२)निर्मलाङ्क-

(१) अग्नेःखलु दक्षिणस्यामदूरवर्त्तिन्यां दिशि अर्थे प्रसेकः । पूर्वाभिमुखश्च कर्त्ता भवति । “प्राञ्च्युदक्षि वा कर्म्मोपयनुतिष्ठेरग्नि”ति च ब्राह्मणम् ।

(२) अत्रैक एवादित्योगन्धर्वरूपेण प्राणरूपेण च स्तुयते । तत्र प्रथमं प्रत्यक्षकृतः । पश्चात्परोक्षकृतः, इत्येवं निगमवाक्ययौली बहुत्रोपलभ्यत इतिदृष्टव्यम् ।

रोतु । वाचस्पतिः(१)प्राणः । नोऽस्माकं वाचं स्तुतिरूपां स्वदतु स्वादयतु । देव-
ताप्रीतिकरीङ्करोतु । अन्तर्भावितएयर्थोऽत्र स्वदतिः । व्यत्यनेन पदस्यात्रोपन्य-
स्तः । (पा० ३।१।८५) इति । प्रदक्षिणं यथा भवति तथा अग्निं पर्युक्षेत् ।
परित उक्षेत् सिञ्चेत् । “उक्षसेचने” (भ्वा० प०) विधौलिङ् । उदकाब्जलि-
धारया प्रदक्षिणमग्निं वेष्टयेत् । इत्यर्थः । सकृद्वा त्रिवेति क्रियाविशेषणम् । वा-
शब्दद्वयेन तुल्यवद्विकल्पेऽपि त्रिरावृत्तिपक्षे तद्विधेरननुष्ठानलक्षणाऽप्रामाण्यभि-
या फलभूमा कल्पनीयः । अतएवाह कात्यायनः—

“यत्र स्यात्कृच्छ्रं भूयस्त्वं श्रेयसोऽपि मनीषिणः ।

भूयस्त्वं ब्रुवते तत्र कृच्छ्राच्छ्रेयोह्यवाप्यते” इति ॥ ४ ॥

पर्युक्षणप्रकारमाह—

पर्युक्षणान्तान्व्यतिहरन्नभिपर्युक्षन् होमीयम् ॥ ५ ॥

अन्त—शब्दोऽत्राद्यर्थः । अग्निष्टोमे द्वितीयायां धुरि “तस्यान्तेऽक्षरेसल्लंघ्रे”
इत्यत्र तदर्थकत्वदर्शनादिति शुभकर्मनिर्णये मुरारिमिश्राः प्राहुः । भाष्यान्तरेऽ-
प्येवमेव । व्यतिहरन्—व्यतिषजनप्रतिलोमीकुर्वन् । बहुवचनश्रुतिस्त्रिवृत्तिपक्षा-
भिप्राया । तदयमर्थः । पर्युक्षणानाम्पर्युक्षणोदकधाराणा(२)मन्तान् आरम्भान्
व्यतिहरन्नभ्यन्तरतः कुर्वन् । इति । अनेनैतदुक्तमभवति—पर्युक्षणारम्भकोटि-
मभ्यन्तरतोऽवसानकोटिञ्च बहिः कुर्यादिति । वीरेश्वरादयोऽप्येवमेवाहुः । हो-
मीयम्—होमार्थमुपकृत्यं व्रीह्यादि । तस्मै हितमित्यर्थे—“विभाषा हविरपूपादिभ्यः”
(पा० ५।१।४) इति छस्तस्येयादेशः । (पा० ७।१।१) अभिपर्युक्षन्—पर्युक्षण-
धारयाऽभ्यन्तरतः कुर्वन् इत्यर्थः । यद्वाऽत्राभिमुख्येन सिञ्चन्त्स्पर्शयन्पर्युक्षेद-
गिनम् इति सम्बध्यते ॥ ५ ॥

अथहविष्यस्यान्नस्याग्नौ जुहुयात्कृतस्यवाऽकृतस्यवा ॥ ६ ॥

अथ—इत्यानन्तर्यार्थोविशिष्टमानन्तर्यमभिद्योतयति—पर्युक्ष्य तूष्णीं समिध-
माधायथजुहुयात् इति चन्द्रकान्तभाष्यम् । तेन हि प्रथमसूत्रे परिसमुद्येत्यस्य
विक्षिप्तानग्न्यवयवानेकीकृत्यामन्त्रकमिति व्याख्यातम् । तदेतदननुमतं पूर्वषाम् ।
यच्चोद्धृतन्तेन—

“समिदादिषु होमेषु मन्त्रदैवतवर्जिता ।

पुरस्ताच्चोपरिष्टाच्च इन्धनार्था समिद्भवेत्” ॥

इति कर्मप्रदीपवचनं तदपि पूर्वार्थापरिज्ञानविजम्भितमितिनकिञ्चिदेतत् ।
हविष्यस्य—हविषि होतव्ये वस्तुनि साधोः “तत्र साधुः” (पा० ४।४।९८) इति

(१) तथाच “पुनरेहि वाचस्पते” (ऋ० सं० १०।६।१३।७) इति मन्त्रे वाचस्पति-
पदेन प्राण एव संबोधितः सायणाचार्यदुर्गाचार्यादिभिः ।

(२) तथाचात्रोक्षतेः करणे ल्युटि शोरनादेशइत्यवगन्तव्यम् ।

साध्वर्थे यत्प्रत्ययः । “हविः सर्पिषि होतव्ये” इति हैमः । अन्नस्य-अदनीयस्य माषकोद्भवादि(निषिद्ध)(१)भिन्नस्य यवादेः । अवयवलक्षणाऽत्र षष्ठी । तेनाऽवः शेषोऽप्यस्योक्तो भवति । तथा च निर्वापप्रमाणे कात्यायनः—

“यावता होमनिष्पत्तिर्भवेद्या यत्र कीर्त्तिता ।

शेषश्चैव भवेत्किञ्चित्तावन्तं निर्वपेच्चरुम्” ॥ इति ।

अग्नौ-सुसमिद्धे(२) वह्नौ । जुहुयात् । हविष्याण्याह बृहस्पतिः—

“हैमन्तिकं सितास्विन्नं धान्यं मुद्रास्तिला यवाः ।

कलायकङ्कुनीवारा वास्तूकं हिलमोचिका ॥ १ ॥

षष्टिका कालशाकश्च मूलकङ्के(३)मुकेतरत् ।

कन्दं, (४)सैन्धवसामुद्ध्रे गव्ये च दधिसर्पिषी ॥ २ ॥

(१) तथाच च्छन्दोगपरिशिष्टम्—

“हविष्येषु यवा मुख्यास्तदनु व्रीहयःस्मृताः ।

माषकोद्भवगौरादीन्सर्वालाभेऽपिवर्जयेत्” ॥

इति । गौरो—गौरसर्षपः । आदिना कुलत्थमसूरादिपरिग्रहः ।

(२) तदेतदुक्तप्रथममपि प्रतिविशिष्टज्ञापनायाग्निपदोपादानमवगमयति । तदुक्तं कर्मप्रदीपे कात्यायनेन—

“योऽनर्चिषि जुहोत्यग्नौ व्यङ्गारिणि च मानवः ।

मन्दाग्निरामयावी च दरिद्रश्चैव जायते ॥

तस्मात्समिद्धे होतव्यं नासमिद्धे कदाचन ।

आरोग्यमिच्छताऽऽयुश्च श्रियमात्यन्तिकीन्तथा” ॥ इति ।

आत्यन्तिकीं-पुत्रपौत्रानुवर्तिनीम् । समिन्धनञ्चाग्नेर्व्यजनादिना कार्यं, मुखेनैव वेत्येके । तदप्याह स एव—

“जुहूषश्च हुते चैव पाणिशूर्पस्फ्यदाशभिः ।

न कुर्यादाग्निधमनं कुर्याद्वा व्यजनादिना ॥

मुखेनैके धमन्त्यग्निं सुखादेषोऽप्यजायत ।

नाग्निं मुखेनेति च यज्ञौक्तिके योजयन्ति तत्” ॥

इति । जुहूषन्-होतुमिच्छन् । हुते वा पाण्यादिना वृद्धिसन्दीपनं न कुर्यात् । किन्तु व्यजनादिनैव कुर्यादिति पूर्ववचनार्थः । कुर्याच्चेति चकारोऽवधारणे । इत्येहि स्वमतमभिधाय मतान्तरमुपन्यस्यति-मुखेनैक इति । “सुखादग्निरजायते”—ति श्रुतेरग्नेःसुखप्रभवत्वा-न्मुखेनैव दीपनम् । औचित्यात् । “नाग्निं मुखेनोपधमेदि”ति श्रुतेरसंस्कृताग्निषिष्यत्वेन योजनादित्यर्थः । इदञ्च न स्वमतम् । “कुर्याच्चव्यजनादिने”ति सिद्धान्तिते आकाङ्क्षानिवृत्तौ मुखेनेति पुनरभिधानायोगात् ।

(३) क्वचि“त्कन्दं वै केमुकेतरत्” इतिपाठः । आचारचिन्तामणौ “केमुकेतरत्” इतिपठितम् । तत्र केचुकं “ऋञ्जु” इति मिथिलाभाषार्था प्रसिद्धम् ।

(४) “लवणे सैन्धवसामुद्ध्रे” इति स्मृतिसुधाकरधृतः पाठः । सामुद्ध्रम्-समुद्ध्रीति प्रसिद्धम् । पुरुषोत्तमकेत्रादौ “खरलेति” प्रसिद्धम् ।

पयोऽनुद्धृतसारञ्च पनसाग्रहीतकी ।

पिप्पली जीरकञ्चैव नागरङ्गञ्च तिन्तिळी ॥ ३ ॥

कदली लवली धात्री फलान्य, -गुडमैत्रवम् ।

अतैलपकं मुनयोहविष्यान्नं प्रचक्षते” ॥ ४ ॥ इति ।

हैमन्तिकम्—वार्षिक(१)धान्यव्यतिरिक्तम् । सितपदेन श्यामतुष-श्यामत-
ण्डुलयोर्निवृत्तिः । अस्विन्नपदेन स्वन्न(२)निवृत्तिः । कलायपदेन वत्तुलोप्रा-
ह्यः । “कलायस्त्रिपुटोज्ञेयः” इति वैद्यशास्त्रोक्तस्तु “कलायश्चातिवातुलः” इति
प्रकरणीयः “क्षेत्रशाली”पदप्रतिपाद्याऽप्राह्य एवात्र(३) । अत्रा—“तिवर्तुल”
इत्यपि पाठः क्वचित् । कङ्कुगुः कङ्कुणिकः(४) । नीवारो—जलधान्यविशेषः ।
वास्तुकं—लम्बपत्रम् । चारवास्तुकस्य निषिद्धत्वात् । हिलमोचिका—“हर्षाच”
(सहोञ्ची) । सहोञ्ची इति नाम्ना तत्र २ (देशविशेषेषु) प्रसिद्धः । जलप्रभव-
स्तिकशाकविशेष इति स्मृतिसुधाकरकारः । षष्टिका—शारदधान्यविशेषः । “स-
ट्ठी”ति प्रसिद्धः । अत्राप्यस्विन्नोति विशेषणीयम् । कालशाकः—कालत्वेन पर्व-
तप्रसिद्धः । ईषच्छचामपत्रशाकविशेषः । केमुकम् “किञ्चया” “केबुञ्चा”
इति वा प्रसिद्धः कन्दविशेषस्तदितरत्कन्दं (५)शूरणादीत्यर्थः । पयोऽपि गव्य-
मेव दधिसन्निधानात् । तिन्तिळी चिञ्चेति आग्नेयकोशे । “अविली”ति मध्यदे-
शे । “तेतरि” इति मिथिलायाम्प्रसिद्धा । लवलीस्थाने दाडिमीति क्वचित्पाठः ।
लवलीति तु धात्रोसमानाकृतिः पाण्डुवर्णफलविशेषः । “हर्षा” इति मिथिला-
यां प्रसिद्धा । धात्री—आमलकी । अगुडमित्यैत्रवविशेषणम् । तथाचेक्षुरस
इत्यर्थः । अन्येतु—अगुडपदेनेक्षुविकारसितशर्करादिपरिग्रह इत्याहुस्तद्सत् अ-
गुडपदेन तद्विकारस्यापि निषेधप्राप्तेः । अन्यथा गुडस्याप्यपराधाभावात् । गु-
डापेक्षया सितशर्करादौ प्राणिमरणाधिक्यात् । अतैलपकमिति तैलपाकनिषे-
धः । तेनाऽपकं घृतपकं वा हविष्यमुक्तद्रव्यम् । अन्येत्वाहुः—अतैलपकमि-
त्युक्तद्रव्यस्यैव निशेषणम् । तेन हविष्यमपि यदा तैलेन पच्यते तदा न
हविष्यमिति ॥ इदमुपलक्षणं निषिद्धेतरत्स्वयमरण्यसम्भवनपुष्पमूलफलशाका-
दिकं सर्वं हविष्यम् । “शाकेषु मुख्या खलु काकमाची”ति वामनपुराणादिति

(१) वार्षिकं वर्षेत्प्रभवम् । तत्र “ऋतुः सर्व्वत्सरः” इति मतेन श्रावणादिमासच-
तुष्टयं वर्षर्तुः ।

(२) हरिद्रागोरसन्धान्यमि”त्यादिवचनेन दिनान्तरेण स्वन्नधान्यं पुनः पाकेन शु-
द्धं भुक्त्वाऽपि न दोष इति स्मृतिसुधाकरकारादयः ॥

(३) हविष्यप्रकरणेय । अयं च मिथिलायां “खेसाड़ी” वदेन प्रसिद्धः ॥

(४) “कङ्कुनी”ति गौडभाषायाम् । “काउनि” इति तु मिथिलायां प्रसिद्धः ॥

(५) “जिमीकन्द” इति पश्चिमोत्तरे । “ओल” इति मिथिलायां प्रसिद्धः । “अ-
न्नोन्नः शूरणः कन्दम” इत्यमरः ।

स्मृतिदीपिकायां] वामदेवोपाध्यायाः प्राहुः । अयञ्च होमः पाणिनैव कार्यः ।
तथा च कर्मप्रदीपः—

“होमपात्रमनादेशे प्रवद्रव्ये स्रुवः स्मृतः ।

पाण्डुरेवेतरस्मिस्तु स्रुचा चात्र न हूयते ॥” इति ॥

आहुतिप्रमाणमपि तत्रैव—(क० प्र०)

“पाण्याहुतिर्द्वादशपर्वपूरिका कंसादिना चेत्स वसात्रपरिका ।

दैवेन तीर्थेन च हूयते हविव्यङ्गारिणि स्वर्चिषि तच्च पावके ॥

इति । अत्रापि विशेषः स्मर्यते—

“उत्तानेनैव हस्तेन अङ्गुष्ठाग्रेण पीडितम् ।

संहताङ्गुलिपाणिस्तु वाग्यतोजुहुयाद्धविः ॥” इति ।

अत्रस्येति विशिनष्टि—कृतस्य—ओदनादेः । अकृतस्य त्रीह्यादेर्वा, तदाह
कात्यायनः—

“कृतमोदनसत्कादि तण्डुलादि कृदाकृतम् ।

त्रीह्यादि चाकृतम्प्रोक्तमितिहव्यं त्रिधामतम् ॥” इति ।

व्याख्यातौ वा शब्दौ । प्रतिनिधिरपि यथोक्तवस्त्वलाभे कात्यायनोक्त उक्तः
प्राक् । (१।१।२३) ॥ ६ ॥

अकृतश्चेत्प्रक्षाल्य जुहुयात्प्रोदकं कृत्वा ॥ ७ ॥

अकृतं—त्रीह्यादि चेज्जुयात्तर्हि पूर्वमेव (१)तत् प्रक्षाल्य “त्रिदैवेभ्यः (२)प्र-
क्षालयेत्” (१।७।५) इति दर्शनाद्देवार्थत्वाच्चास्य “वारत्रयमि”ति शेषः । प्रो-
दकं—प्रगतोदकम् । “प्रादिभ्योधातुजस्य वाच्यो वा चोत्तरपदलोपः” (पा० २।
२।२४ वा०) इति बहुव्रीहौ गतपदलोपः । शुष्कञ्च कृत्वा जुहुयात् ॥ ७ ॥

अथ यदि दधि पयोयवागूं वा कंसेन(३) वा चरुस्थाल्या वा

स्रुवेण वैवा ॥ ८ ॥

अथ—त्रीहियवयोरलाभे यदि दधि पयोयवागूं (४)जुहुयात्तदा केन ?

(१) होमदिनात्पूर्वदिन एव तथाभूतं सम्पाद्य शुचौ भाजने स्थापयेत् । होमस-
मये तत् एवोद्दृष्टयोद्दृश्य शुष्कन्तज्जुहुयात् । सद्यः प्रक्षालने प्रगतोदकेनापिबहरेपचयस-
म्भवादिति भावः ।

(२) अत्र प्रक्षालनं दानस्याप्युपलक्षणम्मत्वा पुष्पाद्यपि त्रिदैवेभ्योऽर्पयन्ति । तत्र
कृच्छ्रभूयस्त्वेन फलभूमैव (१।३।४) उक्तकातीयवचनादवकल्पते । अन्येतु त्रिःप्रक्षाल-
ितस्य कृतप्रायत्वं मन्यन्ते । मनुष्येभ्योऽपि द्विर्दानन्दध्यादेराजानिकशिष्टाचाराजुगत्सं
दृश्यत इति ॥ वस्तुतस्तु “त्रिःकृतमर्थेन्देवामन्यते”इति शतपथश्रुतिरेवमिः पुष्पादिदाने
मूलमिति द्रष्टव्यम् ॥

(३) भङ्गभाष्येऽनेन सूत्रद्वयं कृतम् ।

(४) यवागूंभृष्टयवचूर्णं तुग्धपकम् ॥

तत्राह—कंसेन । कांस्य(१)मयभाजनविशेषेण । चरुस्थाल्या चरुयंत्रस्थाप्यते सा चरुस्थाली तथा—

“तिर्यगूर्ध्वं समिन्मात्री दृढा नातिबृहन्मुखी ।

मृन्मय्यौदुम्बरी वापि चरुस्थाली प्रशस्यते ॥

इति कर्मप्रदीपोक्तलक्षणा । तिर्यगिति । विशालतोच्चैस्त्वाभ्यां प्रादेशप्र-
माणा “प्रादेशमात्राः समिध” इत्यन्यत्राम्नानात् । मृन्मयी—मृदा निर्मिता ।
हस्तघटिता । न तु कुलालचक्रनिर्मितेत्यप्याह—स एव —

“कुलालचक्रघटितमासुरं मृन्मयम्भवेत् ।

तदेव हस्तघटितं स्थाल्यादि खलु दैवतम् ॥” इति ॥

औदुम्बरी—ताम्रमयी । “औदुम्बरंभवेत्ताम्रे फलादौ यज्ञशाखिनः” इत्य-
जयः । सुवेणवै वा । अत्र विषमशिष्ट(२)त्वादेवमवगम्यते—शक्त्यपेक्षयाऽत्र
विकल्पो नत्वभिधानक्रमापेक्षयेति । सुवोनामाऽरत्निमात्रः खादिरादिर्यज्ञकाष्ठ-
मयो होमपात्रमुच्यते । तथाच कर्मप्रदीपः—

“खादिरोवाऽथ पाणोवा द्विवितस्तिः सुवः स्मृतः ।

सुग्वाहुमात्री विज्ञेया वृत्तस्तु प्रग्रहस्तयोः ॥

सुवाप्रे घ्राणवत्खातं द्यङ्गुष्ठपरिमण्डलम् ।

सुचः शराववत्खातं सनिर्वाहं षडङ्गुलम् ॥

प्राक् शस्तेषां कुशैः कार्यः सम्प्रमार्गोजुह्वता ।

प्रतापनञ्च लिप्तानां प्रक्षाल्योष्णेन वारिणा ॥” इति ।

पार्णः—पालाशः । “पलाशः किंशुकः पर्ण” इत्यमरः । तस्येदमित्यर्थे त्राण ।
प्रगृह्यतेऽत्रेति प्रग्रहोदण्डः । स च तयोः सुवसुचोर्वृत्तोवर्तुलः कार्यः । घ्राण-
वत्—नासास्रोतोवत् । तेन द्विपुष्करत्वमायाति । तथा चोक्तम्—“सुवाप्रे खननं
कुर्यात्पङ्के मृगपदाकृति ।” इति । अत्र विशेषमाह—श्रीदेवभाष्ये—आपस्तम्बः—
“वैकङ्कत्यग्निहोत्रहवणी बाहुमात्री अरत्निमात्री वा प्रस्ताकृतिरिति” इति । वैक-
ङ्कती—सुवावृत्त- (गम्भारी-) सम्भवा । “वैकङ्कतः सूवावृत्तः” इत्यमरः ॥ अ-
ग्निहोत्रहवणी—सुक । सुवश्च । “आकुञ्चितपाण्याकृतिर्हस्ताकृतिः सुव”

(१) ग्रीहियवयोः पाण्याहुतेरुक्त्वात् ॥

(२) सुवोश्चोत्पत्तिशिष्टः । अन्यौ चोत्पन्नशिष्टौ । अयमर्थः । सुवेण वा जुहुयात्
वै इति प्रसिद्धार्थकोनिपातः सुवस्यैवं विधेषु होमेषु प्रसिद्धिन्धोतयति । कात्यायनोऽ-
प्याह—“होमपात्रमनादेशे द्रवद्रव्ये सुवः स्मृतः” इति । तस्मात्सुवेणैवेति प्रथमः क-
ल्पः । तदभावे कंसेन वा चरुस्थाल्यापेति । अभावविकल्पोऽर्थ तुल्यबलः । दधिपय आ-
दावपि पूर्वपूर्वाभावे उत्तरात्तरोविधीयत इति ।

इति स्मृतिसुधाकरः(१) । सनिर्वाहं-घृतनिर्गममार्गसहितमित्यर्थः । प्राक्शः मूलमारभ्य तदग्रदेशाभिमुखम् । तेषां-स्रुवादीनाम् । संप्रमार्गः । संप्रमार्जनम् । जुहूषता-होतुमिच्छता । अत्र कातीयश्रौतसूत्रम्-“विपर्यस्य बर्हिर्मूलैः” इति । तथा च पद्धतिकृतोवीरेश्वरादयोलिखन्ति-सम्मार्जनकुशानामग्रे-रन्तरतोमूलैर्बाह्यतः स्रवं संमृज्ये-”ति । लिप्तानां घृतादिलेपवताम् । उभयोः संस्कारे प्रसक्ते स्रुव एवादौ संस्कार्यः । “स वै स्रुवमेवाग्रे सम्माष्ट्यथैतरा स्रुचः” इति मुरारिमिश्रधृतशतपथश्रुतेः । प्रतापनञ्च सर्वेषां (लिप्तानामलिप्तानाञ्च) उक्तं चैतत्कारिकायाम्—

“प्रतापयेत्ततोवह्नौ रक्षसां वारणाय च ।

स्रुवखाते च ये सन्ति पापिष्ठाः पापयोनयः ॥

वह्निप्रतापिताः सर्वे भस्मीभवन्ति तत्क्षणात् ॥” इति ।

अत एवाधोमुखस्य प्रतापनं निबन्ध्मिर्लिखितं, तथासति खाततापस्य सुकरत्वात् ॥ ८ ॥

अथ सामवेदिनां सायमारभ्यैवोपासनपरिचरणस्योक्तत्वात् (१।१।२३) तत्प्रकारन्तथैवाह—

अग्नये स्वहेति पूर्वा, तूष्णीमेवोत्तराम् ।

मध्ये चैवाऽपराजितायाञ्चैव दिशीति सायम् ॥ ९ ॥

पूर्वाम्—प्रथमामाहुतिं मध्य एवाग्नेर्जुहुयात् । इति प्रकृतमनुवर्तते । उत्तराम्—द्वितीयाम्—च आहुतिं तूष्णीम्—अमन्त्रकमेव । मनसा प्रजापतये स्वाहेति मन्त्रदेवते अनुसन्धाय अपराजितायामैशान्यां दिशि अग्नेर्जुहुयात् । तथाच कात्यायनः—

“आज्यं द्रव्यमनादेशे जुहोतिषु विधीयते ।

मन्त्रस्य देवतायाश्च प्रजापतिरिति स्थितिः ॥” इति ।

(१) प्रकारान्तरे यथा—प्रहयागपद्धतौ—

“खादिरन्तु स्रुवं निधाञ्चतुर्विंशद्भुजं बुधः । चतुर्थांशेन पाणिः स्यात्तावता कलशौ स्मृतौ ॥ सभूषणौ भागयुगे ग-डी कार्यां सुवर्तुला । एकाङ्गुलोऽत्र कण्ठः स्यात्तत्त्रयङ्गुलहानियुक् ॥ हस्तो निकुञ्जाङ्गुलिको माष्यन्दिनकाराकृतिः । समोपाङ्गुलिसंलग्नाश्चतस्रोऽङ्गुलयोऽन्तरे ॥ बहिः किञ्चिद्विभिन्नाः स्युरङ्गुलस्तलसंस्थितः । अनामिका मध्यपर्वाद्बाधोरेखा गतो भवेत् ॥ पवित्रञ्जाङ्गुरीयञ्च पाणयोस्तलगतं भवेत् । अङ्गुष्ठपृष्ठसंलग्नं पुष्करस्रक्षतः पृथक् ॥ तन्मध्ये निखनेत्कृपं कर्षाज्यग्रहणक्षमम् । कलशौ तत्राकर्ष्यौ मणिबन्धे परान्तिके ॥ प्रथमं त्रयङ्गुलं तत्राङ्गुलित्वीयञ्चतुरङ्गुलम् । तयोः पादवेषु कार्याणि कङ्कणानि विस्तारदैः ॥” इति । गण्डी-दण्डा । कर्षः षोडशमाषमितः “गुञ्जाः पञ्चाद्यमाषकाः । ते षोडश-क्षः कर्षोऽस्त्री” इत्यमरः । मणिबन्धः पाणिप्रकोष्ठसन्धिः ।

अनादेशे द्रव्यस्य, आख्यं(१) गव्यं घृतमेव द्रव्यम् । जुहोतिषु—होमक्रियासु । “इक्षितपौ धातुनिर्देशे”(२) (पा० ३।३।१०८ वा०) इति स्मरणात् । धातुपदमत्र तदर्थस्यापि बोधकम् । शब्दार्थयोरभेदात् । अनादेशे—इत्युत्तरार्द्धेऽप्यनुषज्यते । मन्त्रस्यानादेशे—प्रजापतिस्तद्देवत्योमन्त्रः “भूर्भुवःस्वरि”ति ।

स एव च देवता । तथाच मनुः—

“अकारश्चाप्युकारश्च मकारश्च प्रजापतिः ।

वेदत्रयान्निरदुहद्भूर्भुवः स्वरितीति च ॥” इति ॥

स्थितिः शास्त्रमर्यादा । तदेतद्द्वयं—सायम् “अग्नये च प्रजापतये च सायं जुहोती”ति । “तस्मात् प्राजापत्यां मनसा जुहोति मनोहि प्रजापतिः” इति च ब्राह्मणम् । “अग्नये स्वाहा प्रजापतये स्वाहा” इति सायम् । “सूर्याय स्वाहा प्रजापतये च स्वाहे”ति च प्रातः” । इति च गृह्यान्तम् । अत्रचन्द्रकान्तभाष्यम्—“ताश्चेमां मध्य एवाग्नेर्जुहुयात्र तु दध्यादिहोमपक्षेऽग्नेरपचयाशङ्कां कुर्यात् । इत्येवकारार्थः । स्तूष्णीमेवेत्येवकारोवाग्नेर्व्यापारप्रतिषेधन्नियमयत्युत्तेरस्यामाहुतौ । न खलु वाग्नेर्व्यापारप्रतिषेधनियमेऽपि मनसोव्यापारः प्रतिषिद्धो भवति । तस्मात्प्राजापतये स्वाहेत्यथं मन्त्रोमनसैवोच्चारणीयोहोमार्थमि”ति ॥९॥

अथ प्रातः सूर्याय स्वाहेति पूर्वा, तूष्णीमेवोत्तराम्, मध्ये चैवाप-

राजितायाञ्चैव दिशि ॥ १० ॥

अथेति पूर्वप्रकृतार्थम् । येनैव हविषा तायं हीमः कृतस्तेनैव प्रातरपि होतव्यमन्यत्र प्रतिनिधेरित्येवोचाम । (१।१।२३) प्रातर्यथोक्तलक्षणो । अपराजितायामैशान्याम् ॥ १० ॥

समिधमाधायानुपर्युक्ष्य तथैवोदकाञ्जलीन्प्रसिञ्चे—“दन्व-
मंस्था” इति मन्त्रविशेषः ॥ ११ ॥

समिधम्मन्त्रदैवतवर्जितां प्रकृतहामापवर्गविहितामिन्धनार्थमाधाय निःक्षिप्याग्नौ अनुपर्युक्ष्य अग्निम् । “देवसवितरि”—त्यादिना पूर्वं—(१।३।४)—प्रकृतेन मन्त्रेणेत्यर्थः । तथैव—तेनैव प्रकारेण (पूर्वोक्तयैवाऽऽवृता) उदकाञ्ज-

(१) आज्यलक्षणमाह—कात्यायनः (गृ० सं०) “अग्निना चैव मन्त्रेण पवित्रेण च चक्षुषा । चतुर्भिरपि यत्पूतन्तदाज्यमितरद्घृतम् ॥ घृतं वा यदि वा तैलं पयोवा यदि-
यावकम् । आज्यस्थाने नियुक्तानां आज्यशब्दो विधीयते ॥ आज्यानां सर्पिरादीनां संस्कारे विधिबोधिते । अनधिभ्रयणं देवतः शेषाणां भ्रयणं स्मृतम् ॥ यथा सीमन्तिनो नारी पूर्वगर्भेण संस्कृता । एवमाज्यस्य संस्कारः संस्कारे विधिनोदितः ॥” इति ।

(२) “आहौ प्रभृतादिभ्यः” “पृच्छतौ, सूस्नातादिभ्यः” (पा० ४।४।३ वा०) इत्यादौ तथा दर्शनात् ॥

लीन् । अनेन त्रिरित्युक्त-(१३।४)-पक्षस्य मुख्यत्वमवगमयति । प्रसिञ्चेत्
“अदिते” इत्येवमादिभिर्मन्त्रैः । इत्येतस्मिंश्च स्थानत्रये “अन्वमंस्था” इति
मन्त्रविशेषः । मन्त्रविशेषः । कचित्तथैव पाठः । “कर्त्तव्य” इति शेषः । अस्या-
र्थस्तु—हे अदिते ! त्वमनुज्ञातवत्यसीति कर्मदं फलवदभूद्भवतु वेति ॥ ११ ॥

प्रदाक्षिणमग्निम्परिक्रम्यापां शेषान्निनीय पूरयित्वा चमसं

प्रतिष्ठाप्य यथार्थम् ॥ १२ ॥

प्रदक्षिणं—दक्षिणेन प्रगतं यथा भवति तथाऽग्नि परिक्रम्य अपां—परि-
चरणीयानां शेषम् अवशिष्टं (परिचरणकर्मणः) निनीय—पात्रादपनीय(१) ।
पुनरुदकान्तरेण सपुष्पं पूरयित्वा चमसं(२)—पात्रविशेषं प्रतिष्ठाप्य—स्वाग्ने
स्थापयित्वा यथार्थं—कर्मोपवर्गविहितं (१।१।२९) वामदेव्यगानं(३) प्रातरा-
हुतिपश्चाद्विहितं ब्रह्मयज्ञं(४) वा “कुर्यात्” । इति वाक्यशेषार्थः ॥ १२ ॥

(१) भूमौ निःक्षिप्येत्यर्थः ।

(२) चमसमित्यस्य स्थाने आचमनमित्यपि पाठोऽर्थतौल्यदाचम्यतेऽनेनेति ।
तदेतज्जलापात्रधारणं कर्मोन्तदक्षिणोत्सर्गार्थं काम्येषु । नैमित्तिकोदकालम्भनार्थञ्च ।
अन्यथाऽदृष्टार्थमेवैतत्स्यादिति मुरारिभिः श्वाः प्राहुः । उदकालम्भनिमित्तानि चो-
क्तानि । यथा—

“पित्र्यमन्त्रानुद्गवणे आत्मात्मभेऽधमेक्षणे । अधोवायुसमुत्सर्गे प्रहासेऽनृतभाषणे ॥
मार्जारमृषिकारुपर्शो आक्रुष्टे क्रोधसम्भवे । निमित्तेष्वेषु सर्गेषुकर्म कुर्वन्नपः स्पृशेत् ॥
इति । अनुद्गवणमिहोच्चारणम् । आत्मात्मभोहृदयस्पर्शः । आत्मस्तव इति केचित् । तस्या-
पि अप्रायत्यजनकत्वेन स्मरणात् ॥ गृहान्तरञ्च “रौद्रन्तु राक्षसं पित्र्यमासुरञ्चाभिचारि-
कम् । उक्त्वा मन्त्रं स्पृशेन्नाप आलभ्यात्मानमेव च ॥” इति । “सकृत्कृते कृतःशास्त्रार्थः”
इति माभूदिति सायम्प्रातर्होमयोरहरहरावृत्तये हृदमारभ्यत इति भट्टभाष्यस्वरसः ।

(३) तथाच सूत्रम् “अपवृत्ते कर्मणो वामदेव्यगानं शान्त्यर्थं शान्त्यर्थम्” [१।१।
२९] इति । तदेतदुपरिष्ठादुपपादयिष्यते ॥

(४) तथाच कात्यायनः ।

“बोऽयं श्रुतिजपः प्रोक्तो ब्रह्मयज्ञः स उच्यते । स चार्वाकपैणात्कायः पश्चाद्वा प्रातराहुतेः ॥
वैश्वदेववावसाने वा शान्त्यर्थं निमित्तकात् ॥” इति । निमित्तमेव निमित्तकन्तस्मात्पुन-
न्तरोक्तात् निमित्तत्रिकात् । अथञ्च व्यवस्थितो विकल्पः । तत्र—तर्पणात्पूर्वं श्रुति (गायत्री)
जपरूपो याजुषानाम् । सामगानां चपश्चात् । १ । अतएवपश्चादित्यत्र देहलीदीपन्यायमाश्रितः ।
प्रातराहुत्यनन्तरमध्ययनाध्यापनरूपा “द्वितीये च तथा आगे वेदाभ्यासो विधीयते” इति
दक्षोक्तः । २ । वैश्वदेववावसाने वामदेव्यजपरूपः । ३ । ब्रह्मयज्ञ इतीह स नोक्तः किन्तु
सत्रैव (१।१।२९) वक्ष्यते । अतएव कात्यायनः “वामदेव्यं गणस्यन्ते कल्पस्ते वैश्व-
देविके” इत्यभिधीयते । तस्यार्थं उपरिष्ठात् (१।१।२९) व्यक्तीभविष्यति । श्वाः वामदे-
व्यजपरूपं वदन् देवादि कर्मोन्तद्वत्वाच्च प्रथमब्रह्मयज्ञरूपतेति वाच्यम् । तर्पणकर्मसम्भवात् ॥
(यथास्नानान्नाश्रमसि तर्पणं पितृयज्ञतयाऽभिहितम् “यदेव तर्पयत्यग्निः पितृस्सनात्वा द्विजो-
त्तमः । तेनैव कृत्स्नमाप्नोति पितृपर्जाक्रयाफलम्” इति स्मृत्या) अत्रोपपन्नस्तेऽग्निः

एवमत ऊर्ध्वङ्कृष्टेऽग्नौ जुहुयादाऽऽजीवितावभृथात् ॥ १३ ॥

एवम् अनेन प्रकारेण । अत एतस्मादनुपदोक्ताद्गोमद्वयात् । ऊर्ध्वम्—
परतः । गृष्टेऽग्नौ । पुनरुपादानादन्यान्यपि यानि कर्मणि गृष्टेऽग्नौ विधीयन्ते
तेष्वपि, न पुनरग्निहोत्रमात्रे । जुहुयात् । स्वयम् । सति सम्भवे । वा—अथवा
(स्वयमसम्भवे) हावयेद्वा—पुत्रादिभिः असम्भवकारणं चोक्तं कर्मप्रदीपे—

“सूतके च प्रवासे च अशक्तौ श्राद्धभोजने ।

एवमादिनिमित्तेषु हावयेदिति योजयेत् ॥”

इति । यदा पुनरसमर्थोऽव्याध्यादिना हावयति ।

तदा यत्कर्त्तव्यन्तदप्याह—स एव—(क०प्र०)

“सायं होमाऽसमर्थस्य समीपमुपसर्पणम् ।

तत्राऽप्यशक्तस्य सतः शयनाच्चोपवेशनम् ॥”

इति । तदनेन नायन्तुस्यवद्विकल्पः किन्तर्हि ? व्यवस्थितः ।

सम्भवे जुहुयादसम्भवे हावयेदिति यथोक्तैव व्यवस्था ॥

“सन्ध्याकर्म्मवसाने तु स्वयं होमोविधीयते ।

स्वयं होमे फलं यत्तु तदन्येन न जायते” ॥ इति च स्मृत्यन्तरम् ॥

तदत्राद्यग्निहोत्रहोमद्वयं स्वयमेव कर्त्तव्यम् । अत ऊर्ध्वमित्यभिधानात् ।

तस्यास्यावधिरुच्यते—आजीवितावभृथादिति । अवभृथशब्दोयज्ञान्तवचनोऽपीह
जहदहलक्षणया विनाशमात्रमभिधते जीवितक्षयपयन्तमित्यर्थः । तथा च
श्रूयते—“यावज्जीवमग्निहात्रञ्जुहाती”ति । ब्राह्मणे तु—“एतद्वै जरामर्थ्यं सत्रं
यदग्निहोत्रम् । जरया वा ह्येवास्मान्मुच्यते मृत्युना चै”वमादि । अन्येतु व्या-
चक्षते—जीविताऽवभृथमिति समाहारद्वन्द्वः । तथा चाऽऽजीवितादाऽवभृथात्
ज्योतिष्टोमादेरित्यर्थः । तथाच वक्ष्यति “यज्ञादेव निवर्त्तत” (१।४।११)
इति(१) ॥ १३ ॥

विधेऽध्ययनाध्यापनरूपे) ब्रह्मयज्ञे आद्य एव मुख्यः । “अहरहःस्वाध्यायमधीयीते”—ति
ब्रह्मयज्ञोत्पत्तिश्रुतेः । अत्र श्रुतिजप एव ब्रह्मयज्ञः कार्यं इति साम्प्रदायिकाचार इत्या-
चारद्वैतविवेके विभाकरोपाध्यायाः प्राहुः । आचारविन्वामणिस्वरसोऽप्येवम् । तथाचात्र
वा शब्द एवार्थः पूर्वपक्षेऽस्वरसमेव सूचयतीति ध्येयम् । भट्टभाष्ये तु अत्र “अथवाग्यतो-
बलानुहरेत्” इति । इत्युक्तम् । युक्तञ्चैतत्तथा सति “देवभूतपितृब्रह्ममनुऽयाणामनुक्रमादि”
ति कर्मप्रदीपोक्तः पञ्चमहायज्ञक्रम उपपन्नो भवति । “होमादेवाबलिर्भौत” इति च तदु-
क्तक्रमः । पितृयज्ञस्त्वत्र “श्राद्धं वा पितृयज्ञः स्यात्पितृयोर्बलिर्थापिवे”ति तेनैवोक्त एव ।
यत् “पितृयज्ञस्तु तर्पणम्” इत्यतः प्राक्तेनोक्तं तत्स्नानोत्तरकृत्यतया तेनैवोक्तम् ।
“यदेव तपयस्यद्भिरि” इत्यादि पूर्वोक्तम् ।

(१) यद्यपीदं बलिहरणमुपक्रम्येवाभिहितं तथापि तद्धोमादीनामप्युपलक्षणमिति
तत्रैव वक्ष्यते ।

अथाऽप्युदाहरन्ति ॥ १४ ॥

अथे—ति पूर्वप्रकृताऽपेक्षम् । अथयत्प्रकृते—हावयेदिति । तदस्यार्थस्य द्र-
ढिन्ने ब्राह्मणवाक्यमपि । उदाहरन्ति—अभिदधति “याज्ञिका” इतिशेषः । १४।

कामं गृह्णेऽग्नौ पत्नी जुहुयात्सायम्प्रातर्होमो । गृहाः पत्नी ।

गृह्य एषोऽग्निर्भवतीति ॥ १५ ॥

काममित्यनुमत्यर्थको(१)निपातः । स्वस्यासामर्थ्ये गृह्णेऽग्नौ सायम्प्रातर्हो-
मौ पत्नी (पत्यनुमता) जुहुयात् । कुतः ? समा(२)ख्याबलादित्याह—गृहा इति ।
तथा च स्मर्यते—

“न गृहं गृहमित्याहुर्गृहिणी गृहमुच्यते ।

तया हि सहितः सर्वान्पुरुषार्थान्समश्नुते ॥”

इति । ततश्च यावता होमसम्पत्तिर्भवति तावन्मात्रं मन्त्रजातं पत्नीमध्या-
पयेत् । इति पत्नी जुहुयादिति विधेर्गम्यते ।

आश्वलायनोऽपि—“पाणिग्रहादिगृह्यं परिचरेत्स्वयं, पत्न्यपिवे” —त्याह ।
अतएव च गृह्य एषोऽग्निर्भवति । गृहेषु साधु(३)रित्यर्थे यत् (पा० ४।४।९८)
प्रत्ययः । इति ब्राह्मणवाक्यपरिसमाप्त्यर्थः । सायम्प्रातर्होमसमाप्त्यर्थोवा ॥ १५ ॥

(अथ वैश्वदेवप्रकरणम्)

तदेवमुपदिष्टः सायम्प्रातर्होमः । उपदिष्टश्च तदनन्तरविहितो ब्रह्मयज्ञो(४)
ऽपि—(१।३।२३) अथ वैश्वदेवं तुरीयकण्डिकया विवक्षुस्तदङ्गभूतङ्कर्मोह—
निष्ठिते सायमाश—प्रातराशे “भूतामि”—ति प्रवाचयेत् ॥ १६ ॥

(१) तथाचामरः “कामं प्रकामं पर्याप्तं निकामेष्टं यथेप्सितम्” इति ।

(२) समाख्या यौगिकः शब्दः ।

(३) गृहैर्दा रैः परिचरणीय इत्यर्थः ।

(४) यथार्थमित्युक्त्या तदर्थबोधनस्य प्रागुक्तत्वात् । स खल्वयं पञ्चसूनापनुक्तये म-
न्वादिभिः (अ० ३।६८।७१) विहितानाम्पञ्चमहायज्ञानामादिभूतोमुख्यइत्यर्थः । तथा
च कर्मप्रदीपे—

“देवभूतपितृब्रह्ममनुष्याणामनुक्रमात् । महासत्राणि जानीयात् एव हि महामखाः ॥

अध्यापनं ब्रह्मयज्ञः पितृयज्ञस्तु तर्पणम् । होमो देवो बलिर्भौतोनृयज्ञोऽतिथितर्पणम् ॥

इत्युक्तम् । अप्राप्तक्रमादिति प्रकृतक्रमविधिः । तेन प्रथमो देवयज्ञः । ततो भूतयज्ञः ।

ततः पितृयज्ञः श्राद्धरूपः । ततो मनुष्ययज्ञः । इति क्रमः । ब्रह्मयज्ञस्तु—“सर्वाण्युक्तानां
स्कार्यः” । इत्यादिना पृथगेवोक्तः । तथा तर्पणोत्तरकाकोऽप्यसौ शाठ्यायान्नायुक्तः । तर्पण-
मपि “स्नात्वा पञ्चमखानान्तु प्रथमं तर्पणं स्मृतम्” इति जावाकोक्तकालमिति तदुभय-
विद्वायोक्तक्रमादरः । अत्र विशेषो नित्यकृत्याणवे व्यक्तो द्रष्टव्यः ॥

निष्ठिते(१)—सम्पन्न । सायमश्यत इति सायमाशः । एवं प्रातरश्यत इति प्रातराशः । “अशुभोजने” (क्रया० प०) कर्मणि घञ्, उपधावृद्धिः । स च स चेति द्वन्द्वैकवद्भावः । तस्मिस्तथोक्ते । अत्राङ्पूर्वत्वमभिमत्य रात्रिन्दिवभोजनाय पर्याप्तेऽन्नपाकेऽभिनिष्पन्न इति तदर्थे इतिचन्द्रकान्तः । तथाचात्र सायं प्रातः शब्दौ दिवारात्रिपरौ—“मुनिभिर्द्विरशनमुक्त विप्राणाम्मर्त्यवासिनां नित्यम् । अहनि च तथातमस्विन्यां सार्द्धप्रहरयामा(२)न्तः” ॥ इति कर्मप्रदीपदर्शनात् । भूतम् ? निष्पन्नम् ? इति पत्नीम् । सवर्णां वा स्त्रियं पाकेऽधिकृततामिति चन्द्रकान्तः[३] । प्रवाचयेत् । प्रश्नपूर्वकं वाचयेत् । शब्दकर्मकत्वाद्वचेः कर्मणिद्वितीया । (पा० १।५।५२) भट्टभाष्ये तु—“भूतमिति” ब्रूहीत्यक्त्वा प्रकर्षेण वाचयेत् । कः ? प्रकृतत्वात् गृहपतिः । कां ? पत्नीम् । अन्नपक्त्वास्पत्न्या एवाधिकारात् । तथा च मनुः—

“अर्थस्य संग्रहे चैनां व्यये चैव नियोजयेत् ।

शौचे धर्मेऽन्नपक्त्वाच्च पारिणाह्यस्य चे(वे)क्षणे” ॥

इति । धनस्य संग्रहणे विनियोगे च । द्रव्यशरीरशुद्धौ भर्त्रमिश्रश्रुषादिकेऽन्नपचने गृहोपकरणस्य शय्यासनकुण्डकटाहादेरवेक्षणो—एनां—पत्नीं नियोजयेत् ॥ वेक्षण इति पाठेऽवस्यादिलोपो द्रष्टव्यः(४) ॥ १६ ॥

अथ प्रवाचनस्य कालप्रकारावाह—

ऋते भगया वाचा शुचिर्भूत्वा । १७ ॥

ऋते—गते—“ऋगतौ” (भ्वा० प०) कर्त्तरिक्तः (पा० ३।४।७२) प्रकृतस्वादन्ने । होमार्थमभिसन्निधावासादिते सति—इत्यर्थः । अस्मिन्काले प्रवाचयेत् । भगया—भजनीयया(५) (सेवनीयया) वाचा । “भजसेवायाम्” (भ्वा० उ०)

(१) “निष्ठा निष्पत्तिनाशान्ताः” इत्यमरान्निष्ठा—निष्पत्तिः सा सज्जाता अस्त्येत्यर्थे (पा० २ । २ । २६) इतच्चप्रत्ययः । पाके सम्पन्न इति फलितोऽर्थः ।

(३) तथाच भट्टभाष्यमपि—“एतच्च भूतप्रवाचनं पत्न्याः—कुतश्चित्कारणादसन्निधौ—अन्यथापि सवर्णया पाकेऽधिकृतया कार्यम् । अपि वा प्रणवादि कुर्यात् । तथा चोक्तम् (गृ० सं०) ।

“भूतप्रवाचने पत्नी यद्यसन्निहिता भवेत् । रजोयोगादिना तत्र कथञ्चुर्वन्ति याञ्जिका” ॥ महानसेऽन्नं या कुर्यात्सवर्णान्तां प्रवाचयेत् । प्रणवाद्यपि वा कुर्यात् कात्यायनवचोयथा” ॥ इति । अत्र सा यदि भूतमिति वक्तुं न शक्नोति तदान्यदुप्योकारादि—सम्मतिप्रतिपादकं कुर्यादित्यर्थे इति रत्नाकरः । तथाच भूतप्रवाचनमिह सिद्धेऽन्ने पत्न्या भूतमिति प्रश्नपूर्वकं वाचनम् ।

(४) तथाचोक्तम्—“वष्टि भागुरिरल्लोपमवाप्योरुपसर्गयोः । आपञ्चैव हलन्तानां यथा वाचा निशा दिशे”ति ।

(५) चन्द्रकान्तस्तु—अभगया वाचेतिच्छित्त्वा पञ्चम्यर्थकृते योगे तृतीयामभि-

कर्मणि घः(१) । (पा० ३।३।१२५) “चजोरि०” (पा० ७।३।५२)ति कु-
त्वम् । टाप् । तथा च गृहपतिना भगया (शोभनया(२)विस्पष्टया) वाचा
“ब्रूही”त्येवमभिहिता पत्नी-शुचिभूत्वा आचमनादिना । तथाभूतयैव वाचा-
“भूतम्” इति “त्रयादिति” शेषः । गृहपतेस्तु—“आचान्तोदकेन कृत्यम्”
(१।१।२) इति पूर्वमभिधानाच्छुचिभूत्वेति पत्नीसम्बन्धविवक्षयैव सूचित-
माचार्येण ॥ १७ ॥

प्रतिजप“च्योमि”त्युच्चैः । “तस्मै नमस्तन्माक्षाः” इत्युपांशु ॥१८॥

इति प्रथमप्रपाठकस्य तृतीया कण्डिका ॥ १ ॥ ३ ॥ * ॥

ॐ इति उच्चैः प्रतिजपति । गृहपतिः । “तस्मै नमस्तन्माक्षा” इति च उपां-
शु-अव्यक्तम् यथा भवति तथा प्रतिजपतीत्यर्थः । उपांशु लक्षणमाह-रत्नाकर
धृतं नरसिंहपुराणम्—

“शनैरुच्चारयेन्मन्त्रमीषदोष्टौ च चालयेत् ॥

किञ्चिच्छब्दं स्वयं विद्यादुपांशुः स जपः स्मृतः ॥”

इति ॥ मन्त्रार्थस्तु-ओमित्यङ्गीकारे अनुमतौ कर्मापसंग्रहे वा । तथाचा-
मरः-“ओमेवं परमं मते” ईति । मते-अङ्गीकारे । “ओमित्यनुमते प्रोक्तं
प्र-वणे (णवे) चाप्युपक्रमे” । इति च विश्वः । तस्मै-सुसम्पन्नायात्राय नमः।
तत्-अन्नम् । मा-मां प्रति । अक्षाः । प्रत्यहमश्नोतु-व्याप्नोतु । “अशूव्याप्तौ”
(स्वा० आ०) प्रतिदिनमुपतिष्ठतामिति । “अक्षाः अश्नोतेरित्येवमेके” इति
(५।३।१) निरुक्तम् ॥ १८ ॥

इति श्रीमद्गोभिलीयगृह्यसूत्रव्याख्यायां “मृदुला”ऽऽख्यायां मुकुन्दशर्मसङ्कलितायां
प्रथमपाठकस्य तृतीया कण्डिका ॥ १ ॥ ३ ॥ * ॥

प्रयन् अमजनीयया अमगया ऋते-बिना । शोभनयेत्येवं कष्टकल्पनामङ्गीचकार । अ-
न्यस्तु ऋते-प्रज्वलिते प्रकृतत्वाद्भौ “वैश्वदेवार्थमिति” शेषः । भगया विस्पष्टयेत्येवं
व्याचख्यौ ।

(१) यद्यपि लिङ्गानुशासने-“पुमान्-”इत्यधिकृत्य “वज्रवन्तः” “वाजन्तश्चे”-
ति पाणिनिनोक्तम् । तथापि-आवार्थपवेदम् । नपुंसकत्वविशिष्टे भावे कल्पयुद्ध्यां, स्त्री-
त्वविशिष्टे तु किञ्चादिभिर्भावेन परिशेषात् । कर्मादौ तु घञाद्यन्तमपि विशेष्यलिङ्गम् ।
तथाच भाष्यं “सम्बन्धमनुवर्तिष्यते” इति । इतिदीक्षितचरणास्तद्वृत्तावाङ्गुरिति स्त्री-
लिङ्गत्वस्य निश्चयः ।

(२) केचित्त्वाचक्षते-भजनीया वाक् नित्ये या व्यवहियते देशभाषारूपा सेहं
गृह्यत इति ।

चतुर्थी कण्डिका ।

(अथ बलिवैश्वदेवप्रकरणम्)

अथ पत्न्योपकलुप्तस्यान्नस्य विनियोगमाचष्टे—

अथ वाग्यतोबलीन्हरेत् ॥ १ ॥

अथेति—प्रकृतापेक्षार्थकम् । प्रक्रान्तेनान्नेन वाग्यतः सव्यैतवाक् (मौनी) सन् बलीन्-देव-भूत-(१)पितृ-बलीन् वक्ष्यमाणान् । हरेत्-दद्यादित्यर्थः । बलिपदं चोपलक्षणं होमादेरपि(२) । “स्वशाखाविधिना हुत्वा तच्छेषेण बलीन्हरेत्” इति कात्यायनवचनात् ॥ १ ॥

अथ वाग्यत इत्यस्यापवादमाह—

भाषेतान्नसंसिद्धिम् । अतिथिभिः कामं सम्भाषेत ॥ २ ॥

अन्नसंसिद्धिम्—उपकलुप्तस्यान्नस्य सम्यक् सिद्धिं “प्रकृत्य” इति शेषः । किमिदमन्नमुपसिक्तं न वेति भाषेत-वदेत् । एवम् अतिथिभिः(३) अभ्यागतैः सह कामम्-इच्छया सम्भाषेत । बलिहरणकालेऽपि । अतिथिगुणविशेषादिकं ज्ञात्वा इच्छया सम्भाषेत न वा सम्भाषेतेत्यनियमोऽत्र कामम्भेदेन दर्शितोभवति एतदुभयादन्यत्र मौनमित्यर्थः ॥ २ ॥

अथ हविष्यस्यान्नस्योद्भृत्य हविष्यैर्व्यञ्जनैरुपसिच्यार्गौ जु-
हुयात्तूष्णीम्पाणिनैव ॥ ३ ॥

अथेति प्रकृतापेक्षममन्त्रकपरिसमूहनादिपर्युत्तणान्तं कर्म स्मारयति । कर्मप्रदीपोऽप्याह—

“पर्युत्तणञ्च सर्वत्र कर्त्तव्यमदितेऽन्विति ।

अन्ते च वामदेव्यस्य गानङ्कुर्याद्वचस्त्रिधा ॥”

इति । सर्वत्र-सर्वास्मिन्होमकर्मणि “वामदेव्यगानं शान्त्वर्थं शान्त्यर्थम्” (१।१।२१) इति । हविष्यस्यान्नस्य पूर्वोक्त—(१।३।६) रूपस्य । अत्रयव-लक्षणोऽत्र षष्ठी । सावशेषः खस्वेष होमोभवति । एतदवशिष्टेनैवान्नेन बलि-

(१) यद्यपि-कात्यायनेन “होमोदैवोबलिर्भौतः” इत्युक्तं, तथापि देवपदमिह देह-लीदीपन्यायेन पूर्वोत्तरयोरन्वयि द्रष्टव्यम् । एवं “पित्र्योबलिस्थापि वे”त्युक्त्या तृतीयोऽपि । मनुष्येभ्यस्तु—हन्तेत्युक्तेन बलित्वेन प्रदानमभिहितमितित्रयोबलयोऽत्र (वैश्व-देवे) बहुवचनेनोपात्ताः । नमोऽन्तएवायंबलिर्भवतीति ।

(२) आदिनाऽतिथिभोजनम् । ततश्च स्वैभ्योऽपि ।

(३) न द्वितीया-तिथिरस्येति अतिथिरुच्यते । बहुवचननिर्देशात्सतिसम्भवे बहु-वोऽप्यतिथयोभवन्ति इति दर्शयति ।

हरणस्योक्तत्वात् । गृहमेधिनोभोजनमप्येतदवशिष्टेनव । अमृत(१)रूपत्वादस्य
अन्नस्येत्युक्त्या नात्र चरोरावृदस्तीति(२) बोध्यते । स्थालीपाके खलु चरौ ता-
मावृतं वक्ष्यति । नात्र स्थालीपाकः श्रयते । मनुरप्याह—

“वैश्वदेवस्यसिद्धस्य गृह्येऽग्नौ विधिपूर्वकम् ।

आभ्यःकुर्याद्देवतान्योन्नाह्नणोहोममन्वहम् ॥”

इति । विश्वेषां (सर्वेषां) देव-भूत-पितृ-मनुष्याणामिदमित्यर्थेऽण (पा०
४।३।१२०) वैश्वदेवमन्नम् तस्येत्यर्थः । व्यञ्जनैरिति । चारलवणासंसृष्टै-
रित्यर्थः । “न चारलवणाहोमो विद्यते, तथा परान्नसंसृष्टस्ये”-त्यापस्तम्बस्मर-
णात् । चारलवणासंसृष्टेन हविषा न होतव्यमिति मदनपारिजाते व्याख्या-
तम् । चारलव(३)णमिति समाहारद्वन्द्वः । “चारलवणां सर्व वैश्वदेवे विवर्ज-
येत्” इति मदनपारिजातधृतस्मृतेः । तत्र चारगणः शुभकर्मनिर्णयैस्मर्यते—

“तिलमुद्गाहते शिम्बिसस्ये गोधूमकोद्रवौ ।

चीनकन्देवधान्यञ्च सर्वशाकन्तथैव च ।

स्विन्नन्धान्यन्तथौषर्यं स्थूलं चारगणः स्मृतः ॥”

इति । लवणं च सर्वविधं निषिद्धम् । उपसिच्य । सन्नीय । तूष्णीमिति
वाग्व्यापारप्रतिषेधान्मनसा मन्त्रमुच्चार्येत्यर्थः(४) । पाणिनैवेत्येवकारः सुवा-
दिपात्रान्तरं(५) व्यवच्छिनत्ति । अन्न (पाण्याहुतौ) अङ्गुष्ठयोग आवश्यकः ।

(१) यज्ञाऽवशिष्टस्यामृतत्वमभिधीयते “अमृतं विषसोयज्ञशेषभोजनशेषयोः”
इति । भगवानप्याह—“यज्ञशिष्टामृतभुजोयान्ति ब्रह्म सनातनम्” इति । एतच्चान्नं पयु-
षितादि न ग्राह्यम् । “अन्नंपयुषितञ्चैव परान्नं पायसन्तथा । दग्धमन्नं तथा क्षारं वैश्वदेवे
विवर्जयेत्” । इति धर्माधर्मप्रबोधिन्यां प्रेमनिधिःकुराः प्राहुः ।

(२) तथाच । गृह्यपरिशिष्टे—“अथवैश्वदेवोदिवास्य प्रारम्भोनात्रपाकयज्ञतन्त्रमौपा-
सनवचनं वा परिसमुद्भयपयुष्यायतनमलङ्कृत्य सिद्धं हविष्यमधिश्चित्पान्निः प्रोक्ष्योदगु-
द्गास्याग्नेः प्रत्यक् दर्भेषु निधाय सर्पिषाऽभ्यज्य” इत्ययं पाणितलं हृदये न्यस्य सकृदवदानेन
जुहुयात् । अन्नाभावे तण्डुलादिभिः कुर्यात् । अन्ने च परिसमुद्भयपयुष्येदेवं नात्र तन्त्र-
सि”ति । अन्नम्-भक्तम् । “भिस्लास्त्रीभक्तमन्त्रोऽन्नम्” इत्यमरः ।

(३) पारस्कारोऽपि—“त्रिरात्रमक्षारलवणाशिनौ, स्थाताः” इति वधूरनियमप्रक्रमे
पृथगेव क्षार-लनणावभिहितवान् । तत्र क्षारञ्च लवणञ्चेति हरिहरादिभाष्येयु रूपम-
भिहितम् ।

(४) “वाग्यतोबलीन्हरेदि”-(५ । ४ । १) ति बलिहरण एव वाग्यतत्त्वमुक्तमि-
तीह, होमे न प्राप्नोतीत्यतोऽन्नतूष्णीमित्युक्तम् ।

(५) तदेतद्धवनं देवतीर्थेन जानुमध्यष्टतकरेण च कार्यम् । तथाच हारीतः—“मार्जना-
चमनभोजनानि दवेने”-ति । बौधातनञ्च—“भोजनं, हवनं दानमुपहारः प्रतिग्रहः । बहि-
र्ज्ञानु न कार्याणि तद्भवाचमनं स्मृतमि—”ति ।

शैशवदेवाहुतिस्तु—द्वादशपर्वपूरिका मुख्या—

“पाण्याहुतिर्द्वादशपर्वपूरिका रसाहुतिश्चेत्सुवमात्रपूरिका ।

दैवेन तीर्थेन च हूयते हविः स्वङ्गारिणि स्वर्चिषि तच्च पावके ॥”

इतिच्छन्दोगपरिशिष्टात् । तथा चच्छन्दोगाह्निके श्रीदत्तोपाध्यायाः प्राहुः ।

“क्षारं लवणं परान्नं च विहाय हविष्यमन्नं हविष्यव्यञ्जनान्वितं घृताक्तं दध्यक्तं पयोक्तं वा, असम्भवे जलाक्तमपि, दक्षिणकराङ्गुलिद्वादशपर्वपूरकं स्वङ्गारिणि स्वर्चिषि वह्नौ कालीकरालीप्रभृत्तिसप्तजिह्वा लेलिहाना ध्यायन् प्राङ्मुखा बाहुजान्वासनारूढपादोऽकृतावसक्थिकेजानुद्वयमध्यगतबाहुः साङ्गुष्ठदक्षिणकराग्रेण जुहुयादि”ति ॥ अत्र होमात्प्राक् अग्निः पूज्यः ।—

तथाच वायुपुराणम्—

“दानं प्रतिग्रहोहोमोभोजनं बलिरेव च ।

साङ्गुष्ठेव सदा कार्यमसुरेभ्योऽन्यथा भवेत् ॥” इति ।

“पूजयेच्च ततोवह्निं दद्यादाहुतयः क्रमात्” ।

इति च मार्कण्डेयपुराणात् ॥ ३ ॥

प्राजापत्या पूर्वाऽऽहुतिर्भवति । सौविष्टकृत्युत्तरा ॥ ४ ॥

प्राजापत्या—प्रजापतिदेवताका । पत्युत्तरपदत्वाण्यत् (पा० ४ । १ । ८५)

पूर्वा प्रथमा । आहुतिर्भवति । सौविष्टकृती—स्विष्टकृ—दग्नि—देवताका(१) ।

उत्तरा—द्वितीया ऽऽहुतिर्भवति । अत्र “प्रजापतयेस्वाहा” “अग्नये स्विष्टकृते स्वा-

हा” इत्येवं होममन्त्रः पर्यवस्यति । स्वाहायोगे चतुर्थ्या (पा० २ । ३ । १६)

विधानात् । अत्राद्या मनसैवेत्युक्तमधस्तात् () । “होमोदैव”

इतिवचनादयन्तावहेवयज्ञो—वैश्वदेव—इतिवोच्यते । एष आहिताग्नेर्विधिरुक्तः ।

अनाहिताग्नेस्तु कर्त्तव्यमाह—कात्यायनः—

“अग्न्यादिर्गौतमेनोक्तो होमः शाकल एव च ।

अनाहिताग्नेरेवैष गुज्यते बलिभिः सह ॥”

इति । यःखलुअग्न्यादिहोमः “अग्ना—वग्निरधन्वन्तरिर्विश्वेदेवाः(२) प्रजा-

(१) सु-शोभनमिष्टमभिलषितं करोतीति स्विष्टकृत् । यद्वा-इष्टं-यजनं शोभनं यथाविहितफलसम्पादकं करोतीति स्विष्टकृत् अग्निरुच्यते । “अग्नये स्विष्टकृते स्वाहे-त्युत्तरार्द्धं-पूर्वार्द्धं जुहुयात्” (१ । ८ । १४) इति लिङ्गात् । “देवा वै अग्निं स्विष्टकृत-मश्रुवन् हव्यं नोवेहेति । सोऽश्रुवोत्किम्मे ततः स्यात् इति । यत्कामयसहृत्वश्रवन् । सोऽश्रु-वोत्सर्वत्रेष्टिषु केवला सौविष्टकृतीति । तथेति सोऽवहृद्वीषि” इति च ब्राह्मणं भवति । स देवताऽस्याहृत्यर्थे तस्येदमित्यर्थे वाऽण (पा० ४ । २ । २४+४ । ३ । १००) तस्मिन् “न य्वाभ्यामि” (पा० ७ । ३ । ३) ति वृष्यपवादभूत आद्यच ऐजागमः । ङीप् ।

(२) अग्नावित्युक्तेर्गौतमकल्पेन लौकिकाग्नावेवेति छन्दोगाह्निके श्रीदत्तोपा-ध्यायाः । तदेतत् पशुक्षणान्तं विधाय कायम् । पतदन्तेऽपि न्येन विधिना “ऋषिपुत्र्यः”

पतिःस्विष्टकृदितिहोमाः” इत्येवं गौतमेनोक्तः। स तदुक्तैरेव बलिभिः “दिग्देवता-
भ्यश्च यथास्वं द्वारेषु मरुद्भ्यो गृह्यदेवताभ्यः, गृहं प्रविश्य ब्रह्मणे मध्ये, अद्भ्य-
उदकुम्भे, आकाशायेत्यन्तरीक्षे, नक्तञ्चरेभ्यश्च सायम्” इत्येवंलक्षणैः सहित
इत्येकः कल्पः । यश्चशाकलहोमो(१) “देवकृतस्यैनसः” इत्याद्यष्टाहुत्यात्मकः स
सामवेदपठितः । सचाग्निपुराणाद्युक्तबलिभिः सहित इत्यन्यः कल्पः । तथा-
चाग्निपुराण-योगियाज्ञवल्क्यौ—

“अन्नं व्याहृतिभिर्हुत्वा(२) तथा मन्त्रैश्च शाकलैः ।

भूतेभ्यश्च बलिन्दत्त्वा(३) ततोऽग्नीयादनग्निमान्” ॥

इति । भूतेभ्यश्चेति चकारादादौ देवलिरन्ते च पित्र्यबलिरित्याचक्षते ।
(४) तस्मादनग्निनाऽपि गृह्योक्ता बलयो देयाः । काम्याश्च बलयो विष्णुपुराणादौ
पठितास्ते गौतम-शाकला-न्यतरकल्पं कृत्वा भूतोपकारार्थं शुचिभूमौ
देयाः । ते यथा—

“ततोऽन्यदन्नमादाय भूमिभागे शुचौ पुनः ।

दद्यादशेषभूतेभ्यः स्वेच्छया तत्समाहितः ॥”

स्वधे”ति पितृबलिं हरेत् । अत्रैव वामदेव्यगानङ्कैर्विदिच्छन्ति । वस्तुतस्तु । काम्यबलौ
क्रियमाणे तदन्त एव तत्कार्यम् । नित्यकृत्याण्येव तु-अग्नौ गौतमकल्पेन वैश्वदेवहोमम-
भिधाय अथवाऽग्नेः पश्चिमतः एकत्रैव स्थाने अतिकृष्टान् परस्परसंलग्नान्सर्वानेतान्बलीन्
प्राच्यादिदिक्षु तथैव दद्यात् । अस्मिन् पक्षे उदकुम्भबलिभूमौवेव । आकाशबलौ त्वन्त-
रिक्षक्षेपेऽपि-अविरोधः । ततोबलीनग्नौ जले वा प्रक्षिप्याचम्याग्निं प्रदक्षिणीकृत्य पात्रस्थ-
मुदकशेषं भूमौ निःक्षिप्याद्भिः पात्रं प्रपूर्य ताः स्पृष्ट्वा वामदेव्यं गायेत्” इतिगौतमकल्प-
इत्युक्तम् ।

(१) काष्ठशकल- (खण्ड-)-साध्योज्योतिष्टोमे होमः शाकल इत्युच्यते । अनयोः
(गौ० शा०) कल्पयोः पद्धतिनित्यकृत्याण्येवादौ द्रष्टव्या । अत्र “मन्त्रान्ते स्वाहाकारः”
(१ । ९ । २९) इति सूत्रणात्स्वाहान्तत्वेऽस्मीषाम् । यत्तु श्रौतसूत्रम्” अष्टावष्टौ शक-
लान्याहवनीये प्रहरेयुर्देवकृतस्येत्येतत्प्रभृतिभिरिकान्तैरि” (ला० श्रौ० सू० २ । ११ । १४)
ति तन्मन्त्रस्वरूपज्ञापनार्थम् । तदेतदग्निस्वामिभाष्ये द्रष्टव्यम् । अयमपि अग्नौ पूर्वव-
त्परिसमूहनाद्यग्निपूजान्तं कृत्वा कार्यः ।

(२) व्यस्तैः समस्तैश्चेति चतुर्द्धाहोमः ।

(३) स्विष्टकृद्धोमश्च शाकलाष्टहोमान्ते स्वाहान्त एव । “मन्त्रान्ते स्वाहाकारः”
इति (१ । ९ । २९) सूत्रणात् । पितृभ्यश्च स्वधान्तः । पितृभ्यः स्वधेति । तत्र देवे-
भ्योभूतेभ्यश्च नमोऽन्ता एव बलिभूमौ स्वाधे अग्नेर्जलादेवां तत्स्थानीयात्पश्चात् । पितृ-
भ्यश्च दक्षिणस्थामपसव्येन चेति व्यक्तमन्यत्र । ततोभूतबलिस्तथाच स्काभ्दे शाकलहो-
मान्ते + तथास्विष्टकृदग्नये । विश्वेभ्यश्चापि देवोभ्योभूमौ दद्यात्तता बलिम् । सर्व-
भ्यश्चापि भूतेभ्योनमोदद्यात्तदुत्तरे दक्षिणेऽपि पितृभ्यश्च प्राचीनार्वाकिकोवदेत्” इत्यादि ।

(४) अत्राष्टवस्यन्ते “अग्नेः स्विष्टकृते स्वाहे”-ति स्विष्टकृद्धोमोऽत्रकल्पे पूर्व-
स्माद्विशेषः ।

(तत्रमन्त्राः)

“देवा मनुष्याः पशवोवयांसि सिद्धाः सयत्तोरगदैत्यसङ्घाः ।
 प्रेताः पिशाचास्तरवः समस्ता ये चान्नमिच्छन्ति मया प्रदत्तम् ॥
 पिपीलिकाः क्रीटपतङ्गकाद्या बुमुचिताः कर्मनिबन्धवद्धाः ।
 प्रयान्तु ते तृप्तिमिदं मयात्रं तेभ्योविस्मृष्टं सुखिनोभवन्तु ॥
 येषां न माता न पिता न बन्धुर्नैवान्नसिद्धिर्न तथान्नमस्ति ।
 तत्तृप्त्येऽन्नभुवि दत्तमेतत्तेयान्तु तृप्तिमुदिता भवन्तु ॥
 भूतानि सर्वाणि तथान्नमेतदहञ्च विष्णुर्न यतोऽन्यदस्ति ।
 तस्मादहं भूतनिकायभूतमन्नं प्रयच्छामि भवाय तेषाम् ॥
 चतुर्दशोभूतगणोय एष तत्र स्थिता येऽखिलभूतसङ्घाः ।
 तृप्त्यर्थमन्नं हि मया विस्मृष्टं तेषामिदन्ते मुदिता भवन्तु ॥
 इत्युच्चार्य नरोदद्यादन्नं श्रद्धासमन्वितः ।
 भुविभूतोपकाराय गृही सर्वाश्रयोयतः ॥
 श्वचाण्डालविहङ्गानां श्वपचां पापरोगिणाम् ।

वायसानाङ्कमीणाञ्च शनकैर्निःक्षिपेद्भुवि ।” इति । अत्रान्यदन्नमादाये-
 स्युक्स्या काम्यबलिदानमन्येनाऽपि भवितुमर्हतीतिबोध्यते । श्वादिबलिदानञ्च
 यत्र तेषामुपयोगस्तत्र विधेयमिति निबन्धारः। क्रमस्त्वत्र नाद्रियते किन्तुअन्य-
 त्रोक्तक्रमेण वायसबलिः श्वबलिस्ततः पतित-चाण्डाल-पापरोगि-कृमिबलयः ।
 इदञ्च काम्यबलिदानं सर्वशाखिसाधारणं सङ्कोचे मानाभावात् । एवमेवा-
 चारादर्शादयः । तदत्र “देवा मनुष्या” इत्यादिकां पञ्चश्लोकीमुच्चार्य एकएव-
 बलिदोतव्यः । इतिना प्रकृतवाचिना पञ्चश्लोक्याः परामर्शात् । अन्नमिति
 चैकवचननिर्देशादिति वाचस्पतिमिश्रादयः । एवमन्येऽपि कल्पास्तन्त्रान्तरे
 द्रष्टव्याः । स खल्वयं वैश्वदेवहोमो(१) लौकिकान्नौ जलादावपि कर्त्तव्यः ।
 शाकलकरूपेण ।

“लौकिके वैदिके वाऽपिःहुतोच्छ्र(त्सृष्टे),(२) जलेक्षितौ ॥

(१) अत्र द्वैतपरिशिष्टे-केशवमिश्राः। यदा च नित्यश्राद्धकरणं तदा ततः प्रागेव वैश्व-
 देवबलिकर्मणी कर्त्तव्ये । यदातुपार्वणमेकोदिष्टं वा तदा पार्वणानन्तरं वैश्वदेवबलिकर्म
 णी । एकोद्दिष्टानन्तरन्तु वश्वदेवबलिनित्यश्राद्धन्तदानीमितिविशेषः” इत्याहुः । एते पञ्च
 महायज्ञाः पञ्चशूनापनुत्तये विहिता इति शूद्रस्यापि कर्त्तव्या भवन्ति । “दानन्दद्याञ्च-
 शूद्रोऽपि पाकयज्ञैर्यजेत चे”ति विष्णुपुराणात् । शूद्र इत्यनुवृत्तौ “भार्यारतः शुचिर्भृत्य-
 भर्ता श्राद्धक्रियान्वितः । नमस्कारेण मन्त्रेण पञ्चयज्ञान्न ह्यापयेदि”ति याज्ञवल्क्यवच-
 नाच्च । भार्यारतः स्वभार्यामाप्ररतः । एवञ्च होमोऽपि “ब्रह्मणे नमः” इत्यादिक्रमेण तः
 कार्येन तु स्वाहान्तदेवतानाम्नेति बोध्यम् ।

(२) एष “हुतोत्सृष्ट” इति पाठोरत्नाकरीयः ।

वैश्वदेवन्तु कुर्वीत पञ्चसूनापनुत्तये ।

वैश्वदेवेन ये हीना आतिथ्येन विवर्जिताः ।

सर्वे ते वृषला ज्ञेयाः प्राप्तवेदा अपि द्विजाः ।”

इति शातातपीयात् । लौकिके पाकसाधने । वैदिके आवसध्याग्नौ । एतच्च साग्निपरं, शेषं निरग्नेः । हुतोच्छिष्टे-अन्येन हुत्वा त्यक्ते । इदं त्वन-
शनताऽपि गृहस्थेनातिथ्याद्यनुरोधेन द्विष्पाकतापक्षे द्विरवश्यङ्कार्यम् ।

“सायं प्रातर्वैश्वदेवः कर्त्तव्यो बलिरेव च ।

अनशनताऽपि सततमन्यथा कित्त्विषी भवेत् ॥”

इतिच्छन्दोगपरिशिष्टादित्याचारचिन्तामणिः । अत्र जलादावपि होमे पर्यु-
क्षणमाचरन्ति प्रामाणिकाः । युक्तञ्चैतत् । पर्युक्षणं हि होमाङ्गं न बह्वङ्गम् ।
तथाच बह्विबाधे तदाधानाङ्गं परिसमूहनादिकं बाध्यतां, होमाङ्गं पर्युक्षणं कथं
बाध्येतेत्याचारविवेकः । वाचस्पतिमिश्रास्तु जलक्षित्योः पर्युक्षणादिकमपि
नास्त्येव । अग्नावेव तदाग्नानादित्याहुः ॥ ४ ॥

अथबलीन्हरेद्ब्राह्मणोवाऽन्तर्वा सुभूमिङ्कृत्वा ॥ ५ ॥

अथेति पूर्वप्रकृतार्थम् । अथ पूर्वप्रकृतेनैवान्नेन होमावशिष्टेन । “देवेभ्यश्च
हुतादन्नाच्छेषाद्भूतबलिं हरेदि”ति याज्ञवल्क्योक्तेः । अपचारे च शेषस्य, अन्य
दप्युपादाय बलीहरेत् । पाकासम्भवे एकादश्यादौ तरङ्गुलैर्वा पयोदधिघृतफलोद-
कादिभिर्वा कार्यं इति धर्मसिन्धुः । ब्राह्मणो-बलिविधानाद्बहिर्वा प्रकृतत्वाद्गन्ध
गारस्य । तथाचारग्न्यगारान्निष्क्रम्य तस्मिन्तस्मिन्प्रदेशे तं तं बलिं हरेत् । यो-
योयस्मिन्गन्धप्रदेशे समाग्नातः । अन्त-र्मध्येवाऽग्न्यगारस्यैव । एकस्मिन्ने-
व प्रदेशे यथासम्भवं बलीहरेत् । सुभूमिं कृत्वा । यथासम्भवं सम्मार्जनोपलेपना-
दिभिः । तथाचापस्तम्बः-“बलीनान्तस्यतस्य देशस्य संस्कारोहस्तेनोपमृज्यावो-
द्य न्युप्य पश्चात् परिषेचनम् ।” इति । तस्यतस्येति वीप्सातः प्रत्येकसम्मार्जनादि ।
अवोच्य-सिक्का । न्युप्य बलिन्दत्वा । परिषेचनं-बलेरुपरिसेकः(१) ॥ ५ ॥

सकृदपोनिनीय चतुर्द्धा बलिं निदध्यात्सकृदन्ततः परिषिञ्चेत् ॥ ६ ॥

सकृदे-कवारमप(२) उदकं निनीय-भूमौ निषिच्य चतुर्द्धा चतुर्षु स्थानेषु
बलिं-(३)जातावैकवचनम् बलिचतुष्टयम् । निदध्यात्-स्थापयेत् । अत्र समा-
चारात्तदन्नं बलिचतुष्टयमात्रं सकृद्गृहीत्वा चतुर्षु स्थानेषु निदध्यात् । बलिमि-
त्येकवचनाच्चतुर्धेति वचनाच्च । तथाच बलिचतुष्टयार्थं सकृदेव सेकः । अन्ततः-

(१) परिषेचनं बलीनामुपरि उदकेन वेष्टनमिति कल्पतरुः ।

(२) अत्र “एकस्य सकृच्च” (पा० ५ । ५ । ४ । १९) इति क्रियाऽभ्यासवृत्तिगणने
सुचः संयोगान्तलोपः । एकवाब्दस्य सकृदादेशश्चेति बोध्यम् ।

(३) प्रकारार्थेऽत्र धाप्रत्ययः तद्भेदश्च स्थानभेदादित्येवं व्याख्यातम् ।

अन्ते । सार्वविभक्तिकस्तसिः । (पा० ५ । ४ । ४४) उपरिष्ठादपि सकृदेक-
वारमेव परिषिञ्चेत्—बलीन् । बलिप्रमाणमाह कर्मप्रदीपः—

“न चावराद्धर्चा बलयो भवन्ति महामार्जारश्रवणप्रमाणात् ।

एकत्र चेद्विकृष्टा भवन्ति इतरेतरमसंयुक्ताश्च ॥”

इति । अवराद्धर्चाः । अवरस्मिन्नर्धभवा इत्यर्थे यत् (पा० ४ । ३ । ५)
ऊनपरिमाणा इत्यर्थः । असम्भवे त्वशुष्कामलकमाना अपि कार्याः ।

“आर्द्रामलकमानेन कुर्याद्धोमहविर्बलीन् ।

प्राणाहुतिबलिञ्चैव मृदङ्गात्र विशोधिनीम् ॥”

इति छन्दोगपरिशिष्टटीकालिखितवचनादित्याचारचिन्तामणिः । एकत्र
चेदित्यादिना नानास्थाने बलिदानासम्भवे एकस्मिन्नेव यदा बलयोदीयन्ते तदा
अविकृष्टा अव्यवहिता इतरेतरमसंयुक्ताः परस्परमसंलग्नाश्च दातव्या इत्यर्थः ।
एतच्च परिमाणमङ्गुष्ठपर्वमात्रमिति भट्टभाष्यम् ॥ ६ ॥

एकैकं वाऽनुनिधानमुभयतः परिषिञ्चेत् ॥ ७ ॥

एकैकमेकमेकं वा बलिम् । अनुनिधानम् निधानमनु—लक्ष्मीकृत्य । प्रत्येकं
निहितान्बलीन्प्रत्येकमेवोभयतः पुरस्ताच्चोपरिष्ठाच्च परिषिञ्चेत् ॥ ७ ॥

किन्देवत्या एते बलय इत्याह—

स यत्प्रथमं निदधाति स पार्थिवो बलिर्भवति । अथ यद्द्वितीयं

स वायव्यो, ऽथयत्तृतीयं स वैश्वदेवो, यच्चतुर्थं

स प्राजापत्यः ॥ ८ ॥

स यजमानः प्रथमं यन्निदधाति इति यदर्थोनिधानक्रियाविशेषणम् । व्य-
त्ययाद्वा नपुंसकम् । यद्यं बलिं प्रथमं निदधाति स पार्थिवः पृथिवीदेवताकः ।
बलिर्भवति । अनेनैव सूत्रशेषोव्याख्यातः । “अनिरुक्तं प्राजापत्यम्” इतिवच-
नान्मानसः प्राजापत्यबलिः । तदत्र मन्त्रानुपदेशात्—

“ओंकारादिसमायुक्तं नमस्कारान्तकीर्तितम् ।

स्वनाम सर्वसत्त्वानां मन्त्र इत्यभिधायते ॥”

इति स्मृत्यन्तरदर्शनात् “ॐ पृथिव्यै नमः” इत्येवमादिक्वोबलिमन्त्रः सि-
द्धयति । यत्तु—आचार्य एव वदयति “नमोब्रह्मणे इति दिवि” इति तदपि
पद्द्वयकीर्तनाभिप्रायं न क्रमपरम् । अत एव—

“पायसोत्राऽपि दातव्यः स्वनाम्ना सर्वतः क्रमात् ।

नमस्कारान्तयुक्तेन प्रणवाद्येन सर्वतः ॥”

इति वास्तुबलावेव स्मृत्यन्तरम् । एवमेवाचार्याशयं स्पष्टयाञ्चकार क-

र्मप्रदीपे कात्यायनः—

“अमुष्मै नमः” इत्येवं बलिदानं विधीयते ।

बलिदानप्रसिद्धचर्चन्नमस्कारः कृतोयतः ॥”

इति । अत्र इतिः पदद्वयकीर्त्तनार्थो न तु परिच्छेदार्थः । एवमिति क्रमार्थमु८

अथापरान्वलीत्हरेदुद्धानस्य, मध्यमस्य द्वारस्याब्देवतः प्रथमो बलिर्भवति, ओषधिवनस्पतिभ्यो द्वितीयः । आकाशाय तृतीयः ॥६॥

अथेति पूर्वविद्धचतुर्कर्षणार्थम् । पूर्वेषामिवासीषामपि बलीनामुभयतः परिषेक इत्यर्थः । कर्मप्रदीपोऽप्याह “सर्वेषामप्युभयतः परिषेक” इति ॥ अपरानन्यान् । एषां स्थानान्याह—उद्धानस्य । उदकं धीयत अस्मिन्नित्यधिकरणे ल्युट् (पा० ३।३।११७) “उदकस्योदः संज्ञायाम्” (पा० ६।३।५७) इति उदकस्योदादेशः । मणिकस्य कलशस्यवा, सामीप्येऽत्र षष्ठी । एवमग्रेऽपि । द्वारस्येति अग्निशरणगृहस्येत्यर्थात् । अब्देवतः आपोदेवता अस्येत्यर्थेऽण् (पा० ४।२।२४) शिवभागवतवत्तद्धितार्थे समासः (पा० २।१।५१) प्रथमः प्रकृतानां बलीनामाद्यो बलिर्भवति । द्वितीयस्तु गृहमध्यमद्वारसमीपनिहित ओषधिवनस्पतिभ्यः भवति । तृतीयश्चाकाशाय । स चान्तरीक्षे (तदुद्दिश्य) निधातव्यः । “आकाशयेत्यन्तरीक्षे” इति गौतमीयस्मरणात् । तथाच “ओमद्ब्रह्मचो नमः ॥” “ओमोषधिवनस्पतिभ्यो नमः” । “ओमाकाशाय नमः” इत्येवं मन्त्रप्रयोगः ॥ एवमग्रेऽपि ॥ ९ ॥

अथापरं बलिं हरेत् शयनं वाऽधिवर्चोवा(१), स यमाय बलिर्मन्यवे वा ॥ १० ॥

अथापरं बलिं हरेदित्युक्तार्थम् । बलिमित्येकवचनात्स्थानद्वयनिर्देशाच्च बलिद्वयमात्रं सकृद्गृहीत्वा द्विधा निदध्यादिति भट्टभाष्यम् । शयनं शय्येत्यनर्थान्तरम् । अधिवर्चोमूत्रोच्चारप्रदेशः । वा शब्दाश्च(२) कारार्थाः । शयनञ्चा-

(१) अधिवर्चं वेति भट्टभाष्ये पाठः । स च “येसान्तास्तेऽदन्ता” इति न्यायमूलकः । सान्तपाठस्तु सर्वत्र दृश्यते । सोऽपि विष्टार्थे । तथाचामरः “तेजः पुरोषयोर्वर्चः” इति । “वर्चो नपुंसकं रूपे विष्टायामपि तेजसि । पुंसि चन्द्रस्य तनये” इति मेदिनी च । पाणिनिरपि “ब्रह्महस्तिभ्यां वर्चसः” (पा० १।४।७८) इति वदंस्तेजसि पुरीषे च प्रयोजयति । ब्रह्मवर्चसं हस्तिवर्चसमिति । मूत्रार्थे तु न कापि प्रयुक्तोऽन्यत्र । तथापि अधिशब्देन बहुव्रीहिणासोऽर्थउन्नीतो भट्टभाष्यादौ । अत्र द्वितीया प्रतिशब्दाध्याहारार्थेत्यपि भट्टभाष्यम् ।

(२) अन्ये तु वास्यब्दान्विकल्पार्थानाहुः । एक एवायं बलिः शयनं वा प्रति देवोऽधि वर्चं वा । स च कामदेवत्वो भवति मन्युदेवत्वो वा । अपरे तु विनिवेशविकल्पमाहुः । शयनं प्रति कामाय रात्रौ अधिवर्चं प्रत्यहचि । तदेतदुभयमपि युक्तम् । कुतः ? “अथ तद्वि

धिवर्चश्च प्रति बलिं हरेत् । हृतश्च स बलिः कामाय भवति मन्यवे च । इति यथासङ्ख्यम् । तद्यमर्थः । शयनं(१)प्रति यो बलिर्निधीयते स मन्युदेवताभ्यो भवतीति ॥ अत्र कामो मन्मथः । मन्युः क्रोधः ॥ १० ॥

अथ संस्तूपं स रक्षोजनेभ्यः ॥ ११ ॥

अथेति विशिष्टमानन्तर्यन्द्योतयति । मन्युबलिदानानन्तरमिन्द्राय वासु-
कये ब्रह्मणे इति बलित्रयं दत्त्वाऽथानन्तरमित्यर्थः । तथा चायमाचार्यो वास्तु-
बलौ दशदिक्षु इन्द्रादिवलिदशकमभिधायामुत्रयत् “प्राच्यूर्ध्वावाचीभ्योऽहर-
हर्त्रित्यप्रयोग” इति । प्राच्यूर्ध्वाधोदिक्षु खल्विन्द्र-ब्रह्म-वासुकिदेवत्या बलयो
वास्तुकर्मणि समाभ्नाताः । तेषामहरहर्त्रित्यं प्रयोगोभवतीति सूत्रयन्नाचार्यः
स्पष्टमिदमाह यदहरहरिन्द्र ब्रह्मवासुकि बलयोभवन्तीति । परिशिष्टप्रकाशेऽप्यु-
क्तम् “गृह्यान्तरानुसारेण मन्युबलेरनन्तरमिन्द्र ब्रह्म वासुकिदेवत्या बलयोदेया
स्तोरक्तः पितृबली” इति । “चतुर्दश नित्याः” इति च कर्मप्रदोपः । संस्तूपः
सम्मार्जनरेणुपुञ्जादिप्रक्षेपस्थानम् । तम्प्रति रक्षोजनेभ्यः बलिं हरेदित्यर्थः ॥ ११ ॥

अथैतद्बलिशेषमद्भिरभ्यासिच्यापसलवि दक्षिणा निन-

येत्पितृभ्यो भवति ॥ १२ ॥

अथ शब्दः प्राचीनावीतित्व-सव्यजानुपात-दक्षिणासुखत्वानि स्मारयति ।
एतद्बलिशेषम् एतद्बलिदानावशिष्टमन्नम् । अद्भिरभ्यासिच्याऽऽत्पाव्य(२) अ-
पसलवि अपसव्येन पितृतीर्थेन चेत्यर्थः । तथाचगृह्यान्तरम् “प्रदेशिन्यङ्कुष्ठयोर-
न्तराऽपसलवि अपसव्यं वा, तेन पितृभ्यो ददाती”-ति । दक्षिणा दक्षिणस्या
मदूरे दिशि । अत्र “दक्षिणादाच्” (पा० ५।३।३६) इत्युक्तार्थे आचप्रत्ययेऽ-
व्ययत्वम् । (पा० १।१।३८) । निनयेत् हरेत् । तदिदं पितृभ्यो भवति । तथाच
पित्रर्थत्वान्नात्र नमस्कारप्रयोगः किन्तु “पितृभ्यः स्वधे”ति स्वधाकारेणैव बलि-
र्दातव्यः । तदाह कात्यायनः—

स्वाहाकारनमस्कारवष्टकारा दिवौकसाम् ।

स्वधाकारः पितृणाञ्च हन्तकारो नृणाम्मतः ॥

स्वधाकारेण निनयेत्पित्र्यं बलिमतः सदा ।

तमप्येके नमस्कारैः कुर्वन्ते नेति गौतमः ॥”

न्यास” इत्यारभ्य बलिद्वयस्यापि सायं प्रातर्विधानात् “सर्वेषां दक्षिणतः पितृभ्य इति चतु-
देश नित्या” इति सङ्ख्यावचनस्यार्थपरत्वात् ।

(१) अत्र योग्यतावशात्तत्सन्निहितं स्थानमभिधित्तसतमाचार्यस्य । न हि तल्पे
बलिं निधीयते । नाऽपि वर्चसि । तथाचोद्दिश्येत्यव्याहारेणात्र द्वितीया बोध्या ।

(२) तदिदमाह्लावनं रक्षोबल्यवशिष्टत्वाद्ब्रह्म संस्काराथम्भवति । तच्च सकृदेव
“भिन्नदेवभ्यो द्विमन्त्रुष्येभ्यः सकृत्पितृभ्यः” (१।७।९) इति प्रक्षालनप्रकरणेऽभिधानात् ॥

इति । एके-वाजसनेयिनः । तथाच तेषां स्वधानम् (१) इत्येवं पित्र्यबलि-
दानम् । नेति गौतम इतिच्छन्दोगानभिप्रेत्य । अथास्य निधानक्रम एकत्र-
चेदित्याद्युक्तवचनेनैकत्र चेत्सर्वे बलया निधीयन्ते तर्हि यथा निधातव्यमित्यु-
पक्रम्य (१३—१४) कर्मप्रदीपे (१४—१) कात्यायनः ॥

“अथ तद्विन्यासो वृद्धिपिण्डानिवोत्तरोत्तरांश्चतुरोबलीन्निदध्यात्-“पृथि-
क्यै,” “वायवे” “विश्वेभ्योदेवेभ्यः” “प्रजापतये” इति । सव्यत एतेषामे-
कैकस्यैकैकम् “अद्भ्यः” “ओषधिवनस्पतिभ्यः” “आकाशाय” “कामाय” इ-
ति । एतेषामपि “मन्यवे” “इन्द्राय” “ब्रह्मणे” “वासुकये” इति । एतेषामपि
“रक्षोजनेभ्यः” इति । “सर्वेषान्दक्षिणतः पितृभ्यः” इति । चतुर्दश नित्या ।
आसस्यप्रभृतयः काम्याः । सर्वेषामुभयतः परिषेकः । पिण्डवच्च पश्चिमा
प्रतिपत्तिरिति पिण्डवच्चेति । यथा पिण्डप्रतिपत्तिर्विप्रगवादिषु तथा बली-
नामपि चरमा प्रतिपत्तिरित्यर्थः ॥

आधानदिने च वैश्वदेवबलिकर्मणी सायमाहुत्यनन्तरं रात्रावेव कर्त्तव्ये ।
तदाह-कर्मप्रदीपः

“ऊर्ध्वम्पाश्याहुतः कुर्यात्सायं होमादनन्तरम् ।

वैश्वदेवन्तु पाकान्ते बलिकर्मसमन्वितम् ॥

ब्राह्मणान्भोजयेत्पश्चाद्भिरूपान्स्वशक्तितः ।

यजमानस्ततोऽश्नीयादिति कात्यायनोऽब्रवीत् ॥”

इति । सोऽयं भूतयज्ञः “बलिर्भौतः” इति वचनात् । एतदनन्तरं वामदे-
व्यगानं कर्त्तव्यं “बल्यन्ते वैश्वदेविकम्” इति वचनात् । स खस्वेयं ब्रह्मय-
ज्ञस्य पूर्वोक्तस्वतीयः कालः । (२) अथेदानीन्मनुष्ययज्ञः । तदर्थमतिथिम्भो-
जयेदिति मुख्यः पक्षस्तमाह कात्यायनः—“नृत्यज्ञोऽतिथिभोजनम् (२)” इति ।

(१) तथाच वाजसनेयकल्पे शूद्राधिकारस्तत्र वैदिकमन्त्रसम्बन्धाभावात् । “शूद्रा
वाजसनेयिनः” इत्येतएव प्रसिद्धेति आचारविवेके शूलाणिमहामहोपाध्यायाः प्राहुः ।

(२) पितृयज्ञस्तु तर्पणरूपः कात्यायनोक्तः स्नानानन्तरं विहितः । यतः प्राग्गायत्री-
जपरूपो अक्षयज्ञः । स एष स्नानसूत्रमुपक्रम्याद्ये व्यक्तः । यश्च श्राद्धरूपोबलिरूपोवा “श्राद्धं
वा पितृयज्ञः स्यात्पित्र्योबलिरथा । वे” इति कात्यायनेनोक्तः । स साग्नेर्गैश्वदेवान्तएव निय-
मतः । तथाच लौगाक्षिः “पक्षान्तङ्कर्मनिर्वर्त्य वैश्वदेवं च सात्तिकाः पिण्डयज्ञस्ततः कुर्या-
त्ततोऽन्वाहार्यकं बुधः” इति । पक्षान्तमन्वाधानम् । अन्वाहार्यकन्दर्शाश्राद्धम् । देवलोऽ-
प्याह “अकूते वैश्वदेवे तु स्थालीपाकः प्रकीर्तितः । अन्यत्र पिण्डयज्ञात्तु सोऽपराद्धे विधी-
यते” इति । स्थालीपाकान्वाधानेन स्थालीपाकसाध्यानि कर्मोपयुच्यन्ते । एतानि पक्षा-
न्तादीनि कर्माणि वैश्वदेवात्पूर्वमेव कर्त्तव्यानि । पिण्डपितृयज्ञस्यापि स्थालीपाकसाध-
त्वेन तस्यापि पूर्वत्र कर्त्तव्यतायाम्प्राप्तयाम्पवादः । अन्यत्रेति । पिण्डपितृयज्ञादन्यत्रेत्य-
र्थः । दुर्गशास्त्रस्य पिण्डपितृयज्ञानन्तर्यमाह मनुः “पिण्डयज्ञस्तु निर्वर्त्य विप्रश्चन्द्रश्चयेऽ

मिमान् । पिण्डान्वाहार्यकं श्राद्धं कुर्यान्मासानुमासिकम्” इति । एवञ्च यानि श्राद्धात्पूर्वं वैश्वदेवकर्त्तव्यतापादकानि वचनानि तानि सर्वाणि लौगाक्षिवचनानुसारेण श्रौताग्निमहिषयाणि व्यवस्थापनीयानि । साग्निकस्याप्येकादशाहश्राद्धे पश्चादेव—“सम्प्राप्ते पावणे श्राद्धे एकोद्दिष्टे तथैव च । अग्रतो वैश्वदेवं स्यात्पश्चादेकादशोऽहनि” इति परिशिष्टे विशेषविधानात् । निरग्नेस्तु श्राद्धान्त एव सर्वत्र, यथाह बृद्धगौतमः “पितृश्राद्धमकृत्वा तु वैश्वदेवङ्करोतियः । अकृतन्तद्भवेच्छ्राद्धं पितृणां नोपतिष्ठते” इति । भविष्ये “कृत्वा श्राद्धमहावाहो ब्राह्मणांश्च विस्ज्य च । वैश्वदेवादिकङ्कर्म ततः कुर्यान्नराधिपे”ति॥“वैश्वदेवमकृत्वैव श्राद्धङ्कुर्यादनग्निः॥लौकिकेऽग्नौ हुते शेषं पितृणां नोपतिष्ठते॥”इतिच।अनग्निः वैदिकाग्निरहितः । तस्यौपासनाग्नावपि वैश्वदेवनिषेधः।अयमथोलौगाक्षिवचने साम्निकपदस्य सार्थकत्वप्रतिपादनेन दर्शितः ॥ तत्र (नित्य-) श्राद्धरूपः मुख्यस्तद्विधिः पृथक्पद्धतौ द्रष्टव्यः । एष च साम्नेनोस्ति अदैवत्वात् । तथा च लिखितजातृकर्णौ—“नित्यश्राद्धमदेवं स्यान्मनुष्यैः सह गीयते” इति । भविष्येऽपि “अहरहः क्रियते यत्तु तन्नित्यमिति कीर्तितम् । विश्वेदेवविहीनन्तदशक्ताबुदकेन तु ॥” इति । विश्वेदेवविहीनं विश्वेदेवश्राद्धशून्यम् ॥ न हि साग्नेरदैवं किञ्चिदस्तीति नेह सूत्रकृतोपन्यस्तम् ॥ “नित्यश्राद्धं बहिर्गामादि”त्येवमुपक्रम्य—एवं सर्वैत्सरमित्युक्त्वा—कृता*कृतमत ऊर्ध्वमित्यभिधान सावधिकत्वमस्याच्चे । साग्नेश्च प्रत्यमावाप्त्यं श्राद्धं, पञ्चयज्ञनिष्पतित्तु तर्पणबलिकर्मभ्यामेवेति राद्धान्तः । एवमग्नौकरणाद्यत्र (नित्यश्राद्धे) नास्ति । तथाच ब्रह्मपुराणम्—

“अग्नौकरणमर्च्यञ्चावाहनञ्चावनेजनम् ।

पिण्डश्राद्धे प्रकुर्वीत पिण्डहीने विवर्जयेत् ॥” इति ॥

तत्र नित्यश्राद्धकरणक्षे पित्रर्थमयुग्मब्राह्मणभोजनमिति मुख्यः कल्पः । अत्राप्यशक्तौ (भोक्तृभोज्ययोरभावे) कर्मप्रदीप आह—“अप्युद्घृत्य यथाशक्ति किञ्चिदन्नं यथाविधि । पितृभ्योऽथ मनुष्येभ्योदद्यादहरहद्विजे ॥” इति । उद्घृत्य दाने विधिमाह—“पितृभ्य इदमित्युक्त्वा स्वधाकारमुदीरयेत् । हन्तकारं मनुष्येभ्य स्तदन्तेनिनयेदपः ।” इति । तथाच पितृभ्योबलिहरणान्ते निरग्निना “देवा मनुष्या” इत्यादि “कृमिभ्योनम” इत्यन्तं बलिसप्तकं दत्त्वा “दत्त्वाऽनेन विधानेन बलीन्पश्चादुपस्पृशेदि”ति आचारविवेकधृतवचनादाचम्य (दक्षिणवर्णरूपशीदि वा तत्प्रतिनिधिकृत्वा) “अथानित्यश्राद्धमहङ्कुरिष्ये” इति सङ्कल्प्य “अथैवताभ्य इति त्रिजैपित्वा पित्र्येन विधिना “अथामुक्तगोत्राः पितृपितामहप्रपितामहा अमुकामुकाऽमुकशर्मणः । अथामुक्तगोत्रा मातमहप्रमातामहबृद्धप्रमातामहा अमुकामुकामुक्तशर्मण इदमन्नं सतिर्ल वः स्वधा” इत्येवं सतिलान्नसमीपे उदकं निनयेदित्यर्थः । अत्राप्यशक्तस्य योऽयं भूतयज्ञान्ते पितृबलिर्दीयते तेनैव पितृयज्ञः कृतोभवतीति “पित्र्योबलिरथाऽपिप्रेत्यस्याथः । तत्राप्यशक्तस्य तर्पणेनैव पितृयज्ञः कृतोभवति । यथाह मनुः “यदेव तपयत्यग्निः पितृन्सनात्वा द्विजोत्तमः । तेनैव कृत्स्नमाप्नोति पितृयज्ञक्रियाफलम्”इति । सर्वोऽप्ययामुपदेशः शक्तस्वैवाशक्तस्य तु—स्वाध्यायतर्पणे नित्ये अन्यद्यथोत्साहमित्याह—गौतमः “नित्यं स्वाध्यायः पितृभ्यश्चोदकदानं यथोत्साहमन्यदि”ति ॥

* कृताकृतमिति—एवं संवत्सरकृतेऽत ऊर्ध्वं नित्यश्राद्धं कृतं भवत्यकृतं भव (तीत्यर्थः) त्यकृतं भवति । अकरणे दोषोनास्ति । करणे फलं भवतीत्यर्थ इति कल्पतरुः ॥

“कृत्वैतद्बलिकर्मैवमतिथिम्पूर्वमाशयेत् ।

भिक्षाञ्च भिक्षवे दद्याद्यथावद्ब्रह्मचारिणे ॥”

इति स्मरति । अतिथावनागच्छति ब्राह्मणायान्यस्मा अपि भोजनन्दद्यात् । भोजनासम्भवे हन्तकार(१)—पुष्कल-भिक्षो-दद्यात्प्राणायुष्यथासम्भवमेकतमन्दद्यात् । यथाह—

“भिक्षां वा पुष्कलं वापि हन्तकारमथापि वा ।

असम्भवे सदा इद्यादुपदानमथापि वा ॥”

इति ॥ तन्मानमाह—

प्रासमात्री भवेद्धिक्षा पुष्कलन्तच्चतुर्गुणम् ।

पुष्कलानि च चत्वारि हन्तकारं विदुर्बुधाः ॥”

इति ॥ तत्प्रकारमाह—

“इदमन्नं मनुष्येभ्योहन्तेत्युक्त्वा समुत्सृजेत् ॥” इति ॥

तथाचाभ्यागताय, यतिने, ब्रह्मचारिणे, वा, अन्यस्मै ब्राह्मणाय वा प्राङ्मुखोपविष्टाय भोजनपर्याप्तमन्नन्तदभावे षोडशप्रासरूपं हन्तकारं वा, चतुर्प्रासरूपमन्नं वा प्रासमात्ररूपां भिक्षां वा, फलमूलादिकं वा यथाविभवमुदङ्मुखो निवीती कुशत्रयतिलजलैः इदमन्नं ॐ मनुष्याय हन्त इतिप्राजापत्यतीर्थेन दद्यात् । यत्याद्यभावेऽपि इदमन्नम् “ॐ सनकादिमनुष्येभ्यो हन्त” इत्युक्तविधिना दद्यात् । अथ गोप्रासः । तत्र सान्नघासमुष्टिं परस्य गवे दद्यात् । तामुद्दिश्य वोत्सृजेत् । तत्र मन्त्रः

“ॐ सौरभेद्यः सर्वहिताः पवित्राःपुण्यराशयः ।

प्रतिगृह्णन्तु मे प्रासं गावस्त्रैलोक्यमातरः” इति ॥

(इतिपञ्चमहायज्ञविधिः)

अथेदानीमुक्तस्यैव विशेषोऽभिधीयते—

आसीन एवाग्नौ जुहुयात् ॥ १३ ॥

आसीन उपविष्ट एव नोर्ध्वो न वा प्रह्वः ॥ १३ ॥

(२) नित्यकृत्याणवे तु—मनुष्ययज्ञे चात्रातिथित्वमविवक्षितमतिथेरनित्यत्वान्मनुष्ययज्ञस्य नित्यत्वात्तेनातिथ्यभावेऽन्येनापि ब्राह्मणेन मनुष्ययज्ञसिद्धिः । अत एव अहर्हृद्ब्राह्मणेभ्योऽन्नं दद्यादासूलफलशाकेभ्योऽन्नं मनुष्ययज्ञं समाप्नोति ॥” इति ब्राह्मणमात्रं विवक्षति । एवञ्च सनकाद्यन्नदानरूप एव मनुष्ययज्ञ इति अमो हेयः । सति-सम्भवेऽतिथये तदभावे ब्राह्मणाय कर्मं चिद्वदं, सनकादिभ्योऽपीति । अयमपि वक्ष्यति “अग्रं ब्राह्मणाय दत्त्वा भुञ्जाने” (१।४।२६) ति ॥ अत्रातिथिपूजाप्रयागोनित्यकृत्याणवे प्रयोगपद्धतावन्यत्र च द्रष्टव्यः ॥

(१) एवञ्चायमनुष्ययज्ञोऽपि त्रिविधः । तत्र मुखयोऽतिथिभोजनम् । तदसम्पत्तौ हन्तकारादिदानम् । तदसम्पत्तावुदपात्रदानमपीति ॥

आसीनः पितृ(१)भ्यो दद्यात् । यथोपपादमितरान् ॥ १४ ॥

आसीन उपविष्टः पितृभ्यो बलिन्दद्यात् हरेत् । इतरान् पित्र्यबलेरन्यान् बलीन् यथोपपादं यथोपपद्यते दानन्तथैव दद्यात् न पुनरासीन एवेत्यस्ति नियम इत्यर्थः । तेनाधिवर्चः प्रदेशस्याशुचितया दूरस्थ एव प्रक्षिप्य दद्यादूर्ध्वः सन् । एवमन्यत्रापि । कच्चिप्रह्वः कच्चिच्चान्यादृश एवेति यथायथमूहनीयम् ॥१४॥

स्वयन्त्वेवैतान्यावद्वसेद्बलीन्हरेत् ॥ १५ ॥

यावत् गृहे वसेत् तावत् एतान्सर्वान्बलीन् पुनः पित्र्यबलेरवरानेवेत्यर्थः ॥ स्वयमेव यजमानो हरेत्—निदध्यात् । अनलसः । अत्र यावद्वसेदित्युक्त्या प्रवसन्नन्यद्वारापीति सूचयति । एतद् (बलिहरणं) होमादीनामप्युपलक्षणम् । तुशब्दः स्वयङ्करणपक्षे फलविशेषं द्योतयति ॥ १५ ॥

अपिवाऽन्यो ब्राह्मणः ॥ १६ ॥

अपिवा अथवाऽशक्तौ यजमानस्य, प्रवासे वा अन्यो ब्राह्मणो बलीन्हरेत् ॥ तथा च स्वयमशक्तावत्रिः—

“पुत्रो भ्राताऽथवा ऋत्विक् शिष्यस्वस्त्रीयमातुलाः ।

पत्नी श्रोत्रिय याज्याश्च दृष्टाश्च बलिकर्मणि ॥”

इति । दृष्टाः । “प्रतिनिधित्वेने”ति शेषः ॥

अथवाऽपिवेति क्षत्रियावषयमाचार्यस्य पक्षान्तरम् । तथा च मनुः—

“पुरोहितश्च कुर्वीत वृणुयादपि चर्त्विजम् ।

तेऽस्य गृहाणि कर्माणि कुर्युर्वैतानिकानि च ॥” इति ॥ १६ ॥ तत्रापि विशेषमाह—

दम्पती एव ॥ १७ ॥

दम्पती जाया च पतिश्चेति द्वन्द्वे “राजदन्तादित्वात्” (पा० २।२।३१) निपातितम् । “दम्पती जम्पती जायापती भार्यापती च तौ” इत्यमरः । पतिः पत्नीचोभौ एव बलीन्हरेतामिति वचनव्यत्ययेन पूर्वोक्तेनाभिसम्बन्धः । अत्र पाककरणेन सहावस्थानेन च (२)साहित्यम् । “न स्त्री जुहुयान्नानुपेत” इति वचनेन वैश्वदेवहोमे पत्न्या अनधिकारात्तत्सहभूतबलिहरणमपि पत्न्याः साम्निपतिवैदेश्ये सायमेव । तदपि सति पाके पतिताद्यन्नदानान्तं ह्येव । “सायन्त्वन्नस्य सिद्धस्य पत्न्यमन्त्रं बलिं हरेत्” इति मनुना बाधितमिति स्मृतिदापिकाकारः । इदंपत्नीकर्तृकबलिहरणं यजमानानुपस्थितावित्याचारादर्शः ॥१७॥

(१) अत्रदद्यादित्यन्तः पाठोभट्टभाष्ये पूर्वसूत्र एव दृष्टः ॥

(२) द्वन्द्वार्थोहि साहित्यन्तरेत—“द्वैश्वदेवनिमित्तन्तु पत्न्या सार्द्धं बलिं हरेदिति विष्णुपुराणीयवचनव्याख्यायाम्पत्न्या सार्द्धमिति वाक्यमुपादाय स्मृतिदीपिकायां व्याख्यातमित्यनुपदं स्फुटीभविष्यति ॥

इति गृहमेधिव्रतम् ॥ १८ ॥

इति एवमहरहः पञ्चानां यज्ञानामनुष्ठानं गृहमेधिव्रतम् गृहैर्दारैर्मैधन्ते सङ्गच्छन्त इति गृहमेधिनः । “मेधुसङ्गमे” ताच्छ्रीत्ये गिणिः (पा० ३।३।७८) सपत्नीकास्तेषां व्रतम् शास्त्रविहितोनियमइत्यर्थः । तदेवम् । पञ्चयज्ञावशिष्ट-मन्नदम्पती भुञ्जीयाताम्—

“मुक्तवत्स्वथ विप्रेषु स्वेषु भृत्येषु चैवहि ।

भुञ्जीयातान्ततः दश्चादवशिष्टन्तु दम्पती ॥”

इति-स्मरणात् । स्वेषु-आत्मीयेषु गृहस्थितबन्धुवर्गेषु बालबृद्धातुरपूर्व-केषु ॥ श्रुत्वा च पञ्च महायज्ञान्भुञ्जतोस्तयोर्व्रतलोपोभवति । ऋते सुवासिनीप्रभृतिभ्यः । तदाह मनुः—

“सुवासिनीः कुमारीश्च रोगिणो गर्भिणीस्तथा ।

अतिथिभ्योऽप्र एवैतान्भोजयेद्विचारयन् ॥

अदस्त्वा तु य एतेभ्यः पूर्वं भुङ्क्तेऽविचक्षणः ।

स भुञ्जानो न जानाति श्वगर्भैर्जग्धिमात्मनः ॥”

इति । गौतमोऽपि “भोजयेत्पूर्वमतिथि कुमारव्याधितगर्भिणीसुवासिनी-स्थविराञ्जघन्यांश्चे”ति ॥ १८ ॥

स्त्री ह सायं प्रातः पुमानिति ॥ १९ ॥

स्त्री-पत्नी ह किल । स खल्वयमैतिह्यार्थो(१) निपातः । एवं ह्याख्यायते बृद्धैः।सेयं पत्नी सायं रात्रौ (पुनः पाके सति(२)) बलिं हरेदमन्त्रं तूष्णीमि-

(१) इति होचुर्बृद्धा इत्यर्थे त प्रमुच्यते । इतिहेति निपातसमुदायात्स्वायर्थेभ्यप्रत्ययः । (पा० ६।१।२३) वस्तुतस्तु प्रसिद्धार्थ एवेति बोध्यम् ।

(२) एष कुण्डलितः पाठः वैश्वदेवहोमस्य पाकसंस्काररूपवर्षं कक्षीकृत्य । तथा चाचारविन्तामणौ “सायं प्रातर्वैश्वदे-ः कत्तव्योर्बालिरेव च । अनङ्गताऽपि सत्रतमन्यथा किलिषोभषेत् ॥” इति ऋग्वेदोऽपि परिशिष्टादनङ्गताऽपि गृहस्थेनातिथ्याद्यनुरोधेन द्विः पाकतापक्षे इतरवद्वयवैश्वदेवकुर्यादित्यमिति वाचस्पतिः । स्मृतिदीपिकायां वामदेवमहामहो-पाध्याया अपि—वैश्वदेवमुपक्रम्य-पुनः पाकाभावे तु नेदकुर्यादित्याहुः ॥

वस्तुतस्तु—पुरुषसंस्कारेषु पञ्चयज्ञानाम्पाठोगौतमेन धृतः “...सहधर्मचारिणो-संयोगः । पञ्चानामहोयज्ञानामनुष्ठानन्देव-पितृ-मनुष्य-भूत-ब्रह्मणाम्” इति । “वैश्वदेवं हि नामैतत्सायं प्रातर्विधीयते” इति मनु-ऽविशेषतयंवास्य विधानेनापि पुरुषार्थस्वम-वगम्यते । “स्वाध्यायेन व्रतैर्हामैश्वर्यविद्येनेज्यया सुतेः । महायाज्ञैश्च यज्ञैश्चब्राह्मणैश्च क्रियते तनुः ॥”इत्यादिमन्वादिस्मरणेन पुरुषार्थमिदं द्रुमं यथाकथञ्चिन्निरूपयित्वायमिति स्थि-तिः ॥ अत एव स्मृतिदीपिकायामुक्तम् “वैश्वदेवश्च नास्ति संस्कारकः । मानांभावात् । “आर्याः प्रयता अन्नसंस्कारकाः” इत्यापस्तम्बवचनन्तु अन्नपाचकत्वं प्रयतानाम्बो-धयति न तु वैश्वदेवस्य सिद्धान्नसंस्कारकत्वम् । अत एवाऽकृते वैश्वदेवे ब्राह्मं सिद्धान्नेन

त्यर्थः । तथाच मनुः—

“सायन्त्वन्नस्य सिद्धस्य पत्न्यमन्त्रं बलिं हरेत् ।
वैश्वदेवं हि नामैतत्सायम्प्रातर्विधीयते ॥”

इति । तदनेन रोत्रावपि वैश्वदेवबलिकर्मणोरविशेषेण कर्तव्यत्वन्दर्शितम् (१) । प्रातरहनि पुमान् समन्त्रमित्यर्थः । बलिं हरेत् ॥ अत्र स्मृतौ—सिद्धस्यान्नस्येति पक्षप्राप्तमनूद्यते न तु विधित्सितम् । सायं बलिं हरेदित्येव । तच्चात्राभावे फलादिनाऽपि । तथाच चतुर्विंशतिमते—

“अलाभे येन केनापि फलशाकोदकादिभिः ।
पयोदधिकृतैर्वापि वैश्वदेवं सुवेण तु ॥
हस्तेनात्रादिना कुर्यादङ्घ्रिजलिना जले ॥”

इति । तत्रापि यददनीयन्तेनैव होमस्तथाच परिशिष्टे—

“शाकं वा यदि वा पत्रं मूलं वा यदि वा फलम् ।
सङ्कल्पयेद्यदाहारं तेनैव जुहुयाद्धविः ॥”

इति । इतिकरणं बलिप्रकरणसमाप्तिख्यापकम् ॥ १९ ॥

तदिदं बलिहरणमहरहर्यत्पच्यते तेनैवान्नेन कर्तव्यम् । न खल्वेष नियमोवैश्वदेवेनैवान्नेन विधेयमित्याह—

सर्वस्य त्वेवान्नस्यैतान्बलीन्हरेत् पित्र्यस्य वा स्वस्त्ययनस्य
वाऽर्थार्थस्य वा ॥ २० ॥

सर्वस्येत्यनेन येन केनाऽपि बलीन्हरेत् । पित्र्यस्य पितृकर्मार्थं शतस्य अमावस्यादावन्वाहार्याद्यर्थस्येत्यर्थः । अत्र तस्येदमित्यर्थे “पितुर्यच्च” (पा० ४।३।७९) इति यति “रीडृतः” (पा० ७।४।२७) इति रीडो “यस्येतिच”

युज्यते वैश्वदेविकपाकान्ननिषेधश्च भोजनप्रकरणीयो । वैश्वदेवविमुखत्वामिद्वान्नविषयको “नात्माध्म्याचयेदन्नमि”ति निषिद्धपाकान्नपरोवेति ॥

(१) अत्र ऋग्वेदागाङ्गेके श्रीदत्तोपाध्यायः आहुः “इदं पत्नीकर्तृकं बलिहरणं यजमानतत्पुत्रादीनामसन्निधान इति केचित् । अन्ते तु—“स्वयन्स्वेवैतान्बलीनि”त्यारभ्य—“स्त्री हि सायं प्रातः पुमानि”ति गोभिलगृह्यानुसाराद्गृहमेधिव्रतपक्षे सायं पत्नीकर्तृकमेव बलिहरणं तत्परञ्च । मानववचनमिति वर्णयन्तीति । वसिष्ठः “वैश्वदेवं सायम्प्रातर्गृह्येऽग्नौ जुहुयात्” इत्यादि । वैश्वदेवं त्रिष्वदेवदेवताकम् । सायमिति । पुनः पाकान्नेन । “पुनः पाकमुपादाय सायमप्यवनीपते । वैश्वदेवनिमित्तन्तु पत्न्या सार्द्धं बलिं हरेत् ॥ तत्रापि ऋषचादिभ्यस्तथैवान्नापवर्जनम् ॥” इति विष्णुपुराणवचनात् । गृह्ये—आवसध्याग्नौ इति तु सामिप्रविषयम् । इत्याचारचिन्तामणिः । पत्न्या सार्द्धमिति पाककरणेन सहावस्थानेन च साहित्यम् ।

(पा० ६।४।१४८) इतीकारलोपः ॥ वा-अथवा स्वस्त्ययनस्य(१) तदर्थं पकस्य । अर्थार्थस्य स्वसमीहितसिद्धचर्चस्य । (२) वाशब्दोऽयं कैमुतिकन्यायमनुस्मारयति । पूर्वतनावनास्थायान्तेन यथाकथञ्चित्पकस्येत्यर्थ आयाति । अत्र तु शब्दोऽस्यैव बलिहरणस्य कालविशेषद्योतनार्थः । पूर्वन्तु तावद्बलिहरणङ्कुर्यात्पश्चाद्ब्राह्मणं भोजयेदिति चन्द्रकान्तभाष्यम् ॥ २० ॥

तदिदं बलिहरणम् ।

यज्ञादेव निवर्त्तते ॥ २१ ॥

यज्ञो ज्योतिष्टोमादिस्तस्माद्धेतोर्निवर्त्तते । यद्वा सप्तम्यर्थे व्यत्ययेन (पा० ३।१।८५) पञ्चमी । यज्ञो निवर्त्तते । बलिहरणञ्च होमादीनामप्युपलक्षणम् । “तस्माद्दीक्षितो न ददाति, न पचति, न जुहोति” इति च ब्राह्मणम् । न ददातीत्यादि दीक्षणीयेष्टेरन्यत्र बोध्यम् । एवशब्दो बलिहोमादेरावश्यकत्वप्रदर्शनार्थः । नान्यथा आपद्यपि निवर्त्तते इति । तथा च स्मरन्ति—

“आपद्यपि हि कष्टायां पञ्चयज्ञान्न हापयेत् ।

स्वर्गापवर्गयोः प्राप्तिं महायज्ञैः प्रचक्षते ॥”

इति । सोऽयं सामान्यविधिरपवादविधिनाऽनेनोपरुध्यते । न पुनरेतावताऽशौचेऽपि कर्त्तव्यतैवाग्नीषामिति भ्रमितव्यम्—

“सन्ध्यां पञ्चमहायज्ञान्नैत्यकं स्मृतिकर्म च ।

तन्मध्ये हापयेत्तेषां दशाहान्ते पुनः क्रिया ॥”

इति-स्मरणात् ॥ “पञ्चयज्ञविधानञ्च न कुर्यान्मृत्युजन्मनोः” इतिचैवमादिस्मरणात् ॥ २१ ॥

यद्येकस्मिन्काले त्रीहियवौ प्रक्रियेयातामन्यतरस्य कृत्वा कृतम्पन्येत २२

यदि-एकस्मिन् भोजनकाले दिवैव वा रात्रावेव वा-इत्यर्थः । त्रीहियवौ उभौ । नानाजातीयात्रोपलक्षणमेतदित्याचारचिन्तामणिः । प्रक्रियेयाताम् । प्रकर्षेण भक्तकरम्भपायसशक्कुर्यादिभेदेन क्रियेयाताम् कृतौ भवेतान्तर्हि अन्यतरस्य एकतरस्य त्रीहे र्यवस्य वा विकारैः कृत्वा बलिहरणं कृतं सम्पादितं मन्येत जानीयात् । न पुनरन्यस्यापि कर्त्तव्यमित्यर्थः ॥ २२ ॥

यद्येकस्मिन्काले पुनः पुनरन्नं पच्येत सकृदेवैतद्बलितन्नं कुर्यात् २३

(१) स्वस्तीत्यभिप्रेतार्थं सिद्धिमाचष्टे-तस्यायनं प्रापकं यत्कर्म ब्राह्मणभोजनादिक्रमत्स्वस्त्ययनं, स्वस्ति ईयते प्राप्यतेऽनेनेति करणे ल्युट् । “स्नेहवद्रमांसमन्नं ब्राह्मणान्भोजयित्वा स्वस्ति ह्येषाम्भवती” इत्येवमादिवचनात् ।

(२) चन्द्रकान्तभाष्ये तु—अर्थो धनम् अर्थः प्रयोजनं यस्य पुरुषस्य सोऽयमर्थार्थः । यस्मात्पुरुषादर्थआशास्यते तदर्थम्पकस्येत्यर्थं इत्युक्तम् ॥ अवयवलक्षणा चात्र षष्ठी पूर्ववत् ॥

यद्येकस्मिन्काल इत्युक्तार्थम् । पुनः पुनर्भूयोभूयः । अन्नं पच्येत अतिध्यादि-
बाहुल्यवशात् । तथापि सकृदेकवारमेव एतद्बलितन्त्रम्बलिहरणं कुर्वीत न प्रति-
पचनमित्यर्थः ॥ २३ ॥

भ्रातृणां मित्रपाकत्वेऽपि मुख्यपाकादेव बलिहरणमित्याह—

यद्येकस्मिन्कुले बहुधाऽन्नं पच्येत गृहपतिमहानसादेवैतद्ब-

लिकर्म कुर्वीत ॥ २४ ॥

यदि—एकस्मिन्कुले गृहे एकपाकोपजीविभ्रात्रादिवर्गो वा । तथाच मेदिनी
“कुलं जनपदे गोत्रे सजातीयगणोऽपि च । भवने च तनौ क्लोबम्” इति ॥
बहुधा बहुप्रकारेण (बहुषु महानसेषु) अन्नं पच्येत कुतश्चित्कारणात्कदाचि-
द्भ्रातृपुत्रादीनां भोजनसौकर्यार्थं वा, तर्हि एषां यो गृहपतिस्तस्य महानसादेव
नप्रति महानसात् । स्मरति च बृहस्पतिः—

“एकपाकेन वसतां पितृदेवद्विजाऽर्चनम् ।

एकं भवेद्विभक्तानां तदेव स्याद् गृहे गृहे ॥”

इति । देवार्चनं वैश्वदेवः । कः कुर्वीतित्यपेक्षायां ? गृहपतिस्तदशक्तौ त-
त्प्रतिनिधिर्वेति बोध्यम् ॥ २४ ॥

अमीषाम्मध्येऽमुख्यस्यादौ पाके तेन तूष्णीमेवाग्नौ किञ्चिदलवणं प्रक्षिप्य
किञ्चिच्च ब्राह्मणाय दत्त्वा भोक्तव्यमित्याह—

यस्य त्वेषामग्रतः सिद्ध्येत् (१)नियुक्तमग्नौ

कृत्वाऽग्रं ब्राह्मणाय दत्त्वा भुञ्जीत ॥ २५ ॥

एषामेकपाकोपजीविनाममध्ये यस्य तु अग्रतः प्रथमम् । गृहपतिपाकात्
सिद्ध्येत् निष्पद्येत पाकः, स किञ्चिदन्नम् अग्नौ नियुक्तं कृत्वा—हुत्वा । अग्रं
चतुर्प्रासमितमन्नं ब्राह्मणाय दत्त्वा भुञ्जीत ॥ तुशब्दो विशेषार्थः । अनावश्य-
कत्वेऽपि वैश्वदेवादीनामयमस्य विशिष्यते यदग्नौ नियोज्यमग्रं च ब्राह्मणाय
दातव्यमिति ॥ २५ ॥

यस्योजघन्यं भुञ्जीतैवेति ॥ २६ ॥

उ इति पुनरर्थोनिपातः । अपार्थो वा । (२)यस्य पुनर्जघन्यं पश्चात् गृहपति-
पाकात् सिद्ध्येत्पाकः स भुञ्जीतैव न पुनरग्नौ नियुञ्जीत ब्राह्मणाय वा दद्या-
द्बलिं वा हरेत् । अन्ये तु पठन्तियः सोजघन्यं भुञ्जीतैवेति । अत्र पाठे
भुञ्जीतेति पूर्वप्रकृतमनुवर्त्तते । यः जघन्यं पश्चाद्भुञ्जीत स उ भुञ्जीतैव ना-
न्यत्किञ्चित्कुर्यादित्यर्थः । अत्रार्थे सोर्लोपा—(पा० ६।१।१३२) भावश्छान्द-

(१) “स निहनुत्तमेवाग्नौ हुत्वाऽग्रमिभ्येवं पाठः क्वचित्पुस्तके निहनुत्ततूष्णीम् ।

(२) निरर्थकः । (निरु० १।६)

सः । इति नित्यबलिकर्मप्रकरणसमाप्तिं द्योतयति(१) ॥ २६ ॥

अथाऽप्युदाहरन्ति ॥ २७ ॥

अथ—अनन्तरं यत्कर्त्तव्यन्तदप्युदाहरन्ति “ब्राह्मणवाक्यानि” इति शेषः २७

एतस्यैव बलिहरणस्यान्ते कामं प्रब्रवीत भवति हैवास्य ॥ २६ ॥

एतस्य नित्यस्य एव बलिहरणस्यान्तेऽवसाने, न पुनः काम्यानामपि बलीनामनन्तरमित्यर्थः । कामं काम्यत इति कामस्त(२)मभिलषितमायुरारोग्यादिकं प्रब्रवीत प्रकर्षेण लामार्थङ्कथयेत् । अग्निमुद्दिश्य प्रार्थयेदित्यर्थः । “मनोह वै देवा मनुष्यस्य जानन्ती”ति श्रवणान्मनसैव प्रार्थना माभूदिति व्यक्तवार्ग्यस्य ब्रवीतेः प्रार्थनार्थकलिङ्गन्तस्य प्रयोगः । प्रार्थनाचेर्यं वामदेव्यगानात्पुरस्तात्कर्त्तव्या तदाह नित्यान्बलीनभिधाय कात्यायनः—

“स्पृष्ट्वापो वीक्ष्यमाणोऽग्निं कृताञ्जलिपुटस्ततः ।

आयुरारोग्यमैश्वर्यं प्रार्थयेद्द्रविणोदसम् ॥”

इति । द्रविणोदसमग्निम्(३) ।

तथा—

“आयुरारोग्यमैश्वर्यं धीर्धृतिः शं बलं यशः ।

ओजोवर्द्धः पशून्वीर्यं ब्रह्म ब्राह्मण्यमेव च ॥

सौभाग्यङ्कर्मसिद्धिञ्च कुलज्यैष्ठं सकर्तृताम् ।

सर्वमेतत्कर्मसाक्षिन्द्रविणोदो रिरिहि नः ॥”

इति । रिरिहि—प्रयच्छ । आयुरारोग्यमित्यादिप्रार्थनामन्त्रः । सखत्वयं प्रार्थितः कामो भवति निष्पद्यत एव ह किल । अस्य प्रार्थयितुरित्यर्थः ॥ २८ ॥

स्वयन्त्वेवासस्यं बलिं हरेद्यवेभ्योऽध्याब्रीहिभ्यो ब्रीहिभ्योऽध्या-

यवेभ्यः । सत्वासम्यो नाम बलिर्भवति ॥ २८ ॥

तुशब्दः सुभूमिकरणादिकं विशेषं स्मारयति । नित्यबलिवत्सुभूमिकरणम्

(१) अत्र चन्द्रकान्तभाष्यम् “सेयम्पञ्चसूत्री द्रव्यस्य कर्मार्थतामाह । कर्मर्णश्च पुरुषार्थताम् । कर्मर्णो द्रव्यार्थत्वे खलवावर्षेत् प्रति द्रव्यङ्कर्म, तदननुजानान आचार्यः पुरुषार्थत्वममीषान्दर्शयति । द्रव्यार्थत्वे खलवमीषां वचनानामहृष्टार्थत्वङ्कल्पनीयं स्यान्न चेतद्बुचितं सम्भवन्त्यां गतौ । तस्माद्यथोक्त एवार्थः । इति ॥

(२) काममित्येकवचनेनायुरादीनामन्यतमं यं यमिच्छेत्तन्तमेव प्रार्थयेत् नैकस्मिन्काले बहुनिति । “दीर्घायुष्यं मेऽस्तु” “ऐश्वर्यंमेऽस्तु” “पशवो मे सन्तु” इत्येवमादीनामेकमिति भट्टभाष्यम् ।

(३) तथाच निरुक्तम् “अथमेवाग्निर्द्रविणोदा इति शाकपूणिः (८।२।६) द्रविणसू शब्दोऽयं लोकेऽदन्तः प्रयुज्यते । तथाच हैमः “द्रविणं काङ्क्षने धने । पराक्रमे बले च स्यादि” ति ॥

उभयतः परिषेक इत्येवमादिकया रीत्या आसस्यं तन्नामकं बलिं स्वयमेव हरेत् न पुनः प्रवासादावध्यन्येन तं कारयेत् । उक्तश्रायमर्थः “स्वयमेव हरेत्कामान्” इत्यादिगृह्यान्तरेण । कोऽयमासस्योनाम बलिः कस्मै च हर्त्तव्यः ? इत्यत्राह— यवेभ्य इति । अत्र चतुर्थ्या त्यागोद्देश्यत्वलक्षणं देवतात्वं यवानामभिधीयते । यथाचोक्तम्—

“तद्धितेन चतुर्थ्या वा मन्त्रलिङ्गेन चेष्यते ।

देवतासङ्गतिस्तत्र दुर्बलन्तु परं परम् ॥”

इति । तस्माद्यवदैवतोऽयं बलिः “यवेभ्योनमः” इति प्रयोक्तव्यः । बलि-कालमाह—अधि उपरि । अर्थाद्यत्रोत्पत्तेरेव । अवधिकालमाह आत्रीहिभ्य इति । त्रीष्टुत्पत्तेरा—अर्वाक् । इत्यर्थः । एतेन त्रीहिभ्योऽध्यायवेभ्य इति व्याख्यातम् ॥ स त्वासस्य इति । स इति प्रकृतपरामर्शना सर्वनाम्ना निरपेक्षं बलिद्वयं परामुश्यते । तुशब्दोऽन्येभ्योबलिभ्योऽस्य वैशेष्यमवगमयति(१) । स खल्वयं बल्लिरेकस्मात् सस्यादारभ्यापरसस्यपर्यन्तं कर्त्तव्यत्वादासस्योनाम(२) भवति ॥ २९ ॥

दीर्घायुर्हेव भवति ॥ ३० ॥

दीर्घमायुर्यस्य सोऽयं दीर्घायुर्ह—किल(नूनं) भवत्येव । नाऽरुपायुर्यं यजमानोभवतीत्यर्थः ॥ ३० ॥

विश्राणिते फलीकरणानामाचामस्यापामिति बलिं हरेत्

स रौद्रो भवति स रौद्रो भवति ॥ ३१ ॥

इति गोभिलीयगृह्यसूत्रे चतुर्थी कण्डिका ॥ १ ॥ ४ ॥ ❀ ॥

विशेषेण श्राणिते “श्रणुदाते” (चु०प०) इति स्मरणादन्तेऽन्ने क्षीण-प्राये इत्यर्थः । एवञ्च रात्रा(३) वयं बलिर्भवति । तत्र हि सर्वमन्नं श्राणितन्दत्तं क्षीणप्रायं भवतीति भट्टभाष्यम् ॥ शिष्टान्नानां फलीकरणानां तुषाणामाचाम-स्य भक्तमण्डस्य “मासराचामनि (वि)स्त्रावा मण्डे भक्तसमुद्भवे” इत्यमरः । स्मर्यते च “अोदनाभद्रवं प्राहुराचामं हि मनीषिणः” इति । अपाम् उदकस्य च । अवयवार्थेऽत्र षष्ठ्यः । इतिना मिलितमुच्यते । त्रीण्येतान्येकीकृत्येत्यर्थः ।

(१) स्वयमेव खल्वयं बलिर्हर्त्तव्योलोप एवास्य प्रवासादावित्युक्तप्रायम् ।

(२) अन्नार्था हीयं संज्ञा आशक्तसस्यादावसन्तसस्येन यस्य हरणम् । एवमात्र-सन्तसस्यादाशरत्सस्येनेति । सोऽयमासस्योनामेति ॥

(३) तथाच गृह्यान्तरम्—

“यक्ष्मणे चोदकन्दद्याद्यक्ष्मैतत्त इति ध्रुवन् । आरोग्यमस्य तेन स्यात्सायं रौद्राद्यथेप्सित-म् ॥” इति । अत्रयथेप्सितमिति वचनाद्यतिकञ्चित्कामयते तद्रौद्रबलेः फलमवगच्छामः ॥

बलिं हरेत् । स खल्वयं बलिः रौद्रो रुद्रदेवताको भवति ॥ अन्तेऽभ्यासः क-
ण्डिकापवर्गद्योतनार्थः ॥ ३१ ॥

इति श्रीमद्गोभिलीयगृह्यसूत्रव्याख्याया-“म्मुदुला” ख्यायां मुकुन्दशर्मसङ्कलितायां
प्रथमप्रपाठकस्य चतुर्थी ऋण्डिका ॥ १ ॥ ४ ॥ * ॥

अथ पञ्चमी काण्डिका—

(अथ दर्शपौर्णमासप्रकरणम्)

पञ्चमहायज्ञानभिधायेदानोन्तद्वन्नित्यौ दर्शपौर्णमासौ विवक्षुराह—

अथ दर्शपौर्णमासयोः ॥ १ ॥

अथे-त्ययमधिकारार्थः । दर्शश्च पौर्णमासश्च(१) तयोरधिकार “इदानीं
वर्त्तिष्यत” इति वाक्यशेषः ॥ १ ॥

तत्र तावदुपवासपूर्वकत्वाददर्शपौर्णमासयोरुपवासव्यवस्थैव प्रथममभिधा-
तव्या । तत्रापि—“दर्शान्तं पौर्णमासाद्यमेकमेव प्रचक्षते” इति कर्मप्रदीपवच-
नात्पौर्णमासादित्वावगमात् पौर्णमास्यास्तावद्व्यवस्थोच्यते—

सन्ध्यां पौर्णमासीमुपवसेत् ॥ २ ॥

रात्र्यहोः सन्धिः सन्ध्या-(स्वार्थे(२)यत्प्रत्ययः)

“अहोरात्रस्थ यः सन्धिः सूर्यनक्षत्रवर्जितः ।

सा च सन्ध्या समाख्याता मुनिभिस्तत्त्वदर्शिभिः ॥”

इत्युक्तलक्षणा । सा खल्वियं परैव सन्ध्या गृह्यते इति वक्ष्यामः । यद्वा(३)
सन्धिकालावच्छिन्नां, यस्यां किल वौर्णमास्यां सन्ध्यायामेव—(सवितुरस्तमय-
समकालमेव) पूर्णश्चन्द्रमाः समुदेति सा पौर्णमासी सन्ध्येत्युच्यते । तामिमा-
म्प्राप्य—तस्यामुपवासङ्कुर्यादित्यर्थः । उपवासः खल्वयमुपावृतस्य पापेभ्यो गुणैः
सह वासोवक्ष्यमाणोपवसथानुष्ठानं यथोक्तकारालश्वाभोजनमुच्यते । न पुनर-
होरात्रमभोजनम् । “श्रौपथिकं दम्पती भुञ्जीयाताम्” इति तद्दर्शभोज-
नोपदेशात् ।

(१) इति वाक्यशेषः पूर्वत्र विकल्पो लुङ्गुपाद्वा हाच्येद्वेति एवमिहापीति बोध्यम् ।

(२) “तद्विवाहः” (पा० ३१।१६) इत्यधिकारसूत्रे बहुवचनमनुष्ठानामिन्द्रिक-
न्यदादीनामपि विधानायेति व्येकत्तं मनोरमादौ ।

(३) पूर्वव्याख्यायां लक्षणामपेक्षयावच्छेदकस्वलक्षणविषयसम्बन्धाद्दर्शार्थे (पा०
३३।११) ३ प्रवृत्तत्वे साप्युपवसति भाति । इहश्राप्यमवच्छेदकस्वलक्षणसम्बन्धः ।
“गृहीत्वः सन्धिः केदोन्वि-”त्यादिषु ॥ (भा० पु० दे० मा०)

“उपावृत्तस्य पापेभ्यो यस्तु वासोगुणैः सह ।

उपवासः स विज्ञेयो न श रीरविशोषणम्” इति च स्मरणम् ।

एके पुनः “उपास्मिन् श्वोयक्ष्यमाणा देवा वसन्ति एवं विद्वानग्निमुपस्त्रुणाति” इति तैत्तिरीयब्राह्मणं पश्यन्तः “उपवासोऽग्न्याधानम्” इति वर्णयन्ति । तदप्यादरणीयम् “पूर्वेद्युरग्निं गृह्णाति उत्तरमहर्देवतां यजते” इत्येवमादिशास्त्रादप्येतदवगमात् ॥ २ ॥

उत्तरामित्येके ॥ ३ ॥

सन्ध्याम्पौर्णमासीमनुषोष्य पौर्णमासीमुपवसेत्सखण्डामपीत्येक आचार्या मन्यन्ते । अपरे पुनरुत्तराम्पौर्णमासीतः, प्रतिपदमुपवसेत् । इति मन्यन्ते । न वयमेवं ब्रूम इत्यर्थः । तथाच रौरकीये ब्राह्मणम् । “द्वे ह वै पौर्णमास्यौ द्वे अमावास्याये, तस्मात् प्रतिपद्युपवसन् यजेतापरेद्युः” इति । तस्मात्परशाखिकोऽयं पक्षः कौथुमीयो न भवति ॥ ३ ॥

अत्र “त्रयः पौर्णमासीकाला भवन्ती” त्यत्र पौर्णमासीकथायाः सम्भाविनं प्रसङ्गमपर्यवस्यन्नोवामावास्यायाः खल्विदानीं व्यवस्थोच्यते—

अथ—यदहश्चन्द्रमा न दृश्येत ताममावास्याम् ॥ ४ ॥

अथ—उभयत्रामावास्यालाभे यदहर् यस्मिन्नहनि चन्द्रमा न दृश्येत नावलोक्येत । ताममावास्यामुपवसेदित्यनुवर्त्तते । सा खल्वियं कुहूरुच्यते इति सैवोपवस्तव्या न सिनीवाली । तस्यां खल्ववलोक्यते प्रातश्चन्द्रमाः । तस्मान्नात्र क्षयलक्षणा । तदिदं सूत्रं वर्द्धमानाभिप्रायम् । कात्यायनोऽप्याह—

“वर्द्धमानाममावास्यां लक्षयेदपरेऽह्नि ।

यामास्त्रीनधिकान्वापि पितृयज्ञस्ततो भवेत् ॥” इति ॥ ४ ॥

कस्याश्चिदमावास्यायाः कस्याश्चिच्च पौर्णमास्या उपवासव्यवस्थामभिधाय अथैदानीन्दर्शपौर्णमासयोः कश्चिन्नियमः पौर्णमास्यमावास्थ्ययोश्च स्वरूपं वक्तव्यमिदं तत्रोपग्रन्थ आरभ्यते—अथ तत्र—

कस्मात्पुनः कारणात्पौर्णमास्याममावास्यायाञ्चोपवासो व्यवस्थाप्यते ? न पुनश्चतुर्दश्यामुषोष्य तयोरेवेज्यते(१) इत्यस्यां जिज्ञासायामिदं सूत्रमारभ्यते ।

पक्षान्ता उपवस्तव्याः पक्षादयोऽभियष्टव्याः ॥ ५ ॥

पक्षोऽर्द्धमासः । स च शुक्लकृष्णभेदाद् द्विविधः । तदन्तातिथिश्च द्वयी पौर्णमासी अमावास्या च । बहुवचनं व्यक्तिभेदाभिप्रायम् । तदर्थमर्थः । पक्षाणा-

(१) तथा चामरः “सा दृष्टेभ्युः सिनीवाली सानष्टेन्दुकला कुहूः” इति । सा अमावस्या । अमा—सह—वसतश्चन्द्राको यस्यां सा । अमोपपदाद्वेरेरधिकरणे णत् । वृद्धोसत्वात्पाकिन्नेहस्वश्रनिपात्सत्ते इति “अमावस्यदन्यतरस्याम्” (पा० ३।१।२) इति सूत्रेवृत्तिकृतः प्राहुः ॥

मन्ता अवसानतिथय उपवस्तव्यः । पक्षाणामाद्यः प्रतिपदश्च अभियष्टव्याः
आभिमुख्येन यष्टव्या इति । अस्मादपि कारणात् पौर्णमासीमुपवसेन्नोत्तरा-
मित्यवधार्यते ॥ ५ ॥

आमावास्येन हविषा पूर्वपक्षमभियजते पौर्णमासेनापरपक्षम् ॥६॥

अमावास्यायाय्यँदुपक्लृप्तं हविस्तदामावास्यम् इत्युच्यते । तेनामावास्येन
हविषा पूर्वपक्षं शुक्लपक्षमभियजते । पौर्णमासेन पौर्णमास्यामुपक्लृप्तेन हविषा
अपरपक्षं कृष्णपक्षम् अभियजत इत्यनुषज्यते । पूर्वपक्षप्रतिपदिष्ट्या कृत्स्न एव
पूर्वः पक्ष इष्टोभवति । अपरपक्षप्रतिपदिष्ट्या च कृत्स्नोऽपरपक्ष इत्यभिप्रायः ।
न खलु पक्षमभिव्याप्येष्टिराम्नायते तस्माद्यथोक्त एवार्थः ॥ ६ ॥

अथ केयं पौर्णमासी का वाऽमावास्या ? तदुच्यते—

यः परमोविप्रकर्षः सूर्याचन्द्रमसोः सा पौर्णमासी

यः परमः सङ्कर्षः साऽमावास्या ॥ ७ ॥

यः परमो महान् विप्रकर्षो व्यवधानं सप्तमराश्ववस्थानं सूर्याचन्द्रमसोः सा
पौर्णमासी पूर्णिमा । इत्येकोऽर्थः । सा इति विधेयपौर्णमास्यपेक्षया स्त्रीत्वम् ।
यः खलु परमः सङ्कर्षः सन्निकर्षः । एकराश्ववच्छेदेनैकांशावस्थानं सूर्याचन्द्रम-
सोः सा अमावास्या दर्शः सूर्येन्दुसङ्गम इत्यनर्थान्तरम् ॥ ७ ॥

एवं प्रासङ्गिकाङ्कथामवसाय प्रकृतामेवामावास्याव्यवस्थांमाह—

यदहस्त्वेव चन्द्रमा न दृश्येत, ताममावास्यां कुर्वीत ॥ ८ ॥

न दृश्येत न दर्शनं सम्भाव्येत आगमबलात् क्षीण इत्यवगम्येत ताममावा-
स्यां कुर्वीत । तुशब्दश्चशब्दार्थः समुच्चये । एवशब्दोऽवधारणार्थः । उपवास-
मन्यश्च यद्विहितम् “अमावास्यायां तच्छ्राद्धमितरदन्वाहार्यम्” इति । तदपि
तस्यामेव कुर्वीतित्येवमवधियते । तदनेन उपवासपिण्डपितृयज्ञान्वाहार्थश्राद्धा-
नामेकस्मिन्काले कर्तव्यत्वमवगम्यते । अत एव कात्यायनोऽस्मीभिरेव वचनैः
श्राद्धमपि व्यवस्थापयारब्धकार ॥ तद्विदं क्षीणामावास्याऽभिप्रायं सूत्रम् । क्षय-
श्चात्र लक्ष्यते अतो “यदहश्चन्द्रमा न दृश्येत ताममावावस्याम्” इत्य-
नेन सूत्रेण न पौनरुक्त्यम् । तत्र खल्ववलोकनाभावोऽर्थः, वर्द्धमानाभिप्रायवच
वचनम् । इत्यवोचाम । तद्वाह कात्यायनः—

“पिण्डान्वाहार्यैकं श्राद्धं क्षीणे राजनि शस्यते ।

वासरस्य तृतीयांशे नातिसन्ध्यासमीपतः ॥

यद्वा चतुर्दशी यामं सुरीयमनुपूरयेत् ।

अमावास्या क्षीयमाणा तदैव श्राद्धमिष्यते ॥

यदुक्तं यदहस्त्वेवं दर्शनं नैति चन्द्रमाः ।

तत्क्षयापेक्षया ज्ञेयं क्षीणे राजनि चेत्यपि ॥

इति । तथाच श्रूयते “अपराद्धे ददाति तस्मिन् क्षीणे ददाति” इति । “एष वै सोमो राजा देवानोमन्नं यच्छचन्द्रमाः । स एतां रात्रिं क्षीयते तस्मिन्क्षीणे ददाति” इति च शतपथीये ॥ ८ ॥

यस्माच्चतुर्दश्यामपि चन्द्रमाः क्षीयते—तस्मात्—

दृश्यमानेऽप्येकदा गताध्वा भवतीति ॥ ६ ॥

दृश्यमानेऽपि चन्द्रे । तदिदं चतुर्दशीमभिप्रेत्य वचनम् । अस्यापि ख-
त्वमावास्याविषयत्वे पूर्वेणैव सूत्रेण सिनीवास्या विधानादर्थत एव तत्र प्रात-
श्चन्द्रमसोदर्शनस्य प्राप्तत्वादनुवादापत्तेः । एकदा—एकस्मिन्काले । यदा खलु
विप्रकृष्टायाममावास्यायामपेक्ष्यमाणायाम् सन्ध्यासमीपमुहूर्त्तं स्यात्तदैव न स-
र्वदा इत्यर्थः । गताध्वा—गतः प्राप्तो देवपितृलोकप्रापणाय अध्वा मार्गः अनया
सेयं गताध्वा प्रशस्ता भवति चतुर्दश्यपि । तदाह कात्यायनः—

“यच्छोक्तं दृश्यमानेऽपि तच्छचतुर्दश्यपेक्षया ।

अमावास्यां प्रतीक्षेत तदन्ते वापि निर्वपेत् ॥” इति ।

अतएव—

“दर्शस्तत्र निमित्तं वै कालश्चन्द्रक्षयात्मकः ।”

इति क्षीणामावास्याविषयं स्मरणम् । इतिरमावास्याव्यवस्थोपसंहारार्थः ॥९॥

एवममावास्याकथामवसाय पर्यवसिताम्पौर्णमासीकथामनुवर्त्तयति—

त्रयः पौर्णमासीकाला भवन्ति, सन्ध्यावाऽस्तमितोदया वोच्चैर्वा ॥१०॥

त्रय—स्त्रिसंख्याका एव । ते खल्विमे विभज्य प्रदर्श्यन्ते—सन्ध्या वेति । सन्ध्या
तावदुक्कलक्षणा सा वा । अस्तमितोदिता वा । अस्तमिते सवितरि चन्द्रमा उदितौ
यस्यां सेयमस्तमितोदिता सा वा । उच्चैर्वा । यस्यामुच्चैः स्थिते कलाहीने समुदिते
चन्द्रमसि पश्चात्सवितुरस्तमयः स्यात्सेयमुच्चैः पूर्णमास्युच्यते । सा वा । इयं
किल चतुर्दशीमिश्रा भवति । पुराणेऽपीत्थमेव पौर्णमासीप्रकारा ब्रह्मिणाः—

“राका चानुमती चैव द्विविधा पूर्णिमा मता ।

पूर्वोदितकलाहीने पौर्णमास्या निशाकरे ॥

पूर्णिमानुमती ज्ञेया पश्चास्तमितभास्करे ।

यस्मात्तामनुमन्यन्ते देवताः पितृभिः सह ॥

तस्मादनुमती नाम पूर्णिमा प्रथमा स्मृता ।

यदाचास्तमिते सूर्ये पूर्णचन्द्रस्य चोद्गमः ॥

युगपत् , सोत्तरा रागात्तदानुमतिपूर्णिमा ।

राकान्तामनुमन्यन्ते देवताः पितृभिः सह ॥

रक्षणाच्चैव चन्द्रस्य राकेतिकवयोऽब्रुवन् ॥ इति ।

श्लोकमप्युदाहरन्ति—

“पञ्चदश्याम्पञ्चदशे सुहृत्ते चन्द्रमण्डलम् ।

तथा भवति, तद्वक्त्रं सदा तव नृपोत्तम !” (१) इति ॥

स्मरन्ति च—

“राकामध्यगतश्चन्द्रः पूर्ण इत्यभिधीयते” इति ।

कालवशात्पुनरेतस्याध्यन्यथात्वं जातं, युगपरिवृत्त्या किल कारणभेदो-
गणितागतवस्तुषु भवति । इति सौरागमादिषु व्युत्पादितम् । अत एव ततः
पराचीनेन ज्योतिःशास्त्रविदा भास्कराचार्येण सिद्धान्तशिरोमणावुक्तम्—

“कक्षाचतुर्थस्तरणोहि चन्द्रः कर्णान्तरे तिर्यगिनोयतोऽञ्जात् ।

षादोनष्टकाष्टलवान्तरेऽतोदलं नृदृश्यस्य दलस्य शुक्लम्” इति ॥१३॥

अथ यदह रूपवसथो भवति तदहः पूर्वाह्न एव प्रातराहुतिं हुस्वै-

तदग्नेः स्थण्डिलं गोमयेन समन्तं पर्युपलिम्पति ॥ १३ ॥

अथेति पूर्वप्रकृतार्थम् । पूर्वप्रकृते यदहः यस्मिन्नहनि उपवसथो भवति ।
तदहस्तस्मिन्नहनि प्रातराहुतिं पूर्वाह्न एव अग्नेः । एतद्-अधिकृतं (२) स्थण्डि-
लम्—अग्न्यगारं गोमयेन (सोदकेन) समन्तं चतुरस्रं परि-सर्वतोभावेन ।
उपलिम्पति । उपलिम्पेत् । पूर्वाह्न एव । उपलिम्पतीति सम्बन्धादेवकाराच्च
पूर्वाह्न एव उपवसथन्दर्शयन्ति चतुर्दश्यामपि । अन्यथा “प्रागावर्त्तनाद-
ह्न” (१।१।३) इति सिद्धत्वादनुवादापत्तेः । अतएव पूर्वाह्न एव प्रातराहुतिं
हुत्वा इत्यपि न वर्णयते । सिद्धायामपि प्रातराहुतौ प्रातराहुतिं हुत्वैति वचनमौ-
पवसथिकेऽहनि स्वयं होमकरणसूचनार्थम् । हुत्वा पर्युपलिम्पतीति होमपर्यु-
पलेपनयोरेककर्तृत्वाऽवगमात् । स्वयङ्करणोपदेशोहि फलविशेषार्थः । अत्र
स्वयं होमे कृते सर्वदैव स्वयं कृतं भवति । तथा च ब्राह्मणम्—

“एते वै रात्री सर्वा रात्रेयः समवयन्ति । या आपूर्यमाणपक्षस्य रात्र-
यस्ताः सर्वाः पौर्णमासी समवयन्ति । या अपक्षीयमाणपक्षस्य रात्रयस्ताः
सर्वाः अमावस्यां समवयन्ति । स योह वै विद्वान्स्वयमुपवसथञ्जुहोति सर्वदा
हैवास्य स्वयं कृतं भवति” इति ॥ १३ ॥

(१) के नचिज्ज्योतिः शास्त्रकुशलेन कश्चिद्वाजैवमुपलोकितः ।

(२) एतस्य अभिकृतस्य (प्रातराहुत्यादिसाधनस्य) वाअग्नेः स्थण्डिलम् ॥ एत-
दिति रसवतीनिरासार्थम् । तत्खल्वस्य द्वितीयमग्न्यगारम् । स्थण्डिलग्रहणं कौशादिभा-
ण्डस्थेअग्नौ होमनिषेधार्थम् । अत्रैतदादि (पर्युपलेपनादि) । दर्शककर्त्तव्यतयोपप्यस्ता-
नि कर्माणि तत्रैतदाद्यम् । अयेभमानिति द्वितीयम् । कुशासादनन्तृतीयम् तत्र पित्रथे
विशेषितञ्चतुर्थम् । आज्यासादनं पञ्चमम् । हविः सम्पादनं षष्ठम् । चरत्यालीसम्पा-
दनं सप्तमम् । मेक्षणासादनमष्टमम् । सुवसम्पादनं नवमम् । अबाहरणन्दशमम् । इति ॥

अथेध्मानुपकल्पयते, खादिरान्यान्यालाशान्वा ॥१४॥

अथानन्तरं श्रोयागार्थम् । इध्मान्-समिधः—

“प्रादेशद्वयमिध्मस्य प्रमाणं परिकीर्तितम् ।

एवं विधाः स्युरेवेह समिधः सर्वाकर्म्मसु ॥

समिधोऽष्टादशेध्मस्य प्रवदन्ति मनीषिणः ।

दर्शं च पौर्णमासे च क्रियास्वन्यासु विंशतिम् ॥”

इति कर्म्मप्रदीपोक्तलक्षणसंख्याकाः । उपकल्पयते—उपसमीपेऽर्थाद्गन्तेः । कल्पयते—आसादयेदित्यर्थः । इध्मान् विशिनष्टि—खदिरान्—खादिरमयान्(१) ।

पालाशान् । खदिरपलाशौ प्रसिद्धौ । वाशब्दद्वयंतुल्यवद्विकल्पार्थम् ॥ १४ ॥

खादिर-पालाशालाभे-विभीतक-तिल्वक-वाधक-नीप-निम्ब-राजवृक्ष-
शान्मल्य-अरु- (रु)-दधित्थ-कोविदार-श्लेषमातक-वर्जं १० सर्ववन-

स्पतीनामिध्मोयथार्थं १० स्यात् ॥ १५ ॥

खादिर-पालाशयोरलाभेऽसम्भवे विभीतकादिवर्जम् अन्येषां--वनस्पती-
नामश्वत्थप्रभृतीनामिध्मोयथार्थं यथा प्रयोजनं ग्रहणीयः स्यात् । आसादनीयो-
भवति । तदलाभे--इत्यनभिधाय खादिरपालाशालाभे इति जात्या द्रव्यमुपलक्ष-
यन्नाचार्यस्तयोरलाभ एव सर्ववनस्पतीनामुपादानत्र तु तत्प्रतिनिधेरप्यलाभ
इति दर्शयति । विभोतकाद्योवृक्षजातिविशेषाः(२) ॥ १५ ॥

विशाखानि प्रति लूनाः कुशा वर्हिः ॥ १६ ॥

विशाखानि—विकृष्टाः पृथग्भूताः शाखाः पत्राणि येभ्यःस्थानेभ्यस्तानि वि-
शाखानि । कुशास्कन्धप्रदेशाः । तानि प्रति—लक्ष्मीकृत्य लूनाश्छिन्नाः समूलाः(३)
कुशा वर्हिः । वर्हिस्तरणार्थमासादयितव्या इत्यर्थः । वर्हिः संज्ञका इति वा
व्याख्येयम् । तदत्र विधेयप्राधान्यविवक्षया एकवचनं द्रष्टव्यम् । वर्हिष इति बहु-
वचनमेव शूलपाण्युपाध्यायाः पठन्ति तदा व्यक्त एवार्थः(४) ॥ १६ ॥

(१) अवयवार्थेऽत्र मयद् । (पा० ४।३।१२६) ।

(२) तत्र विभीतको-बहेडा-इति प्रसिद्धः । तिल्वकोलोध्रः । बाधकस्तन्नाम्नैवो-
दीच्ये प्रसिद्धः । नीपः कदम्बः । निम्बः प्रसिद्धः । राजवृक्षो—“ऽम्लतास” इति नाम्ना
प्रसिद्धः । शालमली “सोमर” नाम्ना प्रसिद्धः । अरुः—“सोनपत” —“सोनपाठा” एवं
नामा । दधित्थः कपित्थः (कैथ) कोविदारः “कचनार” नाम्ना प्रसिद्धः । श्लेषमातको
बहुवारुः “बहुआर” शब्देन प्रसिद्धः ।

(३) अन्तरसूत्रे उपमूललूनानां पित्रर्थत्वाभिधानात् ॥

(४) एतद्व्याख्याने पत्रत्रयात्मके एकस्मिन् कुशा एव वर्हिःपदप्रयोगः । “वर्हिः कु-
शागन्धोर्ध्वितः” इति कोशोऽपीममर्थं पुष्पाति ॥

उपमूललूनाः पितृभ्यः ॥ १७ ॥

उपमूले—मूलसमीपदेशे लूना-श्लिन्नाः कुशाः पितृभ्यः पितृकर्म्मार्थमासाद-
यितव्या इति प्रसङ्गादिहोच्यते । ते खल्विमे मूलसमीपेऽप्यधोभाग एव लवित-
व्या नोर्ध्वभागे ।

“हरिता यज्ञिया दर्भाः पीतकाः पाकयज्ञियाः ।

समूलाः पितृदेवत्याः कल्माषा वैश्वदेविकाः ॥”

इति कर्म्मप्रदीपे समूलत्वोपदेशात् । कल्माषाश्चित्राः । “चित्रं किंर्म्मोरक-
ल्माषशवलैताश्च कर्त्तुरे” इत्यमरः ॥ १७ ॥

तेषामलाभे शूकतृण-शर-शीर्य-बल्वज-मुतव, नल-लुण्ठ

(शुण्ठ) वर्ज्यं सर्वतृणानि ॥ १८ ॥

तेषां यथोद्दिष्टानां कुशानामलाभे शूकतृणादिवर्जं सर्वतृणानि बर्हिषस्तरणा-
र्थमासादयितव्यानि । बर्हिः संज्ञकानि वा भवन्ति । तैः कुशार्थः कर्त्तव्य इ-
त्यर्थः । शूकतृणं-शूकमुक्तं तृणं, शूकानि फलपुष्पमञ्जर्यः । यद्वा-शूकतृणं-यव-
गोधूमादिः । शरादयस्तृणा(१)जातिविशेषाः ॥ १८ ॥

आद्यं स्थालीपाकीयान्त्रीहीन् वा यवान्वा चरुस्थालीं—

मेक्षणम् अनुगुप्ताअप इति ॥ १९ ॥

अत्र प्रतिपदं कल्पयते । इति सम्बध्यते । स्थालीपाकीयान्-स्थालीपाक-
समर्थान् । यावद्भिः स्थालीपाकोनिर्वहति तावतोत्रीहीन्वा यवान्वोपकल्पयते ।
चरुस्थालीम् उक्तलक्षणाम् । मेक्षणम्—

“इध्मजातीयमिध्मार्द्धप्रमाणां(२) मेक्षणं भवेत् ।

वृत्ताश्वाङ्कुष्ठपृथ्वप्रमवदानक्रियान्नमम् ॥

एषैव दर्वी यस्तत्र विशेषस्तमहम्ब्रुवे ।

दर्वीद्यङ्कुलपृथ्वप्रा तुरीयोनन्तु मेक्षणम् ॥”

इति कर्म्मप्रदीपोक्तलक्षणम् । अनुगुप्ताः सुरक्षिताः । अपोजलानि । इति
शब्द आद्यर्थः । अन्यदप्येवं भूतं दर्वीप्रभृतिकं सूचयति ॥ १९ ॥

(१) तत्र “शरस्तु-मुञ्जोवाणाख्योगुन्द्रस्तेजनकः सरः” इति वाचस्पत्याभिधाना-
त् दन्त्यादिरपि सरः । मुञ्जमध्यवर्त्ती “शरकण्डा” इति प्रसिद्धः । शीर्य “ओदाड” इति
मिथिलाभाषायां प्रसिद्धः । बल्वजः “सावय” इति प्रसिद्धः । अयं बहुवचनान्ततयाऽमरे
पठितः । “एको बल्वज” इति महाभाष्यकारवचनादेकवचनान्तोऽपि ।

(२) प्रादेशप्रमाणान् । स्पष्टमभिहितोऽयमर्थोगृह्यासङ्ग्रहे—

“प्रादेशमात्रं कुर्वीत मेक्षणं समिधस्तथा । इध्मः समानवृक्षाणां द्विप्रादेश-
प्रमाणतः ॥” इति ॥

(अथ तद्दिनप्रतिपाद्यनियमानाह)

यानि चानुकल्पमुदाहरिष्यामः ॥ २० ॥

यानि-तैलादीनि । अनुकल्पं स्वकल्पवस्वरूपम्(१) । घृतादि प्रतिनिधिभूतानीतियावत् । चशब्दात् यान्युलू (दू) खलादीन्युदाहरिष्यामः । तान्यप्युपकल्पयते ॥ २० ॥

न तदहः प्रसृज्येत ॥ २१ ॥

तदह-स्तरिमन्नहनि न प्रसृज्येत । प्रकर्षेण (अत्यन्तं) सृज्येत(२) त्यजेत् "गृहम्" इति शेषः । सृजतिरिह त्यजतिकर्मा । तदनेनास्याधातुः प्रवासोऽत्र दिने निषिद्ध्यते । एषप्रथमोनियमः ॥ २१ ॥

दूरादपि गृहानभ्येयात् ॥ २२ ॥

तदहरिति वर्त्तते । अभ्येयात्-आगच्छेत् । स्वयं होतुं दूराद्दूरं गतोऽपि । एष द्वितीयः । एवमग्रेऽपि बोध्यम् । गृहानिति बहुवचनं पुंस्येव(३) नियतं "गृहाः पुंसि च भूम्येवे-"त्यमरात् ॥ २२ ॥

अबहुवादी स्यात्(४) ॥ २३ ॥

बहुवदितुं शीलमस्येति बहुवादी तद्धिन्नोऽबहुवादी स्याद्भवेत्तदहरित्यनुवर्त्तते । ताच्छील्येऽत्र णिनिः । (पा० ३।१।७८) तेन तत्स्व(५)भावोवाचालोन स्यात् ॥ २३ ॥

अन्यतस्तु धनं क्रीणीयात् ॥ २४ ॥

तदहरित्यनुवर्त्तते । अन्यतः सकाशाद्धनं द्रव्यं क्रीणीयान्न तु स्वयं विक्रीणीतान्यस्मै । तदत्र तुशब्दोभिन्नक्रमोद्गृह्यः ॥ २४ ॥

सत्यं विवदिषेत् ॥ २५ ॥

अजुरन्तार्थः । वदेदिति वक्तव्ये सनमिच्छार्थमन्तर्भावयन्मनसाऽप्यसत्यं वक्तुं नेच्छेदित्यभिप्रैति । तथाच श्रूयते "सत्यसंहिता(६)वै देवा अनृतसंहिता मनुष्याः" इति । (ऐ० ब्रा० ३।१।३) ॥ २५ ॥

अथाऽपराह एवाऽप्लुत्यौपवसथिकन्दम्पती भुञ्जीयातां यदेवैनयोः

काम्यं पुंस्यात्कुशलं ॥ २६ ॥

इति गोभिलीये गृहसूत्रे प्र० प्रपाठके पञ्चमी करिडका ॥ १ ॥ ५ ॥ ❀ ॥

(१) साहचर्यरूपे यथाशब्दार्थेऽत्रानुशब्द इत्यव्ययीभावः समासः ॥

(२) अतिदूरं (यावद्भूत्वाऽऽगन्तुन्तदहनि न शक्यते) न गच्छेदित्यर्थः ॥

(३) नित्यबहुवचनान्तो गृहशब्दः पुंस्येव भवतीत्यर्थः ।

(४) क्वचित्पुस्तके इदं सूत्रमुत्तरसूत्रानन्तरं पठितम् ॥

(५) सततकरणं हि ताच्छील्यम् ॥

(६) तथाच "देवोभूत्वा यजेद्देवानि-"ति स्मृतिरप्यनेनानुगृह्यते ॥

अथ—इध्माद्योहरणानन्तरम् । आप्लुत्य-स्नात्वा । अपराह्ण एव । दम्पती भुञ्जीयाताम् । इति भिन्नक्रमेण योजनीयम् । पूर्वाह्ण एव स्नानस्याम्नानात् । तद्वाधे च कारणविशेषाभावात् ।

तथाच स्मर्यते—

“मैत्रं प्रसाधनं स्नानं दन्तधावनमञ्जनम् ।

पूर्वाह्ण एव कुर्वीत देवतानाञ्च पूजनम्” इति ।

“चतुर्थे च तथा भागे स्नानार्थं मृदमाहरेत् ।

तिलपुष्पकुशादीनि स्नानं चाकृत्रिमे जले” ॥

इति चैवमादि । “अपराह्णे व्रतोपाय(१)नमश्नीयात्” इति च तन्त्रान्तरेऽपराह्ण एवानयोर्भोजनमुपदिश्यते । तस्माद्यथोक्त एवार्थः । अह्नोऽपरोभागोऽ(२)पराह्णः । तत्रैव भुञ्जीयातामित्येकदैव भोजनमत्र नियम्यते । “सायम्प्रातद्विजातीनामशनं देवकल्पितम्” इति द्विर्भोजनस्य नैसर्गिकस्य पक्षप्राप्तत्वात् । किम् ? औपवसधिकम् । उपवसथेनोपवासेन संसृष्टम् (पा० ४।४।२२) ठक् । ठस्येकः । आदिवृद्धिः । तत्राऽपि यदविरुद्धम् । यच्चैनयोर्दम्पत्योः काम्यं-कमनीयं रुचितं स्याद्भवेत् । तदपि सर्पिर्मिश्रं स्यात् । यत्खलु कुशलेन सुखेन । “परिणमेदि”ति शेषः । एतदुक्तम्भवति । इत्थमौपवसधिकमल्पं भुञ्जीयातां यद्भक्तमनयाः सुखेन परिणमति । न मनागपि शरीरवैषम्यमुत्पादयति । येन खस्वविधनेन श्रोयागः सम्पत्स्यत इति । किंतदौपवसधिकन्तदाह-स्मृत्यन्तरम्—

“लवणं मधु मांसं च चारांशोथेन भूयते ।

उपवासे न भुञ्जीत नोहरात्रौ च किञ्चन ॥”

इति । अत्र-उरुरात्रावित्यधिकरात्रौ भोजननिषेधाद्दिवा दैवादभोजने रात्रेः प्रथमयामेऽपि भोजनन्दर्शयति—

“दिवोदिनानि कर्माणि स्वकाले न कृतानि चेत् ।

शर्वर्याः प्रथमे यामे तानि कुर्यादतन्द्रितः ॥” इति च स्मृत्यन्तरमिति चन्द्रकान्तः । वस्तुतस्तु अपराह्ण एवेत्यक्षरस्वारस्यादेकभक्तरूपस्यौपवसधिकानशनस्य च एव मुख्यः कालः । ततः सूर्यास्तपर्यन्तं गौणस्तथाच निर्णयसिन्धौ स्कान्दे—

“दिनार्द्धसमयेऽतीते भुञ्जते नियमेन यत् ।

एकभक्तमिति प्राक्तमतस्तस्त्यादिवैव हि” इति ।

दीपिकायान्तु-मध्याह्ना न्यदले त्रिभागसमये स्यादेकभक्तमि”त्युक्तम् ॥ २६ ॥

इति श्रीमद्रोमिलीयगृह्यसूत्रग्रन्थाख्याया-“मृदुला” ख्यायां सुकुन्दशम्भसङ्कालतायां प्रथमप्रपाठकस्य पञ्चमी कण्डिका ॥ १ ॥ ५ ॥ * ॥

(१) व्रतमुपेयते स्वीक्रियत अनेनेति-अयतेःकरणे ल्युट् योरनः ॥

(२) तृतीयः ।

अथ षष्ठी कण्डिका—

अथौपवसथिकभोजननियमद्रढिम्ने ब्राह्मणमुदाहरति—

मानतन्तव्योहोवाचाहुता वा एतस्य मनुष्याहुतिर्भवति य

औपवसथिकनाशनाति ॥ १ ॥

मानतन्तव्योनामाचार्यः । ह—किल—उवाच । किम् ? अहुता—हुतफलर-
हिता वै—नियमेन एतस्य औपवसथिकमनश्नुवानस्य मनुष्याहुति—मनुष्योपका-
रार्था—आहुतिः सायम्प्रातर्होम—वैश्वदेवादि—लक्षणा भवति । सर्वोऽपि होमोनि-
ष्कलोभवतीत्यर्थः । मनुष्याहुतिः प्राणाग्निहोत्रलक्षणा वा । तथा च स्मर्यते—

“गृहस्थोब्रह्मचारी च यस्त्वनश्नंस्तपश्चरेत् ।

प्राणाग्निहोत्रलोपेन अवकीर्णा भवेत्तु सः ॥” इति ।

“अनड्वान्ब्रह्मचारी च आहिताग्निश्च ते त्रयः ।

अश्नन्त एव सिद्धयन्ति नैषां सिद्धिरनश्नताम् ॥”

इति चैवमादि । एतस्येत्याचार्य्य एव विवृणोति य इत्यादि । नाशनाति-
नमुञ्क्ते ॥ १ ॥

अनीश्वरोहि क्षोधुको भवति, अकाम्योजनानाम्

पापवसीयसी हास्य प्रजा भवति ॥ २ ॥

क्षोधुकः क्षुधात्तः । अनीश्वरो—ऽकल्पः । (कर्मानर्हः) ह—किल भव-
ति । अतृप्तः सदा भवतीत्यर्थः । अकाम्योऽकमनीयोऽस्पृहणीयोजनानां—लो-
कानां भवति । किञ्च—

पापवसीयसी पापशीला—ह—किल अस्य औपवसथिकमनश्नुवानस्य प्रजा-
सन्ततिर्भवति । पापं प्रसिद्धम् । वसीयः पुण्यं तदुभयवत्यस्य प्रजा भवतीति
वा वर्णनीयमितिचन्द्रकान्तभाष्यम् ॥ २ ॥

एवमनश्नुवानस्य दोषमभिधायानुवानस्य गुणानाह—

य औपवसथिकं भुङ्क्त ईश्वरो ह भवत्यक्षोधुकः काम्योजनानां

वसीयसीहास्य प्रजा भवति ॥ ३ ॥

वयसीयसी कल्याणी पुण्यवतीत्यनर्थान्तरम् । सुस्थिता इति भट्टभाष्यम् ।
अपापवसीयसीति वाठे उक्तवैपरीत्येनार्थो निर्वक्तव्यः । स्पष्टमन्यत् ॥ ३ ॥

तस्माद्यत्कामयेतौपवसथिकम्भुञ्जीयाताम् ॥ ४ ॥

यस्मादनश्नुवानस्यैते दोषा, अश्नुवानस्य चैते गुणा भवन्ति, तस्मात्
यत् औपवसथिकं मुपवासानुरूपं सुहितं कामयेत गृहपतिः । तद् उभावपि
दम्पतीं भुञ्जीयाताम् । पत्न्याः पतिचित्तानुवर्तनस्यासकृच्छ्रुतावनुविधानात् ।

व्यत्ययोवा वचनस्य (पा० ३।१।८ ५) कामयेयातामिति ॥ ४ ॥

अथ व्रतान्तरमभिदधाति—

अथ एवैतां ॐ रात्रिं ॐ शयीयाताम् ॥ ५ ॥

अथः भूमावेव कुशास्तरणादौ न पत्यङ्कादावित्यर्थः । एतामुपवसथदिव-
सीयां रात्रिम् । एतस्यां रात्रौ अत्यन्तसंयोगे द्वितीया (पा० ३।३।५) दम्पती
शयीयाताम् ॥ ५ ॥

कथम् ? शयीयातामित्याह—

तौ खलु जाग्रन्मिश्रावेवैतां ॐ रात्रिं विहरेयाताम् । इतिहासमिश्रे-
ण वा केनचिद्वा ॥ ६ ॥

तौ—दम्पती । खलु निश्चयार्थोनिपातः । जाग्रन्मिश्रौ (१)जाग्रदवस्थयैव
स्वापं मिश्रयन्तावेवैतामौपवसथिकां रात्रिं व्याथ विहरेयाता—न्नयेयाताम् ।
विरत्र सहाथो हरतिर्नयतेरथो (प्राणो) वर्त्तते । अतिवाहनमिह नयत्यथः ।
कथञ्च जाग्रन्मिश्रौ भवेतान्तदुपायमाह—इतिहासमिश्रेणेति । इतिहासः पुरा-
वृत्तम् तन्मिश्रेण(२) केन चित्सद्वचनहारेण परस्परसंलापादिना । इत्यम्भूतल-
णणे तृतीया (पा० ३।३।२१) केन चिदन्येन वा पुण्यकथादिनेत्ययमभ्युपायो-
जाग्रन्मिश्रेणे ॥ ६ ॥

जुगुप्सेयातान्त्वेवाव्रत्येभ्यः कर्मभ्यः ॥ ७ ॥

जुगुप्सेयाताम्—निन्देताम् । गुपेर्निन्दायांसन्(३) । व्रते साधु व्रत्यं “तत्र
साधुः” (पा० ४।४।९८) इति साध्वर्थं यत्प्रत्ययः । तत्र भवतीत्यव्रत्यं
व्रतविरुद्धम् । तेभ्यः कर्मभ्यः । ग्राम्य(४)घर्मादिभ्यः । तानि कर्माणीत्यर्थः ।
अत्र “जुगुप्साविरामप्रमादार्थानामुपसंख्यानम्” (पा० २।३।२८ वा०) इति
पञ्चमी । तुशब्दः सम्भवकालं व्यवच्छिनत्ति । एवशब्दश्च प्रकृतं नियमयन्
व्यतिरेके व्रतभङ्गमवगमयति । अत एव—स्मर्यते—

(१) मिद्धा (नाङ्गी) मनः संयोगावस्था स्वापः । त्वह्मनोयोगोज्ञानसाधनभू-
तस्तत्राप्यनुवर्तते इति । बहिरिन्द्रियमनः संयोगावस्था च जाग्रदवस्थेति विवेकः ॥ अ-
ज्ञानोनिद्रितावंज्ञानोजागरितौ ॥

(२) अत्र भावप्रधानो निदर्शः । इत्यम्भावे तृतीया । इतिहासमिश्रतया तदालो-
चनयेति चन्द्रकान्तभाष्ये व्याख्यानम् ॥

(३) अत्र ‘गोप्तुमिच्छा वा जुगुप्सोच्यते । तदा खल्वव्रत्येभ्यः (कर्मभ्यः) आ-
रमानं रक्षितुम् इच्छेतामिति व्यक्तैव वचनव्यक्तिरित्येवं व्याख्यंश्चन्द्रकान्तोऽपाणनीय-
स्वमात्मनोव्यनक्ति । “गुप्तिक्रियः सन्” (पा० ३।१।५) इति सूत्रे “गुपेर्निन्दा-
याम्” इति वार्त्तिकं ॥

(४) “ग्राम्यघर्मांमैथुनमि”त्यमरः ॥

“स्मरणं कीर्त्तनङ्कलिः प्रेक्षणं गुह्यभाषणम् ।
सङ्कल्पोऽभ्यवसायश्च क्रियानिर्वृतिरेव च ॥
एतन्मैथुनमष्टाङ्गप्रवदन्ति मनीषिणः ।

(अनुरागात्कृतञ्चैव ब्रह्मचर्यविरोधकम्)

विपरीतम्ब्रह्मचर्यमेतदेवाष्टलक्षणम् ॥” इति ॥

“उपवासे तथा यौनं हन्ति सप्तकुलानि वै ।

स्त्रीणां सम्प्रेक्षणात्स्पर्शात्ताभिः सङ्कथनादपि ।

ब्रह्मचर्यं विपद्येत, न दारेष्वृतुसङ्गमात् ॥ ”इति चैवमादि ॥

अत्र च सम्प्रेक्षणात्सङ्कथनादित्यत्र सरागत्वं संशब्दार्थः । साहचर्यात्स्पर्शोऽपि तथा इति शूलपाण्युपाध्यायः । तुशब्दश्चशब्दार्थोवा गात्राभ्यङ्गादीनि समुच्चिनोति ।

“गात्राभ्यङ्गं शिरोऽभ्यङ्गं ताम्बूलञ्चानुलेपनम् ।

व्रतस्था वज्जयेत्सर्वं यच्चान्यद्बलरागकृत् ॥”

इत्येवमादि स्मरणात् ॥ ७ ॥

न प्रवसन्तुपवसेदित्याहुः ॥ ८ ॥

प्रवसन्—प्रवासमनु तिष्ठन् । न उपवसेत् इत्याहुरेके आचार्याः । एतस्मादेवावगम्यते—प्रवसन्नप्युपवसेदित्यन्ये आचार्या मन्यन्ते इति ॥ ८ ॥

यदातु खलु प्रवसन्गृहपतिर्नोपवसति तदापि—

पत्न्या व्रतं भवतीति ॥ ९ ॥

व्रतम्—औपवसथिकम् । इति आहुराचार्याः ॥ ९ ॥

एतदेवं प्रवसतानोपवस्तव्यमित्येकेषामाचार्याणाम्मतम् । प्रवसताऽप्युपवस्तव्यमिति चापरेषाम्—एतस्मिंश्च विकल्पे सति—

यथा कामयेत तथा कुर्यात् ॥ १० ॥

स्पष्टोऽर्थः ॥ ० ॥

एवमेवाहिताग्नेरप्युपवसथो भवति ॥ ११ ॥

आहिताग्निरिह पञ्चाग्निरुच्यते । स च

“पवनः पावनस्त्रेता पञ्च यस्याग्नयोगृहे ॥”

इति स्मृत्युक्तः । पवन आवसथ्योऽग्निः । पावनः सम्भ्योऽग्निर्यः शीतापनोदनार्थं बह्वेषु देशेष्वपि विधीयते । इति कुल्लूकभट्टः । त्रेता—“दक्षिणाऽग्निगार्हपत्याऽऽहवनीयास्त्रयोऽग्नयः । अग्नित्रयमिदन्त्रेता” इत्यमरोक्तः । श्रुज्वन्यत् । औपासनाग्निमधिकृत्योपवसथस्य सूत्रितत्वादाहिताग्नेरेष न प्राप्नोतीत्येवमतिदिश्यते ॥ ११ ॥

यच्चाग्नायोविदध्यात् ॥ १२ ॥

आ—मर्यादया (परिपाट्या) स्नायतेऽभ्यस्यतेऽसावाग्नायोवेदः । आङ्-पूर्वाग्नातेरभ्यासार्थात् (भ्वा० प०) कर्मणि घञ् (पा० ३।३।१९) “आतो-युगि” (पा० ७।३।३३) ति युक् । स खलु शाखान्तरीयोऽपि यदन्यद्विदध्या(१)-दस्य कृते । “तदपि कर्त्तव्यम्” इति वाक्यशेषः ॥ शास्त्रान्तराधिकरणन्याया-दित्यभिप्रायः । चः पूर्वोक्तमेव समुच्चिनोति ॥ १२ ॥

अथ पूर्वाह्न एव प्रातराहुतिं हुत्वाऽ(२)ग्नेणाग्निं परिक्रम्य
दक्षिणतोऽग्नेः प्रागग्रान्दर्भान्मास्तीर्य ॥ १३ ॥

अथ अपरदिने । प्रातराहुतिं हुत्वेति सिद्धाया अपि प्रातराहुतेः पुनरभिधानङ्कमार्थम् । कथं नाम ?—प्रातराहुतिं हुत्वा समिदाधानान्तं विधाय व-दयमाणङ्कर्म कुर्यात् । इति । कुतः ?

“आधाय समिधञ्चैव ब्रह्माणमुपवेशयेत् ॥”

इति कर्मप्रदीपदर्शनात् । “अग्निमुपसमाधाय दक्षिणतोब्रह्मासनमास्ती-र्य” इति च गृह्यान्तरम् । तदयमर्थः । प्रातराहुतिं हुत्वा पूर्वाह्न एव प्रति-पदभावेऽपि । अथ ब्रह्मस्थापनप्रकारमाहाग्नेणाग्निमिति । अग्नेण—पूर्वया दि-शाऽग्निं परिक्रम्य प्रदक्षिणीकृत्य—गत्वा । दक्षिणतोदक्षिणस्यान्दिश्यग्नेः । सार्वविभक्तिकस्तसिः । (पा० ५।४।४४ वा०) प्राङ्मुख उपविश्य—

“उदधा(३)रामविच्छिन्नामग्निमारभ्य दक्षिणम् ।

दद्याद्ब्रह्मासनस्थाने प्राङ्मुखीं सर्वकर्मसु ॥”

इति गृह्यासङ्ग्रहवचनादविच्छिन्नां पूर्वाग्नां वारिधारां ब्रह्मासने द्वा तत्र प्रागग्रान्दर्भान् । ब्रह्मोपवेशनार्थम् आस्तीर्य तृणं निरस्यतीति वदयमाणेन स-म्बन्धः । अत्रोपवेशनं प्राङ्मुखता च परिभाषाबलात् । तथाचकात्यायनः—

“आसीन ऊर्ध्वः प्रह्वोवा नियमोयत्र नेदृशः ।

तदासीनेन कर्त्तव्यं न प्रह्वेण न तिष्ठता ॥”

(१) “यन्नाग्नातं स्वशाखायां पारक्यमविरोधि च । विद्वद्भिस्तदनुष्ठेयमग्निहोत्रादिकर्मवत्” । इतिकात्यायनोक्तेः ॥

(२) अत्र समिधमाधायग्नेतेत्यादिशूलपाणिधृतः पाठः साध्वीयाम्प्रतिभाति । तथाच तदीयं व्याख्यानम्—समिधमिति, समिदियमिन्धनत्वेनाधेया तूष्णीमेव । तथाच कात्यायनः—

(३) “समिदादिषु होमेषुऽमन्त्रदैवतवर्जिता । पुरस्ताद्योपरिष्टाच्च इन्धनार्था समि-द्वेत्” इति । एवमादि । तदेतत्प्रदर्शितमधस्तात् । (१।३।६)

इति । पद्मेण-अवनतेन । न तिष्ठता-नोर्ध्वजानुना । तथा—

“यत्र दिङ्निमोनास्ति जपहोमादिकर्मसु ।

तिस्रस्तत्र दिशोज्ञेया ऐन्द्री सौम्याऽपराजिता ॥”

इति । ऐन्द्री-पूर्वा । सौमी-उत्तरा । अपराजिता-ऐशानी ॥ १३ ॥

तेषाम्पुरस्तात्प्रत्यङ्मुखस्तिष्ठन्सव्यस्य पाणेरङ्गुष्ठेनोपकानिष्ठिकया

चाङ्गुल्या ब्रह्मासनात्तृणमभिसङ्गृह्य दक्षिणापरमष्टमदेशन्निर-

स्यति “निरस्तः परावसुरि-”ति ॥ १४ ॥

तेषाम्—आसनास्तृतदर्भाणां पुरस्तात्-पूर्वदिशि । प्रत्यङ्मुखः-परिचमा-
भिमुखस्तिष्ठन्-ऊर्ध्वावस्थितः । सव्यस्य-वामस्य । पाणेः-करस्य । अङ्गुष्ठे
न(१) उपकनिष्ठिकया अनामिकया चाङ्गुल्या तृणां दर्भं सामान्यशक्तस्यापि वा-
क्यैकवाक्यतया विशेषे तात्पर्यनिर्णयात् । दक्षिणापरं-दक्षिणस्याश्चापरायाश्च-
दिशोर्यदन्तरालं स दक्षिणापरस्तमष्टमदेशं(२)निर्ऋतिकोणलक्षणमुद्दिश्य(३)
निरस्यति-क्षिपति । तत्र करणमन्त्रमाह “निरस्त” इति । मन्त्रार्थस्तु-अपकृ-
ष्टोभागोरक्तोऽधिष्ठानभूतः “परावसुः” इत्युच्यते । स चानेन तृणनिरसनेन
स्थानादस्मान्निरस्तानिराकृतः वेदितव्यः । “प्रत्यादिष्टोनिरस्तःस्यात्प्रत्याख्या-
तोनिराकृतः” इत्यमरः । तेनैतत्स्थानं पवित्रतरमुपजातमित्यर्थः ॥ १४ ॥

अप उपस्पृश्याथ ब्रह्माऽऽसन उपविशति । “भावसोः सदने

सीदामी”-ति ॥ १५ ॥

अप उदकम् । उपस्पृश्य(४)-आचम्य । “उपस्पृशस्त्वाचमनम्” इत्यमरः ।
अन्यच्चेष्टेत” इति वक्ष्यमाणेन (१।६।२१) अस्याभिसम्बन्धोवर्णनीयः । तथा
च श्लोकम्पठति—

“येन यस्याभिसम्बन्धो दूरस्थस्यापि तस्य सः ।

अर्थतोऽसमर्थानामानन्तर्यमकारणम् ॥”

(१) कनिष्ठासुपगतोपकनिष्ठिकेति तत्पुरुषः समासः । (पा० १।१।७९) चन्द्रकाः
न्तभाष्येषु तु कनिष्ठिकाया उपसमीपे तिष्ठतीति व्युत्पत्तिर्हंसिता ॥

(२) प्रत्यङ्मुखोऽवस्थितस्य यजमानस्य प्रथमोदेशः प्रत्यग्भवति सम्मुखः, ततश्चा-
ष्टमः प्रादक्षिण्येन निर्ऋतिकोण एव भवतीति साधीयसी वचनव्यक्तिः ।

(३) तथाचोद्दिश्येत्यध्याहार्यम् । चन्द्रकान्तभाष्ये तु सप्तम्यर्थे व्यत्ययेन (पा०
३।१।८५) द्वितीया दर्शिता ॥

(४) अत्राचमने निमित्तं नैऋतस्य (निर्ऋतिदेवताकस्य) आसुरस्य मन्त्रस्य जप
प्वेति प्रतिभाति । “शौद्रपैत्राऽऽसुरान्मन्त्रांस्तथा चेवाभिचारिकान् । व्याहृत्याळम्य
चात्मानमपः स्पृष्ट्वा शुचिर्भवेत्” इति कातीयत्स्मरणम् ॥

इति । अत्र (तत्रापि च) यजमान एव कर्त्ता । अतः परं ब्रह्मणः कर्मो-
पदिशति—अथेत्यादि । अथानन्तरं ब्रह्मा आसने—यजमानोपकल्पिते समा-
स्तृतदर्भे । उपविशति । तत्र मन्त्रमाह—आवसोरिति । अस्यार्थः । वसु ध-
नम् । (१)दक्षिणाद्व्यम् । आ तत्प्राप्तेः । सद्ने—कुशास्तरणस्थानेऽहं सीदाम्यु-
पविशामीति ॥ वीरेश्वरादिपद्धतिषु तु “ॐ आ(२)वसोः सद्ने सीद” इत्येवं
यजमानेन धृतदक्षिणाकरः स्वासन उपवेशितोब्रह्मा “ॐ सीदामीति” ब्रूयादि-
त्युक्तम् ॥ १५ ॥

स खस्वयम्—

अग्निमभिमुखोवाग्यतः प्राञ्जलिरास्त आकर्मणः पर्यवसानात् ॥ १६ ॥

अग्निमभिमुखः । आभिमुख्येनाग्नेरवस्थितः । उद्भुमुख इत्यर्थः । वाग्यतः
संयतवाक् । प्राञ्जलिः कृताञ्जलिपुटः सन्नास्ते—उपविशति । क्रियन्तं का-
लम् ? आ कर्मणः पर्यवसानात् । कर्मसमाप्तिपर्यन्तमित्यर्थः ॥ १६ ॥

वाग्यत इत्यत्र प्रतिप्रसवमाह—

भाषेत यज्ञसंसिद्धिम् ॥ १७ ॥

यज्ञसंसिद्धिम्—“अधिकृत्ये”—ति शेषः । होत्राऽन्यथा क्रियामाणे कर्मणि
तत्संसिद्धयर्थमेतदेवं कुरुष्वैतत्कुरुष्वेत्यादि भाषेत । एतदन्यत्रास्य वाग्य-
तत्वमित्यर्थः । कृताऽकृताऽवेक्षणं हि तत्कर्म निर्दिष्टं स च “ब्रह्मा चतुर्विद्योभव-
ती”ति । चतुर्विद्यः(३) सर्वार्थविदिति सर्वङ्कर्म यथावदुपदेष्टुमीष्टे । तथाचै-
तदन्यत्रास्य मौनमुक्तम्भवति ॥ १७ ॥

तदेवाह—

• नायज्ञियां वाचं वदेत् ॥ १८ ॥

अयज्ञियाम् । यज्ञा(४)नर्हाम् । संस्कृतामपि वाचन्न वदेत् । कुतः पुनर-
संस्कृताम् । यत्र हि “साधुभिर्भाषितव्यं न म्लेच्छितवै—(५)नापभाषितवै” इति
श्रुतिर्विरुध्यते ॥ १८ ॥

(१) “द्वयं वित्तं स्वापतेयं रिकथमुक्त्वं धनं वसु” इत्यमरः । लिङ्गव्यत्ययभार्षः ।

(२) मन्त्रार्थस्तु—हे ब्रह्मन् ! त्वं वसोर्दक्षिणाग्नेः सद्ने—आसीद् उपविश । अत्राहो
व्यवहितप्रयोगः (पा० १।४।८२) छान्दसः ॥ इत्येवमेके व्याचक्षते । एतत्तत्त्वमग्नेऽनुपदं
स्फुटीभविष्यति ॥

(३) चतस्रोविद्या यस्य सः ।

“आम्बोक्षिकी त्रयो वात्ता—दण्डनीतिश्च शाश्वती ।

विद्या ह्येताश्चतस्रश्च भर्म्मर्त्तस्थितिहेतवः” ॥ इत्याग्नेयं वचनम् ।

(४) अत्र “यज्ञतिवग्भ्यां घञ्जौ” (पा० ६।१।७) इत्यर्थाथे वस्येयः । (पा०७।१।१)

(५) अत्र तव्यार्थे तवै छान्दसः (पा० ३।४।१४) अस्यैव व्याख्यानं “नापभा-
षितवा” इति ।

११ गो० गृ० सू०

यद्यज्ञियां वाचं वदेत् वैष्णवीमृचयैजुर्वा जपेत् ॥ १६ ॥

यदि-कुतश्चित्कारणात्(१) अयज्ञियां यज्ञानर्हा वाचं वदेत्तर्हि वैष्णवी विष्णुद्वैवताकाम ऋचम् “इद्विष्णुर्विचक्रमे”-इत्यादिलक्षणात् । तदज्ञाने-यजुःरपि(२) “विष्णोरराटमसि” इत्यादिकम् । जपेत्तद्दोषशान्त्या इत्यर्थः ।

“प्रमादात्कुर्वताङ्गर्म्म प्रच्यवेताश्वरेषु यत् । स्मरणादेव तद्विष्णोः सम्पूर्णस्यादिति श्रुतिः” इति स्मृत्यन्तरामिधानञ्चात्रोपोद्दलकं द्रष्टव्यम् ॥ १९ ॥

अपि वा “नमोविष्णवे” इति ब्रूयात् ॥ २० ॥

अपि वा-अथवा । तयोरज्ञानदर्शायां क्रियालाघवेन वा । विष्णुस्मरणमात्रस्य विधेयस्य तावताऽप्युपपत्तेरित्यर्थः ॥ २० ॥

यद्यु वा उभयश्चिकीर्षेद्दौत्रं चैव ब्रह्मत्वञ्चैवैतेनैव कल्पेन ह्यत्र
वोत्तरासंगं वोदकमण्डलं दर्भवटुं वा ब्रह्मासने निधाय
तेनैव प्रत्याव्रज्यान्यच्छेष्टे ॥ २१ ॥

इति गोभिलगु० प्र० प्रपाठके षष्ठी कण्डिका ॥ १ ॥ ६ ॥ ❀ ॥

यदि-पुनरन्योब्राह्मणो ब्रह्मकर्म सम्पादनसमर्थो न कथञ्चित्प्रत्येतेत्येवं विकर्तुः प्रयुक्तः । तदा निश्चयेन स्वयमेवोभयश्चिकीर्षेत् । कर्तुमिच्छेत् । इति निश्चयार्थं वै शब्दः प्रयुक्तः(३) । किन्तदुभयम् ? तदाह-होत्रञ्चैव-ब्रह्मत्वञ्चैवेति । होत्रं-होतुः कर्म । “तस्येदमि”त्यर्थे (पा० ४।३।१२०) अणादिवृद्धिः । ब्रह्मत्वं-ब्रह्मणः कर्म । अत्र कर्मणि(४)त्वः । कथमित्यपेक्षायामाह-एतेनैव कल्पेन पूर्वोक्तयैवावृता(५) । अत्रोणासिमित्यादिकथा । अत्रास्वर-

(१) अज्ञानाद्वा प्रमादाद्वा सर्वथा यथाभिमतब्रह्मकर्मनिर्वाहुद्विजस्य सर्वदा सर्वत्राभावादेवमुक्तम् ॥

(२) तथाच द्वितीयांवाशब्दोऽप्यर्थेऽत्र द्रष्टव्यः ॥

(३) एतेनायं “यद्युवा” इति निपातशब्दोयद्यर्थः । अनर्थकोवा-उवा इत्येवं वया-वयाने हेयमेव ॥

(४) तथाच “आ च त्वादि”, (पा० ५।१।१२०)ति सूत्रे गुणवचनादिभ्यः कर्मणि-त्वविधानार्थमिति वृत्तिकृतः (भ० दी०) प्राहुः ॥

(५) अत्र सुरारिमिश्राः-अत्राचेतनब्रह्मपक्षे “आवसो”परति मन्त्ररूपं होतृपठनीयं यतथा सम्बोध्यच्छत्रादीनाञ्छोपवेशनीयतथा मन्त्रोच्चारणानसोपवेशनयोः समानकर्तृकत्वाभावाद्दुत्तमपुरुषप्रयोगासम्भवेन सीदेति मध्यमपुरुषप्रयोग ऊहाः । एवकारस्य चोद्-प्रतिषेधे सामर्थ्याभावादिति तात्पर्यगत्या महामहोपाध्यायवीरेश्वरधीरेश्वरादयः स्वस्वपद्धत्वावाहुः । सूत्रव्याख्याकृतानारायणोपाध्यायास्तु-एतेन कल्पेनेति वक्तव्ये यदेते-नैवेत्येवकारकरणं तदस्मिन्नपि पक्षे सीदामीत्यत्रोद्दप्रतिषेधार्थमेवेत्याहुः । तेषामथमाहा-यः । न हि च्छत्रादथ एव ब्रह्माण इति प्रकृतसूत्रार्थाः । अचेतनस्य कृताकृतावेक्षणो सा-

समनुसन्धायाह—छत्रं वेति । छत्रादीनामन्यतमं स्वीयं ब्रह्मासने निधाय स्थापयित्वा । तेनैव पथा । येन पूर्वं परिक्रमणं कृतम् । प्रदक्षिणेनाग्निं प्रत्याव्रज्य—परिक्रम्य । अथानन्तरम् । अन्यत्—वक्ष्यमाणं भूमि(?) जपपरिसमूहनादिकं चरुश्रपणादिकं वा कर्म चेष्टेत—कुर्यादित्यर्थः । छत्रमातपत्रम् । छाद्यते छायायावा त्रायते इति व्युत्पत्तेः । उत्तरासङ्गमुत्तरीयम् । उदकमण्डलुः । उदकपूर्णापात्रम् । “उदकस्योदः संज्ञायाम्” (पा० ६।१।५७) इत्युदादेशः । दर्भवटुः । ब्रह्मप्रन्थियुतमृजुकुशात्रयम् । “कुशाः पवित्रम्” इत्युक्तेरत्र कुशात्रयमुपादीयते । कात्यायनेन तु—

“यज्ञवास्तुनि मुष्ट्याञ्च स्तम्बे दर्भवटौ तथा ।

दर्भसंख्या न विहिता विष्टरास्तरणेष्वपि” ॥

इत्युक्तम् । यज्ञवास्तुनि—दर्भजूटिकाहोमे । मुष्ट्याम्—“पत्नी सकृदाच्छिन्नौ दर्भमुष्टिं स्तृणाति” इति विहितायाम् । स्तम्बे—“उत्तरतोऽग्नेर्दर्भस्तम्बं निदधाती—”ति श्रवणाकर्माङ्के । दर्भवटौ कुशमथ्यां ब्रह्मप्रतिकृतौ ॥ गृह्यासङ्ग्रहे तु

मर्थ्याभावात् सम्बोध्यत्वाभावेन मन्त्रलिङ्गविरोधाच्च । किन्तु होतैव ब्रह्मा तस्य चैकतया स्थानद्वये उपवेशनासम्भवात् तेन स्वस्थानीयं छत्रादीनामन्यतमं ब्रह्मासने स्थापनीयमिति । तदुक्तं ह्यत्र ब्रह्मत्वञ्चाभयं स्वयमेव चेत्कर्तुमिच्छेदिति । एवञ्चोपवेशनमन्त्रोच्चारणयोः सामानाधिकरण्यासम्भवेनोत्तमपुरुषप्रयोगेऽनुपपत्त्यभावान्न “सोदे”ति मध्यमपुरुषप्रयोग ऊहनीयोमानाभावाद्दचेतनस्य सम्बोध्यत्वासम्भवेन मन्त्रलिङ्गविरोधाच्च । नचेहापि तथा, छत्रादिरूपेणाहमेवसोदामीत्यर्थात् । सम्बदतिचासुमर्थं दक्षिणाप्रकरणस्थं कात्यायनवचनम् । तथाहि—

“विदध्याद्धौमन्यश्चेद्दक्षिणाद्धंरो भवेत् ।

* स्वयञ्जेदुभयङ्कुर्यादन्यस्मै प्रतिपादयेत् ॥” इति ॥

(१) एतच्च चर्वनेङ्गे द्रष्टव्यम् । चर्वनेङ्गे कर्मणि ब्रह्मोपवेशनानन्तरं चरुश्रपणमेवेति ।

“ब्रह्माणमुपसङ्कल्प्य चरुश्रपणमाचरेत्”

इत्याङ्गिरोवचनात् । तदेतत्स्वयमनुपदं वक्ष्यति—“अथोल्लखलमुशले” (१।८।१) इत्यादिना ॥ भूमिजप—परिसमूहनादिकमपे (४।१।३) पश्चाद्गनेभूमावित्यादि—सूत्रकदम्बकेन प्रदर्शयिष्यते सूत्रकृता । तस्येहानुपन्यसने बीजन्तु—“काम्येष्वत ऊद्धम्” (४।१।१) इत्युपक्रम्य तत्कर्मापादानात् । “पूबेषु चैके” (४।१।२) इत्युक्त्या चेहापि प्राप्तम् । पूर्वेष्वित्यस्य नित्यनेमित्तिकेष्वित्यर्थः । वस्तुतस्तु “दर्शपौर्णमासाभ्यां स्वर्गाकामोयजेते”ति श्रुत्याऽन्योरपि काम्यत्वम् । “यावज्जीवं दर्शपौर्णमासाभ्यां यजेते”ति श्रुत्या च नित्यत्वम् । अतएव “सकलाभयत्वे संयोगपृथक्त्वम्” (४।३।३) इति जैमिनीयोन्यायोऽत्र प्रदर्शितस्तान्नित्रकैः ॥

(२) तन्निर्माणप्रकारमाह कालिकापुराणम्—

“द्विश्रावृत्त्याऽथ मध्ये वै अर्द्धावृत्त्याऽन्तदेशतः । ग्रन्थिः प्रदक्षिणावत्तः स ब्रह्मग्रन्थिसंज्ञितः” इति ॥

संख्या प्रोक्ता अङ्गिरसा—

“ब्रह्मविष्टरयोश्चापि सन्देहः समुपस्थितः ।

कतिभिस्तु कुशैर्ब्रह्मा कतिभिर्विष्टरः स्मृतः? ॥

पञ्चाशद्भिः कुशैर्ब्रह्मा तदर्द्धेन तु विष्टरः ।

ऊर्ध्वकेशोभवेद्ब्रह्मा लम्बकेशस्तु विष्टरः ॥

दक्षावर्त्तोभवेद्ब्रह्मा वामावर्त्तस्तु विष्टरः ।” इति ॥

कुशैरित्युपलक्षणं, तेन “पञ्चाशत्पत्रकोब्रह्मा तदर्द्धेन तु विष्टरः” इति वचनं संगच्छते । एवञ्चकातीयसंख्याऽनियमोक्तिरेतावत्कुशाद्यभावे इति द्रष्टव्यम् २१

इति श्रीमद्भोमिलीगृह्यसूत्रव्याख्यायां “मृदुला”ऽऽख्यायां मुकुन्दशर्मसङ्कलितायां
प्र० प्रपाठकस्य षष्ठी कण्डिका ॥ १ ॥ ६ ॥ * ॥

अथ सप्तमी कण्डिका—

अथोलू(दू)खलमुशले प्रक्षान्य शूर्पञ्च पश्चाद्गनेः प्रागग्रान् द-
र्भानास्तीर्योपसादयति ॥ १ ॥

अथ द्रव्याण्यसाद्य (१)सम्प्रोद्य च पूर्वमासादिते उलू(दू) खलमुशले
शूर्पञ्चेत्येतन्नयम्—

“मुशालोलूखले(२)वाच्छे स्वायत्ते सुदृढे तथा ।

इच्छाप्रमाणे भवतः शूर्यं वणवमेव च ॥”

इति कर्मप्रदीपोक्तलक्षणं प्रक्षाल्य पश्चाद्गनेः प्रागग्रान्दर्भानास्तीर्य तत्रो-
पसादयति—स्थापयेदित्यर्थः(३) । पूर्वं खल्वग्रेरुत्तरतः समासादितानां शूर्पोलू-

(१) अथात्र चन्द्रकान्तभाष्ये विशेषः । अत्राथेति विशिष्टमानन्तर्यं द्योतयति कि-
न्तत् ? यथोपयोगमुत्तरतोऽनेन्द्रव्याणामधोमुखानामुदग्रगणां पूर्णपूर्वक्रमेणासादनम् ।
वोक्षणं प्रोक्षणञ्चाङ्गिः कृत्वा । तथाच कर्मप्रदीपः—

“प्राञ्चं प्राञ्चमुदग्रनेरुदग्रं समीपतः ।

तत्तथाऽऽसादयेद्द्रव्यं यद्यथा विनियुज्यते ॥” इति ।

साङ्ख्यायनगृह्यम् ।

“उत्तरतोऽनेर्यथोपयोगमवाञ्छि पात्राण्यासादयेत्” इति ।

“द्रव्याणामुपकण्डसानां होमीयानां यथाक्रमम् ।

सादयन्वीक्षणकुर्व्यादङ्गिरभ्युक्षणन्तथा” ॥ इति च स्मृत्यन्तरम् ॥

(२) पलाशादियशियकाष्ठनिम्बते । अत्र “शूर्पन्त्वैषीकमेवतु” इति क्वचित्पाठस्त-
त्राप्यैषीकपदं वैणवस्याप्युपलक्षणम् । स्मृत्यन्तरसंवादात् ॥

(३) केङ्कर विधौ द्रष्टव्य एवमग्रेऽपीत्युक्तमधस्तात्तन् विस्मर्यवयम् ।

खलमुशलानामिदानीमग्नेः पश्चिमतः स्थापनं कर्त्तव्यम् निर्वापाद्यर्थम् ॥ १ ॥

अथ हविर्निर्वपति व्रीहीन्वा यवान्वा कृष्णेन चरुस्थान्या वा ॥२॥

अथेति । उल्लखलमुशलासादनानन्तरम् । इत्यर्थः । हविर्हवनीयं निर्वपति—उल्लखले निःक्षिपेत् । हविर्विशेषाकाङ्क्षायामाह—व्रीहीन्वा (१)यवान्वा । वाशब्दौ तुल्यवद्विकल्परथौ । एवमग्रेऽपि । निर्वापसाधनमाह कंसेनेति । तत्र कंसं(२) वर्त्तुलाकारयज्ञियपात्रभेद इति शब्दकल्पद्रुमः । “कंसोऽस्त्री तैजसद्रव्ये कांस्ये माने ऽसुरे तु ना” इति मेदिनी । “कंसोऽस्त्री पानभाजनमि”त्यमरः ॥ २ ॥

तत्र मन्त्रमाह—

“अमुष्मै त्वा जुष्टं निर्वपामी”ति देवतानामादेशं सकृद्द्विस्तूष्णीम् ॥३॥

अदः शब्दोविप्रकृष्ट(३)मभिमतमनिर्दिष्टनामानमभिदधदिहाग्न्यादिषु कश्चिदभिदधातीत्यमुष्मै—इत्यादिना “ऽप्रये त्वा जुष्टं निर्वपामी”त्येवं देवताया वेदमेय—त्यागोद्देश्याया नाम्न आदेशम् समु(४)च्चारणं यथा भवति तथा । सकृदेकवारम्(५) । निर्वपति । द्वि—(६)वीरद्वयं तूष्णीममन्त्रं निर्वपामीति सम्बन्धः । अत्र च यावता निरुप्तेन होमोनिर्वर्त्यते किञ्चिच्चावशिष्यते तावत्परिमितमेव हविर्निर्वपत्यम् । बहुदैवत्ये च चरौ न प्रत्येकमेवानुनिर्वापौ कर्त्तव्यौ किन्तु तन्त्रेण द्वावेवानुनिर्वापौ सर्वशेषे करणीयौ तदेतत्सर्वङ्कर्मप्रदीपमाह—

“चरुः समशनीयोयस्तथा गोयज्ञकर्मणि ।

वृषभोत्सर्जने चैव अश्वयज्ञे तथैव च ॥

श्रावण्यां वा प्रदोषे यः कृष्यारम्भे तथैव च ।

कथमेतेषु निर्वापाः ? कथञ्चैव जुहोतयः ? ॥

(१) पृदतलाभे शाल्यादिकमपि ।

“यथोक्तवस्त्वसम्पत्तौ प्राशान्तदनुकारि यत् ।

यवानामिव गोभूसा व्रीहीणामिव शालयः ॥” इतिकर्मप्रदीपोक्तः ।

(२) स च (कंसः) कांस्यनिर्मित इति सुरारिमिश्राः ॥

(३) तथाचाहुरभियुक्ताः

“इदमस्तु सन्निकृष्टे समीपतरवत्ति चेतदोरूपम् ।

अदसस्तु विप्रकृष्टे तदिति परोक्षे विजानीयात्” इति ॥

(४) “आङ् पूर्वोदिशिरुच्चारणक्रिय” इति वृत्तिकृतः प्राहुः ।

(५) अत्र क्रियाभ्यावृत्तिगणने कृत्वसुचः (पा० ६।४।१७) अर्थेसुच् “एकस्य सकृच्च” (पा० ६।४।१९)ति सकृदादेशे संयोगान्तलोपः ।

(६) अत्र “द्वित्रिचतुर्भ्यः सुच्” (पा० ६।४।१८) इति कृत्वसुचोऽर्थे सुच् । अभ्यावृत्तिर्गुणम् ।

देवतासंख्यया ग्राह्या निर्वापाश्च पृथक्पृथक् ।

शेषश्चैव भवेत्किञ्चित्तावन्तं निर्वापेच्चरुम् ॥”

इति । अत्र एतेषु इति-एतत्प्रकारेष्वन्येष्वपीत्यर्थः ॥ ३ ॥

अथ पश्चात्प्राङ्मुखोऽवहन्तुमुपक्रमते दक्षिणोत्तराभ्यां पाणिभ्याम् ४
अथेति पूर्वप्रकृतार्थम् । अथ पूर्वप्रकृतेनासादितेन मुशलेन पश्चात्-निर्व-
वनस्य उदूखलस्य वा । प्राङ्मुख आसीनश्च । परिभाषाबलात् । पूर्वप्रकृतानेव
निरुप्तान्त्रीहीन्वा यवान्वा, अवहन्तुं—कण्डितुम् । उपक्रमते—आरभेत ।
कथम् ? दक्षिणोत्तराभ्यां दक्षिणः (करः) उत्तर उपरि गतोयथोस्ताभ्यां पा-
णिभ्यां गृहीतेन मुशलेनेत्यर्थः । उपक्रमत इति वचनादुपक्रम एवायं नियमः ।
ततश्च शिष्येनापि पश्चादवहननङ्कारयतोन दोषः । इति भट्टभाष्यम् । मुरारि-
मिश्राश्चैवमेवाहुः ॥ ४ ॥

त्रिः फलीकृताऽस्तएडुळांस्त्रिर्देवेभ्यः प्रक्षालयेदित्याहुर्द्विर्मनुष्ये-
भ्यः सकृत्पितृभ्यः ॥ ५ ॥

त्रि-वार्त्रयं, फली(१)कृतान्निस्तुषीकृतान्शूर्पेण, तएडुळानित्युपलक्षणम्
यवादीनामपि । देवेभ्योदेवानुद्दिश्य त्रिष्प्रक्षालयेदित्येवमाहुराचार्याः ॥ ५ ॥

पवित्रान्तर्हितांस्तएडुळानावपेत् ॥ ६ ॥

“अनन्त(२)र्गभिणं साग्रं कौशं द्विदलमेव च ।

प्रादेशमात्रं विज्ञेयं पवित्रं यत्र कुत्र चित् ॥”

इति कम्प्रेदीपोक्कलक्षणेन अन्तर्हितान्वयवहितान् (पूर्वं चरुस्थाल्यामुत्तरा-
ग्रं पवित्रं निधाय तदुपरि) तएडुळानावपेत्-निःक्षिपेत् । चरुस्थाल्यामित्यर्थः ॥६॥

कुशलशृतामिव स्थालीपाकऽश्रपयेत् प्रदक्षिणमुदायुवत् ॥ ७ ॥

कुशलेन पाकक्रियानिपुणेन शृतम्पकमिव स्थालीपाकं श्रपयेत्—पचेत् ।

(१) “फलनिष्पत्तौ” (भा० प०) इति धातोनिष्पादः कर्मयोग्यतासम्पादन-
मर्थः । तच्च निस्तुषीकृतानामेव सम्भवति । एतदेव च शूर्पकर्म । तेन कण्डनेऽपि त्रि-
त्वाभवयोवचनान्तरादेवावगन्तव्यः ।

तथाच’स्मरणम् । “कण्डनं सेचनञ्चैव तथैवोऽल्ललक्रिया ।

सकृदेव पितॄणां स्याद्देवे त्रित्वं विधीयते” इति ।

पुतेन पुष्पादिदानेऽपि त्रित्वमनुगमयन्ति शिष्टाः ॥

वस्तुतस्तु “त्रिष्कृतमर्थं देवा मन्यन्ते” इति श० ब्रा० मध्यत्रायें विनिगमकं द्रष्टव्यम् ॥

(२) अनन्तर्गभिणमन्तर्गतगर्भेऽन्यगभिभिन्नमिति यावदिति केचित् । अपरे तु
अन्तर्गतोगर्भस्य तदन्तर्गर्भं गभिदलम् । तदस्यास्तीति अन्तर्गर्भि । गर्भात्कृतोय-
दलम् । तत्रिन्नमन्तर्गभिणम् । आर्षत्वाद्भिभक्करलुक् । इत्याहुः । विशेषस्त्वस्याधे-
स्फुटिष्यति । (२।१।२१) ॥

“श्रापाके” गयन्तालिङ् । पुगागमः । मित्वाद्घ्रस्वत्वमुपधायाः (पा० ६।४।९२)
तच्चादशमकठिनमनतिशिथिलमवीतरसं, लोकप्रसिद्धेः । कर्मप्रदीपोऽप्याह—

“स्वशाखोक्तविधिस्वित्रोह्यदग्धोऽकठिनः शुभः ।

न चातिशिथिलः पाच्योन च वीतरसश्चरुः ॥”

इति । प्रदक्षिणं—दक्षिणावर्त्तं यथाभवति तथा मैक्षणेनोक्तलक्षणेन (१।५।१९)
उदायुवन् “युमिश्रणे” (अ० प०) इति स्मरणादूर्ध्वमीषन्मिश्रयन् । श्रपये-
दिति सम्बन्धः । मैक्षणेनेति तु “तस्मिन्नेवाग्नौ श्रपयत्योदनचरुश्च मांसश्च-
रुश्च पृथङ्मेक्षणाभ्यां प्रदक्षिणमुदायुवन्” इति (४।२।१४) अग्निमसूत्रात् ॥७॥

श्रुतमभिघार्य्यादगुद्रास्य प्रत्यभिघारयेत् ॥ ८ ॥

श्रुतम्पकचरुम् । अभिघार्य्यं—स्रुवगृहीतेनाज्येनाप्लाव्य । उदगुत्तरस्या-
मग्नेः । उद्रास्य उच्चार्य्यं प्रत्यभिघारयेत् पुनस्तथाऽऽप्लावयेत् । गृह्यासंप्रहे—

“पवित्रमन्त(१)रा कृत्वा चरुम्प्राज्ञोऽभिघारयेत् ।

उद्रास्य चैवं विधिवदेवन्तत्र न लुप्यते ॥” इति ॥

“चतुर्मुष्टिश्चरुः कार्यश्चतुर्णामुत्तरोऽपि वा” इति च ॥ ८ ॥

अग्निमुपसमाधाय कुशैः समन्तं परिस्तृणुयात्पुरस्ताद्दक्षिणत उत्त-
रतः पश्चादिति ॥ ९ ॥

अग्निम् उपसमाधाय-समिद्धिः समिध्य (प्रज्वाल्य) कुशैः पूर्वासादितै-
र्वर्हिः स्वरूपैः (विशाखाप्रतिल्लनैः) (१।५।१६) समन्तं—समन्तात् । सर्वतः
सर्वासु दिक्षु) अग्नेर्वर्हिः । परिस्तृणुयात्—आच्छादयेत् । “स्तृणुञ्छाच्छादने”
(स्वा० उ०) लिङ्विधौ । स्तरणक्रममाह पुरस्तादिति । पूर्वस्यां दक्षिणस्यामु-
त्तरस्याम्पश्चिमायामित्येवं क्रमेणेत्यर्थः । अत्र समन्तमिति द्वितीया पञ्चम्यर्थे
व्यत्ययेन । (३।१।८५) समस्तमिति पाठः प्रामादिकः ॥ ९ ॥

सर्वतस्त्रिवृतं पञ्चवृतं वा ॥ १० ॥

सर्वतः सर्वासु दिक्षु । त्रिवृतं—त्रिवारं, पञ्चवृतं—पञ्चवारं वा । परिस्तृणुया-
दित्यनुवर्त्तते ॥ १० ॥

अथ कथम्पुनरेकं परिस्तरणं सम्पद्यते ? यस्य त्रिःपञ्चकृतवोवा करणमुप-
दिश्यते ? । तदुच्यते—

बहुलमयुग्मसंहतम् ॥ ११ ॥

बहुलं—बहुवृणकम् (२) । अयुग्माः (३)संहताः परस्परं संलग्नाः कुशा यत्र

(१) पवित्रान्तर्हितं कृत्वेत्यपिपाठः क्वचित् ॥

(२) बहुलकुशान् लाति गृह्णातीति बहुलम् । परिस्तरणक्रियाविशेषणमेतत् ।

(३) मुरारिमिश्रास्तु—अयुग्मश्च तत्संहतञ्चेत्ययुग्मसंहतम् । त्रिवृतं पञ्चवृतं वेत्यने-

तत् । तदेवं प्रतिदिशमयुग्मैः परस्परसंलग्नैः कुशैरेकम्परिस्तरणं सम्पद्यते । तस्य खल्वस्य त्रिः पञ्चकृतो वा करणमुपदिश्यत इत्यर्थः । तदिदं परिस्तरणं पूर्वस्यामुत्तरान्तादक्षिणान्तं यावत् । दक्षिणस्यां पूर्वान्तात्पश्चिमान्तं यावत् । यथा दक्षिणस्यान्तथोत्तरस्याम् । यथा पूर्वस्यान्तथा पश्चादक्षि कर्त्तव्यम् । परिस्तरणक्रियाविशेषणमेतत्सर्वन्द्रष्टव्यमिति मुरारिमिश्राः प्राहुः(१) ॥ ११ ॥

अथेदानीम्परिस्तरणप्रकारोऽभिधीयते—

प्रागग्रैर्मूलानि च्छादयन् ॥ १२ ॥

प्राक् प्रथमं पतितान्यग्राणि येषान्तैस्तथाभूतैः कुशैः समन्तं परिस्तृणुयादिति सिंहावलोकितकेन समन्वयितव्यम् । तथैव कर्मठप्रसिद्धेः । कथमित्यपेक्षायामाह—अग्रैरिति । अग्रमूलक्रमेण स्थापितकुशानाम्मूलानि स्थाप्यमानकुशाग्रैश्छादयन्नीशानादाग्नेयान्तं वायव्यान्तैर्ऋतान्तं प्राक् प्रतीच्योः । प्राक्प्रत्येकक्रमेण च दक्षिणोत्तरयोरित्येष परिस्तरणक्रम आयाति । किन्तु—“प्राञ्च्युदक्षि वा कर्माणि सन्तिष्ठन्ते” इति श्रुतेराजानिकशिष्टाचारपरिगृहीतत्वादाग्नेय्यामुत्तराग्रास्तीर्णकुशाग्राधस्तादास्तीर्यमाणकुशमूलङ्कार्यमित्येवमुदकसंस्था भवति । तथाच साङ्ख्यायनीये—“प्रागग्रैः कुशैः परिस्तृणो”ति—इत्युपक्रम्य “सर्वाश्चावृतोदक्षिणप्रवृत्तय उदकसंस्था भवन्ति” इत्युक्तम् । आवृतः प्रक्रियाः परिपाठ्योवां “आवृत्पपरिपाटी अनुक्रमः” इत्यमरः ॥ आश्वलायनोऽपि—“दिक्षु सर्वासूदकसंस्था-प्राच्यादिषु परिस्तृतिः” इत्युक्तवान् । अतएव पार्वणे पश्चिमादारभ्य पूर्वान्तम् । आभ्युदयिकेच दक्षिणादारभ्योत्तरान्तमर्घ्यादिक्रमः सकलशिष्टाचारपरिगृहीत उपलभ्यते । वीरेश्वरादयोऽपि—“आग्नेयादीशानान्तम्” इत्येवं परिस्तरणकर्म स्वपद्धतौ वाजसनेयके लिखन्ति स्म । यत्तु—प्रागग्रैरित्यनेन प्राक्पश्चिमयोरपि पूर्वाग्राणामेव कुशानाम्परिस्तरणमिति केषाञ्चिन्मतं तत्र परिधिकार्यनिर्वाहकताऽग्रे (१।७।१६) वक्ष्यमाणा नोपपद्यते । इति द्रष्टव्यम् ॥१२॥

परिस्तरणे प्रकारान्तरमाह—

पश्चाद्वाऽऽस्तौर्यं दक्षिणतः प्राञ्चं प्रकर्षति तथोत्तरेण ॥ १३ ॥

वा—अथवा । पश्चात्--प्रतीच्यामग्रेः । प्राच्यामिवास्तीर्य । दक्षिणतः--दक्षिणस्यां, प्राञ्चं पूर्वपूर्वाग्रक्रमेण यथास्यात्तथा (अग्रैर्मूलानिच्छादयन्) प्रकर्षति । प्रकीर्णयति । (परिस्तृणाति) तथा-तेनैव प्रकारेण । उत्तरेण उरा-

नैवायुग्मत्वे प्राप्ते एकवृत्तस्यापि प्राप्त्यर्थमिदम् “शब्दाधिक्यादि”—तिन्यायात् । तथा-चगुह्यान्तरम्—“सकृत्त्रिंशं प्रदक्षिणं प्रतिदिशमग्नेरि”—ति । संहतमन्तरालशून्यं, सर्वमिदं क्रियाविशेषणमिति द्रष्टव्यम् । अत्रप्रदक्षिणमिति नाखान्तराभिप्रायमित्याहुः ॥

(१) अत्राक्षिविशेषोऽनुपदं मूलपुत्र द्रष्टव्यः ॥

रतः । पूर्वतस्तुसूर्य्यएव कार्यनिर्वाहको भावनया याज्ञिकानामित्यवगन्त(१)-
व्यम् ॥ १३ ॥

दक्षिणोत्तराण्यग्राणि कुर्यात् ॥ १४ ॥

दक्षिणानि च तान्युत्तराणि चेति दक्षिणोत्तराणि । अग्राणि । “कुशाना-
म्” इति शेषः । पश्चात् पुरस्ताद्वा यानि वर्षीषि स्तृतानि भवन्ति । तेषामग्राणि
दक्षिणोत्तरक्रमेण कुर्यात् इत्यर्थः । गृह्यवृत्तिकृतोभट्टनारायणोपाध्यायास्तु-पूर्व-
सूत्रे-उभयहस्तेन कुशान् गृहीत्वा दक्षिणहस्तगृहीतैर्दक्षिणतः परिस्तृणाति । स-
व्यहस्तगृहीतैरपि स्वयत् इत्यभिधायत्र सूत्रे दक्षिणहस्तगृहीतकुशाग्राणि उत्त-
राणि-उपरिष्ठात् ऊर्ध्वम्पूर्वस्यां दिशि, अर्थात्सव्यहस्तगृहीतान्यधराणि पश्चाद्दि-
शि इत्यर्थ इत्याहुः । महाममहो-मुरारिमिश्रास्तु—दक्षिणहस्तगृहीतकुशाग्राणि
उत्तराणि-उपरिष्ठात्कुर्यात् । एवञ्चार्थात्सव्यहस्तगृहीतानि अधराणीत्यर्थ इत्या-
हुः । कतमोऽर्थोऽत्र याज्ञिकावृत्सिद्ध इति विद्वांस एव विदाङ्कुर्वन्तु ॥ १४ ॥

एष परिस्तरणन्यायः सर्वेष्वहुतिमत्सु ॥ १५ ॥

एषोऽनन्तरोक्तः परिस्तरणस्य न्यायः प्रकारः । सर्वेष्वहुतिमत्सु । यत्र २
आहुतयस्तत्र २ भवति । अन्यत्र सायम्प्रातर्होमादिभ्यः । तथाच कात्यायनः—
“यान्यधस्तरणाम्नानान्न तेषु स्तरणं भवेत् ।
एककार्यार्थसाध्यत्वात्परिधीनपि वर्जयेत् ॥”

इति । स्तरणाम्नानादधः पूर्वं यानि आम्नातानि प्रातर्होमादीनि तेषु स्तरणं
न भवेत्, एकेति-स्तरणवैकल्पिकान्-स्तरणैककार्यकारित्वात्परिधीनपि तेषु
वर्जयेदित्यर्थः ॥ १५ ॥

कुशानां परिधीनाञ्च (२)खस्वभावे—

परिधीनप्येके कुर्वन्ति शामीलान्पाणान्वा ॥ १६ ॥

परिधीन्—

“बाहुमात्राः परिधय ऋजवः सत्वचोऽत्रणाः ।

त्रयाभवन्त्यशीर्णाग्रा एकेषान्तुचतुर्दिशम् ॥”

इति कर्मप्रदीपोक्तलक्षणसंख्याकानपि । एके आचार्याः कुर्वन्ति । परि-
स्तरणार्थम् । तानेव विशिनष्टि-शामीलान्-शामीमयान् । “शम्याः प्लव्” (पा०
४।३।१४२) इति विकारार्थं प्रत्ययः । तदलाभे पाणान्-पलाशमयान् वा । “प-
लाशे किंशुकः पर्णोवातपोथः” इत्यमरः ॥ परिधीनां विन्यासप्रकारमाह-कर्म-

(१) परिस्तरणं कुशानान्देवतोपवेशनायेति तान्त्रिकप्रसिद्धिः । असुरोपघातनि-
वृत्तये च परिधिः । तथाचानुपदं सूत्रयिष्यति-“परिधीनप्येके कुर्वन्ती”ति ॥

(२) तथाच गृह्यान्तरम् “दभर्णां स्थाने शरैः प्रस्तरितव्यम्” इति । शरैरित्युप-
लक्षणम् ॥

प्रदीपः—

“प्रागग्नावभितः पश्चादुदगग्रमथापरम् ।

न्यसेत्परिधिमन्यश्चेदुदगग्रः स पूर्वतः ॥” इति ।

अत्र—एके कुर्वन्तीत्यनेनैतदपि सूचयत्याचार्यः । स्तरणकरूपे परिधिरनर्थकः । स्तरणेनैव तत्कार्यस्य कृतत्वात् । परिधिर्हि—असुरोपघातप्रतिषेधाय चतुर्द्विषु क्रियते । गृह्यासङ्ग्रहेतु—

“परिधींस्तु न कुर्वीत गृह्याकर्मसु याज्ञिकः ।

उदकाञ्जलयस्तिस्त्रस्ते वै परिधयः स्मृताः ॥”

इत्युक्तम् ॥ १६ ॥

उत्तरतोऽपां पूर्णः स्रुवः प्रणीता ॥ १७ ॥

उत्तरत उत्तरस्यान्दिशि अग्नेः । अपाम्—अद्भिः । शेषे षष्ठी (पा०२।२।५०) उदकेन पूर्णः सम्भृतः । स्रुवोयथोक्तलक्षणः । स एव प्रणीता—तत्कार्यकृद्भवति । तदनेन संस्कारविशेषादप एवाभिधीयन्ते ताभिश्च पर्युक्षण—पवित्रमार्जनादय उदकार्थाः कर्त्तव्या इत्यभिप्रायः । “प्रणीताभिरुदकार्थः कार्य” इति च गृह्यान्तरम् । अत्र गृह्यासङ्ग्रहे—“विहितप्रतिषिद्धाञ्च प्रणीतां नोपकल्पयेत्” इति । प्रणीतान्तत्पात्रम् ॥ १७ ॥

भावे न वा स्यादित्येके ॥ १८ ॥

भावः सत्तेत्यनर्थान्तरम् । भावे अन्यस्य महतः पात्रस्य प्रणीतादेः । अनन्तरोक्तः स्रुवः प्रणीतार्थकृ(१)त्रवां नैव स्यादित्येके आचार्या मन्यन्ते ॥१८॥

वर्हिषि स्थालीपाकमासाद्येधमभ्याधायाज्यं संस्कुरुते ॥ १९ ॥

वर्हिषि आस्तृते स्थालीपाकं चरुम् । आसाद्य—स्थापयित्वा इधमित्येकवचनं जात्यपेक्षामिधमान्यथोक्तानभि—आत्मनोऽभिसुखम् आधाय—“इध्मोऽप्येधा- (२)र्थमेवाग्नेर्हविराहुतिषु स्मृतः” इति कर्मप्रदीपदर्शनादमन्त्रकमप्रौ प्रक्षिप्य । अन्यत्राङ्ग(३)होमादिभ्य इति चन्द्रकान्तभाष्यम् । भट्टनारायणोपाध्याया अप्येवमेवाहुः । वस्तुतः समन्त्रकमिध्मस्येधनस्याप्याधनं वचनबलात् । तथा-

(१) चन्द्रकान्तभाष्ये तु—स्याद्वाऽदृष्टार्थमिति वाशब्दस्वारसिकार्थमाहुः ॥

(२) इध्ममेधः । एधार्थमग्निसमिधनार्थम् ॥ “जिहन्धीदीप्तौ” (६० भा०) अस्माद् षभि निपातः । (पा० ६।४।२९) ॥ “इध्ममेधः समित्त्रियामि, स्वमरः ।

(३) कात्यायनः—“अङ्गहोम—समित्त्रन्त्र—सोष्यन्त्याख्येषु कर्मसु । येषाञ्चेत्तदुपयुक्तन्तेषु तत्सदृशेषु च ॥ अक्षभङ्गादिविपदि जलहोमादिकर्मणि । कृत्वाहुतिषु सर्वासु नैतेष्विध्मो विधीयते ॥” इति । अङ्गहोमाः सर्वप्रायश्चित्तादयः । समित्त्रन्त्र—ब्रह्मचारिणां समिदाधानहोमः । येषामिति—येषाङ्गमणामुपरि सूत्रकृता इध्मोविहितस्तेषु तत्सदृशेषु क्षिप्रहोमादिषु चेत्यर्थः ॥ क्षिप्रहोमोऽनुदितादिहोमः ॥

चाङ्गिराः—

“इधमसन्नहनाधानं चरुश्रपणमेव च ।

तूष्णीमेतानि कुर्वीत समन्त्रञ्चेधममादहेत् ॥”

इति । यद्यपि समन्त्रकत्वे तूष्णीमिति विरुद्धम् । तथापि—तूष्णीमिति दर्शानामन्त्रस्य स्मरणमात्रं न तु पाठोऽतो विरोधः । अतएव प्रजा(१)पति-मनसा ध्यात्वेति वीरेश्वरादिपद्धतिषु समिदाधान उक्तम् । मन्त्रश्चात्र महाव्याहृतिरूप एव । तदुक्तं छन्दोगपरिशिष्टे—

“आज्यन्द्रव्यमनादेशे जुहोतिषु विधीयते ।

मन्त्रस्य देवतायाश्च प्रजापतिरिति स्थितिः ॥”

इति । अनादेशे—अविधाने । “होमद्रव्यस्ये”ति शेषः । मन्त्रस्य देवतायाश्चेत्यत्रानादेश इति सम्बध्यते । मन्त्रस्थानादेशे प्रजापतिदेव(२)ताको महाव्याहृति-मन्त्रः । स च समस्तव्याहृतित्रयात्मकः । देवतायाश्चानादेशे प्रजापतिर्देवतेति-एकस्यैव प्रजापतिरित्यस्यार्थ इति कल्पतरुकारादयः । अत एव वचनान्तरमपि सङ्गच्छते । तथाहि—

“यत्र मन्त्रा न विद्यन्ते व्याहृतीस्तत्र योजयेत् ।

मन्त्राणामेव चोद्देशो मन्त्रैः कर्म समाचरेत् ॥

भूरादयोव्याहृतयो वेदेभ्योनिःसृताः (३)पुरा ।

महत्त्वं व्याहृतित्वञ्च व्याप्तास्तेनैव कर्मणा ॥

ॐकारजननात्तासां महत्त्वं प्रतिभाध्यते ।

व्याप्त्या च व्याहृतित्वञ्च तेन त्रैविद्यतां यजुः ॥”

इति । अत एवाहोमेऽपि सामगब्राह्मणकृत्कजलाहरणे व्याहृतीनामेव विनियोग इति सकलसमाचार इति शुभकर्मनिर्णये महामहो० मुरारिमिश्रा-प्राहुः ॥ इधमस्वरूपमुक्तमधस्तात् (१-५-१४-१५) अथ तत्र विशेषमाह—

(१) प्रजापतिदेवतात्वेन, मन्त्रञ्च भृङ्शुवस्वरित्येतद्रूपं मनसा ध्यात्वा स्मृत्वेति तदर्थः । देवतास्मरणपूर्वकमन्त्रोच्चारण एवाहृष्टविशेषोत्पत्तेः श्रवणात् ॥

(२) यद्यपि—“त्यज्यमानद्रव्ये उद्देश्यविशेषो देवता, मन्त्रस्तुत्या चे”ति जैमिनी-यपरिभाषणाद्व्याहृतीनामप्रजापतिदेवताकत्वं नोपपद्यते । तथापि प्रकृत- (पूर्वोत्तर-) वचनेभ्यस्तथात्वं श्रद्धेयव्याख्यात-पद्धतिकारादिलिखनादवसीयते । अत्र मन्त्रे स्वाहा-कारोनिषिद्धोऽङ्गिरसैव “स्वाहान्तत्र न कारयेदि” । मन्त्रश्लोक्तः समन्त्रञ्चेधममादहेदि-ति । तथाचोक्ताङ्गिरोवचनेन तूष्णोममन्त्रं समिदाधानमिति व्याख्यानमनादेयमेव । यथोक्तमधस्तात् (१-२-९) टिप्पणे ॥

(३) तथाच-मनु-अकारश्चाप्युकारश्चमकारश्चप्रजापतिः । वेदत्रयाङ्गिरदुहृद्भृङ्शु-वःस्वरित्तीतिच” इति ।

अङ्गिराः—

“इध्मः समानवृक्षाणां द्विप्रादेशः प्रमाणतः ।”

कात्यायनोऽपि—

“समिधोऽष्टादशेध्मस्य प्रवदन्ति मनीषिणः ।

दर्शं च पौर्णमासे च क्रियास्वन्यासु विंशतिम् ॥” इति ।

तथा—

“मूलमध्याग्रदेशेषु ईषत्सिक्तांस्तु निर्वपेत् ।”

इति । अयञ्च सेको घृतादिनैव । अत एवोक्तं वीरेश्वरादिभिः स्वस्वपद्धतौ “मूलमध्याग्रक्रमेणघृताक्तानि”ति । स्थौल्यादिकन्तु यथोक्तं (१।१।७) धर्मान्तरमिध्मस्य । समित्समानमेव प्राह्यम् । तथाच समित्स्वरूपमुक्त्वा कात्यायनः—

“प्रादेशद्वयमिध्मस्य प्रमाणं परिकीर्तितम् ।

एवं विधाः स्युरेवेह समिधः सर्वकर्मसु ॥”

इति । इह गृह्यकर्मणि । समिध्यतेऽग्निरेभिरिति व्युत्पत्त्या समिध इध्मा एवं विधा एव समित्समाना एवेत्यर्थ इतिमुरारिमिश्राः । आज्यमिति । अन- (१)क्त्यनेनेत्याज्यं सर्पिरादि । संस्क्रुहते—संस्क्रुर्यौद्धयमाणेन विधिना ॥ १९ ॥ किन्तदाज्यन्तदाह—

सर्पिस्तैलं दधि पयो यवागूं वा ॥ २० ॥

सर्पिर्धृतम् “घृतमाज्यं हविस्सर्पिः” इत्यमरः । तैलम् तिलस्नेहम् । यवागूः । शृष्टयवचूर्णं षड्गुणजले (दुग्धे वा) सिद्धं द्रवद्रव्यम् । यूयते मिश्रच- त्रेऽसाविति “युमिश्रणे” (अ०प०) इत्यस्मात्कर्मणि (उ० ३।८१) अगूचप्र- त्ययः । “यवागूः षड्गुणजले सिद्धा स्यात्कृशरा घना” इति शाङ्गधरीये (म०खं०२अ०) अत्र पूर्वपूर्वासम्भवे उत्तरोत्तरोपादानमिति द्रष्टव्यम् ॥ सर्व- मेतदाज्यमुच्यते तदाह गुह्यासङ्ग्रहे कात्यायनः—

“अग्निना चैव मन्त्रेण पवित्रेण च चक्षुषा ।

क्षुतुभिरैव यत्पूतन्तदाज्यमितरद् घृतम् ॥

घृतं वा यदि वा तैलं पयो वा यदि यावकम् ।

आज्यस्थाने नियुक्तानामाज्यशब्दो विधीयते ॥” इति ।

यावकम् । यवागूः ॥ २० ॥

आज्यसंस्कारप्रकारमाह—

तत एव चर्हिषः प्रादेशमात्रं पवित्रे कुरुते ॥ २१ ॥

(१) “अञ्जुष्यक्तिभ्रक्षणकान्तिगतिषु” (६० प०) इत्यस्मात् “अग्नेः संज्ञा- याम्” (पा० ३।१।१०९ वा०) इति क्यपि बाहुलकाद्वृद्धिः । तेनाञ्जन- (स्निग्धोकारण) साधनमुच्यते । यस्तु इज्यत अनेनेति आज्यमिति चन्द्रकान्तभाष्यादायुक्तस्तदर्थसङ्गति- मनुसृत्य व्याख्यानमात्रम् ॥

तत—स्मृतादेवेत्यथ इति कौमुदी । तत्रायमाशयः । तत्पदस्य पूर्वप्रक्रान्त-
वाचकतया स्मृतस्य चाव्यवहितापस्थितत्वात्तत्परामशौचित्यात् । न च विनि-
युक्तविनियोगविराधः । अप्रदेशिकत्वात् । यथा “ब्रीहीन्प्रोक्षती”त्यादौ प्रो-
क्षितानामेव ब्रीहीणामवघातान्वयः । न च तत्र “प्रोक्षिता ब्रीहयोऽवघाताय
कल्पन्त” इति स्मरणात्सामानाधिकरण्यानुरोधात्तथापदेशोगम्यत इति न दोष
इति वाच्यम् । अत्रापि तत्पदस्य प्रक्रान्तवाचकत्वोपदेशसत्त्वात् । अत एव
“न तर्हि वर्हिष इवे”ति कुसुमाञ्जलौ वर्द्धमानचरणैर्वर्हिष इवेति व्यतिरेके
दृष्टान्त इत्युक्तम् । धोरवीरादिपद्भितिरप्येवमेव । भाष्यकृतस्तु—तत एव वि-
स्तीर्णशेषादेवेति व्याचक्षते—

“स्मृतेभ्यो न प्रचिनुयाचातयामं स्मृतं स्मृतम्”

इति स्मृतनिषेधात्तेन च स्तरणक्रिययैकदा नियमादृष्टजननात्तैर्नैव पवित्रकरणे
विनियुक्तविनियोगविरोधाच्चानास्मृतादेव ग्रहणमुचितमिति तेषामाशयः । प्रादे-
शमात्रे—विस्मृततत्सर्जन्यङ्गुप्रमाणे । प्रमाणेऽर्थे मात्रप्रत्ययः (पा० ५।२।३७)
पवित्रे कुरुते इति द्विवचनन्दलापेक्षम् । प्रादेशमात्रस्य वर्हिर्द्रव्यस्य खल्वत्र पवि-
त्राकरणमुपदिश्यते । न हि द्विदलपवित्रस्य द्वित्वं शक्यते वक्तुम् । वर्हिषः प्रादे-
शमात्र इत्यभिधानात् । तथाच कर्मप्रदीपे कात्यायनः—

“अनन्तर्गर्भिणं साग्रं कौशं द्विदलमेव च ।
प्रादेशमात्रं विज्ञेयम्पवित्रं यत्र कुत्रचित् ॥”
एतदेव हि पिञ्जल्या तक्षणं समुदाहृतम् ।
आज्यस्योत्पवनार्थस्यैतदप्येतावदेव तु ॥” इति ।
“समावप्रच्छिन्नप्रौ दभौ प्रादेशमात्रौ पवित्रे करोति”

इति च ब्राह्मणम् । अत एव शुभकर्मनिर्णये—“नन्वनन्तर्गर्भिणं साग्रं
कौशं द्विदलमेवचे”ति कात्यायनवचनादेतावद्विशेषणयुक्तं कुशपत्रद्वयं पवित्र-
पदार्थस्तत्र च द्विवचनविभक्त्यर्थद्वित्वान्वयात्पत्रचतुष्टयन्तावल्लभ्यते तथाचाचा-
रविरोध इति चेन्मैवम् । “प्रादेशमात्रे पवित्रे कुरुते” इत्यत्र पवित्रपदस्य शक्यै-
कदेशपत्रमात्रपरत्वात् । मुख्यपरत्वे हि सूत्रे प्रादेशमात्रे इति विशेषणं व्यर्थ-
मापद्येत विशिष्टशक्तपदादेव तद्भाससम्भवात् । किञ्च “पवित्रे स्थ” इति
मन्त्रलिङ्गात् प्रकृतसूत्राच्च पत्रचतुष्टयविनियोगशङ्कामाभूदिति पवित्रलक्षणम-
भिधाय कात्यायनेनोक्तम् “आज्यस्योत्पवनार्थस्यैतदप्येतावदेव तु” इति । ननु-
विनिगमनाविरहात् कथन्तदनुरोधेन सूत्रादौ मुख्यार्थत्याग इति चेन्न तस्य सू-
त्रतास्पर्योन्नायकत्वात् । तदुक्तम्—

“अस्पष्टानां विधिं सम्यग्दर्शयिष्ये प्रदीपवत्”

इति । एवञ्चाचारोपष्टब्धं “पवित्रमन्तरा कृत्वे”ति गृह्यासङ्ग्रहवचनमपि

शङ्गच्छते । एवञ्च “पवित्रे स्थो वैष्णव्यावि”त्यादि मन्त्रस्थपवित्रपदानन्तरं यत्र यत्र द्विवचनविभक्तिरस्ति तत्र तत्र पवित्रपदं शक्यैकदेशदलपरमेव श्रोत्रियपदवत् । देवस्त्वेति मन्त्रस्थं पवित्रपदञ्च मुख्यपरमेव, अनुपपत्त्यभावात् । अतएव तत्र पवित्रेणेत्येकवचनमपि सङ्गच्छते इति दिक् ॥ कश्चित्तु—“कौश-
निद्वदलमेवचे”ति पवित्रलक्षणे दलपदं न पत्रपरमपि तु तदुभयपार्श्वपरमित्येकमेव पवित्रपदार्थस्तथा च न द्विवचनानुपवत्तिरिति प्रकृते समाधानमाह तत्र—एवमप्यर्घ्यादावेकपत्रात्मकपवित्रदानापत्तावाचारविरोधस्य “आज्यस्यो-
त्पवनार्थं यत्तदप्येतावदैव तु” इति परिशिष्टवचनविरोधस्य, सूत्र “प्रादे-
शमात्रे” इति विशेषणवैयर्थ्यस्य चापरिहारादिति सुरारिमिश्राः प्राहुः ॥ २१ ॥

ओषधिमन्तर्द्वायच्छिनत्ति न नखेन, “पवित्रे स्थो वैष्ण-
व्या”विति ॥ २२ ॥

ओषधिम्—त्रीह्यादिकम् अन्तर्द्वाय-अन्तरा कृत्वा “पवित्रेस्थ” इति मन्त्रेण छिनत्ति कुशेनैव कुशाप्र इत्यर्थः ॥ हेपवित्रे ! युवां “वैष्णव्यौ” विष्णु-
देवताके ‘स्थः’ भवथः । इतिमन्त्रार्थः ॥ २२ ॥

अथैने अद्भिरनुमार्ष्टि “विष्णोर्ममसा पूतेस्थ” इति ॥२३॥

अथानन्तरमेवाविमुञ्चन् एने पवित्रे कुशपत्रे अनुमार्ष्टि सव्यहस्तेन मूल-
प्रदेशे गृहीत्वा दक्षिणहस्तेन प्रणीतोदकेन “विष्णोर्ममसे”—ति मन्त्रेणानु-
ज्यादित्यर्थः ॥ हेपवित्रे ! युवां ‘विष्णोः’ ‘ममसा’ सम्यगनुध्यानेन ‘पूते’ पवि-
त्रे‘स्थः’ भवत इति मन्त्रार्थः ॥ २३ ॥

सम्पूयोत्पुनात्युदगग्राभ्यां पवित्राभ्याम् ॥ २४ ॥

सम्पूयेति—प्रकृतत्वादाञ्चम् । अत्राङ्गिराः—

“पवित्रमन्तरा कृत्वा स्थाल्यामाज्यं समावपेत् ।

एतत्सम्पूतनं नाम पश्चादुत्पवनं स्मृतम् ॥”

इति । स्थाल्याम् तैजस्यां मुन्मथ्यां वा । तथाच कात्यायनः—

“आज्यस्थाली तु कर्त्तव्या तैजसद्रव्यसम्भवा ।

माहेयी वाऽपि कर्त्तव्या नित्यं सवाग्निक्वम्सु ॥”

आज्यस्थाल्याः प्रमाणन्तु यथाकामन्तुकारयेत् ।

सुदृढामन्नगाम्भद्रामाज्यस्थालीम्प्रचक्षते ॥” इति ॥

माहेयी—मुन्मथी । सा च हस्तमात्रषट्तिषा न तु कुलालचक्रनिष्पन्ना
प्राह्या । तथाच स एव—

“कुलालचक्रनिष्पन्नमासुरंन्मृ मयं भवेत् ।

तदेव हस्तघटितं प्रशस्तं हव्यकव्ययोः ॥”

इति । उदगग्राभ्यां पवित्राभ्यां—पवित्रघटितदलाभ्यामित्यर्थः । उस्तुनाति ऊर्ध्वं शोधयति ॥ २४ ॥

कथमिति ? तत्प्रकारमाह—

अङ्गुष्ठाभ्याश्चोपकानिष्ठिकाभ्याश्चाङ्गुलिभ्यामभिसंगृह्य प्राक्-

शास्त्रिरुत्पुनाति “देवस्त्वासवितोत्पुनात्वच्छिद्रेण पवित्रेण

वसोः सूर्यस्य रश्मिभिः”रिति सकृद्यजुषा द्विस्तूष्णीम् ॥ २५ ॥

तथाश्वैकहस्तानामिकाङ्गुष्ठाभ्यां मूलदेशे अपरहस्तानामिकाङ्गुष्ठाभ्यामप्रदेशेऽभिसंगृह्य—अर्थात्पवित्रे गृहीत्वोत्तराप्राभ्यान्ताभ्यामाङ्गमादाय “देवस्त्वे”ति यजुषा प्राङ्मुखं प्राक्शः । त्रिरिति । मन्त्रेण सकृदुत्पुनाति ऊर्ध्वग्रीत्वा क्षिपति । द्विस्तूष्णीमित्यर्थः ॥ अत्र व्यस्तहस्तानामिकाङ्गुष्ठाभ्यामपवित्रप्रहणमिति पद्धतिकृतोधीरेश्वरादयः ॥ मन्त्रार्थस्तु हे आज्य ! ‘स्वा’ स्वां ‘सविता’ ‘देवः’ आभ्याम् ‘अच्छिद्रेण’ अच्छिद्राभ्यामव्यवच्छिन्नाभ्याम् ‘पवित्रेण’ पवित्राभ्याम् । ‘उत्’ अधिकं ‘पुनातु’ अज्ञातकेशकौटादिदोषमपनयतु । किञ्च वस्तु तेजः रश्मिर्वा (निघं० १।५।१०) तत्प्रधानत्वात्सोऽपि (सूर्यः) तथोच्यते । तस्य ‘वसोः’ तेजोनिधेः ‘सूर्यस्य’ ‘रश्मिभिः’ किरणैः “किरणप्रहौरश्मी” इत्यमरः । त्वामुत्पुनात्विति सम्बन्धः । अभिधानभेदाभिप्रायेण सविता(१)सूर्यादन्यः । पवित्रेणेति व्यत्ययेन एकवचनम् ॥ २५ ॥

अथैने अङ्गिरभ्युक्ष्याग्नावप्युत्सृजेत् ॥ २६ ॥

अथानन्तरमेवाविमुञ्चन्नेव एने पवित्रे सव्येन गृहीत्वा दक्षिणेन अङ्गिः प्रणीताजलेनाभ्युच्य दक्षिणेनैवाग्रावपि उत्सृजेन्निः क्षिपेदित्यर्थः ॥ २६ ॥

अथैतदाज्यमधिश्रित्योदगुद्वासयेत् ॥ २७ ॥

अथोत्पवनानन्तरम् । एतद् अनन्तरोक्तं सर्पिरादिरूपमाज्यम् । अधिश्रित्य—अग्रेरुपरि कृत्वा प्रतप्य उदगुत्तरस्यामग्नेः कुशोपरि उद्वासयेत् । अवतार्य्य स्थापयेत् । अत्र चाधिश्रयणन्दधिभिन्नानामेवाज्यानाञ्च तु दध्नेऽपि तत्र निषेधात् । तथाच कात्यायनः—

“आज्यानां सर्पिरादीनां संस्कारे विधिचोदिते ।

अनधिश्रयणन्दध्नः शेषाणां श्रपणं स्मृतम् ॥”

इति । तथा—

“यथा सीमन्तिनी नारी पूर्वगर्भेण संस्कृता ।

(१) मन्त्रमधीवै देवता इति हि कर्ममीमांसकानामालाश्रः । तस्य शब्दात्मिका इत्यर्थः । अत एव चणकमसूरादयोऽपि देवतास्तेषामाम्नायन्ते । तद्विष्टाऽयो देवता इति द्विरुक्तविविधः प्राहुः ॥

एवमाज्यस्य संस्कारः पूर्वणैवोत्तरस्य तु ॥”

इति । एवञ्च यत्किञ्चिद्वशिष्टे संस्कृते घृतादौ पुनर्घृतान्तरप्रवेशने तत्र न संस्कारान्तरापेक्षा । सर्वापचारे पुनस्तदपेक्षैव तत्र संस्काराभावादिति द्रष्टव्यम् ॥ वारत्रयमेवमाज्यसंस्कार इति पद्धतिकृतोधीरेश्वरादयः ॥

एवमाज्यस्य संस्करणकल्पोभवतीति ॥ २८ ॥

इति गो० गृ० प्र० प्र० के सप्तमी कण्डिका ॥ १ ॥ ७ ॥ ❀ ॥

एवमनेन प्रकारेण आज्यस्य संस्करणकल्पोभवति । यत्र यत्राज्यं संस्क्रियते तत्र तत्रैवङ्कर्तव्यमित्यर्थः । इतिः कण्डिकापरिसमाप्त्यर्थः । स्रुवादिसंस्कारसमुच्चयार्थं वा । तथाच गृह्यान्तरम्—“स्रुवं प्रतप्य दग्धैः सम्भृज्याभ्युक्ष्य पुनः प्रतप्य निदध्यात्” इति । कर्मप्रदीपोऽप्याह—

“तेषां प्राक्शः कुशैः कार्थ्यैः सम्प्रमार्गोजुहूषता ।

प्रतापनञ्च लिप्तानां प्रक्षालयोष्णेन वारिणा ॥”

इति ॥ २८ ॥

इति श्रीमद्रोमिलीयगृह्यसूत्रव्याख्यायाम्मृदुलारूपायां मुकुन्दशर्मकृतायाम्प्रथमप्रपाठकस्य सप्तमी कण्डिका ॥ १ ॥ ७ ॥ * ॥

अथाष्टमी कण्डिका - -

पूर्वमाज्यमपरः स्थालीपाकः ॥ १ ॥

पूर्वापरदेशत्वादनयोरपि पूर्वापरव्यपदेशः । पूर्वस्यान्दिश्याज्यम् आसादयितव्यम् । अपरस्याञ्च स्थालीपाक आसादयितव्य इति शेषः । पूर्वं खरवप्रेरुत्तरतः समासादितयोरनयोरिदानीङ्कियासौकर्याथेमग्नेः पश्चिमतः पूर्वापरभावेन समासादनमिति बोद्धव्यम् । तथाच गृह्यान्तरम्—“होत्रग्न्योरन्तरा आज्यहविषो आसादयेत्” इति । इदानीं हविषः पश्चिमतः समासादनादेव वक्ष्यत्याचार्यः “अथैतद्भद्रविरुच्छिष्टमुदगुद्रास्य” इति ॥ १ ॥

पर्युक्ष्य स्थालीपाक आज्यमानीय मेक्षणोपघात^७होतुमेवोपक्रमते २

“अदितेऽनुमन्यस्व” इत्येवमादिनाऽपि पर्युक्ष्यस्थालीपाके चरौ आज्यमानीय—प्रक्षिप्य मेक्षणेन यथोक्तेन (१।५।१९ सू०) उपघातम्—उपघातनामा यथा भवति होमस्तथा होतुमेवोपक्रमते—प्रारभेत इत्यर्थः । विद्वधर्थेऽत्रलेट् । एवकारोऽवधारणार्थः । नान्यत् किञ्चिदभिधारणादिकं कुर्यादिति तदर्थः । “चरावाज्यमानीय प्रपद्विरूपाक्षौ जपित्वा समिधमाधाय जुहुयादेव” इति भट्टभाष्यम् । तदनेनोपघातहोमे अभिधारणादिकमाज्यभागौ च न भवतीति

सूचयति । द्विविधः खलु होमो याज्ञिकप्रसिद्धः। उपघातः उपस्तीर्णाभिघारितश्च । चरावाज्यं निः क्षिप्य विनैवाभिघारणादिकस्यैद्धूयते स उपघातः । यश्च स्रुचि स्रुवेणाज्येनाभिघार्यं चरुमवदाय पुनराज्येनाभिघार्यं हूयते स उपस्तीर्णाभिघारित इत्याख्यायते । स्रुवेण स्रुचि यदाज्यं प्रथमङ्गृह्यते तदुपस्तीर्णं, हविरवदायानन्तरं यदाज्यन्दीयते तदभिघारितम् इति व्यपदिश्यते । यथाचोपस्तीर्णाभिघारितं होतव्यन्तदनुपदं व्युत्पादयिष्यते । यथाचोपघातहोमस्तदत्र सूच्यते । तथा च गृह्यासङ्ग्रहः—

पाणिना मेक्षणेनाथ स्रुवेणैव तु यद्धविः ।

हूयते चानुपस्तीर्य उपघातः स उच्यते ॥

यद्यपघातञ्जुहुयाच्चरावाज्यं समावपेत् ।

मेक्षणेनच होतव्यं नाज्यभागौ न स्विष्टकृत् ॥ ”

इति । तदेवमुपघातमिति पारिभाषिकी संज्ञा होमविशेषस्य । स खल्वयमुपघातहोमः समशनीयचरु—पितृयज्ञचरौरन्यत्रापि बहुदैवत्ये चरौ आन्वष्टक्यचरौ च भवति । तदाह कर्मप्रदीपः—

“चरौ समशनीये तु पितृयज्ञचरौ तथा ।

होतव्यं मेक्षणेनान्यदुपस्तीर्णाभिघारितम् ॥ ”

इति । “चरौ तु बहुदैवत्ये होमस्तस्योपघातवत्” इति चस्मरणम् । वक्ष्यति चान्वष्टक्ये “कसे चरुं समादाय मेक्षणेनोपघातञ्जुहुयात्” इति ॥ “तत्रान्वष्टक्यपितृयज्ञयोः क्षिप्रहोमधर्मः । समशनीयेतु ब्रह्मोपवेशनादितन्त्रधर्मः” इति भट्टनारायणोपाध्यायाः । वृषोत्सर्गहोमस्य तु बहुदैवत्येऽपि नोपघातत्वं, तदाह कर्मप्रदीपः—

“एतेभ्य एव जुहुयान्मेक्षणेनावदाय च ।

सुच्याहुतीश्वरोः पृथक् सिञ्चेदाज्याभिघारितम्” इति ।

“चतुर्गृहीतं कृत्वाज्यमाभिर्ऋग्भिः पृथक् पृथक् ॥

स्वाहाकारावसानाभिर्जुहुयाद्विधिवत्सदा ॥ ” इति च ॥ २ ॥

यद्युवा उपस्तीर्णाभिघारितञ्जुहुयात्

आज्यभागावेव प्रथमौ जुहुयात् ॥ ३ ॥

उ-इति वितर्कार्थको निपातः । वै-इति निश्चयार्थः । यद्युपस्तीर्णाभिघारितं यथानुपदोक्तलक्षणं जुहुयात्(१) । तर्हि आज्यभागावेव प्रथमौ जुहुयात् । यद्वा तर्होवाज्यभागौ प्रथमौ जुहुयादित्येवमवधियत एवकारेण । तदिमावाज्यभागौ उपघातहोमे न भवत इति दर्शयति । सुरारिमिश्रास्तु-उपस्तीर्णाभि-

(१) अत्र जुहूपेदिति चन्द्रकान्तभाष्यादौ पाठः । होतुमिच्छेदिति तदर्थः ।

धारितं लक्षयित्वा तथा वा जुहुयात् । एवकारोभिन्नक्रमस्तथा चोभयोरपि कल्पयोरौज्यभागौ प्रथमौ जुहुयादेवेत्यर्थः । विकल्पश्च मेक्षणहोमेन सह व्यवस्थितः । व्यवस्थायामाह कात्यायनः ।

“चरौ समशनीये तु पितृयज्ञचरौ तथा ।

होतव्यं मेक्षणान्यदुपर्णाभिधारितम्” इति ॥ ३ ॥

अथ कथमाज्यभागौ जुहुयात्तदुच्यते—

चतुर्गृहीतमाज्यं गृहीत्वा पञ्चावत्तन्तु भृगूणाम् ।

अग्नये स्वाहेत्युत्तरतः सोमाय त्वाहेति दक्षिणतः प्राक्शो जुहुयात् ४

चतुः कृत्वोगृहीतम् सूत्रेण(१) । सूची(२)ति शेषः । गृहीत्वा कृत्वा (३) ।

“अग्नये स्वाहा” इति मन्त्रेणाग्नेरुत्तरभागे प्राक्शः प्रागतं (४) यथा स्यात्तथा सूचैव जुहुयात् । एवं (तथैव गृहीत्वा) “सोमाय स्वाहा” इत्यग्नेर्दक्षिणभागे प्रागतञ्जुहुयात् । अन्यास्वाहुतयोऽग्नेर्मध्यभागे होतव्या इत्यर्थादवगम्यते । तथा च साङ्ख्यायनगृह्यम्—“उत्तरमाग्नेयं दक्षिणे सौम्यमध्येऽन्या आहुतयः” इति । वक्ष्यति चाचार्यः “अग्नये स्वाहेति मध्ये जुहुयात्” इति ॥ अत्राज्यप्रहणे—गोत्रकृतां व्यवस्थामाह पञ्चावत्तन्विति । पञ्चावत्तं—पञ्चकृत्वोवदानेन गृहीतन्तु भृगूणाम् भृगुगोत्रापत्यानाम् । अत्र “अत्रिभृगुदुस्सवसिष्ठगौतमाङ्गिरोभयश्च” (पा० २।४।६५) इति गोत्रप्रत्ययस्याणोलुक् । भृगुगोत्राणां भार्गवप्रवराणाञ्चेति भवदेवभट्टः । भार्गवप्रवराणामिति भट्टनारायणो पाध्यायः । तन्त्रान्तरकारास्तु स्मरन्ति—

“जामदग्न्या वस्सविदा वार्ष्णिषेणास्तथैव च ।

भार्गवाश्च्यवना और्वाः पञ्चावत्तिन ईरिताः ॥” इति ॥ ४ ॥

अथ हविष उपस्तीर्यार्वावद्यति ॥ ५ ॥

अथानन्तरम् । उपस्तीर्य—प्रकृतत्वादाज्यं सूत्रेण सूचि निधाय । हविषः इत्यवयवत्वज्ञाना षष्ठी । तथाच हविषोऽवयवं मेक्षणेन अवद्यति—अवदाय सूचि गृह्णातीत्यर्थः ॥ ५ ॥

(१) आज्यधारणे तस्य गुणत्वात् ।

(२) अत्र सुरारिमिश्राः सूचैव जुहुयात् कृतः ? होमाथंत्वादेव तस्या इत्याहुः । जुहुः प्रदाने गुणभूतेति तान्त्रिकसमयात् । “यस्य पर्णमथो जुहुर्भवति न स पापपुत्रलोकां शृणोति यस्य खादिरो न सोऽन्नात्परिच्यवते” इति च श्रवणात् । पर्णमथो—पलाशमथो । तथाचोक्तं “द्रव्यसंस्कारकर्मसु फलार्थवादः स्यात्” (जै० सू०.१।३।१) इति । “अनेन गृहीतं जुह्वा जुहोति” इति च गृह्यान्तरम् ॥

(३) “अद्यालम्भनमालभेत” इत्यादिवदिहापि प्रत्ययार्थमात्रविवक्षा द्रष्टव्या ॥

(४) प्राङ्मुख इति सुरारिमिश्राः ।

कथमवद्यतीत्युच्यते—

मध्यात्पूर्वाद्धाच्चतुरवती चेद्भवति, मध्यात्पूर्वाद्धात्
पश्चाद्धादिति पञ्चावती चेद्भवतीति ॥ ६ ॥

मध्यात्—चरोर्मध्यप्रदेशात् । पूर्वाद्धात्—चरोरित्येव । चशब्दश्च समुच्च-
यार्थोलुप्तवद्द्रष्टव्यः । तथाचान्यत्राप्युक्तम् “विनापि चं समुच्चयो द्योत्यते गाम-
श्वं पुरुषमपशुमिति यथे ” ति । तथाच गृह्यान्तरं “मध्यात्पूर्वाद्धाच्च हविषोऽव-
द्यति” इति । चतुःकृत्वोऽवत्तान्यवदानानि सन्त्यस्येति (१) मत्वर्थ इति ।
(पा० ५।२।११५) एवमग्रेऽपि । चेद्यदि अवदाता भवति तर्हि मध्यात्पूर्वाद्धा-
च्चावद्यतीति गतेन सम्बन्धः । चेत्—यदि पुनः पञ्चावती अवदाता भवति,
तदा चरोर्मध्यात्—पूर्वाद्धात् पश्चाद्धात्—अपरार्धाच्च(२) अवद्यतीत्यर्थः ।
इति—एवमवदानं भवतीति मन्तव्यम् ॥ ६ ॥

अभिधारयत्यवदानानि ॥ ७ ॥

अवदानानि—यथा श्रुचि गृहीतानि हवींषि अभिधारयति—आज्यस्रुवेणा-
प्लावयति । बहुवचनं वक्ष्यमाणत्रिहोमापेक्षया । व्यक्तिभेदापेक्षया वा ॥ ७ ॥

प्रत्यवनक्त्यवदानस्थानान्ययातयामतायै ॥ ८ ॥

अवदानानां स्थानानि येभ्योऽवद्यति तानि मेक्षणक्षतस्थानानीत्यर्थः । बहु-
वचनं पूर्ववद्व्याख्यायेयम् । प्रति प्रत्येकम् अनक्ति—अक्तानि करोति । आज्यस्रु-
वेणाप्लावयतीत्यर्थः । किमर्थम् ? अयातयामतायै । यज्ञायोग्यता यातयामते-
त्युच्यते(३) । न यातयामताऽयातयामता तस्यै । एतदुक्तं भवति । मेक्षणक्षतेन
यातयामता चरोरुत्पद्यते । आज्याप्लावनेन पुनरयातयामता तस्य भवतीति ॥८॥

एवं स्वत्ववदाय—

अग्नये स्वाहेति मध्ये जुहुयात् ॥ ९ ॥

मध्ये—अग्नेरेव ॥ ९ ॥

(१) यद्यपि “न कर्मधारयान्मत्वर्थीयो बहुव्रीहिस्येत्तदर्थप्रतिपत्तिकर” इति
न्याय—पाणिनीयैराहृतस्तथाप्येष “कृष्णशर्पवान्वल्मीकः” इत्यादौ व्यभिचरित इत्यु-
पेक्षितोऽत्र तस्य परिग्रहः ॥

(२) पश्चिमाद्धात् । “अपरस्याद्धे पञ्चभावो वक्तव्य” (पा१ २।१।१८ वा०)
इति साधुः ॥

(३) तथाच “यो ह वा अविहितार्णैश्चञ्चद्वोदैवतमन्त्रेण यजति याजयति अधी-
तेऽप्यापयति × × × वा यातयामान्यस्य चञ्चदांसि भवन्ती”ति ॥ उद्भूतस्य शिष्ट-
मुच्छिष्टमित्येष दोषोऽपनीयते प्रत्यञ्चनेनेति वदन्ति ॥

कति जुहुयादित्युच्यते—

सकृद्वा त्रिवैतेन कल्पेन ॥ १० ॥

एतेन कल्पेन-अनन्तरोक्तयाऽऽवृता (परिपाठ्या) इत्यादरार्थमुक्तम् सकृद्वा त्रिर्वा जुहुयात् । वाशब्दद्वयन्तुल्यवद्विकल्पार्थम् । त्रित्वपक्षे च—“ए-का देया तिस्रोदेया” (१) इत्यादिवच्छ्रेयसोभूयस्त्वं कल्पयितव्यम् । अन्ये-त्वाहुः अभावविकल्पोऽयं, त्रित्वपक्षाशक्तौ सकृत् ॥ १० ॥

अथ स्विष्टकृत उपस्तीर्यावद्यत्युत्तरार्द्धपूर्वाद्धात् ।

सकृदेव भूयिष्ठमवद्य द्विरभिघारयेत् ॥ ११ ॥

अथ—प्रधानहोमानन्तरं स्विष्टकृतः(२) अर्थे । अवद्यति अवदाय(३) सू-चि गृह्णाति । किङ्कृत्वा ? उपस्तीर्य—सकृदाद्यं सूवेण सूचि निधाय । कथम् ? चरोरुत्तरार्द्धपूर्वाद्धात्-अपराजिताया (ऐशान्या) दिशः । सकृदेक-वारमेव भूयिष्ठं बहुतरं यथा स्यात्तथा अवद्य-हविर्द्विरभिघारयेत् । आज्य-सूवेण वारद्वयमाप्लावयेत् । एवं किल चत्वार्यवदानानि सम्पद्यन्ते । सकृदु-पस्तरणमवदानं हविषोद्विरभिघारणञ्चेति ॥ ११ ॥

यद्यु पञ्चावत्ती स्याद्द्विरुपस्तीर्यावदाय द्विरभिघारयेत् ॥ १२ ॥

उ वितकर्के(४) । यदि पुनरयं यजमानः पञ्चावत्ती(५) स्यात् तर्हि द्विर-पस्तीर्य अवदाय हविर्द्विरभिघारयेत्-द्विवारमाप्लावयेत् । पञ्चावदानसम्पत्त्य-र्थम् ॥ पञ्चावत्तिनस्तु—

“जामदग्न्या विदा वत्सा वाष्ट्रिषेणास्तथैव च ।

भार्गवाश्च्यवना और्वाः पञ्चावत्तिन ईरिताः” ॥

इति गोभिल गृह्यभाष्योक्ता बोध्याः ॥ १२ ॥

न प्रत्यवनक्तद्यवदानस्थानान्ययातयामतायै ॥ १३ ॥

स्विष्टकृतोऽर्थेऽवद्य होमान्तरकर्त्तव्यताभावात्तदर्थ-मयातयामतायै प्रत्यवने-जनमवदानस्थानस्य नोपशुष्यत इति न प्रत्यवनक्तीति समासार्थः । अत्र “मश-काय धूम” इतिवन्नित्युच्यर्थे (६)भाक्तमिदमयातयामताया इति । केचित्तु—

(१) कात्यायनोऽपि “यत्र स्यात्कृच्छ्रभूयस्त्वं श्रेयसोऽपि मनीषिणः । भूयस्त्वं ब्रुवते तत्र कृच्छ्राच्छ्रेयोविशिष्यते” इति ॥

(२) चतुर्थ्यन्तपाठे तादर्थ्यं चतुर्थी बोध्या ॥

(३) घटिरत्र खण्डने (दि० प० ॥

(४) “यद्युवा” इति पाठे सोऽर्थं निपातसमुदायो यद्यर्थ इति भाष्यम् ॥

(५) अत्र “कृष्णसर्पवान्बलमीक” इतिवन्मत्वर्थीय इतिबोधः । पञ्च-संख्याकम् अत्रकमवदानमस्यास्तीति कर्त्तरि षष्ठ्यर्थे इतिः ॥ (६) काक्ष्यिकम् ।

संहितापाठे षष्ठ्यन्तं पठन्ति । तत्र निवृत्त्यर्थमित्यस्याध्याहारः क्लेशः । पञ्च-
म्यन्तत्वे तु हेतौ पञ्चमी “विभाषा” (पा० २।३।८५) इति योगविभागाद्बो-
ध्या । यातयामं पयुषितम् ॥ १३ ॥

अग्नये स्विष्टकृते स्वाहृत्युत्तरपूर्वाद्धे जुहुयात् ॥ १४ ॥

उत्तरपूर्वाद्धे-अग्नेरेव । ऐशान्यामिति तदर्थः ॥ १४ ॥

महाव्याहृतिभिराज्येनाभिजुहुयात् ॥ १५ ॥

भू-भुवः-स्वरिति तिस्रोमहाव्याहृतयः प्रसिद्धाः । कर्मप्रदीपोऽप्याह—

“भूराद्यास्तिस्र एवैता महाव्याहृतयोऽव्ययाः”

इति । ताभिः सुवेण (१) कृत्वाऽऽज्येनाभिमुख्येन जुहुयात् । स खल्वयम्म-
हाव्याहृतिहोमश्चरुहोमे पश्चादेव । तथैवोपदेशान् । आज्याहुतिषु तु पुरस्ता-
त्परस्ताच्च कर्त्तव्य इति वक्ष्यत्युपरिष्ठात् ॥ १५ ॥

प्राक्स्विष्टकृत आवापः ॥ १६ ॥

स्विष्टकृत—स्तद्धोमात्प्राक्” आउप्यत इत्यावापः । प्रधानहोमः “कर्त्तव्य”
इति शेषः । मुख्यहोममात्रे-स्विष्टकृतदन्ते महाव्याहृतिहोमः । ततः कर्मापवर्ग-
विहितां समिधमाधाय प्रायश्चित्तहोम आज्येनाज्यतन्त्रेण कार्यः । हविषोऽना-
देशान् । स च यद्यपि “सर्वस्यैव प्रायश्चित्तिः” इति श्रुतेरुल्लिखितमुचितः ।
भट्टभाष्येऽपि “एतत्सर्वं प्रायश्चित्तं क्षिप्रहोमवर्जं सर्वत्रैव स्यादि”त्युक्तन्तथा-
प्ययं प्रकृतहोमवैगुण्य एव तत्प्रशमनार्थोविधीयते, इति नाऽसाववैगुण्ये
कर्त्तव्य इति नात्र सूत्रित आचार्येण । अनियतत्वादिति द्रष्टव्यम् ।

अत्र मुख्यहोमेऽकृते यदि चरुर्गुणोदुष्टोवा भवति तदान्यः पाच्यः । मु-
ख्ये कृते चेन्नाशदुष्टी स्यातान्तदाऽऽज्येनैव स्विष्टकृद्धोम इति सरलाकार आह ।
चन्द्रकान्तस्तु—“एकदेशद्रव्यञ्चोत्पत्तौ विद्यमानसंयोगात्” (४-१-२८) इति
जैमिनीयसिद्धान्तात्स्विष्टकृद्धोमस्य प्रतिपत्तिरूपत्वात्पतिपत्तेश्च प्रतिगद्याभावे
लोप एवाकरणे निरूपित इत्येवमाह । मुख्यहोमार्थमवचे हविषि नष्टे दुष्टे वा
खल्वज्येन होतव्यम् । न पुनरवदातव्यं न वान्यत्पाच्यं कुतः ? “निर्देशाद्वाऽ-
न्यदागम्यते” (४।४।२) इति जै० सिद्धान्तात् । “यस्य सर्वाणि हवीषि नश्ये-
युर्दुष्येयुरपहरेयुर्वा, आज्येन ता देवताः परिसंख्याय यजेरन्” इति च हविषो-
नाशे आज्यविधानात् । “तत्र सर्वशब्दस्य निमित्तविशेषणत्वेनाविबन्धितत्वान्ना-
शमात्रे सर्वत्राज्यस्य विधिः” इत्यधिकरणमालायां माधवाचार्याः ।

स खल्वयं प्रायश्चित्तहोमः व्यस्तसमस्तमहाव्याहृतिभिर्वा । “आज्ञातभि”

त्यादिना मन्त्रेण वा प्राजापत्यमन्त्रेण वा कर्त्तव्यः । “तस्मादेतामेव जुहुयादपि-
वाऽऽज्ञातं यदनाज्ञातमि” —त्येवमादिकायां श्रुतौ विकल्पोपदेशात् । व्यक्तमाह
कर्मप्रदीपः—

“यत्र व्याहृतिभिर्होमः प्रायश्चित्तात्मको भवेत् ।

चतस्रस्तत्र विज्ञेयास्त्रीपाणिग्रहणे यथा ॥

अपि वाज्ञाऽऽतमित्येषा प्राजापत्याऽपि वाऽऽहुतिः ।

हातव्या त्रिविकल्पोऽयं प्रायश्चित्तविधिः स्मृतः ॥” इति ॥

तदत्र त्रिविकल्प इत्यनेन कल्पान्तरस्य प्रतिषेधोऽवगम्यते ।

केचिदत्र “पाहिनो यज्ञ एनसे स्वाहा” । इत्यादिकमधिकं प्रायश्चित्तहो-
ममाचक्षते । तदसारम् । इह तस्यानुपदेशात् । यदपि शाट्यायनकं ग्रन्थान्तर-
मत्राधीयते । तदप्यप्रमाणम् । अनार्षत्वात् । परिशिष्टमध्यान्तः—पातित्वासम्भ-
वाच्चेति भट्टनारायणेपाध्यायाः । शाट्यायनहोमस्य समूलत्वेऽपि शाखान्तरी-
यवचनमिति(१)तत्त्वकारः ॥ १६ ॥

गणेष्वेकं परिसमूहनमिधोवर्हिः पर्युक्षणमाज्यभागौ च ॥ १७ ॥

गणेषु—एकदा क्रियमाणेष्वनेकहोमेषु । एकम् एव परिसमूहनम् । एकशब्दः
परस्तादपि प्रत्येकमनुषञ्जनीयः । अनेनैव सूत्रशेषोऽव्याख्यातः । प्रत्येकं तत्रविधा-
ने प्राप्तं यानि तन्त्रेण कर्तुं शक्यन्ते तेषान्तन्त्रभाव इहोपदिश्यते । परिकीर्त्तन-
ञ्च परिसमूहनादीनामुदाहरणप्रपञ्चार्थं न परिसंख्यानार्थं, तेनोद्धखलमुसला-
दिकमपि एकमेव भवतीति द्रष्टव्यम् । गणेषु इति सामान्यतोऽभिधानाद्विभिन्नदे-
वताकेष्वपि होमेषु एकदा क्रियमाणेष्वेकमेव परिसमूहनादिकमित्यवगम्यते ।
तथा च गृह्यान्तरम्—

“पाकयज्ञात्समासाद्य एकाज्यानेकवर्हिषः ।

एकस्विष्टकृतः कुर्यान्नानापि सति दैवते” ॥

इति ॥ १७ ॥

सर्वेभ्यः समवदाय सकृदेव सौविष्टकृतं जुहोति ॥ १८ ॥

गणेष्विति सम्बध्यते । सकृदेकवारं न पुथक्पुथगित्यर्थः । उपलक्षणमेतत् ।
महाव्याहृत्याद्यपि सकृदेव भवतीति सरलाकारः ॥ १८ ॥

(१) अत्र मुरारिमिथाः—क्रियार्थस्य मेक्षणस्य तदनन्तरमेव प्रतिपत्तिर्मा भूदिति
हुत्वेति । व्याहृतिभिरपि हुत्वेत्यर्थाः ॥ अनुग्रहरेत्—जुहुयात् । अनुग्रहरतिशब्दोहोमव-
चनः । तथाच श्रौतसूत्रम् “अष्टावष्टौ शकलानि आहवनीयेऽनुग्रहरेयुर्दैवकृतस्येति” (छा०
२।११।१४) ।

हुत्वैतन्मेक्षणमनुप्रहरेत् ॥ १६ ॥

एतदिति सन्निकृष्टं सौविष्टकृतं परामृश्यते । मेक्षणमुक्त्वन्तु । अनु-
प्रहरेत् अग्नौ क्षिपेत् । सेयङ्कर्मार्थस्य मेक्षणस्य अनन्तरमेव कर्मणः प्रतिप-
त्तिराख्याता । अन्येत्वाहुः—महाव्याहृतिभिरपि हुत्वा मेक्षणमनुप्रहरेन्न स्विष्ट-
कृद्धोमानन्तरमेवेति । स खल्वयं मेक्षणप्रक्षेपोऽन्यत्रह्यकेषु होमेषु प्रत्येतव्यः ।
तत्र चरुशेषस्य तस्मै प्रतिपादयितव्यस्य वक्ष्यमाणत्वात् । अन्यत्र च मेक्षणेनै-
वोद्धृत्य तद्भोजनस्य सूत्रणात् । न चानुप्रहितेनैव मेक्षणेनोद्धरणन्तस्माद्यथोक्त
एवार्थः ॥ १९ ॥

प्रक्षाल्य वैनोद्धृत्य(१) भुञ्जीत ॥ २० ॥

प्रक्षाल्य वा मेक्षणम् । एनेन—मेक्षणेनोद्धृत्यचरुशेषं भुञ्जीत यजमानः ।
तथा च यत्र हौत्रं ब्रह्मत्वञ्च स्वयमेव करोति सोऽस्य विषयः । यत्र चान्योत्र-
द्वा भवति तत्र वक्ष्यति “अथैतद्धविरुच्छिष्टम्” (११९।१) इत्यादि ॥ अन-
न्वादेशेऽप्येनादेशश्छान्दसः(२) ॥ २० ॥

न सूवमग्नौ प्रहरोदित्येक आहुः ॥ २१ ॥

सूवमग्नौ न क्षिपेदित्येके आचार्या वदन्ति । अस्मादेवावगम्यते सूव-
मग्नौ क्षिपेदिति—अन्ये वदन्तीति । तस्मादत्र विकल्पः ॥ २१ ॥

आग्नेय एवाऽनाहिताग्नेरुभयोर्द्दशपौर्णमासयोःस्थालीपाकः स्यात् ॥ २२ ॥

अनाहिताग्निः । श्रौताग्निरहितः स्मार्त्ताग्निरित्यवगन्तव्यम् । स्पष्टम
न्यत् ॥ २२ ॥

आग्नेयो वाऽग्नीषोमीयो वा माहेन्द्रो वा अमावास्यायाम् ॥ २३ ॥

ऋज्वर्थं सूत्रम् ॥ २३ ॥

एन्द्रो वा ऐन्द्राग्नी वा माहेन्द्रो वा अमावास्यायाम् ॥ २४ ॥

आहिताग्नेरेव । ऋजुरक्षरार्थः । अत्रैके विनिवेशविकल्पमाहुः । ऐन्द्रमा-
हेन्द्रो सोमयाजिनः । ऐन्द्राग्नेस्त्वसोमयाजिनः । अत्राप्येकेनेष्टवत ऐन्द्रो, बहु-
भिरिष्टवतोमाहेन्द्र इति । अन्ये तु इच्छाविकल्पमाहुः ॥ २४ ॥

अपिवाऽऽहिताग्नेरप्युभयोर्द्दशपौर्णमासयोरग्नेय एव स्यात् ॥ २५ ॥

ऋज्वर्थम् ॥ २५ ॥

समिधमाधायानुपर्युक्ष्य यज्ञवास्तु करोति ॥ २६ ॥

(१) उद्धृत्येति पाठोऽग्निरिमिश्रै रेव घृतः ॥

(२) अत्र केचित् एनः प्रकृत्यन्तरमिति पठन्ति । अग्नेऽप्येव क्वचिद्दृश्यते पाठः ।

समिधमाधायानुपर्युक्ष्येत्युक्तार्थम् । तदिदमभिधानङ्कमार्थम्भवति । अ-
नन्तरं यज्ञवास्त्विति ॥ २६ ॥

किमिदं यज्ञवास्तु ? इत्याह--

तत एव बर्हिषः कुशमुष्टिमादायाज्ये वा हविषि वा त्रिरवदध्यादप्राणि
मध्यानि मूलानी "त्यक्तं रिहाणा व्यन्तु वय" इति ॥ २७ ॥

ततस्तस्मादाहृतादेव (१) बर्हिष इति नियमादन्यद्वर्हिष्यवच्छिद्यते । कुशमु-
ष्टिम् अनियतसंख्याकं कुशमादायाज्ये-यथोक्ते । हविषि-चरौ वा त्रिरवदध्या-
द्वारत्रयमज्जयेत् । अप्राणि-मध्यानि-मूलानीति क्रमेण । "अक्तमि"-त्यादिम-
न्त्रेण वारत्रयपठितेन क्रमशः । प्रधानानुयायित्वाद्गुणानाम्-

"कर्मावृत्तौ तु मन्त्रस्याऽप्यावृत्तिर्गृह्यकर्म्मणि"

इत्यभियुक्तवचनात् । यत्र खल्वनावृत्तिरिष्यते मन्त्राणां, प्रायेण तत्रो-
त्तरत्र तूष्णीमिति करोति । सकृद्यजुषा द्विस्तूष्णीमित्येवम् ॥ मन्त्रार्थस्तु- 'वयः'
पक्षिणः । "वि-विष्किरपतत्रयः" इति पक्षिपर्यायेऽमरः । "अक्तं" घृतेनाभ्यक्त-
मिदं तृणां 'रिहाणाः' लिहानाः । आस्वादयन्तः लिहेर्वर्णव्यत्ययः । 'व्यन्तु'
खादन्तु इति ॥ २७ ॥

अथैनमद्भिरभ्युक्ष्याग्नावर्ष्यं जपेत् "यः पशूनामधिपतीरुद्रस्तन्तिच-
रोवृषा । पशून्स्माकं माहिँसीरेतदस्तु हुतं तव स्वाहा" इति ॥ २८ ॥

अथानन्तरमेवाभिसुञ्चनेन कुशमुष्टिमद्भिरभ्युक्ष्याग्नावर्ष्यं-प्रक्षिप्य । ज-
पेत्-पठेत् । य इत्यादिस्वाहान्तमन्त्रम् । "एतद्घृतन्तवास्तु" इति मन्त्रलिङ्गात् ।
"अपवर्जयेत्" इति पाठे अपवर्जनन्दानमर्पणमिह तदर्थः । तदिदं प्रतिपत्ति-
कर्म्म कृतार्थानां बर्हिषामिह विनियोगान्मानात् । तस्मान्मन्त्रेषु बर्हिषु न भवति ।
अत्र "अग्नावप्युत्सृजेदि-"ति सुरारिमिश्रघृतः पाठः । दहेदिति तदर्थः । समग्र-
मन्त्रलेखनं पारशाखिकत्वख्यापनाय । मन्त्रार्थस्तु- 'यः' 'पशूनाम्' गवाश्वादी-
नामधिपतिः स्वामी (अध्यक्षः) 'रुद्रः' रोदयिता परेषाम् । (शत्रूणाम्) 'त-
न्तिचरः' (२) अन्तरिक्षगामी । 'वृषा' वर्षिता कामानामभिवर्षको वा जला-
नाम् । इति परोक्षमुक्तवा-अधुना प्रत्यक्षीकृत्योच्यते-हे रुद्र! त्वम् 'अस्माकम्'
'पशून्' गवाश्वादीन् 'माहिँसीः' मा वधीः । 'एतत्' मयाभ्युद्यतं 'हुतम्' हव्यं
'तव' प्रीतये 'स्वाहा' सुहुतम् 'अस्तु' भवतु ॥ २८ ॥

एतद्यज्ञवास्त्वित्याचक्षते ॥ २९ ॥

इति श्रीमद्गोभिलीये गृह्यसूत्रे प्रथमप्रपाठकस्याष्टमो कण्डिका ॥१॥८॥॥

(१) तदेतच्चान्द्रकान्तमाप्यमतम् । वीरेश्वरादयस्तु-तृतादित्यन्यत्र व्याख्ययुः ।

(२) "तनुविस्तारे" (त० उ०) संज्ञायां किच् (पा० ३।१।१७४) "तितुनेति"
(पा० ३।२।१)-नेट् । तनोतीति तन्तिरन्तरिक्षम् ।

तत एव बर्हिष इत्यादि यदुक्तन्तदेतत्कर्म यज्ञवास्तु (१) इत्याचक्षते आचार्याः । किमर्थमिदमुच्यते ? “यज्ञवास्तु करोति” इति यदुक्तं (१।८।२६) तदत्र निगमनेन ज्ञाप्यते । अवचने खल्वेतस्य हविः शेषार्पणमपि यज्ञवास्त्वित्याशङ्क्येतेति । अथात्र (२) पूर्णहोमः ।

तत्र शौनकः—

“अथ पूर्णाहुतिन्दद्याद्ब्रह्मधुष्पफलान्विताम् ।

साक्षतामूर्ध्वकायश्च समपाच्छक्रदिङ्मुखः” ॥

इति । ऊर्ध्वकायस्तिष्ठन् । एतेन परिभा (३) षाबलादासीनेन होमोऽयङ्काय इति परास्तम् । सकलदेशीयाचारविरोधाच्च । कात्यायनः—

“ततः पूर्णाहुतिङ्कृत्वा सर्वतन्त्रसमन्विताम् ।

गान्दद्याद्यज्ञवास्त्वन्ते ब्रह्मणे वाससी तथा ॥”

इति । वस्त्रदक्षिणा च विशेषोपदेशस्थल एव । अन्यथा—पूर्णपात्रादिकमेव “या यत्र परिकीर्त्तिते”ति वचनात् ॥ २९ ॥

इति दर्शपौर्णमासहोमप्रकरणम्)

इति श्रीमद्गोभिलीयगृह्यसूत्रव्याख्यायां मृदुलाख्यायां मुकुन्दशर्मसङ्कलिता-
यां प्रथमप्रपाठकस्याष्टमी कण्डिका ॥ १ ॥ ८ ॥ * ॥

(१) संज्ञेषा । यज्ञः (प्रति) वस्त्यस्मिन्निति व्युत्पत्तेः । एतच्चावश्यकत्वखयापनाय । तथाचैतद्बर्हिषिनाशेऽपि अन्यदादाद्यैतत्कुर्यादैवेति भाष्यकृतः ॥

(२) तथाच गोभिलीये “पूर्णाहुतिञ्च मूर्धान्निदिव इत्यभिपातयेत्” इति । पद्धतौ तु “पूर्णहोमं यज्ञसे” इति मन्त्रेणार्थं पूर्णहोम उक्तः । मन्त्रलिङ्गात्तदप्यविरुद्धमिति दिक् । ततो “वसुभ्यः स्वाहे”त्यविच्छिन्नामाज्यधारान्दद्यात् । तत्र गृह्यासङ्ग्रहकारः—

“यज्ञवास्तुक्रियाङ्कृत्वा विधिदिष्टेन कर्मणा । आज्यधारामविच्छिन्नाम्पातयेद-
लोपरि ॥” इति । ततः स्रुवल्ग्नभस्मना त्रयायुषकरणम् । तत्र च “ततोऽनामिकया कुर्या-
द्विन्दुं सघृतभस्मना । हृद्यंसयोर्ललाटे च त्रयायुषेतिपदैः क्रमात्” । इति वचनं प्रमाणयन्ति
शिष्टाः । तथाच प्रयोगः । “ॐ त्रयायुषं यमदग्ने”रिति हृदि । “ॐ कवयपस्य त्रयायुषम्”
इति दक्षिणबाहुमूले । “ॐ अगस्त्यस्य त्रयायुषम्” इति त्रामबाहुमूले । “यद्देवाना-
न्त्रयायुषन्तन्मेऽस्तु त्रयायुषम्” इति शिरसि बिन्दुं कुर्यादिति । मन्त्रार्थस्तु—त्रोणिआ-
युषि समाह्वतानीति त्रयायुषम् । आयुश्च “शतं वै पुरुषस्यायुरिति”ति श्रुतिसिद्धं वर्षशतम् ।
तदेतद्यत्कवयपागस्त्यदेवानां तन्ममाप्यस्त्विति । अत एव च “भूयश्च शरदः शतात्” ।
इत्याशास्यते नित्यं सन्ध्यावन्दने याजुषैः ॥

(३) “आसीन ऊर्ध्वः प्रहोवा नियमोयत्र नेहशः । तदासीनेन कर्त्तव्यं न प्रह्वेव न
तिष्ठते”ति कर्मप्रदीपः ॥

अथनवमी कण्डिका—

अथ हविःशेषप्रतिपत्तिं ब्राह्मणोक्तामाह—

अथैतद्भ्रुविच्छिष्टमुदगुद्वास्योद्भृत्य ब्रह्मणे प्रयच्छेत् ॥ १ ॥

अथै—त्यानन्तर्यार्थम् । तदत्र प्रदक्षिणप्रणीताविमोकोदपात्रपूरणानि कृत्वाऽनन्तरमिति भट्टभाष्यम् । एतदभिप्रेतं ह्विरुच्छिष्टमवशिष्टमुदगु(१)त्तर-स्यामुद्वास्योद्भृत्य पात्रान्तरे कृत्वा ब्रह्मणे प्रयच्छेत्—दद्यात् । एतदिति सम-शनीय—नवयज्ञ—वास्तूपशमनादि—चरुभ्योऽन्यद् गृह्यते । तत्रतत्रान्यस्या अन्यस्याः प्रतिप्रत्तेरुपदेशादिति । एतदपि भिन्नब्रह्मपक्षेऽन्यथा पुरोहितायैवेति शुभकर्मनिर्णये सुरारिमिश्राः प्राहुः ॥ १ ॥

न केवलं चरुशेषस्य ब्रह्मणे प्रदानमात्रं किन्तर्हि ?

तन्तितर्पयिषेत् ॥ २ ॥

तं ब्रह्माणं तितर्पयिषेत् । तर्पयितुमिच्छेत् । यथासौ तृप्यति तथा कर्त्तव्य-मित्यर्थः । सनः प्रयोगोऽत्र मनोविशुद्धप्रदर्शनार्थः । श्रद्धास्तिक्त्यादिगुणवता मनसा ब्रह्माणं तर्पयितुमिच्छेत् । तत्कृतमतिशयज्ञानानस्तथाच स्मरणम्—

“श्रद्धाविधिसमायुक्तं कर्म यत्क्रियते नृभिः ।

सुविशुद्धेन भावेन तदाऽऽनन्त्याय कल्पते ॥”

इति । श्रद्धारहितस्यान्नमभोज्यमाहुराचार्याः(२) ॥ २ ॥

“ब्राह्मणस्य तृप्तिमनुत्प्यामी”ति हि यज्ञस्य वेदयन्ते ॥ ३ ॥

ब्राह्मणस्य तृप्तिमनु (३)लक्षीकृत्याहन्त्प्यामीत्येवं हि किल यज्ञस्याभिप्रायं वेदयन्ते—ज्ञापयन्त्याचार्याः । एतस्मात्कारणात्तं तितर्पयिषेत् । सोऽयं ब्राह्मण-शब्दो ब्रह्मपर एवोपक्रमानुरोधत् । एतच्च ब्राह्मणे श्रुतमेवेहोद्भृतम् ।

यस्मादेवं ब्रह्मणस्तर्पणं तस्माच्चरुशेषस्यापचारे तेन वातृप्त्यसम्भवेऽन्ये-नाप्यन्नेन तन्तर्पयेदित्याह—

अथ यदस्यान्यदन्नमुपसिद्धं स्यात् ॥ ४ ॥

अथानन्तरमेव भोजयेत् नात्मीयम्भोजनकालमपि प्रतीक्षेतेत्यर्थः । अस्य यजमानस्य उप समीपे यत्किञ्चिच्चरोरन्यदन्नं सिद्धं निष्पन्नं स्यात्तेन

(१) एतत्समादवगम्यते । होमकाले होत्रगन्योरन्तरा हविषः समासादनमिति ॥

(२) तथाच स्मृत्यन्तरे “दीक्षितस्य कर्त्तव्यस्य वदान्यस्य च वाहुषेः । मीमां-सन्तः समन्देवाः सममन्नमकल्पयन् ॥ तान्प्रजापतिराहैत्य मा कृष्वं विषमं समम् । श्रद्धा-पुतं चदान्यस्य हतभश्रद्धयेतरत् ॥” इति ॥

(३) ब्राह्मणस्य तृप्तौ जातायां मम तृप्तिर्भवतीति ॥

निषिद्धातिरिक्तेन तं तितर्पयिषेदिति गतेन सम्बध्यते । प्रतिपत्तित्वेष्येतस्य वचनादन्तान्तरमुपादेयम् । चरुशेषप्रदानादनन्तरमन्यदप्यन्नं प्रयच्छेदिति वा वर्णनीयम् ॥ ४ ॥

अथ ब्राह्मणान्भक्तेनोपेप्सेत् ॥ ५ ॥

अथ स्वपाकसिद्धयनन्तरं ब्राह्मणान्ब्रह्मातिरिक्तान्भक्तेन उपेप्सेत् तर्पयितुमिच्छेत् । अपवर्गोऽभिरूपभोजनं ब्रह्मणस्तर्पणेनैव मामंस्तेति पुनरसूत्रयत् ॥५॥

पूर्णपात्रोदक्षिणा तं ब्रह्मणे दद्यात् ॥ ६ ॥

पूर्णपात्रः पूर्णपात्रं पुंस्त्वं छान्दसम् । वक्ष्यमाणलक्षणम् दक्षिणा इत्युत्सर्गः । तं ब्रह्मणे दद्यात् । दक्षिणा ग्रहणं ब्रह्मणोऽभावेऽप्यन्यस्मै दानार्थम् । स्वयं कर्मकरणेऽपि तथैवाग्नायते । व्यतिरेके च वैगुण्यं, यथाह कर्मप्रदीपः—

“ब्रह्मणे दक्षिणा देया यत्र या परिकीर्त्तिता ।

कर्मान्तेऽनुच्यमानार्या पूर्णपात्रादिका भवेत् ॥

विदध्याद्धौत्रमन्यश्चेद्दक्षिणाद्धरोभवेत्(१) ।

स्वयञ्चेदुभयङ्कुर्यादन्यस्मै प्रतिपादयेत् ॥”

इति । अत्र पूर्णपात्रादिपदाद्दक्षिणाविशेषालाभे मूल्यादिकमपि सङ्गृह्णाति । तथा च मैत्रावरुणीयपरिशिष्टम् “दक्षिणाभावे मूलानां भक्ष्याणान्दक्षिणान्ददाति” इति । अत्र विशेषश्चन्द्रकान्तभाष्यादौ द्रष्टव्यः ॥ ६ ॥

कंसं चमसं वाऽन्नस्य पूरयित्वा कृतस्य वाऽकृतस्य वाऽपि

वा फलानामेवैतं पूर्णपात्रमित्याचक्षते ॥ ७ ॥

कंसं कांस्यभाजनं वर्तुलाकृति । चमसं वानस्पत्यं पात्रं वा । अन्नस्येतिवृतीयार्थं षष्ठी फलानां सुहित इति वत् । पूरयित्वा । कृतस्येति सत्कादेः । अकृतस्य यवत्रीह्यादेर्वा । कृताकृतस्य तण्डुलादेरपीति वाशब्दोऽवगमयति स्वरसतः । अपिवा—अथवा अन्नासम्भवे फलानाम्भोज्यानामेव । एतं पूर्णपात्रमितिपुरः पुंस्त्वेन निर्देशात् ॥

अन्नप्रमाणमाह गृह्यासङ्ग्रहः—

“अष्टमुष्टिभवेत्कुम्भः कुञ्चयोऽष्टौ च पुष्कलम् ।

पुष्कलानि च चत्वारि पूर्णपात्रं विधीयते” इति ॥

(१) इदञ्च होतृभिन्नग्रहपक्षे । यद्येक एव होत्रं ब्रह्मत्वञ्च करोति तदा तु “विदध्याद्धौत्रमन्यश्चेद्दक्षिणादि कातीयवचनम् । अन्यः शिष्यादिः । पुत्रश्चाशकविषये । अन्यस्मै अर्थात्पुरोहिताय । तदाह स एव “कुलस्त्रिजमधीयानं सन्निकृष्टं गुरुन्तथा । नातिक्लामेत्सदा वित्सन् य इच्छेदात्मनोहितम्” इत्यादि ॥

असम्भवे पुनरेतस्याह कर्मप्रदीपः—

“यावता बहुभोक्तुश्चतुःपूर्णेन जायते ।

नावराद्धन्ततः कुर्यात्पूर्णपात्रमिति स्थितिः ॥” इति ॥ ७ ॥

ब्रह्मैवैक ऋत्विक् ॥ ८ ॥

दर्शपौर्णमासप्रस्तावादेवमुच्यते । तेन सायम्प्रातर्होमवैश्वदेवादीनामब्रह्मस्वे-
ऽपि न क्षतिः । अयमर्थः । सर्वकर्मस्वेक एव ब्रह्मा ऋत्विक् कर्तव्येन पुनः
कर्मभेदे नाना । तदनेन (यजमानेन) ऋत्विगत्याज्योभवतीत्युपदिशति ।
तथाच स्मरणम्—

“ऋत्विग्याज्यमदुष्ट्यैस्त्यजेदनपकारिणम् ।

अदुष्टमृत्विजं याज्यो विनेयौ तातुभावपि ॥

क्रमागतेष्वेष धर्मो वृतेष्वृत्विक्षु च स्वयम् ।

यादृच्छिके तु संयोज्ये तस्यागे नास्ति किल्विषम् ॥”

इति ॥ ८ ॥

पाकयज्ञेषु स्वयं होता भवति ॥ ९ ॥ .

एकाग्रौ ये यज्ञास्ते पाकयज्ञा उच्यन्ते । तथाच लाट्यायनः—“पाकयज्ञा
इत्याचक्षते एकाग्रौ यज्ञान्” इति । तेषु स्वयं होमे फलातिशयः स्मर्यते—

“स्वयं होमे फलव्यंस्तु तदन्येननजायते” इति ॥

अन्यो होता तु नानेन व्यवच्छिद्यते—तथाच कर्मप्रदीपः—

“निःक्षिप्याग्निं स्वदारेषु परिकल्प्यत्विजन्तथा ।

प्रवसेत्कार्यवान्विप्रो वृथैव न चिरङ्ग्वचित्” ॥

इति । “जुहुयाद्वा हावयेद्वे”ति समान्यतःसूत्रणाच्च ॥ ९ ॥

पूर्णपात्रोऽवमः पाकयज्ञानां दक्षिणा ॥ १० ॥

पुंस्त्वमत्र पूर्ववत् । अवमः अर्धमः । “रेफयाप्यावमाधमाः” इत्यमरः
सर्वतोऽल्पः ॥ १ ॥

अपरिमितं परार्धम् ॥ ११ ॥

अपरिमितं बहु, परार्द्धं प्रशस्तम् । “परार्द्धाग्रचप्राग्रहरप्राग्राग्राग्रीयमग्नि-
भम्” इतिकोशेऽभिधानात् । “परावराधमोत्तमपूर्वाच्च” (पा० ४।३।५)
इति यत्प्रत्ययः शौषिकः । परार्द्धं मन्तिमा संख्या तत्रभवम् ॥ ११ ॥

अस्मिन्नथ श्रुतिर्दृष्टान्तयति—

अपि इ सुदाः पैजवन ऐन्द्राग्निना स्थालीपाकेनेष्ट्वा शतं

सहस्राणि ददौ ॥ १२ ॥

अपिरन्यानपि समुच्चिनोति । सुदाः शोभनदाता । कर्त्तर्यसुन् (३०४।१८८)

पैजवनः पिजवनपुत्रोऽपि । शतमित्यादि संख्यामात्राभिधाने गा एव, तथाच
द्राह्यायणसूत्रम् “संख्यामात्रे च दक्षिणा गावः” इति ॥ १२ ॥

अथ यदि गृह्येऽनो सायम्प्रातर्होमयोर्वा दर्शपूर्णमासयोर्वा हव्यं
वा होतारं वा नाधिगच्छेत् कथं कुर्यादिति ? ॥ १३ ॥

स्वयमशक्तौ दैवाद्यदि गृह्येऽनौ यावज्जीवं कर्त्तव्ययोस्सायम्प्रातर्होमाद्यो
(१)र्हव्यादिकन्नाधिगच्छेन्न प्राप्नुयात्तदा कथंकुर्यादिति प्रश्ने—

उत्तरयति—

आ सायमाहुतेः प्रातराहुतिर्नात्येत्याप्रातराहुतेः सायमाहुरिराऽमा-
वास्यायाः पौर्णमासन्नात्येत्यापौर्णमास्याआमावास्यम् ॥ १४ ॥

आसायमाहुतेः सायमाहुतिपर्यन्तम् । मर्यादायामाङ् । नात्येति नातिक्रा-
मति । तत्र प्रायश्चित्तमात्रं स्मर्यते—

“स्वकाले सायमाहुत्या अप्राप्तौ होतृहव्ययोः ।

प्राक्स्यातराहुतेः कालः प्रायश्चित्ते कृतेसति ॥

प्राक्सायमाहुतेः प्रातर्होमकालानतिक्रमः ।

प्राक्यौर्णमासाद्दर्शस्य प्राग्दर्शादितरस्य च ॥”

इति । प्रायश्चित्तञ्च महाव्याहृतिहोमरूपमन्यत्र दृष्टमिहापि सामान्येन ।
एतेनैव सूत्रशेषोव्याख्यातः । तदिदं प्रदर्शनार्थम्परिकीर्त्तनं सायमाहुत्यादीनां,
न नियमार्थम् । कुतः स्मृत्यन्तरदर्शनात् । तथाचोक्तम्—

“मुख्यकाले यदा ऽवश्यङ्कर्म कर्तुं न शक्यते ।

गौणकालेऽपि कर्त्तव्यं गौणोऽप्यत्रेदृशोभवेत् ॥

आसायमाहुतेः कालात्कालः स्यात्प्रातराहुतेः ।

प्रातराहुतिकालात्प्राक् कालः स्यात्सायमाहुतेः ॥”

इत्यादि—पुवम्—

“गौणेषु तेषु कालेषु कर्मचोदितमाचरन् ।

प्रायश्चित्तप्रकरणप्रोक्तां निष्कृतिमाचरेत् ॥”

इति । वैश्वदेवस्य पुनरतिक्रमेऽभोजनेऽपि प्रायश्चित्तानन्तरमेव कालान्त-
रे तदनुष्ठितिः स्मर्यते—

“वैश्वदेवे स्वतिक्रान्ते अहोरात्रमभोजनम् ।

प्रायश्चित्तमथो कृत्वा पुनः सन्तनुयाद्ब्रतम् ॥”

इति । प्रथमवैश्वदेवातिक्रमे दिवा अभोजनं, द्वितीये रात्रावभोजनमिति

(१) प्रदर्शनमेतद्दिव्यदेवस्यापि दैवादन्यस्मद्वाकारणाद्बर्ह्यं हवनीयं वस्तु—इत्येवमर्थः

परिशिष्टप्रकाशः । वैश्वदेवद्वयातिक्रमे तु विशेषमाह कर्मप्रदीपः—

“परेणाग्नौ हुते स्वार्थं परस्याग्नौ हुते स्वयम् ।

पितृयज्ञात्यये चैव वैश्वदेवद्वयस्य च ॥

अनिष्ट्वा नवयज्ञेन नवान्नप्राशने तथा ।

भोजने पतितान्नस्य चरुर्वैश्वानरो भवेत् ॥”

इति । प्राक्सूर्यास्तमयात्प्रथमोवैश्वदेवोनात्येति । प्राक् च रात्रेः सार्द्धात्प्रह-
राद्द्वितीयः । यतस्तावानेव भोजनकालः पुरस्तादभिहितः ॥ १३ ॥ १४ ॥

एतेनैवावकाशेन हव्यं वा होतारं वा लिप्सेत् ॥ १५ ॥

एतेनैवेति गौणकालपरामर्शः । लिप्सेत्—लब्धुमिच्छेत् । प्राप्तस्याप्यादरार्थ-
मभिधानम् । तथा लिप्सेत् यथागौणकालोऽपि नातीयादिति ॥ तस्याप्यतिक्रमे
कर्मव लुप्येत । यदा पुनर्लभ्यते तदैव होतव्यम् ॥ तदाह कर्मप्रदीपः—

“पूर्णांमासात्यये हव्यं होता वा यदहर्भवेत् ।

तद्दहर्जुहुयादेवममावस्यात्ययेऽपि च ॥” इति ॥ १५ ॥

अपि वा यज्ञियानामेवौषधिवनस्पतीनां फलानि

वा पलासानि वा श्रपयित्वा जुहुयात् ॥ १६ ॥

अपिवेति—पक्षोविपरिवर्तते । एतेनाप्यवकाशेन हविष्यनुपलभ्यमाने । य
ज्ञियानां यज्ञार्हाणामनिषिद्धानामित्येतदोषधीनाम्—

“त्रीह्यः शालयोमुद्गा गोधूमाः सर्षपास्तिलाः ।

यवाश्चौषधयः सप्त विपदोन्नन्ति धारिताः ॥”

इति कर्मप्रदीपोक्तानां, वनस्पतीनामुदुम्बरादिवृक्षाणाञ्च फलानि सस्यानि
वा पलाशानि—पत्राणि वा । “पत्रं पलाशं छदनं दलं वर्णं छदः पुमानि”—त्य-
मरः । यथोपपन्नानि श्रपयित्वा विपच्य स्थालीपाकविधिना, जुहुयात् ॥ १६ ॥

अप्यपएवान्ततो जुहुयादिति इ स्माह पाकयज्ञ ऐडोहुतं ह्येव ॥ १७ ॥

अन्ततः सर्वासम्पत्तौ अप उदकमपि । न त्वद्भिः कथं होम इति शङ्केत । इति
ह किल आहस्म—उवाच खलु । नामतः पाकयज्ञः । ऐडः । इडस्यापत्यं कश्चि-
दाचार्यः । हि यतः पवमपि कृते हुतमेव भवतीति च ॥ १७ ॥

कुतः ?

अहुतस्य प्रायश्चित्तम्भवतीति ॥ १८ ॥

यतोऽहुतस्य होममकुर्वतः । हुतइति कर्मणोऽविद्याया(१)मकर्मकत्वात्
“गत्यर्थाकर्मके”—(पा० ३।४।७२) ति कर्त्तरि क्तः । न हुतं येनेति वा । उदक-

स्याप्यलाभाद्धोममकुर्वतः प्रायश्चित्तम्भवति । तच्च प्रायश्चित्तम्पुनराधानमुक्तम् ।
यथाच स्मर्यते—

“होमद्वयात्यये दर्शपूर्णमासात्यये तथा ।

पुनरेवाग्निमादध्यादिति भास्करशासनम् ॥” इति ।

इति शब्दोऽत्रा(१)द्यार्थः अन्यान्यपि पुनराधाननिमित्तानि समुच्चिनोति ।
तानि च कर्मप्रदीपादिष्वनुसन्धेयानि । पुनराधानप्रकारश्च—

“पूर्वेव योनिः पूर्वाऽऽवृत्पुनराधानकर्मणि”

इत्यादिना कर्मप्रदीप एव वर्णितः ॥ १८ ॥

नात्रतोब्राह्मणः स्यादिति ॥ १९ ॥

अत्रतोव्रतरहितोब्राह्मणोऽन स्यादल्पमपि कालम् । “मुहूर्त्तमपि नात्रतोब्रा-
ह्मणः स्यादि”—ति पाठे व्यक्त एवार्थः । इति हेतौ । यस्मान्नात्रतोब्राह्मणः
स्यात्तस्मात्पुनराधाननिमित्तं जातेऽविलम्बमेवादध्यादिति ॥ १९ ॥

अथाप्युदाहरन्ति ॥ २० ॥

ऋजुरक्षरार्थः । अहुतस्य प्रायश्चित्तम्पुनराधानमुक्तमथेदानीमन्यदपि पक्षान्तरं
तत्र दर्शयितुं ब्राह्मणवाक्योदाहरणाभासरूपं सूत्रजातमुदाहरन्तीत्यभिप्रायः ॥२०॥

यावन्न हूयेताभोजनेनैव तावत्सन्तनुयात् ॥ २१ ॥

हविषोऽलाभे यावन्न हूयेत(२) तावद् अभोजनेन भोजनाभावेनैव सन्त-
नुयात् । सन्ततमविच्छिन्नमलुप्तं कुर्यादग्निव्रतम् । इत्यर्थः । यावता कालेनहवि-
र्लभ्यते तावति कालेऽभोजनेऽपि व्रतमलुप्तं भवतीत्यभिप्रायः ॥ २१ ॥

अथ यदाऽधिगच्छेत्पति जुहुयात् ॥ २२ ॥

अथानन्तरं यदा हविरधिगच्छेत्प्राप्तुयात्तदा सायमाद्युपक्रमत्वात् कर्मणां,
सायमादिकालम्प्रति—प्रतीदय जुहुयात् । अत्र प्रतिशब्दोहोमप्रकारे—विशेष-
मपि द्योतयति । अतिक्रान्ताः सर्वा आग्निदेवत्या आहुतीर्विगणय्य तावन्ति
हवींषि पात्रे कृत्वा “अग्नये स्वाहे”—ति सकृदेव जुहुयात् । एवम्प्राजापत्या ।
एवमपराः । तदाह कर्मप्रदीपः—

“अहूयमानेऽनश्नंश्चेन्नयेत्कालं समाहितः ।

सम्पन्ने तु यथा तत्र हूयते तदिहोच्यते ॥

(२) “ज्वलितिकसन्तेभ्योणः” ॥ (पा०३।१।१४०) इत्यत्र यथा ।

(१) भावेऽत्र लिङ् । अविवक्षितत्वात्कर्मणोऽकर्मकत्वंजुहोतेः । तथोक्तम्—“धा-
तोरर्थान्तरे वृषेर्द्धात्वथेनोपसङ्ग्रहात् । प्रसिद्धेरविवक्षातः कर्मणोऽकर्मिका क्रिये”ति ॥
धावोः क्रिया अकर्मिका भवति । तत्र हेतुचतुष्टयम् । आद्यं स्पष्टम् । कर्मणोधात्वथनोप-
संग्रहात् । कर्मणः प्रसिद्धेः । कर्मणोऽविवक्षातः । इति ।

अहुताः परिसंख्याय पात्रे कृत्वाऽऽहुतीः सकृत् ।
मन्त्रेण विधिवद्भुत्वा एवमेवापरा अपि” ॥ इति ॥ २२ ॥

एवमस्य व्रतं सन्ततम्भवतीति ॥ २३ ॥

एवमपि कृतेऽस्य व्रतिनोव्रतं नियमः सन्ततमविलुप्तं भवति ॥ तस्मात्सस्थु-
पाये पुनराधानं न कर्त्तव्यम् । इतिब्राह्मणवाक्यसमाप्तिज्ञापनार्थः । प्रकरण-
समाप्त्यर्थोवा ॥ २३ ॥

एषोऽत उर्ध्वं हविराहुतिषु न्यायः ॥ २४ ॥

एषोऽनन्तरोक्तोन्यायः प्रकारः । अत ऊर्ध्वं वक्ष्यमाणानु हविराहुतिषु द्रष्ट-
व्यः । इत्युक्तप्रकारः सर्वत्रादितिश्यते । न्यायग्रहणेन चैतदुक्तं भवति अत
ऊर्ध्वं ये क्षिप्रहोमा ब्रह्मचारिसमिदादयोवक्ष्यन्ते तेषु क्षिप्रहोमोक्त एव प्रकारो-
भवति । ये पुनस्तन्त्रहोमा वैवाहिकहोमादयस्तेषु ब्रह्मोपवेशनादितन्त्रं द्रष्टव्यम् ।
तथा क्वचित्प्राप्तोऽप्यर्थोनिवर्त्तते । यथाऽऽयतन्त्रेषु मुशलोद्ध्वलादयोनिवर्त्तन्ते
पाण्याहुतिषु मेक्षणस्रुगादय इति । अन्ये तु व्याचक्षते अत ऊर्ध्वमस्मात्परतो-
वक्ष्यमाण एष न्यायोहविराहुतिषु । हूयत इति हविः । अविशेषात्समिदाज्यप-
श्वपुपशाकादिकं सर्वमुच्यते । तस्याहुतिषु “बौद्धव्यम्” । इति शेषः(१) । परा-
चीनस्यापि बुद्ध्या समाकृष्टस्यैतदा परामर्शः । न्यायग्रहणं क्वचिदाम्नातस्यापि
प्रतिषेधार्थम् । यथा-समाम्नातोऽपि मन्त्रान्ते स्वाहाकारः स्वाहान्तमन्त्रे नाद्रि-
यते । अन्यायत्वात् । तच्चोत्तरत्र वक्ष्याम एवमन्यदप्युह्यमिति ॥ २५ ॥

मन्त्रान्ते स्वाहाकारः ॥ २५ ॥

होममन्त्राणामन्तेऽवसाने स्वाहाकारः “कर्त्तव्य” इति सूत्रशेषः । स खल्वयं
हविस्त्यागार्थकः स्वाहान्तमन्त्रेषु नाद्रियतेऽनर्थकत्वात् । तथाच तन्त्रान्तरम्—
“नमोऽन्ते न नमः कुर्यात्स्वाहान्ते द्विठमेव च ।
पूजायामाहुतौ चापि सर्वत्रायं विधिः स्मृतः ॥”

इति । द्विठं—स्वाहाकारम् । यत्र च मन्त्रादितोऽपि समाम्नातः स्वाहाका-
रोहविस्त्यागार्थकोभवति तत्राऽप्यग्नौ करणहोमे मन्त्रान्ते स्वाहाकारान्तरं न
कर्त्तव्यमेव । न्यायस्याविशेषात् । तदाहात्र कर्मप्रदीपः ।

“स्वाहा कुर्यान्न चात्रान्ते नचैव जुहुयाद्धविः ।

स्वाहाकारेण हुत्वागौ पश्चाद्धोमं समाचरेत् ॥”

अत्र-अग्नौकारणहोमे । सहपठितानां होममन्त्राणाञ्चादौ न प्रत्येकमो-

ङ्कारः करणीयः । तदप्याह—स एव—

“नोऽङ्कुर्याद्धोममन्त्राणां पृथगादिषु कुत्र चित् ।

अन्येषाञ्च विकृष्टानां कालेनाचमनादिना” ॥ इति ॥ २५ ॥

आज्याहुतिष्वज्यमेवसंस्कृत्योपघातज्जुहुयात्

नाज्यभागौ न सिवष्टकृत् ॥ २६ ॥

आज्यस्य यथोक्तस्याहुतिषु । यत्राज्यमेव हूयते तत्र, आज्यं संस्कृत्यैवोपघा-
तं यथाभवति तथा जुहुयाद्द्रवद्रव्यकत्वात्स्रुवेणेत्यर्थः । एवकारेण यद्व्यवच्छि-
द्यते तदप्युच्यते सुखावबोधार्थम्—नाज्यभागादित्यादि । तदेते अतिदेशागता
इह प्रतिषिध्यन्ते ॥ २६ ॥

आज्याहुतिष्वनादेशे पुरस्ताच्चोपरिष्ठाच्च

महाव्याहृतिहोमः ॥ २७ ॥

आज्याहुतिषु—यत्राज्यमेव हूयते नान्यच्चर्वादि हविरन्तरमस्ति । तेषु नाम-
करणादिकर्मसु । एवम् अनादेशे—यत्रहोम एवनादिश्यते पुंसवनादिषु । तत्र(१)
च पुरस्ताच्चोपरिष्ठाच्च—पूर्वं पश्चाच्च । व्याहृतिभिर्होमः कार्यइत्यर्थः । ताश्चो-
क्ताः कात्यायनेन—

“भूराद्यास्तिस्र एवैता महाव्याहृतयोऽव्य(२)याः ।” इति ॥

गृह्यासङ्ग्रहे—

“यत्र व्याहृतिभिर्होमः प्रायश्चित्तार्थकोभवेत् ।

चतस्रस्तत्र विज्ञेयाः स्त्रीपारिग्रहे यथा ॥”

इति । एवञ्च यत्र विशेषोपदेशातिदेशाभ्यां प्रायश्चित्ततया वा व्याहृतिहो-
मलाभस्तत्र व्याहृतिभिस्तिस्रः समस्ताभिरेकेत्याहुतिचतुष्टयमन्यत्र व्याहृति-
त्रयमिति न वचनयोर्विरोधः(३) ॥ २७ ॥

यथा पाणिग्रहणे तथा चूडाकर्मण्युपनयने गोदाने च ॥२८॥

यथा पाणिग्रहणे महाव्याहृतिभिर्व्यस्तसमस्ताभिश्चतस्र आहुतयोहूयन्ते
तथा चूडाकर्मादावपि । सोऽयमनागतातिदेशः । चूडाकर्मादिव्यतिरिक्तेषु तु
तिस्र एवाहुतयोभवन्तीत्यवगमयति ॥ २८ ॥

(१) अत्र “मध्यात्पूर्वाद्धादि”—(१।८।६) ति वच्चकारोलुप्तवद् द्रष्टव्यः ॥

(२) अविनाशिन्यः । एतेन त्रिवेदसर्वस्वत्वमासां ज्ञापयति । तथाच मनुः “अका-
रञ्चाप्युकारञ्च मकारञ्च प्रजापतिः । वेदत्रयान्निरदुहद्भूर्भुवः स्वरितोति च ॥” इति ॥

(३) मनुष्ये “अकारपूर्विकास्तिस्रोमहाव्याहृतयोऽमलाः” इत्याह । पद्धतिक्र-
तस्तु—भूर्भुवस्वरिति प्रत्येकं तिस्रोव्याहृतयः । मिलितास्तु महाव्याहृतयः । सूत्रादौ
च व्याहृतिष्वपि तिस्रु महाव्याहृतित्वोपचारात्प्रयोग इत्यर्थगत्या वदन्ति ॥

अपवृत्ते कर्मणि वामदेव्यगानंशान्त्यर्थंशान्त्यर्थम् ॥ २६ ॥

इति श्रीमद्रोमिलीये गृह्यसूत्रे प्र० प्र० नवमी कण्डिका ॥ १ ॥ ९ ॥

अपवृत्ते-समाप्ते कर्मणि । वामदेव्यस्य “कथान”(१) इत्यादिकस्य (सा० उ० अ१ खं०२) गानं कर्तव्यमिति परिभाष्यते । तस्मात्सर्वेषामपि कर्मणामप-
वर्गो वामदेव्यं साम गातव्यम् कर्मणीति सामान्यतयोपदेशात् । बहूनाङ्कर्मणा-
ञ्चैकदा करणेऽन्ते सक्रदेव तद्गानमित्याह कर्मप्रदीपः—

“अहोमकेऽपि भवेद्यथोक्तं चन्द्रदर्शने ।

वामदेव्यङ्गणस्यान्ते बस्यन्ते वैश्वदेविके ॥”

इति । गानस्याशक्तावपि ऋचोवारत्रयं पठनीया इत्याह स एव—

“अन्ते च वामदेव्यस्य गानङ्कुर्याद्वचस्त्रिधा ॥”

इति । शान्त्यर्थमित्यर्थवादः । स्तूयते(२)ह्यनेन गानम् । अन्तेऽस्याभ्यासो-
ऽत्र प्रपाठकपरिसमाप्तियोक्तः ॥ २९ ॥

इति श्रीमद्रोमिलीयेगृह्यसूत्रव्याख्यायां “मृदलाख्यायां मुकुन्दशर्मसङ्कलिताया-
म्प्रथमप्रपाठकस्य नवमी कण्डिका ॥ १ ॥ ९ ॥

प्रथमप्रपाठकेऽग्निसमाधानमुपक्रम्य तत्रावश्यकर्तव्यं सायम्प्रातर्होमादि-दर्श-
पौर्णमासान्तोविधिरभिहितः । तत्र च जायायाः पाणिक्त्रिघृत्तन्तियाधानकाल-
विशेषणतयाऽभिहितम् । तत्प्रकारपरिदर्शनाय द्वितीयप्रपाठकारम्भः ।

अत्र (द्वितीयप्रपाठके) विवाहाद्युपनयनान्तोदशकर्मविधिरनुक्तपूर्वं
उच्यते—

पुण्ये नक्षत्रे दारान्कुर्वीत ॥ १ ॥

(१) कथान इति महावामदेव ऋषिर्गायत्रीच्छन्दोऽग्निदवताऽग्निष्टोमादौ द्वितीय-
पृष्ठे शान्तिकर्मणि च जपे विनियोगः । ॐ कथानश्चित्र आभुवद्वीतो सदावृधः । सखाकथा
सचिष्टया वृता ॥१॥ कस्त्वा सत्योमदानां मंहिष्टोमत्सदन्धसः । दृढाचिदारु ये वसु ॥२॥
अभीषुणः सखीनामविता जरित्रीणां, शतम्भवाऽयूतये ॥३॥ स्वस्तिनइन्द्रोवृद्धश्रवाःस्व-
स्तिनः पूषा विश्वेदाः । स्वस्तिनस्ताक्षर्यो अरिष्टनेमिः ॥ ४ ॥ स्वस्तिनोबृहस्पतिर्दधातु
ॐ ३ स्वस्तिनोबृहस्पतिर्दधातु ॥ ४ ॥ ॐ प्राजापत्यं नैवामदेव्यं प्रजापतावेव प्रतिष्ठा-
योत्तिष्ठन्तु ॥ ५ ॥ ॐ पशवोवैवामदेव्यं पशुष्वेव प्रतिष्ठायोत्तिष्ठन्तु ॥ ६ ॥ ॐ शान्ति-
वैवामदेव्यं शान्तावेवप्रतिष्ठायोत्तिष्ठन्तु ॥ ७ ॥ ॐ अत एतत् कर्माऽच्छिद्रमस्तु ।
(अस्तु) ॥ ८ ॥ इतिगानमन्त्रः ॥ अत्रान्तेऽस्तिवत्यवधारणं सर्वेषाम् ॥ अर्थोऽस्यास्म-
त्कृते कर्मकाण्डमन्त्रार्थप्रदीपे द्रष्टव्यः ॥

(२) गानमत्र “गोशब्दे” (स्वा० प०) इत्यस्माद्भावे ल्युटा साधुत्वं बोध्यम् ।
तेनास्य पाठमात्रसर्थः कार्यः ॥

दीनि प्रत्यक्षगम्यानि बाह्यानि । तथाचमनुः—

“अव्यङ्गा(१)ङ्गीं सौम्यनान्नीं हंसवारणगामिनीम् ।

तनुलोमकेशदशनां मृद्वङ्गीमुद्वहेस्त्रियम् ॥” इति ॥

अव्यङ्गाङ्गीम्—अविकलाङ्गीम् । तनुलोमकेशदशनाम्—अनतिस्थूललोमकेश-
दन्ताम् । स्त्रियमिति नपुंसकत्वनिरासार्थम् ॥ यान्याभ्यन्तराणि तान्युक्तान्या-
श्वलायनगृह्ये “दुविङ्गोयानि लक्षणान्यष्टौ पिण्डान् कृत्वे”—त्यादिवाक्योक्तानि ।
तान्ययमप्यनुपदं सूत्रयित्वा दर्शयिष्यति ॥ २ ॥

लक्षणवावगतौ प्रकारान्तरमाह—

तदलाभे पिण्डान् ॥ ३ ॥

तदिति प्रकृतः स्त्रीलक्षणवित् कुशलः परामश्यते “कुर्वीत” इति वाक्यशे-
षः । तैश्च स्वयमेव दारान्परीक्षेतेत्यर्थः । पिण्डानित्यविशेषोपादानेऽपि मृद एव
तान्कुर्वीत । उत्तरसूत्रदर्शनात् ॥ ३ ॥

वेद्याः सीताया हृदाङ्गोष्ठाच्चतुष्पथादादेवनादादहनादीरणात् ॥ ४ ॥

वेदिः परिष्कृता भूमिरग्निष्टोमादौ विहिता यज्ञस्थानमिति यावत् । तस्याः ।
सीता लाङ्गलपद्धतिः । कृष्टं क्षेत्रमिति यावत्तस्याः । हृदाऽगाधजलाशयस्तस्मा-
त् । गात्रोयत्र तिष्ठन्ति तद्गोष्ठन्तस्मात् । चतुष्पथः प्रसिद्धः । तस्मात् । आगत्या-
क्षिकैर्दीव्यते यत्र तदादेवनं द्यूतस्थानन्तस्मादादेवनात् । आ मर्यादाया दह्यते देहो-
यत्र तदादहनं श्मशानन्तस्मात् । “ईरणन्तुषरे शून्येऽपी”—ति मेदिन्यभिधाना-
दीरणमूषरं, यत्रोत्तं बीजन्न प्ररोहति तस्मात् । एताभ्योमृदमादाय पृथगेवाष्टौ
पिण्डान् कुर्वीतेत्यर्थः ॥ ४ ॥

सर्वेभ्यः सम्भार्यन्नवमम् ॥ ५ ॥

सम्भार्यं संहार्यं संहृत्य क्रियमाणम् । सम्पूर्वाद्धरतेः “ऋहलोपर्यत्” (पा०३।
१।१२४) इतिगयत्प्रत्यये आदिवृद्धिः । हस्य च भस्त्रान्दसः (पा०३।१।८४वा०)
सर्वेभ्योवेद्यादिभ्यः ॥ ५ ॥

समान् कृतलक्षणान् ॥ ६ ॥

तांश्च नव पिण्डान् समांस्तुल्यप्रमाणाम् । लक्षणं चिह्नं, कृतं लक्षणं येषां
स्तान् । यतमः पिण्डोयतमस्या मृदस्तच्चिह्नङ्कर्त्तव्यम् । वक्ष्यमाणकृत्यनि-
र्वाहाय ॥ ६ ॥

(१) पुचर्मनुः “नोद्वहेत्कपिलाङ्गुण्यां नाधिकाङ्गीं न रोगिणीम् । नालोमिकाङ्गा-
तिलोमनीं न वाचालान्न पिङ्गलाम् ॥ नक्षत्रक्षनदीनाम्नीं नान्त्यपर्वतनामिकाम् । नाहि-
पक्षिष्येष्वास्नीं न च भीषणनामिकाम् ॥” इत्यादिसंस्कारदीपके म. म. हर्षेताथशर्मन्
कृते द्रष्टव्यम् ॥

तान्खल्विमान् पिण्डान्—

पाणावाधाय कुमार्या उपनामयेत् । “ऋतमेव प्रथममुतं नात्थे-
ति कश्चनर्चइयंपृथिवीश्रिता सर्वमिदमसौ भूयात्” (म०ब्रा-१।१।१)
इति । तस्या नाम गृहीत्वैषामन्यतमं गृहाणेति ब्रूयात् ॥ ७ ॥

पाणौ स्वकीये (वरः) आधाय-धृत्वा । कुमार्या उप समीपे नामयेत्स्थापयेत् ।
“ऋतमि” त्यादिमन्त्रेण । अस्यार्थः—ऋतमिति सत्यनाम । (निरु०४।१९।
९) ‘ऋतमेव’-सत्यमेव ‘प्रथमम्’आद्यङ्कारणम् । तथाच श्रुतिः “तस्य ह वैतस्य
ब्रह्मणोनाम सत्यमि”ति । ‘ऋतं’ सत्यं ‘ना० न’ नातिक्रामति कश्चिदपि । ‘ऋते’
सत्ये चे‘यं पृथिवी(आ)श्रिता’ । न केवलम्पृथिव्येव, किन्तु ‘सर्वमिदम्’ ।
चकारोलुप्तवद्द्रष्टव्यः । यथाचेदं सर्वं वस्तु जातं सत्याश्रित न्तथा‘ऽसौ’
(यशोदादेवी) सत्या ‘भूयात्’-भवतु ॥ इति ॥ अत्रासावित्यस्य स्थाने तस्याः
कुमार्या नाम गृहीत्वोच्चार्य एवं सम्बोधनान्तं नाम मन्त्रान्ते गृहीत्वा एषां
पिण्डानामेकं गृहाणेति तस्यै ब्रूयात् ॥ ७ ॥

पूर्वेषामिति । मध्ये-एकमिति शेषः । वेद्यादिपिण्डचतुष्टयान्यतममाददानां
विवाहयेदित्यर्थः । गृह्णन्तीमित्यत्र नुम्हान्दसः ॥ ८ ॥

सम्भार्यमर्पात्येके ॥ ९ ॥

सम्भार्यं नवमपिण्डमाददानाऽपि विवाहोत्येकदेशिमतम् । तथाच गृह्या-
सङ्ग्रहेऽङ्गिराः—

“क्रियावती वेदिपिण्डं सीतायाः फलते कृषिः ।
अक्षोभ्या च हृदे ज्ञेया गोष्ठे भवति गोमती ॥
चतुष्पथे प्रकीर्णा स्याद्यूतस्थाने कलिप्रिया ।
श्मशाने म्रियते भर्ता बन्ध्या भ्रतति चोषरे ॥
नवमे सर्वमेवैतत्कन्यायास्तु परिग्रहात् ॥”

इति । प्रकीर्णा-स्वैरिणी । परिशिष्टान्तरम्—

“गृह्णाना वेदिपिण्डन्तु प्रसूते याज्ञिकान्सुतान् ।
सीतापिण्डन्तु गृह्णाना सुतान्सूते कृषीबलान् ॥
सर्वकामसमृद्धांश्च तृतीयस्य परिग्रहात् ।
गोष्ठपिण्डग्रहाच्चैव गोमतः सुखिनः सुतान् ॥
इत्तश्चेतश्च गन्तारः पञ्चमेनास्थिराः सुताः ।
षष्ठेन तु गृहीतेम भवन्ति द्यूतदेविनः ॥
श्मशानपिण्डग्रहणाद्विधवा ज्ञयते ध्रुवम् ।
बन्ध्या वा विधवा वा स्यादष्टमस्य परिग्रहात् ॥

मिश्रमेतद्भवेत्सर्वभ्याँव(१)त्पूर्वोदितफलम् ।

नवमस्य ग्रहस्तस्माच्छुभोवाः न च वाऽशुभः ॥”

इति । अत्र प्रजास्तुतिनिन्दाद्वारेण सैव वस्तुतोनिन्दिताऽनिन्दिता चेति मन्तव्यम् । अत्र (कन्यापरिग्रहे) विशेषः शुभकर्मनिर्णये मुरारिमिश्रीये, संस्कारदीपके हर्षनाथशर्म निर्मिते च द्रष्टव्यः ॥ ९ ॥

(अथज्ञातिकर्म)

अथेदानीमासन्नविवाहकालायाः कन्यायाः स्नपनमभिदधाति—

क्रीतकैर्यवैर्मर्माषैर्वाऽऽप्लुताऽसुहृत्सुरोत्तमेन सशरीरां त्रिपूर्द्धन्य-
भिषिञ्चेत् “कामवेद ते नाम मदोनामासी”ति । “समानयामुषि”ति
पातिनाम गृहीयात् । स्वाहाकारान्ताभिरुपस्थमुत्तराभ्यां प्लावयेत्
॥ १० ॥ (मं० ब्रा० १।१।२-३-४)

क्रीतकै—खदकृत्त्रैश्चूर्णीकृत्य द्रवीकृतैरित्यर्थः । आप्लुतां—कृतसर्वा-
ङ्गोद्धर्तनाम् । सुहृत् स्निग्धहृदयो वयस्या मातृवर्गश्च सुरा—उदकम् (निघं०
१।१२) कोशेऽपि “वरुणासुराऽरविन्दानी”—त्युदकपर्यायेषु (२)पठ्यते इति
म० म० मुरारिमिश्रादयः । तथोत्तमोदकेन(३) । सशरीरां—(४)कन्याम्
मूर्द्धनि—शिरसि(५) । त्रि-वीरत्रयमभिषिञ्चेत् । अयमर्थः । मूर्द्धनि तथाऽभि-
षिञ्चेद्यथा सर्वमेव शरीरमभिषिक्तं भवतीति ॥ तत्र करणमन्त्रमाह—कामेत्या-
दिम् । इति—एवमादिभिस्तिसृभिर्ऋग्भिः स्वाहा कारान्ताभिः । ता यथा—“काम
वेद ते नाम मदोनामासि समानयामुऽसुरा ते अभवत् । परमत्र जन्मान्ने तप-
सोनिर्मितोऽसि स्वाहा ॥ २ ॥ इमन्त उपस्थं मधुना सऽसृजामि । प्रजापते-
र्मुखमेतद्द्वितीयम् ॥ तेन पुंशसो अभिभवामि सर्वान्वशिन्यसि राज्ञी
स्वाहा ॥ ३ ॥ अग्निङ्क्रव्यादमकृण्वन्गुहानाः स्त्रीणामुपस्थमृषयः पुराणाः ।
तेनाऽज्यमकृणुऽस्त्रैश्च त्वाष्ट्रं त्वयि तद्घातु स्वाहा” ॥४॥ इति ॥ आसामर्थः ।

(१) यावत्सर्वम् “यावत्तावच्चसाकल्ये” इत्यमरात् ॥

(२) ननु—प्रसिद्धत्वान्मद्यमेवास्तु इति चेन्न बाधसापेक्षविध्यापत्तेः । तत्स्पष्टोऽपि
प्रायाश्चतोपदेशात् । तथाचाङ्गिराः—“पुराया गन्धमाग्राय स्नात्वाज्यं प्राश्य शुद्धयति ।
स्पष्टं प्रतिग्रहे चैव त्र्यहं पीत्वा तथोदकम्” । इति । सूत्रस्य जलपरतया समर्थनेनान्य-
थानुपपत्तेरभावात् । अत एव गृह्यासङ्ग्रोहः” सर्वयज्ञेषु विप्राणामग्निः पूर्वम्प्रवर्चनम् ।
ब्रह्मात्सुरा जलम्प्रोक्तमद्भिरेवाऽभिषेचयेत्” ॥ इति ॥

(३) क्षारादिदोषाहितेन शोभनगन्धवर्णादियुक्तेन च ॥

(४) एतेन सर्वाङ्गस्नानं शिरसादिपादान्तमुक्तम्भवति । तदेतदनुपदं व्यक्तीभविष्यति ॥

(५) अत्रावच्छेदकत्वरूपविषयत्वं सप्तम्यर्थः । पृथगुक्तेः प्राधान्यमङ्गेषु शिरसो-
ज्ञापयति ।

‘हेकाम ! । ‘तेनाम’ सर्वोऽपि ‘वेद’ जानाति । त्वं ‘मदः’ मादको ‘नाम’ प्रसिद्धोऽसि’ भवति । अतः ‘अमुं’ सम्भावितमेतस्याः पतिं ‘समानय’ सङ्गमय । “एतये”—तिशेषिः । ‘ते’ सहायभूता ‘सुरा’ एषा स्नानार्थमेतस्या उपस्थिता “अभवत्” भवति । ‘परं’ किन्तु—हे ‘जन्माग्ने’ । जन्महेतुभूताग्निस्वरूप ! “अत्र” अस्यां (निमित्तोत्सर्पणी) एतदर्थमेव । ‘तपसः’ प्रतिविशिष्टात्कर्मणः । त्वं प्रजापतिना ‘निर्मितोऽसि’ । तस्मै तुभ्यं जन्माग्निरूपाय ‘स्वाहा’ सुहृतमस्तु २ “इमं” प्रत्यक्षभूतं ‘ते’ त्वदर्थमुपकल्पितम् ‘उपस्थं’ गुप्ताङ्गं ‘मधुना’ प्रिय-द्वयैणोद्वर्त्तनभूतयवादिना । ‘संसृजामि’ संसर्गयामि । ‘एतत्’ उपस्थम् ‘प्रजापतेः’ लोकस्रष्टुः ‘द्वितीयं मुखम्’ । पूर्वमसौ एकस्मान्मुखतः एवसं-कल्पाभिलापकवचनेनासृजत्प्रजाः । पश्चात्ततोयथाभिमतां वृद्धिमनालोच्य स्त्रीयो-नितः प्रजाः स्रष्टुमेतद् द्वितीयमुखं ससर्जेति पौराणिकी गाथाऽत्रानुसन्धेया । ‘तेन’ अनेन ‘अवशान्’ अजितेन्द्रियान् कामिनः ‘सर्वान्’ एव ‘पुंसः’ पुरुषान् ‘अभिभवामि’ सम्मोहयामि (वशेस्थापयामि) । एवङ्काममुक्त्वा कन्यामाह— हे कन्ये ! त्वं ‘वशिनी’ वशङ्करी । अतएव ‘राज्ञी’ राजमाना (सर्वश्रेष्ठा) ‘असि’ भवसि । तस्मै कामाय ‘स्वाहा’ सुहृतमस्तु ॥ ३ ॥

‘पुराणाः’ प्राग्भवतीयाः ‘ऋषयः’ ‘गुहानाः’ रहस्यमेतमर्थं संवृण्वानाः । ‘स्त्री-णामुपस्थम्’ गुह्याङ्गं ‘ऋग्यादम्’ (१) आममांसादं (पुरुषादम्) ‘अग्निम्’ तत्तुल्यम् ‘अकृण्वन्’ अकुर्वन् । ‘तेन’ हेतुना ‘त्रैशृङ्गम्’ त्रिशृङ्गादुपस्थेन्द्रिया-दुत्पन्नम् रेतोरूपम् ‘आज्यम्’ घृतम् ‘स्वाष्टम्’ (२) त्वष्टुर्विश्वकर्मणः सर्व-स्रष्टुः प्रजापतेरुपकारकम् ‘अकृण्वन्’ अकुर्वन् । (३) हे कन्ये ! ‘त्वयि’ विषये ‘तत्’ आज्यभूतं रेतः ‘दधात्’ स्थापयतु । कः ? योसावदसा निर्दिष्टोऽमुमिति ॥४॥

तस्मादेकैकामृचमुच्चार्यैकैकोऽभिषेकः कर्त्तव्यस्तत्रोत्तराभ्यामृग्भ्याम् “इम-न्तउपस्थम्” “अग्निं ऋग्यादम्” इत्येताभ्याम् उपस्थं योनिप्रदेशं प्लावयेत् । एतदुक्तं भवति—तिसृभिरपि आभिस्तथाऽभिषेकः कर्त्तव्योयथा सर्वं शरीरम-भिषिक्तं भवति । परमुत्तराभ्यान्तथाऽभिषेक्तव्यं यथोपस्थप्रदेशो विशेषतः प्ला-वितो भवतीति । अथेदानीं मन्त्रे विशेषमाह—समानयामुमित्युक्तमन्त्रघटक-वाक्ये ऽमुमित्यस्य स्थाने पत्युर्वरस्य नाम गृह्णीयाम् । तदिदं सूत्रमुत्सृज्य पाठ-क्रममनुसृत्यार्थक्रमं व्याख्यातम् ॥ १० ॥

(१) अत्र “ऋग्येच” (पा० ३।२।६९) इत्यदेविद् । सचाममांसशब्दे उपपदे भवति । उपपदस्य च ऋग्यादेशः पृषोदरादित्वात् । तथा चाममांसमक्षकः ऋग्योत् । एकमांसम-क्षकश्च ऋग्याद इति सि. कौ. वृत्तिकृतः प्राहुः ॥

(२) त्वष्टाऽत्र ब्रह्मैव प्रजापतित्वेन भागलक्षणयाऽभिहितः ॥

(३) विकरणव्यत्यय आर्षः (पा० ३।१।४६) ।

ज्ञातिकर्मैतत् ॥ ११ ॥

अथ सुहृत्पदार्थमभिव्यनक्ति—ज्ञातीति । आसन्नो विवाहसमये कन्यादो-
र्भाग्याऽपनोदकः शाखान्तरीयेणाऽपि कर्तव्योविरोधाभावादिति ॥ ११ ॥

(अथ विवाहः—)

अथेदानीम्पाणिग्रहणमभिधीयते—

पाणिग्रहणे पुरस्ताच्छालाया अग्निरुपसमाहितो भवति ॥ १२ ॥

पाणिग्रहणे कर्मणि प्रक्रान्ते पुरस्तादग्रतः शालाया गृहस्य (१) प्राङ्गण
इत्यर्थः । अग्निः उपाग्रे (२) (वरस्य) सम्यक् आहितः स्थापितो भवति ।
पूर्वाक्त्याऽऽवृता । अनुपदेशात्कर्तुरनियमः । तेन यावद्द्वारो वधूमादाय गृहा-
न्निष्क्रम्यागच्छति तावदन्य एव कश्चिदग्निं स्थापयति । आश्रुतमपि स एव
करोति—इतिशब्दस्वरसादवगम्यते । अतएव सूत्रयिष्यति बर्हिषोऽन्तं कटानां
प्रापयेत्” (२ । १ । २२) इति । तदेद्भट्टभाष्यसम्मतश्चन्द्रकान्तोऽप्यनुमन्यते-
स्म स्वभाष्ये । वस्तुतस्तु । वर एवात्र कर्त्तुं तत्सूत्रे (२ । १ । २२) एव व्य-
क्तीभविष्यति ॥ अग्निस्थापनञ्च वेदिमध्ये कार्यं, वेदिश्च चतुर्विंशङ्कुलायता
चतुरङ्गुलोच्छ्रिता च कार्येत्याह—गृह्यासंग्रहः—

“उपलिप्ते महीपृष्ठे चतुर्विंशङ्कुलायता ।

वेदी वैवाहिकी कार्या चतुरङ्गुलमुच्छ्रिता ॥

तां शूद्रो नोपलिम्पेत न बन्ध्याविधवास्त्रियौ ।

पतिपुत्रवती या स्त्री सैव तामुपलेपयेत्” ॥

इति । यद्यप्यत्राचार्येण कन्यायाप्रदानं प्रतिग्रहणञ्च न सूत्रितं तथापि—“अलङ्कृत्य
कन्यामुदकपूर्वन्दद्यादि” त्येवमादि गृह्यान्तरदर्शनात्तदप्यादरणीयं तदेतत्सप्तद-
शसूत्रान्ते यथाप्रसक्तमुपवर्णयिष्यते । अत्र चन्द्रकान्तः । पाणिग्रहणे शिष्यजिज्ञा-
सा समुत्कटेति तन्निरसिसिषया खल्वाचार्यस्तदेव सूत्रयाश्चकार न कन्यादान-
मिति शिल्ष्यते । प्रदानञ्चेदङ्कन्यादातुः कर्म न प्रतिग्रहीतुः । प्रतिग्रहोऽपि
दानाधीन एवेति । प्रदातारश्च याज्ञवल्क्येनोक्ताः—

“पिता पितामहो भ्राता सकुल्योजननी तथा ।

कन्याप्रदः पूर्वनाशे प्रकृतिस्थः परः परः ॥”

इति । प्रकृतिस्थः प्रदानोचितपातित्योन्मादादिदोषरहितः । एवञ्च मात्रा

(१) प्राङ्गणस्यैशान्यां जामातृहस्तेन चतुर्हस्तायाम विस्ताराया—वेणुनिर्मिताया
वेदेर्मध्ये ६१ जामातृहस्तोन्मिताऽन्तर्वेदिस्तस्यामिति वीरेश्वरादयः स्वस्वपद्धतौ
लिखन्तिस्म । व्यवहारोऽपि तथैवाजा निकः । तदेतदनुपदं स्फुटीभविष्यति ॥

(२) वरोपवेशनस्थानस्य ॥

कन्याप्रदानं सकुल्ये जीवति पत्या सहैव (यदि स जीवति) कार्यं, नान्यथेति
राद्धान्तः । अत्र विशेषोऽप्रे वक्ष्यते ॥

प्रतिग्रहीता(वरो)ऽपि याज्ञवल्क्येनैवोक्तः—

“एतैरेव गुणैर्युक्तः सवर्णः श्रोत्रियोवरः ।

यत्नात्परीक्षितः पुंस्त्वे युवा धीमाञ्जनप्रियः ॥”

इति । गुणैरोगित्वादिभिः स्त्रीलक्षणोक्तैः । चन्द्रकान्तस्तु—सञ्चारिरोग-
दोषसमन्वितकुलोत्पत्तिराहित्यादिभिरित्याह । सवर्ण इति । समानवर्णः न
हीनवर्णः कन्यात इत्यर्थः । श्रोत्रियः । आचारनिष्ठः ।

पुंस्त्वपरीक्षणे नारदः—

“यस्याप्सु प्लवते वीर्जोहारि मूत्रञ्च फेनिलम् ।

पुमान्स्याल्लक्षणैरेतैर्विपरीतस्तुःशत्रिकः ॥”

इति । शत्रिकः षण्ढः ॥ (नपुंसकः) व्यासः—

“जातिर्विद्या वयः शीलमारोग्यं बहुपक्षता ।

अर्थित्वं वित्तसम्पत्तिरष्टावेते वरे गुणाः ॥”

इति । एवमाद्योगुणाः (१) शुभकर्मनिर्णये संस्कारदीपके च द्रष्टव्याः ॥

कन्यागुणाश्च याज्ञवल्क्येनोक्ताः—तथाचोद्गहेदित्यनुवृत्तौ सः—

“अनन्यपूर्विकां कान्तामसपिण्डां यवीयसीम् ।

अरोगिणीं भ्रातृमतीमसमानार्षगोत्रजाम् ॥”

इति । अत्रानन्यपूर्विकामित्यनेन वाग्दत्ता मनोदत्ता अग्निपरिगता सप्तपदी
नीता, भुक्ता गृहीतगर्भा प्रसूता चेति सप्त पुनर्भ्राग्यावर्त्यन्ते । कान्तां—बोदुर्मनो
नयनयोराह्लादकरीम् । असपिण्डामिति—सापिण्ड्य(२)वर्जनम् । सापिण्ड्य-
ञ्चैकशरीरावयवान्वयेन भवति । एकस्य हि पितुर्मातुर्वा शरीरावयवाः पुत्र-
पौत्रादिषु साक्षात्परम्परया वा शुक्रशोणितादिरूपेणानुस्यूताः । यद्यपि पत्न्याः
पत्या सह, भ्रातृपत्नीनाञ्च परस्परत्रैतत्सम्भवति तथाप्या(३)धारत्वेनैकशरीरा-

(१) अथ वरावस्थानियमोविशिष्य क्वचिदपि नोक्तः किन्तु—मन्वादिस्मृत्यर्थपर्या-
लोचनया वतस्त्रोऽवगम्यन्ते । तत्रादौ मनुना “त्रिंशद्द्वर्षोवहेत्कन्यां ह्यर्धां द्वादशवार्षिकीम् ।
त्र्यष्टवर्षोऽष्टवर्षावां धर्मं सोदति सत्वरः ॥” इत्युक्त्या कन्यातस्त्रिगुणा सार्द्धं द्विगुणा-
च वरावस्था आयाति । “वर्षैरकगुणाम्भार्यामुद्गहेद्द्विगुणः पुमानिति शुभकर्मनिर्णयधृ-
तबिष्णुपुराणवाक्याच्च द्विगुणः ।

“गणस्तु उद्गहेद्द्वयमा न्यूनां न्यूनाभकारतोऽपि चे—”त्याह । तथाचात्र वरवध्वोराकृ-
तिसामञ्जस्यगुणोत्कृष्टव्यवस्थायाः फलातिशयः प्रयोजनं सर्वथा च गर्गोक्तबावज्ञेयम् ॥

(२) पिण्डोद्गहेः । समान एकः पिण्डोयेषान्ते सपिण्डास्तस्यभावः सापिण्ड्यम् ॥

(३) तदुक्तं गर्भोपनिषदि “एतत्षाट्कौशिकं शरीरं त्रीणि पितृतस्त्रीणि मातृतः ।
अस्थिस्नायुमञ्जानः पितृतस्त्वह्मांसरुधिराणि मातृतः” इति ।

वयवान्वयोऽस्त्येव । एकस्य हि पितृशरीरस्यावयवाः पुत्रद्वारा तास्वाहिता इति मिताक्षराकार-मदनपरिजातादयः प्राहुः ॥ कथञ्चिदेकपिण्डक्रियाप्रवेशेन निर्वाप्य सापिण्ड्यं चन्द्रिकाऽपरार्कमेधातिथिमाधवादयोवदन्ति । नन्वेवं(१) विधातृशरीरावयवान्वयेन सापिण्ड्यातिप्रसङ्गेन एकपिण्डदानक्रियान्वयित्वेन वा गुरुशिष्यादेरपि श्राद्धदेवतात्वात्सापिण्ड्यमिति न काप्यसपिण्ड्येति आह—
याज्ञवल्क्यः—

“पञ्चमात्सप्तमादूर्ध्वं मातृतः पितृतस्तथा”

इति । मातृतः मातुः सन्ताने पञ्चमादूर्ध्वं, पितृतः पितुः सन्ताने सप्तमादूर्ध्वं सापिण्ड्यं “निवर्त्तत” इतिशेषः । तथाच वृद्धशातातपः—

“पञ्चमात्सप्तमादूर्ध्वं मातृतः पितृतस्तथा ।

सपिण्डता निवर्त्तत सर्ववर्णेष्वयं विधिः ॥” इति ।

अतश्चायं सपिण्डशब्दोऽवयवशक्त्या सर्वत्र वर्त्तमानोऽपि निर्मध्यं पङ्क-
जादिशब्दवत् नियतविषय एव । तथाच पित्रादय उपर्युपरि षट् आत्मा च सप्तम इति ।

अशौचप्रकरणे “दशाहेन सपिण्डास्त्वि”-त्यादौ सपिण्डपदं स्वकुलसपि-
ण्डपरं-मातामहादावुक्तसापिण्ड्यसत्त्वेऽपि तत्राऽशौचविशेषस्य वाचनिकत्वा-
दिति न दोषः । अत्र (सपिण्डतायां) कूटस्थः-(मूलपुरुष)-मादाय गणना
कार्या । तदुक्तम्—

“वध्वा वरस्य वा तातः कूटस्थाद्यदि सप्तमः ।

पञ्चमी चेत्तयोस्माता तत्सापिण्ड्यं निवर्त्तते ॥” इति ॥

यतः(२)सन्तानभेदः स कूटस्थः । यवीयसीम् । स्वापेक्षया वयसा वपुषा

(१) तथाच ऋग्वेदे—“पतिर्जायां प्रविशति गर्भोभूत्वेह मातरम् । तस्यां पुनर्न-
वोभूत्वा दशमे मासि जायते ॥ तज्जाया जाया भवति यदस्यां जायते पुनः ॥” इति ।
अत्र मातृत्वातिदेशेऽपि “दशास्यां पुत्रानाधेही”तिश्रुतिबलात्पुनरभिगमनादौ दोषः ।
एवम् “अस्थिभिस्तेऽअस्थीनि सन्दधामा”ति श्रुतिरपि । तथाच स्मर्यते—“एकत्वमागता
यत्साहस्रमन्त्राहुतिव्रतैः ॥” इति । तत्सपिण्ड्येस्तु तद्द्वारैव । एवञ्च साक्षात्परम्परया
वैकशरीरान्वयित्वं सापिण्ड्यमिति लब्धम् । नन्वेतदितिप्रसक्तमष्टमादेरपि परम्पर्यैक-
शरीरान्वयसम्भवादिति चेन्न मातृतः पितृतः पञ्चसप्तम्यतमत्वेनोपाहितत्वात् ॥ एतत्त-
त्त्वमनुपदं स्फुटीभविष्यति ॥

(२) सन्तानभेदेऽपि यतः सन्तानभेदस्तमादाय गणयेत् । यावत्सप्तम इति सर्वत्र-
योजनीयम् । तथाच मातरमारभ्य तत्पितृपितामहादिगणनया पञ्चमसन्तानवर्त्तिनी
माता पञ्चमोत्सुपचर्यते । एवं पितरमारभ्य तत्पित्रादिगणनया सप्तमपुरुषसन्तानवर्त्तिनी

च न्यूनाम् । अरोगिणीम्—अचिकित्स्याराजयक्ष्मादि(१)रोगरहिताम् । भ्रातृ-

पितृतः सप्तमीति । तथाच विश्वरूपनिबन्धे—

“पुत्रसुकप्रकारेण पितृबन्धुषु सप्तमात् । ऊर्ध्वमेव विवाह्यत्वं पञ्चमान्मातृबन्धुतः ॥

सन्तानोभिद्यते यस्मात्पूर्वाद्भयत्र च । तमादाय गणेद्धीमान्वरं यावच्च कन्यकाम् ॥”

इति । गणेत-गणयेत् । “अनित्यज्यन्ताश्चुरादय” इति ॥ यदपि वशिष्ठेनोक्तम्—

“पञ्चमी सप्तमी चैव मातृतः पितृतस्तथा” इति । “श्रीनतीत्य मातृतः पञ्चातीत्य च पितृतः ॥” इति च पैठीनसिना तदप्यर्वाङ्गनिषेधार्थम् । नपुनस्तत्प्राप्त्यर्थमिति सर्वस्मृ-
तीनामविरोधः । गौतमः—

“असमानप्रवरैर्विवाह ऊर्ध्वं सप्तमात्पितृबन्धुभ्योबीजिनश्च, मातृबन्धुभ्यः पञ्च-
मात् ।” इति । समानप्रवरत्वञ्च प्रवराणां संख्यायाः संज्ञायाश्चतुल्यत्वेन भवति । तत्र
गोत्रभेदेऽपि यथा वत्स-सावर्ण-गोत्रयो, रौवादीनां पञ्चत्वेन संख्यया औवादिरूपया संज्ञया
च । यत्र तु प्रवरनामसाम्येऽपि न संख्यासाम्यं, संख्यासाम्ये नामभेदोवा तत्राप्यसमा-
नप्रवरवेति।बोध्यम् ॥

प्रवरस्तु—गोत्र(वंश)प्रवर्चकस्य मुनेर्व्यावत्तकोमुनिगण इति निबन्धारः । एवं नाना
मुनिगणवचनानां सामञ्जस्यं संस्कारदीपिकादौ द्रष्टव्यम् । सिद्धान्तस्तु—मार्कण्डेयपुराणे—

“उद्वहेत्पितृमात्रोस्तु पञ्चमीं सप्तमीन्तथा ।” इति । एवं विष्णुपुराणे—“पञ्चमीं
मातृपक्षाच्च पितृपक्षाच्च सप्तमीम् । गृहस्थ उद्वहेत्कन्यां न्याय्येन विधिना नृप” इति ।
अत्र मातृपक्षेपञ्चमीपरिणयप्रसङ्गदोषं, वर्जनस्मृतीनां “श्रीन्मातृतः पञ्चपितृत” इति पैठी-
नसिबचनवदसमानजातीयपरत्वेन कौमुदीकार आह । यद्वा—आपत्काले समानजातीयेऽपि
पञ्चम्यादिपरिणयनम् । अनापदि तु तत्परिहार इति च ।

वस्तुतस्तु—“सगोत्रे खलु सापिण्ड्यं विज्ञेयं सासपौरुषम् । विगोत्रे तसु सर्वत्र
विज्ञेयं पाञ्चपौरुषम् ॥” इत्योपस्तम्बवचनादसगोत्रे पञ्चमावधेरेव सापिण्ड्यात्तन्निषेधः
सर्वसम्मतः । पितृपक्षे सप्तमीपर्यन्तनिषेधस्तु स्ववंशबीजिनः स्वबन्धुबीजिनश्च तद्द्वारैव
सप्तमीविषयस्तद्भिन्नं सप्तमीपरिणयोऽप्यविरुद्ध एव । नन्वेवं पितृमातृकादिद्वारा षष्ठीपरि-
णयोऽप्यविरुद्धः स्यात् । इष्टत्वात् । अत एव पितृमातृपक्षस्तु पितृपक्षप्येत्यतस्तत्र
षष्ठ्यपि परिणयेति प्रतिहस्तकाः । अत एव च न मातृपक्षे पञ्चमीपरिणयात्प्रसङ्गः । नचैवं
कचिच्चवहितेऽपि सप्तमीपरित्यागः । क्वचित्सन्निहितेऽपि तदुपादानमित्यसङ्गतमिति
वाच्यम् । वाचनिकेऽर्थे सन्निधानव्यवधानयोरकिञ्चित्करत्वात् । अत एव सपत्नीमातृसो-
दरोपादानेऽपि तद्भ्रातृपक्षपरित्याग इति वदन्ति । महामहो० महेशशङ्करास्तु—तत्त-
त्पाठमन्यथयित्वा पितृपक्षे सप्तमीपरिणयमनुजानन्ति । तत्र च शिष्टसंवादाचार-
रञ्चप्रमाणयन्तीत्यास्तां विस्तरः ॥

(१) आदिपदेन सञ्चारी रोगः । यथाह याज्ञवल्क्य एव “दशपुरुषविख्याताच्छ्रो-
त्रियाणां महाकुलात् । स्फीतादपि न सञ्चारिरोगदोषसमन्वितादि-” इति । पुरुष एव
पुरुषः । दशभिः पितृतः पञ्चभिर्मातृतश्च । श्रोत्रियाणां श्रुत्यध्ययनमम्पन्नानाम् । “कन्यां
हरेदि”ति शेषः । अपवादाद्माह स्फीतादपीति । उक्तमहाकुलादपीत्यर्थः । सञ्चारिणोरोगाः
कुष्ठापस्मारादयः । शुक्रशोणितद्वारा ये सञ्चरन्ति । तदुक्तं वैद्यके । “सर्व सञ्चारिणोरो-
गा बर्जयित्वा प्रवाहिकाम् ।” इति । अन्येदोषा हीनक्रियत्वादायामन्वादाँ द्रष्टव्याः ॥

मतीमिति । पुत्रिका(१)करणशङ्कानिवृत्त्यर्थम् । यत्र तु पुत्रिकाकरणाभावनि-
श्चयस्तामभ्रातृकामप्युद्धहेत् ॥ असमानार्षगोत्रजामिति । अत्र प्रत्येकमेव नवा
सम्बन्धः । ऋषेदिदमार्षम् । गोत्रप्रवर्चकस्य मुनेर्व्यावर्चकोमुनिगणः । प्रवर
इत्यर्थः । गोत्रं वंशपम्पराप्रसिद्धम् । (स्व) समाने आर्षगोत्रे (यस्य) तस्मा-
ज्जाता या न भवति ताम् । एतत्परिणये प्रायश्चित्तमाह—स्मृतिः—

“परिणीय सगोत्राञ्च समानप्रतरान्तथा ।
त्यागं कृत्वा द्विजस्तस्यास्ततश्चान्द्रायणञ्चरेत् ॥”

इति । त्यागश्चोपभोगस्यैव न तस्या इत्याह—शातातपः—

“सामानप्रवराङ्कन्यामेकगोत्रामथापि वा ।
विवाहयति योमूढस्तस्य वक्ष्यामि निष्कृतिम् ॥
उत्सृष्य तान्ततोभार्यां मातृवत्परिपालयेत् ॥”

इति । एतच्च (असमानार्षगोत्रजामिति) याज्ञवल्क्योक्तं द्विजपरमन्य-
त्सर्वं सार्ववर्णिकम् । तथा च विवाहकन्यां लक्षयतः मनुशातातपौ—

“असपिण्डा च या मातुरसगोत्राचि या पितुः ।
सा प्रशस्ता द्विजातीनान्दारकर्मणि मैथुने ॥”

इति । दारकर्मणि दारत्वसम्पादके कर्मणि विवाहे । मैथुने—मिथुनसाध्ये-
ऽन्याधाने पुत्रोत्पत्त्यादौ च । तेन न केवलं विवाहनिषेधोऽपितु मैथुननिषेधो-
ऽपि । एवं सवर्णैव गुणान्विता वैद्व्येत्याह मनुः—

“गुरुणाऽनुमतः स्नात्वा समावृत्तौयथाविधि ।
उद्धेत द्विजोभार्यां सवर्णां लक्षणाऽन्विताम् ॥ इति ।

यत्तु “शूद्रैव भार्या शद्रस्य सा च स्वा च विशः स्मृते ।
ते च स्वाचैव राज्ञस्तु ताश्च स्वा चाप्रजन्मनः ॥”

इति । मनुवचनन्तद्यगान्तरपरमिति मन्तव्यम् । तथाच पारस्करियगृह्य-
सूत्रभाष्ये हरिहर-धृता स्मृतिः—

“देवरेण सुतोत्पत्तिर्वानप्रस्थाश्रमग्रहः ।
दत्ताक्षतायाः कन्यायाः पुनर्दानं परस्य च ॥
समुद्रयात्रास्वीकारः कमण्डलुविधारणम् ।
महाप्रस्थानगमनं गोपशुश्रुसुराग्रहः ॥
अग्निहोत्रहव(२)ण्याश्च लेहोलीदापरिग्रहः ।
असवर्णासु कन्यासु विवाहश्च द्विजातिषु ॥

(१) अपुत्रत्वकन्यादानसमये पुत्रिकापुत्रकरणमुक्तम् “अस्यां योजायतेपुत्रः स मे
दुष्टो भविष्यती”ति ।

(२) अग्निहोत्रहवनी कुक ।

वृत्तस्वाध्यायसापेक्षमघसङ्कोचनन्तथा ।
 अस्थिसञ्चयनादूर्ध्वमङ्गस्पशनमेव च ॥
 प्रायश्चित्ताऽभिधानञ्च विप्राणां मरणान्तिकम् ।
 संसर्गदोषः पापेषु मधुपक्के पशोर्वधः ॥
 दत्तोरसेतरेषाञ्च पुत्रत्वेन परिग्रहः ।
 शामित्रञ्चैव विप्राणां सोमविक्रयणन्तथा ॥
 दीर्घकालं ब्रह्मचर्यं नरमेधाश्वमेधकौ ।
 कलौ युगे त्विमान्धर्मान्वर्ज्यानाहुर्मनीषिणः ॥”

इति । अत्र (कन्यापरिग्रहे) स्वयमयमाचार्योवद्ध्यति समावर्त्तनप्रक्रमे ।
 (३।४।४-५) तद्द्रष्टव्यम् ॥ १२ ॥

अथ जन्यानामेकोध्रुवाणामपां कलशम्पूरयित्वा सहोदकु-
 म्भः प्रावृतोवाग्यतोऽग्नेणाऽग्निम्पारिक्रम्य दक्षिणत उदङ्मुखोऽव
 तिष्ठते ॥ १३ ॥

अथ अग्निस्थापनानन्तरम् । “जन्याः स्निग्धा वरस्य ये” इत्यमरः । तत्रो-
 दाज्ञा(१)तयोवेति चन्द्रकान्तः । तेषामेकोऽन्यतमः कश्चित्स च द्विज एव ।
 तथाच गृह्यासङ्गः—

“गन्धमाल्यैरलङ्कृत्य(२) सकुम्भोवाग्यतः शुचिः ।
 धारयेन्निष्ठु वर्णेषु प्रावृताङ्गोद्विजोत्तमः ॥”

इति । अत्र धारयेदित्यत्र विभक्तिविपरिणतकुम्भमित्यनुष्यते । ब्राह्मणो-
 वरदिश्यः कलशधारीति हेरिलपद्धतिरपि । ध्रुवाणाम्—अतिप्रखरतापेऽपि
 अशुष्कजलाशयोत्थितानामिति सत्यत्रतः । तदेतदज्ञानविजृम्भितम् । तथाच
 गृह्यासङ्गप्रहेऽङ्गिराः—

“महानदीषु या आपः कौप्यान्याश्च हृदेषु च ।
 गन्धवर्णरसैयुक्ता ध्रुवाः स्युरिति निश्चयः ॥”

इति । कौप्यान्याः अकूपसम्बन्धिन्यः । तथाच महानद्याद्यसम्भवे कूपेद-
 कभिन्ना याः काश्चिदप्यापेगन्धादिगुणयुक्ता प्राह्या इत्यर्थः । ध्रुवाणामपामिति
 षष्ठी तृतीयार्थे । सहोदकुम्भः । उदकपूर्णकुम्भसहिः । अत्र मध्यमपदलोपो
 समासः (पा० ६।३।५९) ॥ “वोपसर्जनस्य”-(पा-६।३।८२) इति सहस्य

(१) “जन्योवरवधूजातिप्रियभृत्यहितेषु च” इति विश्वप्रकाशः ॥ “भृत्याश्चापि न-
 वोदाया जन्म्या” इति केवावः ।

(२) “अत्रात्मानम्” इति श्लेषः ॥

सादेशः । प्रावृतः कृ-(धृ)-तोष्णीषइतिभाष्यकारः । वस्त्राच्छ्रादितशरीर(१)
इतिपद्धतिः । इक्षिणतः प्रकृतत्वाद्गनेर्ब्रह्मणश्च । अत्रतिष्ठत इति । ऊर्ध्वस्थितो-
भत्रेदित्यर्थः । अत्रापि वाग्यमनलोपे पूर्वोक्तमेव (१-६-१९।पृ० ८२)
प्रायश्चित्तं कारणस्याविशेषादिति द्रष्टव्यम् । एवमन्यत्रापि ॥ १३ ॥

प्राजनेनान्यः ॥ १४ ॥

अन्योऽपरोवरपक्ष्य । प्राजनेन-प्रतोदेन(२) गृहीतेनोपलक्षितस्तथैवावति-
ष्ठते । अत्रोपलक्षणे तृतीया (पा० २।३।२१) “प्राजनंतोदन्तोत्रमि”-त्यमरः ।
एष समाचरोऽद्यत्वेनास्ति ॥१४॥

शमीपलाशमिश्रांश्च लाजांश्चतुरञ्जलिमात्रान्सूर्पेणोपसादयन्ति
पश्चाद्गनेः ॥ १५ ॥

शमी-प्रसिद्धा । तस्याः पलाशानि पत्राणि तैर्मिश्रान् लाजान्—

“अक्षतास्तु यवाः प्रोक्ता भृष्टा धाना भवन्ति ते

भृष्टास्तु त्रीहयोलाजा घटः खाण्डिक उच्यते ॥”

इति कर्मप्रदीपेकतलक्षणात् । चतुरञ्जलिमात्रान् । चत्वारोऽञ्जलयः
प्रामाण्येषामिति तद्वितार्थे समासः । (पा० २।१।८१) प्रामाणे च मात्रचप्र-
त्ययः । (पा० ५।२।३७) यावद्भिश्चत्वारोऽञ्जलयः पूर्यन्ते तावतः । अग्नेः
पश्चात् । शूर्पेणोपसादयन्ति । शूर्पेस्थान्कृत्वा समीपे स्थापयन्ति ॥ १५ ॥

दृपत्पुत्रश्च ॥ १६ ॥

दृषत्पुत्रं—शिलापुत्रकम् “लोढेति” प्रसिद्धम् । अग्नेः पश्चादुपसादयन्तीति
पूर्वेणान्वितम् ॥ १६ ॥

अथ यस्याः पाणिं ग्रहीष्यन्भवति सशिरस्का साऽऽप्लुता
भवति ॥ १७ ॥

आप्लुता-अविधवोपनीतमङ्गलोदकैस्त्रिभिर्घटैः स्नाता । तथाच-गृह्यास-

(१) निवीतं प्रावृतं त्रिषु” इत्यमरटीकायां “निवीतं प्रावृतमिति द्वे प्रावृतवस्त्र-
स्ये”ति महेश्वरः । प्रकर्षणावृत्तं वेष्टितं वस्त्रं येनेति तदर्थः ॥

(२) “चाबुक”-पदाभिधेयेन । प्रकर्षेण तुदति व्ययत्यश्वादिकमनेनेति व्युत्पत्तेः ।
यत्पर्यायः “करो”ति ॥ “प्राजनं तोदन्तोत्रम्” इत्यमरे तोदन्ं प्रतोद इत्यनर्थान्तरम् ।
आद्ये “तुदव्यथने” इत्यतः करणे ल्युट् (पा० ३।३।११५) । द्वितीये करणे घञ् (पा०
३।३।१९) । प्रेति प्रकर्षार्थकमत्र विशेषः । प्राजनमितितु “अजगतिक्षेपणथोरि”त्य-
(म्बा० प०)-स्मात्करणे ल्युट् पूर्ववत् । प्रवीयतेऽनेनेति । “वायौ” (पा० २।४।५७)
इति ष्यादेशोऽजेर्भवति ॥

ङ्रहः “स्नानञ्चतुर्भिःकलशैः प्लावनस्तु त्रिभिर्घटैः ।” इति ॥ एतद्विधानमु-
क्तमधस्तत् । (२।१।१०) ॥

(अत्र विशेष उच्यते)

अथ कण्ठतः सूत्रकारानुक्तमपि कन्यादानमिदानीमेव “पतिः-परिदृश्यादि”
त्यग्रिमसूत्रस्वरसात् । अन्यथा(१) तस्य पतित्वासम्भवेन तत्पदेन(२) वरोपा-

(१) कन्यादानाभावे । तस्यवरस्य ॥

(२) पतिपदेन प्रतिग्रहीतोच्यते । प्रतिग्रहश्चायं ग्रहणविशेषः विवाहपदप्रवृत्तिनि-
मित्तभूतः । स च स्वत्वविशेषोत्पत्त्यनुकूलव्यापरूपः स्वीकारविशेषः । तदुक्तमाश्वला-
यनगृह्यभाष्ये—“उपयमनं नाम कन्यायाः स्वीकरणमिति । अत एवो—“पाद्यमः स्वकरण”
(१-३-६६) इति पाणिनिस्मरणम् । उपयच्छत-इत्युदाहृत्योद्ब्रवीतीति विवरणं च वृत्ति-
कारोक्तं सङ्गच्छते । स्वत्वे विशेषत्वञ्च स्वनिरूपकपतिनाशादिदोषैरनश्वरत्वस्वरूपम् ।
अत एव मृतेऽपि पत्यौ तस्येयमिति प्रयोगः । स चायं स्वीकारोद्विविधः कन्यापित्रादि-
कर्तृकदानादिप्रयोज्यः—इत्यादिप्रयोगादिप्रकाश्यप्रतिग्रहरूपः १। “भगोऽर्थमासवि-
तापुरन्धिर्महन्त्वाद्गुर्हंपत्याय देवा” इत्यादिमन्त्रप्रकाश्यदेवकर्तृककन्यादानसम्पाद-
कप्रतिग्रहस्वरूपश्च २। तत्प्रकाशकश्च “गृभ्णामि ते सौभगत्वाय हस्तम्” इत्यादिमन्त्रप्र-
योगः । पाण्यवच्छेदेन कन्याग्रहणञ्च देवकर्तृकदानं मनुरग्याह—“देवदत्ताम्पतिभार्या
विन्दते नेच्छयाऽऽत्मनः” इति । तस्मिन्निद्विविधमपि दर्शयति नारदः—“स्त्रीपुंसयोस्तु
सम्बन्धाद्वरं प्राग्विधीयते । वरणाद्ग्रहणं पाणेः स सम्बन्धोद्विलक्षणः” इति । विवृणो-
ति चैतद्वत्नाकरः । सम्बन्धात्-वाणिग्रहणात्मकात् वरणात् वरणोत्तरं द्विलक्षणः वरणरूपः
पाणिग्राहरूपश्चेति । वरणं कन्यापित्रादिकर्तृकदानं “प्रत्यङ्मुखा वरयन्ति प्रतिगृह्णन्ति
प्राङ्मुखाः” इत्यादौ तथा दर्शनात् । वरयन्ति-गोश्रप्रवराद्यभिधानपूर्वकं ददतीत्यर्थं इति
हि तद्व्याख्यातारो रत्नाकरादयः । तच्च प्रतिग्रहपर्यन्तं विवक्षितं पाणिग्रहणपदञ्च सप्तप-
दीपरिणयनान्तकर्मभिधायकम् । अत एव कन्यादाननिष्पत्त्यनन्तरं पाणिग्रहणात्पूर्वमपि
विवाहसम्पत्तिकथनं प्रथमप्रतिग्रहरूपस्यैकरूपस्य निष्पन्नत्वात् । यथा त्रिशङ्कृपाख्याने-
“पाणिग्रहणमन्त्राणां विघ्नं चक्रे स दुर्मतिः । येन भार्या हता पूर्व कृतोद्वाहा परस्य वै”
इति । कृतोद्वाहा पाणिग्रहात्पूर्वं हतेत्यर्थः । अयमत्र विवेकः । केवलेन प्रथमप्रतिग्रहेण
कन्यार्या पत्युः स्वत्वमुत्पद्यते । दातुः स्वत्वं निवर्त्तते । तथाच मनुः “मङ्गलार्थं स्वस्त्ययनं
यज्ञस्तासां प्रजापतेः । प्रयुज्यते विवाहे तु प्रदानं त्वाम्यकारणम्” इति । प्रदानं स्वाम्य-
कारणं-प्रदानेनैव कन्यार्या वरस्य स्वाम्यं जायते दातुः स्वाम्यं निवर्त्तत इति रत्नाकरः ।
नवानेन दानमात्रस्य स्वाम्यकारणत्वमभिहितं न तु प्रतिग्रहस्येति वाच्यम् । दानस्य
प्रतिग्रहपर्यन्तत्वात् । स्वनिरूपकपतिनाशादिदोषानश्वरत्वविशिष्टस्वत्वोत्पत्तिस्तु सप्तपदी-
परिणयनान्तकर्मरूपद्वितीयप्रतिग्रहसहकारिणैव । अत एव कन्यादानानन्तरं “गृभ्णामि ते
सौभगत्वाय हस्तमि”त्येवमुक्तपाणिग्रहणसंस्कारात्पूर्वं वरमरणे वरान्तराय कन्यापितृक
र्तृकं पुनर्दानं सङ्गच्छते । तथाच वसिष्ठः “अङ्घ्रिर्वाचा च दत्तार्या मृत ऊर्ध्वं वरोथदि । न
च मन्त्रापनीता स्यात्कुमारी पितुरेव से”ति । एतद्वचनव्याख्याने रत्नाकरः । कन्यायाः
सङ्गदानं यन्मन्वादिभिरुक्तन्तत्पाणिग्राहणान्तसंस्कारवत्कन्याविषयमिति ॥

दानानुपपत्तेः । तदुक्तं गृह्यासङ्ग्रहे—

“पुनरुक्तमतिक्रान्तं यच्च सिंहावलोकितम् ।

गौभिलोक्तेन गृह्यन्ति न ते ज्ञा यन्ति गौभिलम् ॥”

इति । गौभिलं-गौभिलकृतं गृह्यसूत्रम् । अतएव भाष्यकृतोऽपि-अनुपद-मुल्लिख्यमाणासूत्रे “परिदध्यादि”तिपदमुपादाय “पतिस्ताङ्कन्यामादत्तां सर्तां परिधापयेत्”इतिव्याख्यातवन्तः ॥

यत्तु कन्यादानानन्तरमेवाग्निस्थापनमिति तन्न “वराय शुचिसन्निधौ” इति कातीयसमयेद्बोधकवक्ष्यमाणबृहस्पतिवचनविरोधात् । शुचिरग्निः । ‘शुचिर्ग्रीष्माग्निश्शृङ्गारेष्वि’ति मेदिनी । “अभ्युदानयन्नि”ति (२।१।१९) सूत्रविरोधाच्च । वीरेश्वरादिपद्धतिस्वरसोऽप्येवम् । मण्डपानयनानन्तरं कन्याया द्विराचमनम् । द्विराचामेदित्यनुवृत्तौ—“प्रारम्भे शुभकर्मणाम्” इति स्कन्दपुराणवचनात् । वराचमनन्तु-अब्राह्मणादिस्पर्शसम्भवे । वीरेश्वरादिपद्धतिरप्येवम् कन्यादानाधिकारिणः पूर्वमुक्ताः (२।१।१२) तत्रर्तुमत्याः प्रदाने दोषमाह याज्ञवल्क्यः—

“अप्रयच्छन्समाप्नोति ब्रह्महत्यामृतावृत्तौ ।

गम्यन्त्वभावे दातृणाङ्कन्या कुर्यात्स्वयं वरम् ॥”

इति । गम्यम्-गमनाह्नौर्दाक्तसवर्णत्वादिधर्मवन्तम् । कन्यैव वरयेत् । तदेतदनुत्रयान्ते बाढ्यम्(१) । तथा च विष्णु—

“ऋतुत्रयमपाकृत्य कन्या कुर्यात्स्वयं वरम् ।

ऋतुत्रये व्यतीते तु प्रभवत्यात्मनस्तु सा ।

पितृवेश्मनि या नारी रजः पश्यत्यसंस्कृता ।

सा कन्या वृषली ज्ञेया हरंस्तां न च दुष्यति ॥”

(१) मनुस्तु-“श्रीणि वर्षाण्युपासीत कुमार्युतमतो सती । ऊर्ध्वन्तु कालादेतस्माद्विन्देत सहस्र पतिम् ॥ अदीयमाना भर्तारमभिगच्छेत्स्वयन्तु सा । नैनः किञ्चिद्वाप्नोति न च यं साऽधिगच्छति ॥ अलङ्कारज्ञाददीत पितृदत्तं स्वयंवरा । मातृतोभ्रातृदत्तं वा स्तेयं स्याद्यदि सा हरेत् ॥ पित्रे न दद्याच्छुलकन्तु कन्यामृतुमतीं हरन् । स हि स्वाभ्यादतिक्रामेदृत्नां प्रतिरोधनात् ॥” इति । पुनः पापमसतात्वनिबन्धनम् । अत्रेदं बोध्यम् । योहि—

“पितृगोहे तु या कन्या रजः पश्यत्यसंस्कृता । भ्रूणहत्या पितृस्तस्याः कन्या सा वृषली स्मृता ॥ यस्तु तां वरयेत्कन्यां ब्राह्मणाज्ञानदुर्बलः । अश्रद्धेयमपाङ्कतेयं तं विद्याद्वृषलीषतिम् ॥” इति काश्यपाश्रम्यां वरापतिरदोष उक्तः स कन्यायाऽधिगमप्रमाने वरे नास्तीति “न च यं साऽधिगच्छति”त्यनेनाच्यते ? अत्र विष्णुकृतत्रयप्रतीक्षणं सहस्रवरलाभेऽपि पित्रादीनामुपेक्षादौ बोध्यम् ॥ पित्रादीनां यत्नवतामपि केनचिद्धेतुना दानासम्भवे तु वर्षत्रयप्रतीक्षणं युक्तमेव ॥

असंस्कृता-विवाहसंस्कार(१)मनापन्ना । यत्तु-मनुवचनम्--

“काममामरणात्तिष्ठेद्गृहे कन्यत्त मत्यपि ।

जातु तां न प्रयच्छेत गुणहीनाय कर्हिचित् ॥”

इति । तत्र तावत्कालं कन्याधारणं बोधयति । किन्तु ततोऽपि (२)निर्गुणाय दानमत्यन्तनिषिद्धम् । “वरं विषभुङ्क्ष्वे” तिवत् । तथाच स्मृत्यन्तरम्—

“माता चैव पिता चैव ज्येष्ठोभ्राता तथैव च ।

त्रयस्ते नरकं यान्ति दृष्ट्वा कन्यां रजस्वलाम् ॥”

इति । कात्यायनः—

“स्वयमेवौरसीन्दद्यात्पित्रभावे स्वबान्धवाः ।

मातामहस्ततोऽन्यां हि माता वा धर्मजां सुताम् ॥

दीघप्रवासयुक्तेषु पोगण्डेषु च बन्धुषु ।

माता तु समये दद्यादौरसीमपि कन्यकाम् ।

गम्यन्त्वभावे दातव्यां कन्या कुर्यात्स्ववं वरम् ॥”

इति । स्वयं-पिता । स्वपदेन कन्या तद्बान्धवाः पितामहादयोयाज्ञवल्क्योक्ताः । ततोऽन्यामनौरसीम् । वाशब्द एवार्थः । धर्मजां-नियोगधर्मणोत्पादिताम् ॥ पोगण्डोव्यवहारासमर्थः । “विकलाङ्गस्तुपोगण्ड” इत्यमरः । समये-कन्यादानोचिते । स च सम्यग्वाङ्नि(३)पत्यनन्तराऽऽद्यरजोदर्शनात्प्राक्कालीन एव ।

(१) अत्रेदं बोध्यम् विवाहकाले कन्यारजोदर्शने कन्यायाः प्रायश्चित्तम् “उपोष्य त्रिदिनं कन्या रात्रौ पीत्वा गवां पयः । अहष्टरजसे दद्यात्कन्यायै रत्नभूषणम्” । इति । एवम् “तामुद्रहन्वरश्चापि कृष्माण्डैर्जुहुयाद्भुतम्” इत्यादिवलायनोक्तवचनमेवशरणीकरणोपयम् अत्र सहार्थे तृतीया बोधया ॥

(२) ऋतुमतींरक्षणपापाऽपि ॥

(३) सम्यक्-स्फुष्टाचासौ वाक् चेत्येवं विग्रहः । अत्राहुः “वैवाहिकोविधिस्त्रीणामौपनायनिकः स्मृतः । पतिसेवा गुरौ वासो, गृहार्थोऽग्निपरिक्रिया”इतिमनु-याज्ञवल्क्यादिभिरभिधानाद्यथावर्णम्—“गर्भाष्टमेऽष्टमे वाब्दे ब्राह्मणस्योपनायनम् । राज्ञामेकादशे सैके विशामेके यथाकुलम् ॥” इति याज्ञवल्क्योक्तस्तस्य मुख्यः कालः । तत्रापि—

“ब्रह्मवर्चसकामस्य कार्योविप्रस्य पञ्चमे । राज्ञोबालार्थिनः षष्ठे वद्वयस्येहार्थिनोऽष्टमे ॥” इति मनुनाऽभिधानात्सकामस्यायमपि मुख्य एव । गौणस्तु—

“आषोडशाद्ब्राह्मणस्य सावित्री नातिवर्त्तते । आ द्वाविंशच्छत्रबन्धोराचतुर्विंशतेर्विंशः ॥” इति तेनैवाभिहितः । कन्याविवाहे तु—रजोदर्शनस्य गृहितत्त्वात्तत्प्राक्कन एव समयः । तच्च (रजोदर्शनम्) देश-खाद्यपदार्थभेदेनानियतकालिकमिति तत्प्रादुर्भावत्प्राक् अन्तारजोऽवगम एव तत्प्रापकः । अत्र सुरारिमिश्राः । वस्तुत औपनायनिक उपनयनकार्यकारीतिकुल्लुकादिव्याख्यानदर्शनात्स्त्रीणां विवाहः संस्कार इत्यायाति । न तु तत्कालेन कालवत्ता । न च कालातिदेश एवायम् । अन्यतराप्रामाण्यापत्तिभयेन विकल्पप्रसङ्गात् । स्वोत्तरार्द्धविरोधाच्च । न च “अतर्द्धं रजस्वले”त्युपदेशेन तद्देशेऽति-

तत्परिज्ञानश्चान्तरजोऽवगतिसापेक्षं यदेतन्मात्रादिभिरदुर्विज्ञेयम्भवति । यद्विषये च सूत्रयिष्यति “नग्निका तु श्रेष्ठे”-(३।४।६)ति(१) । गम्यं सङ्गमनार्हम् विवाहयोग्यम् । अत्रेदं बोध्यम् । दातुर्नग्निका श्रेष्ठा । यथाह-वशिष्टः-
“तस्मान्नग्निका दातव्ये”-ति ।

नग्निकालक्षणन्तु--

“यावन्न लज्जयाऽत्यर्थं कन्या पुरुषसन्निधौ ।

योन्यादीनुपगूहेत तावद्भवति नग्निका ॥”

इति स्मृत्युक्तम् । अत्रार्थे आग्नेयमभिधानमपि “नग्निकाऽनागनार्त्तवे”
ति । आर्त्तवमृतुः । स्वार्थेऽण् (पा०५।४।३८) प्रत्ययः । अतएव “प्राग्वासः
प्रतिपत्तेरि”-त्युक्तम् । सैषा दातुः श्रेष्ठा । प्रतिप्रहीतुस्तु—

देशवाध एव कल्पनीयत्वेनातिदेशस्य दुर्बलत्वादिति वाच्यम् । “नग्निका तु श्रेष्ठे-”
(गो० ३।४।६)त्युपदेशेनाप्राप्यतिदेशवाधस्य तुल्यत्वात् । तस्मात्“तप्रे पति या नः
पन्था”इति मन्त्रस्य कन्यापठनीयत्वेन वाहिनष्पत्तेरपेक्षिततया तदनन्तरं फलविशेषा-
र्थितया सामग्र्यन्तरापेक्षया वा कन्याविवाहे शिष्टानां कालविलम्बेन त्वधिकाविलम्बे-
नेति मम प्रतिभातोति ॥ अत्रेदं बोध्यम् । वाहिनष्पत्तावपि चतुर्वर्षाभ्यन्तरे कन्या नोद्वा-
ह्या । यतो जननादूर्ध्वं यावत्सोमस्य ततस्तावदेव सूर्यस्य तत्र भोगाधिकारस्या (१।१।
१९)ये वर्णयिष्यमाणत्वात् । ततश्च-पञ्च मादिषु-मनुकसकामोपनयनकालेषु द्विजातिक-
न्यानामज्ञिसाक्षिकोविवाहस्तोग्ने, “स्सोमोऽद्दि”स्यादिमन्त्रान्मनातः कथञ्चिदुपपद्यते ।
वस्तुतस्तु-“अनवासरजा गौरी प्राप्ते रजसि रोहिणी । अव्यञ्जनकुचा कन्या कुचहीना च
नग्निके”ति भविष्यपुराणवचनात् “सप्तवर्षा भवेद्गौरी दशवर्षा च कन्यके”-त्येवम्पुराणान्त-
रसर्वदाश्च कुचहीना दशवर्षा च विवाहिता प्रशस्ता भवतीति सैव नग्निकारूपार्थः । अत्र
व्यञ्जनकुचादन्यस्य रोमादेः ॥ अन्येत्वाहुः “सप्तवर्षा भवेद्गौरी”त्युक्त्या “सप्तसव्यत्सरा-
दूर्ध्वं विवाहः सार्ववर्णिकः । कन्यायाः शस्यते राजन्नयथा धर्ममर्गहितः” इति वचना-
न्तरसर्वादेन । एवम् “अष्टवर्षा भवेद्गौरी”त्युक्ताऽङ्गिरोवचनेन च “विवाहस्तवष्टवर्षायाः
कन्यायाः शस्यते बुधैरि”ति सर्वैर्त्तवाक्यै र्मूलकतया गर्भाष्टमपरतैवोच्चेयम् । “गर्भा-
ष्टमेऽव्दे कुर्वीत ब्राह्मणस्योपनायनम् । गर्भादेकादशे राज्ञोगर्भात्तु द्वादशे विशः ॥” इति
मनुनोपनयनकालस्य पुंसि तथैवाभिधानात्तत्स्थानीयेविवाहेऽपि स एव समय आदर्त्तव्य
इतिसार्वजनीनः पन्थाः ।

(१) अत्र वदान्त-योरयवरप्राप्त्यनन्तरमप्राप्तविवाहवयस्कामपि कन्यां-दद्यादिति ।
तथाच मनुः “उत्कष्टायाभिरूपाय वराय सहशाय च । अप्राप्तमर्पितान्तस्मै कन्यां दद्या-
द्याविधिः ॥ इति । (९ अ०) एतद्व्याख्यानं मन्वर्थमुक्तावल्यां कुल्लुक्षीयम्-कुलाचारा-
दिभिरुत्कृष्टाय सुरूपाय समानजातीयवरायाप्राप्तकालामपि “विवाहयेदष्टवर्षाभिवन्धमो
न ह्यीयते” इति दक्षस्मरणादिति । तथाचान्तरजादर्शनरूपविवाहकालाप्राप्तावपि योरय-
वरलाभे कन्यादानमुत्तमम् । एवमुत्कृष्टवरप्राप्तौ वाचा दत्तामपि कन्यामयोरयाय न
दद्यादित्यप्याह मनुरेव “दत्तामपि हरेत् कन्यां श्रेयांश्चेद्द्वर आवजेदि”ति आवजेत्-
उपलभ्येत । इति ।

“एष्ट्या बहवः पुत्रा यद्येकोऽपि गयां व्रजेत् ।

गौरीं वाऽप्युद्वहेद्भार्यां नीलं वा वृषमुत्सृजेत् ॥”

इति स्मृत्या गौरीपरिणय एव श्रेयान् । सा च—

“अष्टवर्षा भवेद्गौरी नववर्षा च रोहिणी ।

दशवर्षा भवेत्कन्या तदूर्ध्वन्तु रजस्वला ॥”

इत्यङ्गिरसोक्ता । तत्फलमपि स एवाह—

“गौरीन्दद्विष्णुलोकं ब्रह्मलोकञ्च रोहिणीम् ।

कन्यान्ददत्स्वर्गलोकं रौरवञ्च रजस्वलाम् ॥”

इति । अत एवैताङ्गौरीमभिप्रेत्यैव मनुनाऽपि प्रथममष्टवर्षेव (१) प्रात-
यौवनेनोपेया । तरुणेन तु द्वादशवर्षापीत्युक्तम् । यथा—

“त्रिंशद्वर्षोवहेत्कन्यां हृद्यां द्वादशवर्षिकीम् ।

त्र्यष्टवर्षोऽष्टवर्षां वा धर्मे सीदति सत्वरः ॥” इति ।

अत्र द्वादशवर्षादरः कन्याप्रदानसमयसीमाऽवबोधकस्तथाच स्मर्यते ।

“प्राप्ते तु द्वादशे वर्षे यः कन्यां न प्रयच्छति ।

... ..

इति । वस्तुतस्तु—गौरीपदेनाऽपि नग्निकैवोच्यते यथाहाचार्य—(गो०)
पुत्रोगृह्यासङ्ग्रहे—

“नग्निकान्तु वदेत्कन्यां यावन्नत्तुमती भवेत् ।

ऋतुमती त्वनग्निका तां प्रयच्छेत्तु नग्निकाम् ॥

अप्राप्ता रजसोगौरी प्राप्ते रजसि रोहिणी ।

अव्यञ्जिता भवेत्कन्या कुचहीना तु नग्निका ॥

व्यञ्जनैस्तु समुत्पन्नैः सोमोमुङ्क्तेऽथ (ञ्जीत) कन्यकाम् ॥

पयोधरैस्तु गन्धर्वा रजसाऽग्निः प्रकीर्त्तितम् (२) ।

तस्मादव्यञ्जनोपेता अरजा (३) अपयोधरा ॥

(१) तथाच सुश्रुतः । “आ षोडशाद्बृद्धिरा पञ्चविंशतेयावनमाचत्वारिंशतः स्थि-
रता ततःकिञ्चिद्भ्रूयास” इति । अत्र आङ्गभिर्विधौ । षोडशवर्षमारभ्येत्येवन्तदर्थः ।
एतेन (वरवयः कथनेन) कन्यातस्त्रिगुणस्साङ्गद्विगणोवास उक्तमइत्युक्तमभवति ।
अत एव पञ्चदशवर्षदेशीयेन रामेणषट्पूर्णा मैथिलो समुपायतेति पुराणेषु श्रूयते । “राज्ञोवल-
थिनःषष्ठे” इतिमानवस्मरणत् । एतच्च सकाम—(विशेषकामना)—विषयमित्यवो-
चाम ॥

(२) अत्र व्यञ्जनैरित्याद्युपलक्षणे तृतीया । व्यञ्जनैर्लोमादिभिरुपलक्षितामित्ये-
वमर्थः । अत्र “इति आचार्येणे—” इति शेषः । अत्र प्रकीर्त्तित, इत्यपपाठः ॥

(३) अत्र द्वितीयान्ततया पाठे रजःशब्दोऽत्रादन्तः । “थे सान्तास्तेऽदन्ताः” इति-
प्रायोवाददर्शनात् । अतएव “पिण्डन्दद्याद्ग्याशिर” इतिस्मर्यते ॥ किन्तु तथापाठे तुरीय
चरणे प्रथमान्ततया पाठोऽनोपपद्यते ॥

अमुक्ता चैव सोमाद्यैः कन्यका तु प्रशस्यते ॥”

इति । तदनेनाव्य(१)ऋजनाऽऽजस्काऽपयोधरा सोमाद्यैरमुक्ता कन्या आचार्येण प्रशस्यते । “नग्निका तु श्रेष्ठे”-(३।४।६) ति सूत्रेण(२) । अत्र तुशब्द-मभिधान आचार्योऽस्याः प्रदानस्य विशेषतां सूचितवान् । यथाचाहाङ्गिराः—
“सर्वेषामेव दानानामेकजन्मानुगं फलम् ।

हाटक-क्षिति-गौरीणां सप्तजन्मानुगम्फलम् ॥”

इति । तथा च तत्तदपेक्षया नग्निकाऽधिकफलदात्रीति गोभिलीयतुश-ब्दार्थः ॥

(अथकन्यादानफलम्)

भविष्ये—

“ब्रह्मदेयान्तु यः कन्यामलङ्कृत्य प्रयच्छति ।

सप्तभूतान्भविष्यांश्च स्वकुले सप्त मानवान् ॥

तेन कन्याप्रदानेन तारयिष्यत्यसंशयम् ।

लोकमाप्नोति हि तथा दत्तस्यैव प्रजापतेः ॥

कन्यया सह दत्तं हि द्रव्ययैर्द्रव्यसनादिकम् ।

सर्वं, शतगुणान्तस्य फलमुक्तं पुरातनैः ।

विष्णुपूजासमं पुण्यं भवेत्तत्पूजया ध्रुवम् ॥

इति । तत्पूजया—वरपूजया । “विप्रोऽसौ विष्णुरूपेण प्रतिगृह्णात्वमुं विधिम् ।” इति कन्यादानकाले पठितमन्त्रशेषदर्शनात् ।

कश्यपः—

“अग्निष्टामातिरात्राणां शतं शतगुणीकृतम् ।

तत्फलङ्कन्यकान्दत्त्वा मन्त्रहोमैरलङ्कृतम् ॥”

इति । अलङ्कृतां कन्यामन्त्रैर्होमैश्च दत्त्वा दानविधि सम्यक्सम्पाद्य ।

लिङ्गपुराणम्—

“यावन्ति सन्ति रोमाणि कन्यकायास्तनौ पुनः ।

तावद्वर्षसहस्राणि रुद्रलोके महीयते ॥

दासीदासासनाद्यश्च भूषणाच्छादनादिकम् ।

क्षेत्राणि च धनञ्चापि तथान्यदपि दापयेत् ॥

यत्किञ्चिद्दीयते तत्र तदानन्त्याय कल्पते ॥”

इति । दापयेत्—दद्यात् । स्वार्थे णिच् “रामाराज्यमचीकरदि”—तिवत् ॥

अत्र सर्व्वर्त्तः ।

(१) व्यञ्जने रोमादि ॥

(२) अत्रैव सुव्यक्तसुक्तवताऽऽचार्यपुत्रेणेदमेव सूत्रं व्याख्यातमित्यवगच्छामः ॥

“अलङ्कृत्य तु यः कन्यां भूषणाच्छादनादिभिः ।

दद्यात्स्वर्गमवाप्नोति पूज्यते वासवादिभिः ॥”

इति । अत्र “यच्छब्देन तु तच्छब्दोबोद्धव्यः स्यादुदाहृतः” इतियोगिवचनात्स इत्यध्याहार्यम् । तथाच पद्धतिकृतोवीरेश्वरादयोऽपि “स्वर्गकाम” इत्येव कन्यादानसङ्कल्पवाक्ये लिखितवन्तः । युक्तञ्चैतत् । “अलङ्कृत्य कन्यान्दद्यादि”—त्यभ्यूहिते विधिवाक्ये “सः स्वर्गः स्यात्सर्वान्प्रत्यविशिष्टत्वादि”—ति जैमिनीयदर्शनेन विश्वजिन्न्यायएवाऽऽस्थेयः । अत एवान्यकृतकन्यादानपक्षेऽपि “कन्यापितुः स्वर्गकाम” इत्येवमेव सङ्कल्पवाक्ये (१)समुत्लिखन्ति शिश्राः ॥

विष्णुधर्मोत्तरे—

“अनाथाङ्कन्यकान्दत्त्वा सहशे वाऽधिके वरे ।

द्विगुणं फलमाप्नोति कन्यादाने यदीरितम् ॥”

इति । स्मृतिः—

“सर्वत्र प्राङ्मुखोदाता ग्रहीता चाप्युङ्मुखः ।

एषदानविधिः प्रोक्तोविवाहे तु विपर्ययः ॥”

इति । अत्र विपर्ययपदत्र प्रकृतवैपरीत्यमात्रपरमनेकविरोधादपि तु दातृप्रतिग्रहीत्रोः प्रत्येकप्राङ्मुखत्वपरमिति । तथाच बृहस्पतिः ।

“प्राङ्मुखयाऽभिरूपाय वराय शुचिसन्निधौ ।

दद्यात्प्रत्यङ्मुखः कन्यां क्षणे लक्षणसंयुतः(२) ॥”

इति । शुचिरग्निः । “शुचिर्प्रीष्माग्निशृङ्गारेष्विति मेदिनी । क्षणे-शुभे मुहूर्ते । मनुः—

(१) अत्र शुभकर्मनिर्णये मुरारामिश्राः—“यावन्ती”—त्याद्युक्तलिङ्गपुराणादिवचनान्युपादाय—“तदेतेषां दानफलानां योगसिद्धिन्यायेन विकल्पेनान्वयादेकदानेन कामनाविषयस्यैकस्यैव फलस्य सिद्धिः । अन्यथा तत्तत्संहिताथंवाद्मात्रस्य प्रवृत्त्यप्रयोजकत्वे संहिताकस्तुस्तत्कणानर्थक्यापत्तिः । एवञ्च प्रत्येकफलकामनैवाधिकारिविशेषणम् । अत एव “श्रीकामः शान्तिकामोवा ग्रहयज्ञं समाचरेत् । वृत्त्यायुः पुष्टिकामोवा-तथैवाभिव्रजपि” इत्यादौ विधिवाक्ये प्रत्येकफलकामनैवाधिकारिविशेषणम् । प्रत्येकोपस्थानेऽन्वया “थञ्चदाकाङ्क्षितं योग्यमि”—ति न्यायात् । अतएव भोजराजोऽपि—“श्रीकामः शान्तिकामोवृष्टिकामः पुष्टिकाम” इति लिखतिस्म । समुच्चये बाधकाभावेनैकदेव सर्वेषाम्फलानां विधिसमन्वयाभावादिति । एवञ्चार्थवादोऽपि यत्र प्रत्येकं क्रियासमासिर्वाशब्दश्रवणं वा तत्र प्रत्येकमेव फलसम्बन्धः । दशहरादौ विनिगमनाविरहादेकदेव सर्वेषां विधिसमन्वयादशविधपापक्षयरूपफलकामस्याधिकारः । अत एव “शरत्काले महापूजे”त्युपक्रम्य “भविष्यति न संशयः इत्युपसंहारात्तत्र तावदेव फलमिति । अत्र च स्वगतफलकामवत्प्रादिगतफलकामाऽप्यधिकारीति वदन्ति” । इति ॥

(२) अत्र सप्तम्यन्त पाठः साधोयान्प्रतिभाति । विवाहसमयज्ञापक इति तदर्थः ।

“अद्भिरेव द्विजाप्रयाणाङ्कन्यादानं प्रशस्यते ।

इतरेषान्तु वणोनामितरेतरकाम्यया ॥” (अ० ३ श्लो० ३५)

इति । उदकदानपूर्वकमेव ब्राह्मणानाङ्कन्यादानं प्रशस्तं क्षत्रियादीनाम्पुन-
र्विनाऽप्युदकं परस्परेच्छया वाङ्मात्रेणापि कन्यादानम्भवति । उदकपूर्वकमपी-
त्यनियमः ॥ ऋष्यशृङ्गः ।

“वरगोत्रं समुच्चार्य प्रपितामहपूर्वकम् ।

सधुपर्काचित्तायैनां दद्यात्कन्यां सदक्षिणाम् ॥”

इति । सदक्षिणामिति । तथाच व्यासः—

“श्रद्धायुक्तः शुचिर्हान्तोदानन्दद्यात्सदक्षिणम् ।

अदक्षिणन्तु यद्दानं तत्सर्वत्रिष्फलं भवेत् ॥

दक्षिणाभिरुपेतं हि कर्मसिद्धयति मादवे ।

सुवर्णमेव सर्वासु दक्षिणासु विधीय (शिष्य) ते ॥”

इति । सुवर्णपदमिह विशेषविहितदक्षिणेतरपरं तेनोत्तरविवाहान्ते गौर्द-
क्षिणेति वक्ष्यति । इह तु सुवर्णन्तौलकमितं स्वर्गकामके कर्मणि तस्यैव विशि-
ष्य विधानात् । तथा च हेमाद्रौ नन्दपुराणम्—

“कृष्णलाः पश्च माषस्तु माषैः षोडशभिः स्मृतम् ।

सुवर्णमेकन्तद्दानाद्दाता स्वर्गमवाप्नुयात् ॥”

इति । “सुवर्णशब्दोऽयं (कन्यादानादिदक्षिणाविशेषपरः) पुल्लिङ्गपवा-
शीतिगुञ्जापरिमितहिरण्यवचनः प्रयोज्योऽनपुंसकन्तु तत्रचान्यत्रचे”तिमुरारि-
मिश्रा अप्याहुः ॥

तथा च मनुरपि—

“पञ्चकृष्णलकोमाषस्ते सुवर्णस्तु षोडश” इति ॥

गोमिथुनश्चापि सुवर्णाभावेऽत्र दक्षिणात्वेन वीरेश्वरानिभिःपद्धतिकृद्भि-
र्हारहरादिभिः— (पा०२) गृह्यभाष्यकृ(१)द्भिश्चोक्तमित्थेयम् ॥

आश्वलायनः—

“कन्यां वरयमाणानामेष धर्मोविधीयते ।

प्रत्यङ्मुखावरयन्ति प्राङ्मुखा प्रतिगृह्णते ॥

उभयस्यापि पक्षस्य पैतापौत्रीन्त्रिरभ्यसेत् ॥”

इति । पैतापौत्रीमिति पदमुभयपदवृद्ध्या त्रैवार्षिकमितिवदिति मुरारि-
मिश्राः । पितृनिर्देशानन्तरं पुत्रनिर्देशकर्तव्यतामात्रपरत्वेऽप्येतस्य, यद्दानवाक्ये

(१) गोमिलोऽपि “गोदाने (षोडशे वर्गे क्रियमाणे) “गोमिथुनं दक्षिणा ब्राह्म-
णस्य” “अश्वमिथुनं क्षत्रियस्य” “गौर्वैशसर्वेषामि”ति वक्ष्यति (३।१।५-७) ॥ अत्र
केचिदप्येविविवाहे गोमिथुनं दक्षिणेति वदन्ति ।

प्राक्प्रपितामहनिर्देशस्तद्वाक्यान्तरैकवाक्यताबलात् । तथाच कात्यायनः—

“नान्दीमुखे विवाहे च प्रपितामहपूर्वकम् ।

वाक्यमुच्चारये(१)द्वीमानन्यत्र पितृपूर्वकम् ॥”

इति । अत्रनान्दीमुखं विवाहविशेषणम् । नान्दी समृद्धिः । चकारस्तु पूर्वोक्तकर्मसमुच्चयपरः ॥

परिशिष्टान्तरम्—

“आर्षङ्गोत्रं समुच्चार्य प्रदद्याच्छ्रद्धयाऽन्वितः ।

परितुष्टेन भावेन “तुभ्यं सम्प्रददे”-इति ॥”

इति । आर्ष-प्रवरम् । स्मृतिः—

“मासपक्षतिथीनाञ्च निमित्तानाञ्च सर्वशः ।

उलेखनमकुर्वाणो न तस्य फलमश्नुते ॥”

इति । तस्यदानादेः कर्मणः । अत्र सर्वपदार्थप्रधानद्वन्द्वबलान्मासादीनां नैकोपसर्जनत्वेनापरोल्लेखः । किन्तु सर्वेषाम्प्राधान्येनैव । तेनाऽमुके मास्यमु(२)के पक्षेऽमुकतिथावित्यभिलापाकारः सर्वत्रेति वदन्ति । तेनामुकमासीयेत्यादिसङ्कल्पवाक्योल्लेखश्चिन्त्य एव । विष्णुधर्मोत्तरे—

“अभयं सर्वदैवत्यं भूमिर्वैविष्णुदैवता ।

कन्या दासस्तथा दासी प्राजापत्याः प्रकीर्त्तिताः ।

करे गृह्य तथा कन्यां दासदास्योर्द्विजोत्तमाः ।

करन्तु हृदि विन्यस्य धर्मोज्ञेयःप्रतिग्रहः ॥”

तथा—“समापयेत्ततः पश्चात्कामं स्तुत्वा प्रतिग्रहम् ॥”

इति । अत्र कामस्तुतौ शाखान्तराद्विशेषः पद्धतौ (गोभिलीये) द्रष्टव्यः ॥ कन्यादानादिवाक्येऽपि मासादिकीर्त्तनं सकृदेव आवृत्तौ मानाभावात् । ततोऽमुकशर्मणः पुत्रीमित्येतद्घटितवाक्यस्य त्रिरभ्यास इतिस्मर्त्तव्यम् । शङ्खस्थतोयेनयदेतद्दानं तत्राजानिकाचार एव मानम् । वरस्य विष्णुरूपेणानुध्यानाद्वा । दानान्तरसाधारणमन्यत् ॥

(१) अत्र सुरारिमिश्राः—उच्चारयेदित्यत्र स्वार्थेणिच् । “रामोराज्यमचीकरदि”-तिवत् । दाता वदेदित्यादिस्वरसात् । अत एवान्यद्वारा वाक्योच्चारणं पाश्चात्यानान्दुराचारः । मूलाभावेनान्धपरम्परानुपातत्वात् । शूद्रादेस्तु—“अमन्त्रकस्य शूद्रस्य विप्रामन्त्रेण गृह्यते” इति स्मरणाद्युक्तम् ॥ इति ।

(२) “अत्रामुके मासे” इत्येवं सङ्कल्पवाक्यमनुपपन्नमेव । शास्त्रातिशययोगस्य फलातिशयाधायकत्वस्मरणात् । तथाच महाभाष्यं “नःकपृष्ठं सुखं यान्ति येऽचीकमतभाषिणः । ते च पत्काषिणोयान्ति ये चाऽकमतभाषणः ॥” इति । श्रुतिश्च “एकः शब्दः सुप्रयुक्तः सम्यग्ज्ञातः शास्त्रान्वितः स्वर्गो लोके च कामधुरभवतो”ति । शास्त्रान्वितः विशेषैः (सर्वैरेवयथायोगं) शास्त्रैः संस्कृत इत्यर्थः ॥

विवाहानुवृत्तौ शङ्खलिखितौ—

“सर्वैरलङ्कारः स्त्रीधनञ्च देयम्” इति । द्वयमपि चेदं यथाशक्तीति रात्रा-
करः । मनुः—

“न कन्यायाः पिता विद्वान्गृह्णीयाच्छुल्कमणवपि ।

गृह्णच्छुल्कं हि लोभेन स्यान्नरोऽपत्यावक्रयी ॥

स्त्रीधनानि तु ये मोहादुपजीवन्ति मानवाः ।

नारी यानानि ब्रह्म वा ते पापा यान्त्यधोगतिम् ॥

आर्षे गोमिथुनं(१)शुक्लं केचिदाहुर्मृषैव तत् ।

अल्पोऽप्येवं महान्वापि विक्रयस्तावदेव सः ॥”

इति । विद्वान्-शुक्लप्रहणेन कन्याविक्रयदोषाभिज्ञः । अपत्यविक्रयोति ।
अनेनापत्यविक्रयप्रायश्चित्तभिया न गृह्णायाच्छुल्कमिति वाक्यार्थः । स्त्रीध-

(१) तथाच “एकं गोमिथुनं द्वे वा वरादाय धर्मतः । कन्याप्रदानं विधिवदार्षो
धर्मतः स उच्यते ॥” इति । (३।२९) स्त्रीगवो पुङ्गवश्चगोमिथुनम् । तदेकं द्वे वा वरात्
धर्मतः । धर्मार्थम् । सर्वविभक्तिकस्तसिः । यागादिसिद्धये कन्यायै वा दातुं न
शुल्कबुद्ध्या आदाय-गृह्णीत्वा यद्यथाशास्त्रं कन्यादानं स आर्षं ऋषीणामयन्धर्मः । अर्थात्
स विवाहोध्यर्ष्यं एवेति तदर्थः । एवम् “अल्पेनाऽपि हि द्रव्येणे”-त्यापस्तम्बोयेऽनुपदं प्रद-
र्शयिष्यमाणे वचने प्रकृत्यादितृतीयया (पा० २।३।१८) तद्ग्रहणपूर्वकं कन्यादानं बहुव-
र्षव्यापकश्लेष्मादिभोजकनरकप्रदमिति यदुक्तन्तत्सर्वमपि स्वपोषणबुद्ध्या ग्रहणनिषेध
तात्पर्यकमिति ममप्रतिभाति । अतएव कन्यायै दातुं न शुल्कबुद्ध्या कुल्लोकमहं व्या-
ख्यानमस्य साधु सङ्गच्छते । सर्वैर्दत्तित्वामुसथमतोऽप्रेतनं मानवीर्यं वचनम् ।

“यासां नाददते शुक्लं ज्ञातयोन स विक्रयः ।

अर्हणन्तत्कुमारीणामानृशंस्यं च केवलम् ॥” इति ।

यासां कन्यानां प्रीत्या-(उत्कृष्टाभिजात्यादिसद्गुणलाभलोभेन) वरेण दीयमानं
धनं पित्रादयोन गृह्णन्ति किन्तु कन्यायै समर्पयन्ति वराय वा यौतकादिरूपेण प्रयच्छन्ति ।
सोऽपि न विक्रयः । यस्मात्कुमारीणामर्हणम्पूजनन्तत् आनृशंस्यमहिसकं (विधिव-
त्संप्रदानविधेरलोपकं) केवलन्तदनुकम्पारूपम् । कन्या हि—वरात्तावद्ग्रहणेनानुकम्प्यते ।
याहि सत्कुलाभिजनादिलाभलोभेनाथप्रदानपूर्वकं कन्या पितुर्गृहीता भवति सा वरेण सर्व-
दातितराममान्यते नान्या । तस्मात्कन्यासत्कृतये, नात्मसात्करणाय वरपक्षाद्धनग्रहणं
यदि वरायैवार्हणाबुद्ध्या कन्यायै वा यौतकादिबुद्ध्या दीयते तर्हि नानृतम्भवतीति सकल-
क्षिष्टैराचरितःपन्थाः । निषेधश्च स्वोपभोगस्यैवेति स्थितिः । अतएव विशिष्टशिष्टक्षत्रिये-
ष्वपि कुलाभिमानेन कन्याशुक्लग्रहणं पुराणेष्वपि दृश्यते । तथाच श्रीमद्भागवते (स्कं० ९
अ० १६) “गाधिरासीत्कुशात्मजः । तस्य सत्यवतोङ्कन्यामृचीकोऽथाचतद्विजः ॥ वरं
विसहस्रं मत्वा गाधिर्भागवमब्रवीत् । एकतः श्यामकर्णानां हयानां चन्द्रवच्चंसाम् । सहस्र-
न्दीयतां शुक्लं कन्यायाः कुशिका वयम् ॥” इति । कुशिकाः कुशिकान्वयभुवः । इयं
कुलाभिमानोक्तिः । तथाच कुलाभिमानरक्षणाय वरपक्षात् शुक्लग्रहणमपुराण्यासीदिदानी-
मपि कुलीनेषु मूथिलादिषु दृश्यते । परमेतन्नस्वोपभोगायेत्यसकृद्वाचाम् ॥

नानि-कन्यादानौ-पयिकधनानि । आपस्तम्बः—

“अल्पेनाऽपि हि द्रव्येण यस्तुकन्यां प्रयच्छति ।

श्लेष्ममूत्रपुरीषाणि बहून्वर्षान्सम(१)श्नुते ॥” इति ॥

एवमनेकानर्थहेतुत्वात्तदुक्तफलहानिप्रसङ्गाच्च पित्रा अन्येन वा केनापि स्त्री-
विवाहोपाधिना धनन्नप्राहामिति ॥ १७ ॥

अहतेन वसनेन पतिः परिदध्यात् “याअकृन्तन्” इत्येतयच्चा ।

“परिधत्त धत्त वाससे—”ति च ॥१७॥ (म-ब्रा-१।१।५-६)

अहतेनेति । अत्राहतलक्षणमुक्तं गृह्यासङ्ग्रहे—

“सकृद्धौतं नवं श्वेतं सदसर्थ्यन्न धारितम् ।

अहतन्तद्विजानीयात्सर्वकर्मसु पावनम् ॥”

इति । अत्र श्वेतमित्युपलक्षणं नीळातिरिक्तस्य । तस्य विशिष्य शुभकर्म-
सु शास्त्रतोऽलोकतश्च निषिद्धत्वात् । तेनोक्तलक्षणलक्षितेन वसनेन वस्त्रेण पतिः
यस्याः पाणिं प्रहीष्यन्भवति ताम् । परिदध्यात्—अन्तर्भावितण्यर्थतया परि-
धापयेत् । अध उपरि च वेष्टनं गात्राणाङ्कारयेदित्यर्थः । कुत एतत् ? मन्त्रद्व-
योपदेशात् “परिधत्स्व” “परिधत्त” इति मन्त्रलिङ्गदर्शनात् । गृह्यान्तरे परि-
धापनोपदेशाच्च । तथा च गृह्यान्तरम्—

“अथैनां वासः परिधापयति” इति “अथोत्तरीयम्” इति च । (पा-गृ०४।१२)

“द्विकच्छः कच्छशेषश्च मुक्तकच्छस्तथैव च ।

एकवासा अवासाश्च नमः पञ्चविधः स्मृतः ॥”

इत्येकवासोऽनग्नत्वस्मरणाच्चैतद्वगन्तव्यम् । अत्र मन्त्रमाह—या अकृ-
न्तन्निति । “परिधत्ते”—ति च । “उत्तरीयमि”—ति शेषः । क्रियानुषङ्गार्थश्चकार-
ः । तत आचाराद्वरोऽपि कन्याप्रदोपनीतं वासो(२)युगन्तुष्णीम्परिदध्यात् । अ-
थ द्वयोराचमनम् । “वासोविपरिधाय चे”—त्युक्तवचनात् । ततः “समञ्जन्तु(३)
विश्वेदेवाः समापोहृदयानि नौ । सम्मातरिश्वे”तिवरोदाताप्रन्थिन्तुपातयेदि”ति
परिशिष्टान्तरवचनादुत्तरीयाभ्यां वरपठितेनानेन मन्त्रेण कन्याप्रदकर्तृकं

(१) “वत्सरे वर्षमस्त्रियात्” इत्यमरः ।

(२) इदन्त्ववधेयं कन्यादानकर्मणः पुरस्तादेव कन्यापक्षीयेन कन्यामात्रादिना
पूगयज्ञोपवीतादिकं वंशपात्रे (डल्लके) कृत्वा वरायोपहिते “अस्मिन्काले ऽग्निसान्निध्यो
स्नातः स्नाते ह्यारोगिणि । अव्यङ्गोऽपतितेऽक्लोवे पिता तुभ्यं प्रदास्यति” अमुकनाम्नी-
कृत्याम् । इति मन्त्रेण वाक्येन च । वरोऽपि ततः किञ्चिद्दूर्वाक्षतादिकङ्कुरेणादाय शिरसि
निदधातीति व्यवहारपरम्पराप्राप्तपरस्परस्वीकृतिज्ञापकः (पूगयज्ञोपवीतादिदानविधि-
नाख्यातः) विधिः । तत्र यद्वासोयुगमुपनोतन्तदिहोपयुज्यते । इति ।

(३) मन्त्रोऽयं मूलपत्रोपरिष्ठाद् (२।२।१५) व्यकीर्तयति ।

१६ गो० गृ० सू०

जन्मग्रन्थिवन्धनम् । अथ मन्त्रौ मूलोक्तौ—

“या अकृन्तन्नवयन्या अतन्वत याश्च देव्योऽन्तानभितोऽततन्थ ।

तास्त्वा देव्योजरसा सव्यैयन्वायुष्मतीद् परिधत्स्व वासः” ॥ ५ ॥

‘याः’ स्त्रियः । इदं वस्त्रं परिधीयमानम् ‘अकृन्तन्’ कर्त्तितवत्यस्तन्तुरूपेण ।
‘याः’ च ‘अवयन्’ उतवत्यः । ‘याश्च’ ‘अतन्वत’ विस्तारितवत्यः । ‘देव्यः’
दानादिगुणयुक्ताश्च याः ‘अन्तान्’ पटसम्बन्धिनः प्रान्तभागान् ‘अभितः’ उभय-
पार्श्वे ‘अततन्थ(१)’ प्रथितवत्यः । ‘ता देव्यः’ हे कन्ये ! ‘त्वा’ त्वाम् । ‘जर-
सा’ जरान्तं यावत्(२) ‘सव्यैयन्तु’ परिधापयन्तु । हे ‘आयुष्मति !’ ‘इदं’
‘वासः’ वसनम् । ‘परिधत्स्व’ अन्तरीयं कुरु ॥ ५ ॥ इति । अथ द्वितीयोमन्त्रः ।

“परिधत्त धत्त वाससैनां शतायुषीङ्कणुत दीर्घमायुः ।

शतञ्च जीव शरदः सुवर्चा वसूनि चार्ये ! विभृजासि जीवन्” ॥ ६ ॥

अस्यार्थः—हे उपाध्यायादयः । यूयम् । इदं वस्त्रम् ‘एनां’ कन्याम् ‘परिधत्त’
परिधापयत अन्तर्भावितरण्यर्थोन्नदधातिः । तथा ‘वाससा’ वस्त्रेण एनां ‘धत्त’
धारयत । ‘शतायुषीम्’ चिरकालजीविनीम् । ‘कृणुत’ कुरुत । स्वाशीभिः ।
एवं ‘दीर्घमायुः’ बहुकालं यावज्जीवनम् । एवंपरिधापकानभिधाय कन्यामेवाह—
हे कन्यके ! ‘शतरूच, शरदः’ शतवर्षाणि ‘जीव’ । अथ ‘च’ हे ‘आर्ये !’ त्वं
‘सुवर्चाः’ शोभनकान्तिः ‘जीवन्’ जीवन्ती च सती । (लिङ्गव्यत्यय आर्षः)
‘वसूनि’ धनानि । ‘विभृजासि’ विभजसि । सेवस्व(३) ॥ ६ ॥ इति ॥

अथात्र कन्यावरयोः परस्पराभिसुखीकरणम् । तत्र मन्त्रः “समञ्जन्तु”
इत्याद्युक्तपूर्वोवीरेश्वरादिपद्धतौ व्यक्तो द्रष्टव्यः । ततो जन्मग्रन्थिवन्धनमितिक्रम
उक्तपूर्वः ॥ अत्र कन्यादानात्पुरस्ताद्भरवध्वोर्दक्षिणवामकरमूले कङ्कणवन्धन-
माजानिकाचारपरिप्राप्तमावश्यकमित्यग्रेऽनुपदं विवृतौ स्फुटीभविष्यति ॥

प्रावृतां तां यज्ञोपवीतिनीमभ्युदानयञ्जपेत् “सोमोऽददगन्धर्वाये”ति १६

प्रावृतां—कृतोत्तरीयां, कथं प्रावृतां ? यज्ञोपवीतिनीम् । तामिवे(४)त्यर्थः ।

(म०ब्रा० १।१।७)

(१) अन्नव्यत्ययेन द्वैस्थः । (२) अवच्छेदकत्वमन्नप्रकृत्यादितृतीयार्थः ।

(३) भजतेऽर्भत्येन लोडर्थे लटि सिपि ङापः श्लौ द्वित्वादि । अकारस्य ऋकारश्च ।

(४) यज्ञोपवीतवत्कृतोत्तरीयामित्यर्थः । अथवा प्रावृतां प्रकर्षणावृतामाच्छादिता-
म् । “न नाभिन्दर्शयेत् कुलवधूरागुलफाम्भ्यां वासः परिदृश्यान्न सन्तौ विवृतौ कुर्यादिति
स्मृत्युक्तीत्या परिहिताधरीयवसनाम् । यज्ञोपवीतं (यज्ञोपवीतवद्) विन्यासविशिष्टमुत्तरीयं
तद्यस्याभस्ति सेयं यज्ञोपवीतिनी ताम् । तदाभ्यां पदाभ्यां पूर्वत्र सूचितयोर्वाससोर्विन्या-
सविशेषमिह दर्शयति । यज्ञोपवीतपदञ्चोत्तरीयेऽपि स्त्रीशूद्राणाम्प्रयुज्यते विन्यासविशेष-
लाभार्थमित्युक्तमत्रस्तात् । इत्येवं चन्द्रकान्तभाष्ये सिद्धान्ततम् । वयन्तत्पश्यामः ।
कन्यादानात्पुरस्तात्कन्याकर्त्तितसूत्रेणाद्याभिर्घ्राणैस्सह वरस्योत्सृज्यमानोपागते स्थि-

स्त्रीणामुपवीतस्याभावात् । अभ्युदानयनम् । “पित्रा प्रत्तामादाय गृहीत्वा निष्क्रामती”-ति गृह्यान्तरदर्शनात्करणे करे(१)गृहीत्वा गृहादग्नेरभिमुखीमानयन् जपेत् पठेत् । पतिः । “सोमोऽदददि”त्यादिमन्त्रम् । स यथा—

“सोमोऽदद्गन्धर्वाय गन्धर्वोऽदद्ग्नये ।

रयिञ्च पुत्राञ्चादाद्गनिर्मह्यमथो इमाम् ॥” इति ॥ ७ ॥

अस्यार्थः—इमाञ्जातमात्रां ‘सोमः’ चन्द्रः । यथाकाल(२)मुपभुज्य ‘गन्धर्वाय’(३)सूर्याय । अददत् दत्तवान् । सच ‘गन्धर्वः’ सूर्यः । स्वाधिकारय्याव(४)-द्वमुत्का । ‘अग्नये’ ‘अददत्’ दत्तवान् । ‘अथो’(५)अनन्तरम् स ‘अग्निः’ ‘रयि’ धनं (निर्व-२।१०।८) ‘पुत्रान्’(६) ‘इमाञ्च’ ‘मह्यम्’ ‘अदात्’ ददातु(७)।१९। पश्चादग्नेः संवेष्टितङ्कटमेवं जातीयं वाऽन्यत्पदा प्रवर्त्तयन्तीं वाचयत्

“प्र मे पति या नः पन्थाः कल्पताम्” इति ॥ २० ॥

(म० ब्रा० १।१।८)

तस्य नापितकर्षकन्निर्वेष्टनं तदात्वे च तैर्नवभिरपि युगपदेवोल्लखले श्रीहीन् मुशलेन पुष्व-सूकपाठपूर्वकं कण्ठयन्निस्त्रिवहृत्य तण्डुलानां निष्पादने कृते तैश्चदध्यक्सौरात्रपल्लवोपहितैः कुङ्कुमारक्ततद्वेष्टनसूत्रबद्धैः कम्पावरयोः वामदक्षिणकरयोः कङ्कणबन्धनमोजाविकगृहपरम्पराऽऽगतमतिरोहितकुर्मैठानाम् । तदेव सूत्रं ब्राह्मणोपनीतमिह यज्ञोपवीतपदार्थः। “उपवीतं ब्रह्मसूत्रम्” इत्याग्नेयकोशेन स्मृत्या च ब्रह्मसूत्रमुपवीतन्तथज्ञौपथिकमिति यज्ञोपवीतसमाख्येयाऽस्य तद्विद्यतेऽस्या इतिमत्वर्णेना तद्वतीमित्यर्थः । तेनातः पूर्वन्तद्वबन्धनमप्याचारपरम्परागतमसुमर्थं प्रमाणयतीति ॥

(१) अवच्छेदकत्वमिह विषयताविशेषरूपः सप्तम्यर्थः । तेन वषयिकाधारेऽत्र सप्तमी । “गृहीत्वा चाऽऽस्यकेष्वेष्टिवत् ॥

(२) तथाच च्यवनः । “षड्द्वयं नोद्वाद्या कन्या, वर्षद्वयं यतः । सोमोमुद्ग्रेऽथ गन्धर्वस्ततःपश्चाद्भुतानानः ॥” इति । अत्रभोगोरसादानपूर्वकं भरणम् ॥

(३) तथाच वाजसनेयश्रुतिः—“सन्निहितोविश्वसामा, सूर्योगन्धर्वः ॥”

इति । (श्रु० य० १।८।३९)

(४) यथोक्तं वर्षद्वयम् । ततोऽग्निर्वर्षद्वयमिति संख्याक्रमः ।

“सप्तसर्वैत्सरादूर्ध्वं विवाहः सार्ववर्णिकः ।

कन्यायाः शस्यते राज्ञान्यथा भर्मर्गहितः ॥”

इति स्मृत्यर्थमनुसन्धे । केचित्तु-अग्नेः समयनियम उक्तच्यवनस्मृतौ न दर्शितः “ततः पश्चाद्भुतानानः” इति सामान्येनोक्तेस्तेन सप्तसर्वैत्सरादारभ्य दशान्तं द्वादशान्तं वा षाड्विवाहमग्नेरेव तत्र पोषणाधिकार इति “सोमोदद्गन्धर्वायै”त्यादिमन्त्रेण स्पष्टमावेद्यते । एतेन सप्तवर्षात्प्रागपि अग्नेः सकासात्कन्यापरिग्रह उक्तपूर्वोपुरारिभिश्वसम्मतोऽभ्युपगच्छते । अत एव च “पुरारेऽस्मृतीयःपन्था” इति लोकोक्तिरनुगृह्यते ॥

(५) अत्र “ओत्” (पा०१।१।१६) इति प्रगुह्यसंज्ञायां प्रकृतिभावः (पा०६।१।२६) ॥

(६) आशास्यमानान् ।

(७) “अन्दसि लुङ् लङ् लिटः” (पा० ३।४।६) इति लोट्थे प्राथमायां लुङ् ॥

सवेष्टितं—सम्यग्वाससाऽध उपरि च पार्श्वे चाहतेन वसनेनाच्छादितमित्यर्थः । कटं तृण-(वीरण-)-प्रथितमासनम् । तदलाभे—एवांजातीयं-तृणसदृशम्(१) अन्यत् । तृणपुलकादि । पदा-चरणेन । प्रवर्त्तयन्तीं-वह्निसन्निधानमुपवेशनार्थं नयन्तीं वधूं “प्र मे”—इत्यादिमन्त्रं पतिर्वाचयेत्-पाठयेत् । अत्रानुवादाद्विधिरनुमीयते-वरवध्वोरुपवेशनार्थं कटः कर्त्तव्य इति । कत्तुश्चानियमः । मन्त्रोयथा—

“प्र मे प्रति यानः पन्थाः कल्पतां शिवाअरिष्टा पतिलोकं गमेयम् ॥ ८ ॥ इति ।

अस्यार्थः ‘नः’ अस्माकम्(२) । ‘पति’-पतिः(३) । ‘मे’ मदर्शम् । ‘पन्थाः’ पन्थानम्(४) । ‘प्रकल्पताम्’ प्रकल्पयतु । अन्तर्भावितएत्यर्थः । करोतु । ‘या’ येन(५)पथाऽहं ‘शिवा’ सुखावहा ‘अरिष्टा’ अहिंसिता च सती ‘पतिलोकं’ पतिगृहम्(६) । ‘गमेयम्’ (७)गम्यासम् ॥ ८ ॥ २० ॥

स्वयञ्जपेदजपन्त्यां “प्रास्या” इति ॥ २१ ॥

बाल्याल्लज्जया वा तस्याम् अजपन्त्याम्—अनुचचारयन्त्याम् । पतिः स्वयञ्जपेत् । स्वयमुच्चारयेत् । तत्र जप्ये विशेषमाह— प्रास्याः । इति—एवमार्दि मन्त्रम् । प्र मे इत्यस्य स्थाने प्रास्या इति कृत्वैत्यर्थः । एवं गमेयम्—इत्यत्र गम्या इति । अन्यथाऽनन्वयप्रसङ्ग इति द्रष्टव्यम् । तथांच मन्त्रार्थः । अस्याः पतिः (अयमहं) न आत्मनः (८) कृते पन्थानं प्रकल्पयतु । येन पथा शिवा अरिष्टा च सती त्वं पतिलोकं पतिगृहं गम्या गच्छ । आशिषि लिङ् । एतन्नामि-प्रदक्षिणानन्तरं, तथाच गृह्यासङ्ग्रहे—

“यदा निष्क्रामयेत्कन्यां वरः पाणिजिघृक्ष्या ।

अग्निप्रदक्षिणं कृत्वा कटं स्तीर्णमिदञ्जपेत् ॥”

इति । अत्र पदानि क्रामयेदित्यपपाठः । अत्रपाठे तदेत्यध्याहार्यम् । “यच्छब्देन तु तच्छब्दोबोद्धव्यः सततं बुधैरि”ति योगिस्मरणात् । निष्क्रामयेत्पितृकुलान्मण्डपाद्वेद्यामानयेत्तदा जपेदिदं “प्रमेइति” “प्रास्याः” इति वा कन्या वा वरोवेति क्रमेणान्वेतव्यम् । पारस्करोऽपि—“प्रदक्षिणामग्निं परिक्रम्योपविशति” इति ।

(१) प्रकारार्थेऽत्र (पा० १।३।६९) जातोपरप्रत्ययः ।

(२) “अस्मदोद्दयोश्च” (पा० १।२।१९) इत्येकत्वेऽपि बहुवचनम् ॥

(३) “सुपां सुलुक्” (पा० ६।१।३९) इति सोर्लुक् ॥

(४) अत्रोक्तेनैव सूत्रेण (पा० ७।१।३९) अमः सुः ॥

(५) आङोऽत्र ङादेशः (पा० ७।१।३९) ॥ (६) पतिलोकेते ह्ययते यत्र तत्त्वं ॥

(७) “लिङ्याशिष्यङ्” (पा० ३।१।८६) इति गमेरङ् ॥

(८) अरुपभ्यम् । चतुर्थर्थे षष्ठी (पा० २।३।६९) बहुवचनमेकत्वाथे पूर्ववत् ॥

बर्हिषोऽन्तं कटान्तं प्रापयेत् ॥ २२ ॥

बर्हिः पद्मत्राग्निपरं “बर्हिः(१)शुष्मे”ति वह्निनामसु । पाठात्त्रापि तस्य शक्तत्वात् । एवञ्चाग्नि-कटयोर्भ्रम्यं(२) प्रापयेत्-नयेत् । प्रकृतत्वात्कन्यामित्यर्थ इतिमे प्रतिभाति । अत एवाग्निस्थापनं, ततो ब्रह्मोपवेशनादि-दृषत्पुत्रासादनपर्यन्ताऽग्निपरिचरणानन्तरं कन्यादानमितिपद्धतिक्रमः सङ्गच्छते ।

भाष्यकारस्तु-कटम्पदा प्रवर्त्तयन्तीमिति पूर्वमुक्तं तत्क्रियन्तं देशं प्रवर्त्तयेत् ? इत्यपेक्षायामाह—बर्हिषोऽन्तमिति । कटपूर्वप्रान्तमास्तृत(३)कुशपर्यन्तं नयेदित्यर्थः । एवञ्च कटप्रवर्त्तनात्पूर्वङ्कन्यादानाद्यवसर एवाज्यसंस्कारान्तं कर्मान्यद्वारा कारयितव्यम् । अन्यथा पूर्वं बर्हिस्तरणस्य वरेणाकरणाद्बर्हिषोऽन्तमिति नोपपद्येतैत्युक्तम् । तन्मन्दम् । अन्यद्वारा करणे प्रमाणांतरस्याभावात्स्य चान्यथा व्याख्यातत्वादिति शुभकर्मनिर्णये सुरारिमिश्राः प्राहुः ॥ २२ ॥

पूर्वे कटान्ते दक्षिणतः पाणिग्राहस्योपविशति ॥ २३ ॥

अत्र बधूरिति शेषः । पूर्वं कटान्ते कटस्य पूर्वस्मिन्भागे । दक्षिणतः दक्षिणस्यां दिशि । सार्वविभक्तिकस्तसिः । (पा० ५ । ४ । ४४ वा०) कस्य ? पाणिग्राहस्य । यः पाणिङ्करमस्या प्रहीष्यति तस्य “कर्मण्यण्” (पा० ३।२।१) दक्षिणेन पाणिना दक्षिणमण्डलसमन्वारब्धायाः षड्ङ्याहुतीर्जुहोति ।

“अग्निरेतु प्रथमः” इत्येतत्प्रभृतिभिः ॥ २४ ॥

(मं० ब्रा० १ । १ । १०-१५)

अन्वारब्धाया इति वर्त्तमाने कर्त्तरि निष्ठा । (पा० ३।४।७२) । षष्ठी चेयं सम्बन्धार्था । अन्वारम्भणं स्पर्शः । तथाचायमर्थः । पत्युर्दक्षिणांसं दक्षिणहस्तेन स्पृशन्त्यां बध्वा—“मग्निरेत्वि”त्यादि षड्भिर्मन्त्रैः पतिः षड्ङ्याहुतीर्जुह्यादिति । मन्त्रा यथा—

“अग्निरेतु प्रथमो देवताभ्यः सोऽस्यै प्रजाम्मुञ्चतु(४) मृत्युपाशात् ।

तदयं राजा बरुणोऽनुमन्यतां यथेयं स्त्री पौत्रमर्घं न रोदात्स्वाहा ॥१०॥

(१) “बर्हिःशुष्मे”ति सङ्घातोविगृहीतञ्च नाम । बर्हते बर्हते इतिबर्हिः । इदन्तः सान्तोऽपीति । शुष्यत्यनेन शुष्मा । नान्तोऽदन्तोऽपि इति चामरटीकायाम्महेश्वरः । तथाच ऋग्दाणवः “शुक्रो वैश्वानरो वह्निर्बर्हिः शुष्मा तनूनपात्” इति ॥

(२) अन्तर्ब्रह्मोऽन्न समीपार्थकः । पुरतोबर्हिः पश्चात्कट इति तथोः समीपं मध्यमेव भवतीति ॥

(३) कञ् बर्हिष इति जात्याश्रयमेकवचनम् । बर्हिषामास्तृतानामन्तं कटान्तं प्रापयेत् । अयमर्थः । कटस्तथापदा प्रावर्त्तितव्योबध्वा यथा तदन्तभाग आस्तृतबर्हिषाङ्किञ्चिदुपरि स्यादिति ॥

(४) अत्र “मुञ्चतु” इति कृतदीर्घपाठः संहितायाम् “पद्धतिषु यथोक्तिसित एव ।

अस्यार्थः । अस्मिन्प्रस्तुते कर्मणि । पूज्यमानाभ्यो 'देवताभ्यः' । ता अपे-
क्ष्य(?) 'प्रथमो' मुख्यः 'अग्निः' 'एतु' आगच्छतु । आगत्य च 'सः' अग्निः ।
'अस्यै' अस्याः । षष्ठ्यर्थे चतुर्थी । (पा० २।३।६३) 'प्रजां' भाविनीं 'मृत्युपा-
शात्' 'मुञ्चतु' मोचयतु(२) । 'तद्' एतन्मृत्युपाशविमोचनमग्नेः । 'अयं'
'राजा' अधिपतिरपां 'वरुणः' तदाख्योदेवः 'अनुमन्यताम्' अनुजानातु ।
'यथा' येनानुज्ञानेन । प्रकारेण वा (भगवतः शुभानुध्यानेन वा) 'इयं स्त्री'
(३)भूता सती 'पौत्रं' पुत्रभवम् (तत्सम्बन्धि) 'अघं' दुःखं यमबन्धनात् ।
'दुःखोघव्यसनेष्वघम्' इत्यमरः । "प्राप्ये"तिशेषः । 'न रोदात्' न रुधात्(४) ।
ताभ्यामग्नीवरुणाभ्यां 'स्वाहा' सुहुतमस्तु ॥ १० ॥

"इमामग्निस्त्रायतां गार्हपत्यः प्रजामस्यै जरदष्टिं कृणोत ।
अशून्योपस्था जीवतामस्तु माता पौत्रमानन्दमभि विबुध्यतामियं^७स्वाहा ॥ ११ ॥
'गार्हपत्यः' तदाऽऽख्यः 'अग्निः' योऽसौ (५)भाव्यः । 'इमां' कन्याम्
(अग्निहोत्रिणीं कृत्वा) 'त्रायताम्' पालयतु । किञ्च 'अस्यै' अस्याः । पूर्वव-
च्चतुर्थी षष्ठ्यर्थे । 'प्रजां' (६)सन्ततिम् । 'जरदष्टिं' जराव्यापिनीम्(७) (चिर-
स्थायिनीम्) 'कृणोतु' करोतु "कृविहिंसाकरणयोश्च" (भ्वा० प०) इत्यस्य
लोटि रूपम् । किञ्च 'अशून्योपस्था' नित्यं सुतपूर्णोत्सङ्गा । भर्तुः सङ्गता वा
सती 'जीवतां' दीर्घायुषाम् । 'माता' जनयित्री 'अस्तु' भवतु । अतः 'इयं' 'पौत्रं'
पुत्रसम्बन्धिनम् । 'आनन्दम्' सुखम् । 'अभि' अधिगत्य(१०) 'विबुध्यताम्'
विविधं-सुख-मनुभवतु । तस्मै अग्नये 'स्वाहा' सुहुतमस्तु ॥ ११ ॥

- (१) "ह्यषल्लोपे कर्मण्यधिकरणे च" (पा० १।४।२१ वा०) इति पञ्चमी ।
(२) अन्तर्भावित्यर्थः । आसंवायां टित्त्वात् लोट् ।
(३) स्त्रयायेते संह्रीभवतः।शुक्रशोणिते अस्यामित्यर्थे "स्त्यैवाब्दसंवातयो"रिति
धातोर्द् द्व प्रत्ययौणादिकः । डित्वाट्टिलोपे ङीप् ।
(४) लिङ्गो लोट्" (पा० ६।४७) तस्याडागमः (पा० १।४।४९) ।
(५) "गृहपतिना संयुक्तेष्व्यः" (पा० ४।४।९०) इति व्यप्रत्ययेन निष्पन्नो गार्हपत्य-
शब्दः गृहपतिसंयोगप्रवृत्तिनिमित्तकः । गृहपतित्वं च दारसम्बन्धमन्तराऽसम्भवि "न
गृहं गृहमित्याहुर्गृहिणी गृहमुच्यते"इति स्मरणात् ।
(६) "प्रजा स्यात्सन्ततौ जने" इत्यमरः ।
(७) "अशून्यासौ" (स्वा० आ०) इत्यस्मात्कर्त्तरि किञ् । जरद्वस्थामनुते या
स जरदष्टिस्ताम् ।
(८) "उपस्थः शेफसि क्रोहे तथा मदनमन्दिरे" इति मेदिनी ।
(९) "जनयित्री प्रसुमाता" इत्यमरः ।
(१०) अभिलक्ष्य विबुध्यतां विबोधं प्रबोधं लभतामिति वार्थः । अत्र "सविशेषणे
हि विचिनिषेधौ सति विशेष्येऽन्वयबाधे विशेषणमुपसंक्रामतः" इति न्यायेनानन्दमानं
पुत्रमिति पौत्रमानन्दमित्यस्यार्थो बोध्यः । "निध्वनत्पाञ्चजन्यः श्रुत" इतिवत् ।

“द्यौस्ते पृष्ठं रक्षतु वायुरुरु अश्विनौ च स्तनन्धयस्ते पुत्रान्त्वसविताऽभिर-
क्षत्वावाससः परिधानाद्बृहस्पतिर्विश्वेदेवा अभिरक्षन्तु पश्चात्स्वाहा” ॥१२॥

हेकन्ये ! ‘द्यौः’ द्युलोकाभिमानो देवता सूर्यः‘ते’ तव ‘पृष्ठं रक्षतु’ ‘वायुर-
श्विनौ च उरू’रक्षन्त्विति वचनविपरिणामेनान्वयः । किञ्च‘स्तनन्धयः’(१)
स्तनाधारां‘स्ते’तव‘पुत्रान्’ ‘सविता’ आदित्यः ‘आवाससः परिधानात्’ वासः
परिधानयोग्यावस्थातः प्राक् । ‘अभिरक्षतु’ ततः ‘पश्चात्’ ‘बृहस्पतिर्विश्वेदे-
वाश्च’ ‘अभिरक्षन्तु’तेभ्यः‘स्वाहा’सुहुतमस्तु ॥ १२ ॥

“माते गृहेषु निशि घोष उत्थादन्यत्र त्वद्दुदत्यः सन्विँशन्तु । मा त्वं रुद-
त्युर आवधिञ्चा जीवपत्नी पतिलोके विराज पश्यन्ती प्रजां सुमनस्यमानां^५
स्वाहा” ॥ १३ ॥

हेकन्ये ! ‘ते’ तव ‘गृहेषु’ ‘निशि’रात्रौ ‘घोषः’ आक्रन्दरूपः शब्दः ‘माउ-
त्थात्’ मोत्तिष्ठतु(२) । किञ्च ‘त्वदन्यत्र’त्वद्भिन्ना(३)नान्त्वत्सपत्नानां गृहेषु
‘रुदत्यः’ स्त्रियः ‘सन्विँशन्तु’(४)स्वपन्तु । किञ्च ‘त्वं’ ‘रुदती’रोदनङ्कुर्वाणा
सती ‘उरः’ वक्षःस्थलम् । ‘माऽऽवधिञ्चाः’मा त्वमुरोघातं रोदिष्यसीत्यर्थः।त-
था-‘जीवपत्नी’ सभक्तृ का त्वं ‘सुमनस्यमानां’(५) सुप्रसन्नां ‘प्रजां’ सन्तति
‘पश्यन्ती’सती ‘पतिलोके’ पतिगृहे‘विराज’शोभस्व । इवमप्रये ‘स्वाहा’
सुहुतमस्तु ॥ १३ ॥

“अप्रजस्यं पौत्रमर्त्यं पाप्मानमुत वाऽअघम् ।

शार्ध्णाः स्रजमिवोन्मुच्य द्विषद्भ्यः प्रतिमुञ्चामि पाशां^६स्वाहा” ॥१४॥

हेकन्यके ! त्वदीयम् ‘अप्रजस्यम्’(६) अप्रजास्त्वं (वन्ध्यात्वम्) पौत्र-
मर्त्यम् पुत्रसम्बन्धिमरणम्(७) । ‘पाप्मानम्’ मरणं त्वदीयम्(८) ‘उतवा’

(१) अत्र वासःसुः (पा० ७।१।३९) ‘स्तने घेदोनासिकायां ध्मश्चेति वाच्यम्’
(पा० ३।२।२९ वा०) इतिषसि जुमागमः ।

(२) “माकि लुङ्” (पा० ३।३।१७५) इति लोङ्थेलुङ् । “न माङ्योगे” (पा०
६।४।७४) इत्यहागमाभावः ॥

(३) अत्र “अन्यारादि” (पा० २।३।२९) ति पञ्चमी ॥

(४) “स्याद्भिन्ना शयने स्वापः स्वप्नः संवेधा इत्यपी”त्यमरः ।

(५) अत्र “भृशादित्वात्” (पा० ३।१।१२) क्यङि सलोपाभावपञ्चान्दसोषोऽभ्यः ।

“आने सुगि—” (पा० ७।२।८२) ति क्यङोसुगागमः ॥

(६) अत्र अविद्यमाना प्रजा यस्या इति बहुव्रीहौ “नित्यमसिन्प्रजामेधयोः” (पा०
६।४।१२२) इत्यसिञ्जसमासान्तस्ततोभवार्यो यत् (पा० ४।४।११०) भवार्योऽत्र भाव
एव तद्धर्मः ॥

(७) “भृङ्प्राणत्यागो” (तु० आ०) “इसिमृषिण०” (उ० ३।८६) इत्यादिना
भावे तन् प्रत्ययः । स्वाशौ यत् (पा० ६।४।३६ वा०) मर्त्यं मरणम् पुत्रस्येदं पौत्रं पौत्रञ्च
तन्मर्त्यञ्चेति कर्मधारयः समासः ॥

(८) औपचारिकोऽर्थ प्रयोग इति गुणविष्णुभाष्यम् ।

अथवा 'अघम्'दुःखम्(१) । एतत्सर्वं 'शीर्ष्णः' मूर्धनः शकासात् 'स्रजमिव'
मालाम् इव 'उन्मुख्य' ऊर्ध्वं त्वत्तोऽपसार्यं (पृथक्कृत्य) 'पाशम्' मृत्युपाशा-
भूतमेतत्सर्वं ते 'द्विषद्भ्यः' (२) शत्रुभ्यः तालुदिश्य 'प्रतिमुञ्चामि' तद्गलेषु
स्थापयामि(३) । इदमग्नये 'स्वाहा' सुहुतमस्तु । अत्र "सर्वे विधयश्छन्दसि विक-
ल्पन्ते" इति नियमाद्-वा अघमित्यत्र सन्ध्यभाव आर्षः । अविचक्षया वा ॥१४॥

"परैतु मृत्युरमृतम् आगाद्वैवस्वतो नोऽअभयं कृणोतु ।

परमृत्योऽनुपरोहि पन्थां यत्र नो अन्य इतरि देवयानात्" ॥

चक्षुष्मते शृण्वते ते ब्रवीमि मा नः प्रजां रीरिषो मोतवीरान्त्स्वाहा ॥१५॥

कन्यकैवाशास्ते-"मृत्युः" (४) मरणम् । मत्तः 'परैतु' दूरङ्गच्छतु । 'अमृ-
तम्' अमरणम् । 'मे' मम 'आगात्' आगच्छतु(५) । तथा 'वैवस्वतः' यमः ।
(६) 'नः' अस्माकम्(७) । 'अभयम्' भयाभावम्(८) । 'कृणोतु' करोतु । एवम्प-
रोक्षमुक्त्वा प्रत्यक्षीकृत्य मृत्युरेवाभ्यर्च्यते-हे 'मृत्यो! मत्तः 'परम्' अन्यं 'पन्थां'
पन्थानम्(९) । 'अनुपरोहि' कमप्यनुगत्यापसर । यत्र 'नः' अस्माकम् 'अन्यः'
परः शत्रुरस्ति । कोऽसौ पन्थाः ? 'देवयानात्' देवपथात् 'इतरः' अन्यः (१०) पि-
तृपथः । यत्र गत्वा पुनरावर्तते मृत्युवशमापन्नः । किञ्च 'चक्षुष्मते शृण्वते'
'ते' तुभ्यं 'ब्रवीमि' प्रार्थये । यत् 'नः' अस्माकं 'प्रजां' सन्ततिम् । 'उत' अपि
च 'वीरान्(११)' विक्रान्तान् पुरुषान् पतिपुत्रादीन् 'मा रीरिषः' मा हिंसी (१२)
तस्मै मृत्यवे 'स्वाहा' सुहुतमस्तु । अत्र "प्रकृत्यान्तः पादमव्यपरे" (पा०
६।१।११५) इति नो इत्यस्य प्रकृतिभावात्पूर्वरूपाभावः ॥ १५ ॥

महाव्याहृतिभिश्च पृथक् ॥ २५ ॥

महाव्याहृतिभिर्भूरादिभिस्तिस्त्रिभिः । पृथक्-प्रत्येकं, क्रियानुषङ्गार्थश्च का-
रः ॥ १५ ॥

(१) "अंहोदुःखव्यसनेऽत्रघम्" इत्यमरः ॥

(२) "रिपौ वैरिसपञ्चारिद्विषद्वेषणदुर्हृदः" इत्यमरः ॥

(३) प्रतिपूर्वकोमुञ्चतिर्निघापने वर्तते । एवमाङ्पूर्वोऽपि । इति बोध्यम् ॥

(४) "मृत्युममरणं निघ्नोऽस्त्रियाम्" इत्यमरः ॥

(५) लोङर्थे लुङ् (पा० ३।४।६) ॥

(६) "यमः । कालोदण्डधरः आद्धदेवो वैवस्वतोऽन्तकः" इत्यमरः ॥

(७) "अस्मदोद्द्वयोश्च" (पा० १।२।६९) इत्येकत्वे बहुवचनम् ॥

(८) अर्थाभावेऽन्यथीभावः (पा० २।१।६) समासः ॥

(९) नलोप आर्षः ॥

(१०) "इतरस्त्वन्वनीचयोः" इत्यमरः ॥

(११) "वीरविक्रान्तौ" [लु० आ०] पचाद्यच् (या० ३।१।१३४) णिलोपः ॥

(१२) "रिष्हिसायाम्" स्वार्थं गिजन्तान्माङ्ङि लुङ् (पा० ३।३।१७६) इति लुङ् "न
माङ्ङयोगे" (पा० ६।४।७४) इत्यडभावः ॥

समस्ताभिश्चतुर्थीम् ॥ २६ ॥

इरि श्रीम० गो० गृ० द्वि० प्र० स्य प्रथमा कण्डिका ॥२॥ १ ॥ ❀ ॥

भूर्भुवः स्वः स्वाहेति समस्ताभिः चतुर्थीमाहुतिं जुहुयात् । होमस्य खल्व-
स्याज्यहविष्कृतयाऽऽज्यतन्त्रविहितोमहाव्याहृतिहामः पुरस्तादपि भवति । आ-
ज्यभागौ स्विष्टकृच्च न भवन्ति । परन्तास्तिस्र एवाज्यतन्त्रोपक्रमविहिताः पुर-
स्तात् । परस्तात्तु चतस्र इदानीमेव तथोपदेशादिति बोध्यम् ॥ १६ ॥

इतिश्रीमद्गोभिलीयगृह्यसूत्रव्याख्यायां सृष्टुलाख्यायां मुकुन्दशर्मसङ्कलितायां

द्वितीयप्रपाठकस्य प्रथमा कण्डिका ॥ २ ॥ १ ॥ ❀ ॥

अथ द्वितीया कण्डिका ।

हुत्वोपोत्तिष्ठतः ॥ १ ॥

उपेति—संहतहस्तत्वमुच्यते । हुत्वा संहतहस्तौ (१)दम्पती उत्तिष्ठतः । मुरा-
रिमिश्रास्तु—उप—अग्निसमीपे होमानन्तरमेवाग्निसमीपे दम्पती उत्तिष्ठतइति-
व्याचख्यौ । अत्रानन्तरमेवेत्यनेनानन्तर्यमात्रं क्वार्थो न तु समानकर्तृकत्व-
मपीत्युच्यते । दृश्यते चासमानकर्तृकेऽपि कर्मणि क्त्वाश्रुतिः । “आज्या-
हुतिं हुत्वा मुख्यं धनं दद्यात्” इत्येवमादौ बहुलम् । अत्र खलु ऋत्विग्नु-
होति यजमानोददाति । होमङ्कुर्वाणस्य पत्युरंसमन्वारम्भमाणा वधूरपि
कया चिद्विवक्षया होमानुकूलचेष्टावती भवति । इत्यस्ति समानकर्तृत्वमिति
तत्त्वकारः । केचित्तु उपेत्याञ्जलिं वध्वेत्याहुः ॥ १ ॥

अनुपृष्ठं पतिः परिक्रम्य दक्षिणत उदङ्मुखोऽवतिष्ठते

वध्वञ्जलिङ्गृहीत्वा ॥ २ ॥

पतिश्चानुपृष्ठं—(२)वधूं पृष्ठेन परिक्रम्य वधूदक्षिणतः । उदङ्मुख उत्तराभि-
मुखोभूत्वा वध्वञ्जलिं—वध्वास्तस्यां एवाञ्जलिं दक्षिणेन पाणिना गृहीत्वा अव-
तिष्ठेतेत्यर्थः(३) । स खल्वयमञ्जलिः पाणिग्रहणपर्यन्तं स्थास्यति । पतिश्च
तावन्तं कालममुमञ्जलिमनापत्सु न त्यजेत् । तथाच गृह्यान्तरम्—

“हुत्वाऽऽज्यसथ जायाया अन्वारभ्याञ्जलिम्पतिः ।

न विमुञ्चेदनापत्सु यावत्पाणिप्रहोजपः” ॥ इति ॥ २ ॥

(१) एतच्च भट्टभाष्यानुसारी व्याख्यानम् ॥

(२) अत्रानुपृष्ठेऽव्ययीभावः (पा० २।१।६।) ॥ पृष्ठेनेति प्रकारित्वं तृतीयार्थः ।
(पा० २।३।१८ वा०) । “प्रकृत्यादिगणाज्जाता तृतीया तु तदात्मताम् । अवच्छेदकता-
दुद्धिप्रकारित्वादि संज्ञती”ति हर्युक्तः ।

(३) ऊर्ध्वस्तिष्ठेत् । विधौ लेटि, रूपमेतत् । अत्र “किं कृत्वा ? वध्वञ्जलिङ्गृहीत्वा

१९ गो० गृ० सू०

पूर्वा माता लाजानादाय भ्राता वा वधूमाक्रामयेदश्मानं
दक्षिणेन प्रपदेन ॥ ३ ॥

पूर्वा-पूर्वदिगवस्थिता । माता-प्रकृतस्वाद्बन्धाः । भ्राता वा तस्या एव ।
पूर्वदिगवस्थित एव सव्यहस्तेन लाजानादाय लाजपूर्णं शूर्पं कृत्वा-आदाय ।
दक्षिणहस्तेन वधूं दक्षिणेन प्रपदेन पादाग्रेण(१) । अश्मानं-शिलापुत्रकम्
आक्रामयेत् । केचित्तु-पूर्वा बह्वीनां मातृणां प्रथमेति व्याचक्षते तत्र मातृबहु-
त्वस्यासार्वत्रिकत्वात् ॥ ३ ॥

पाणिग्राहो जपति “इममश्मानमारोहे”ति ॥ ४ ॥ (म० ब्रा० २।१।१)

स्पष्टार्थम् । मन्त्रस्तु—

“इममश्मानमारोहाश्मेव त्वं स्थिरा भव ।

द्विषन्तमपवाधस्व मा च त्वं द्विषतामधः” ॥ ३ ॥ इति ।

अस्यार्थः—हे कन्यके! त्वम् ‘इमं’ पुरःस्थम् ‘अश्मानं’ दृषत्पुत्रम् । ‘आ-
रोह’ आक्राम । किञ्च ‘अश्मेव’ पाषाणवत् ‘त्वं स्थिरा भव’ । ततश्च ‘द्विष-
न्तम्’(२) शत्रुम् ‘अपवाधस्व नितान्तं पीडय । ‘त्वञ्च’ ‘द्विषताम्’ ‘अधः’
पादतले ‘मा’ ‘भू’रिति शेषः(३) ॥ ४ ॥

सकृत्संगृहीतं लाजानामञ्जलिं भ्राता वध्वञ्जलावापवति ॥ ५ ॥

सकृत्-एकवारं संगृहीतम्—सम्यग्गृहीतम् । अतिक्रान्तिरिति यावत् ।
लाजानामञ्जलिम् अञ्जलिपरिमितान् लाजान् । भ्रातेत्यनन्तरं “माता(४)
वे”ति शेषः ॥ ५ ॥

तपुंसोपस्तीर्णाऽभिधारितमग्नौ जुहोत्यविच्छिन्दत्यञ्जलिम् “इय-
न्नार्युपब्रूते” इति ॥ ६ ॥ (म० ब्रा० २।१।२)

स्वेनाञ्जलिनेति भट्टाभाष्यम् । भवदेवभट्टादयश्च । पूर्वमञ्जलिकरणमनयोः सूत्रितं तदुभ-
यमेवमुपयुज्यते । तदत्र पत्युरञ्जलिकरणस्यार्थवत्तां न पश्यामः ॥

(१) “पादाग्रं प्रपदम्” इत्यमरः ।

(२) “रिपो वैरिसञ्चारिद्विषद्विषणदुर्हृदः” इत्यमरः ।

(३) अत्राशिषि लिङोऽर्थे लुङ् (पा० ३।३।१७६) ॥

(४) भ्राता सोदर्य एकपितृजो (वैमात्रेयो) वा । तदभावे भ्रातृस्थानीयोयः क-
श्चित् । तथाचाषलायनायनगृह्यसूत्रम् “भ्राता भ्रातृस्थानोवा लाजानावपती”ति । ते
चोक्ता गृह्यकारिकायाञ्च—

“भ्रातृस्थानः पितृव्यस्य मातृलस्य च यः सुतः ।

मातृवसुः सुतस्तद्वत्सुतस्तद्वत्पितृवसुः ॥” इति ॥

तल्लंजाञ्चलिम् । सा-वधूः । उपस्तीर्णाभिघारितम् । अञ्जलावाज्यं सिक्त्वा(१)
लाजान्निःक्षिप्य पुनराज्येनाभिघारितमित्यर्थः । अविच्छिन्नदत्यञ्जलिम् । वरा-
ञ्जलेर्विच्छेदमकुर्वती । होमप्रकारः शाखान्तरे पठ्यते—

“अङ्गुल्यग्रैर्न होतव्यं तथाचाञ्जलिभेदतः ।

अञ्जलीवामपार्श्वेन लाजहोमोविधीयते ॥”

इति । अत्र होमे मन्त्रमाह—इयमिति । अत्रभाष्यकारः । अनेन वरपठि-
तेन मन्त्रेणेत्यर्थः । इयमिति मन्त्रलिङ्गात् । “अर्द्धोह वा एष आत्मनोयज्जाया
नामे”ति वाजसनेये ब्राह्मणे पठ्यते । अतः शरीराद्धेन चेत्क्रियते तर्हि स्वयमेव
क्रियत इत्येवमभिधाय—

“विवाहे योविधिः प्रोक्तोमन्त्रो दास्यत्यवाचकाः ।

वरस्तु ताञ्जपेत्सर्वानृत्विप्राजन्यवैश्ययोः ॥”

इति गृह्यासङ्ग्रहवचनं(२) प्रमाण्यति । वस्तुतस्तु—सूत्राद्धोममन्त्रपाठयो-
र्लाघवेनोत्सर्गिकसमानकर्तृकत्वलाभादियं मद्रूपा नारीत्यर्थकतया मन्त्रलिङ्गोप-
पत्तेश्च वधूकर्तृक एव मन्त्रपाठोऽपि । न च स्मृतेःश्रुत्यवाधकत्वान्मन्त्रस्या-
र्थान्तरकरणं किन्तु सूत्रं होकदेशकीर्त्तनमतस्तत्रैव शेषादिपूरणमवश्यङ्कर्त्तव्यं
मन्त्रलिङ्गादिति वाच्यम् । वरपठनीयत्वेऽपि दीर्घायुरस्तु मे पतिरित्यादिमन्त्र-
लिङ्गस्य परिहर्त्तुमशक्यत्वात् । न च तत्र वरस्यानुवादकत्वं, बध्वाः पूर्वमनुक्त-
त्वादिति । एवञ्च सकलमैथिलाचारोऽपि सङ्गच्छते । पद्धतिरप्येवं लिखित-
(गृ० सं०) वाक्यं विशेषविध्यबोधितपरमतो न विरोधइतिमुरारिमिश्राःप्राहुः ।
मन्त्रोयथा—“इयं नार्युपबृतेऽमौ लाजानावपन्ती ।

दीर्घायुरस्तु मे पतिः शतं वर्षाणि तीवस्त्वेधन्तां ज्ञातयोमम स्वाहा” ॥२॥ इति ॥

अस्यार्थः—पतिर्ब्रवीति—‘इयं’ ‘नारी’ स्त्री ‘उपे’त्याग्निं ‘व्रते’ प्रार्थयते ।
किङ्कुर्वती ‘अमौ’ ‘लाजान्’ शृष्टधान्यान् ‘आवपन्ती’मर्यादया क्षिपन्ती । किं ?
‘मे’मम ‘पतिः’ भर्ता ‘दीर्घायुरस्तु’तदेव विवृणोति—‘शतं वर्षाणि जीवतु’ ।

(१) अभिघारणञ्चाज्येन शमीपलाशमिश्राणामेव लाजानामन्यथा तन्निषेधात् । तदुक्तं
गृह्यासङ्ग्रहे—“सोमप्रकृतिरेषा हि लाजानाञ्चित्य तिष्ठति । विरुद्धमाज्यं सोमेन नाभि-
घारणमर्हति ॥ शमीपलाशमिश्राणां लाजानामभिघारणम् । पूर्वाणामुपकर्त्तृणामाचार्यैः
कल्पितं यथे”ति । लाजहोमश्चायं कनिष्ठामृलात्मकसोमतीर्थेन कार्यं इतिमुरारिमिश्राः
प्राहुः । उक्तवचने—सोमाज्यविरोधे प्रमाणन्तु लाठ्यायनीयं सामश्रौतसूत्रमपि “न राजा-
नमालभ्यानुपसृष्टयाप आज्यमालभेरन् । तथाऽऽज्यं राजानं सर्वत्रे”ति । अस्यार्थः ।
सर्वत्र ऋतुषु । राजानं सोममालभ्य सृष्ट्या अपोऽनुपसृष्टय हस्तप्रक्षालनमकृत्वाऽऽज्यं
घृतं नालभेरन् । तथाऽऽज्यमालभ्यानुपसृष्टयापो राजानं सोममालभेरन्नसृष्टेयुरिति ॥

(२) कर्त्तृपदमेतत् ।

इति । किञ्च 'मम' 'ज्ञातयः' बान्धवाः । 'एधन्ताम्' वर्द्धन्ताम्, धनधान्यपुत्रा-
दिभिः । इदञ्चास्मा अग्रये 'स्वाहा' सुहुतमस्तु ॥ २ ॥ ६ ॥

“अर्यमणन्तु देवं” “पूषणमि”-त्युत्तरयोः ॥ ७ ॥

(म० ब्रा० १ । २ । ३-४)

उत्तरयोर्लाजहोमयोर्यथा “अर्यमणन्तु देवं” “पूषणन्तु देवम्” इति मन्त्रौ
विनियोक्तव्यावित्यर्थः । तौ यथाक्रमम्—

“अर्यमणन्तु देवं कन्या अग्निमयक्षत ।

स इमान्देवोऽअर्यमा प्रेतोमुञ्चातु माऽसुतः स्वाहा” ॥ ३ ॥

इति । अस्यार्थः—नुशब्दोऽत्र चार्थे । 'कन्याः' कर्त्र्यः । 'अर्यमणं' तदाख्यं
'देवम्' अभिमत दानादिगुणयुक्तम् । 'अग्निं' च 'अयक्षत' इष्टवत्यः ।
(पूजितवर्यः) 'स' च (अर्यमा अग्निश्च) इष्टः सन् 'इमां' कन्यां परिणी-
यमानाम् । 'इतः' पितृकुलात् 'प्रमुञ्चातु' प्रमुञ्चतु-प्रमोचयतु । 'मा' न
'असुतः' अमुष्मात्पतिकुलात् । तदेतत् ताभ्यां 'स्वाहा' सुहुतमस्तु । अत्र पूर्वा-
द्धेन विशेषोपसंहार इति गुणविष्णुः । मुञ्चात्विति दीर्घश्छान्दसः । अन्तर्भावित-
तण्यर्थश्चैवमग्रेऽपि (पा० ६।३।१३७) एवमग्रेऽपि ।

“पूषणन्तु देवं कन्या अग्निमयक्षत ।

स इमान्देवः पूषा प्रेतो मुञ्चातु मा पतेः स्वाहा” ॥ ४ ॥

इति । अर्थः प्राग्वत् । अत्र पतेरिति-पतिशब्दो न मुख्यार्थकः (१) । ला-
जहोमकर्मण आसमाप्तेस्तथात्वाभावादितिगुणविष्णुः ॥ ४ ॥

हुते पतिर्यथेतं परिक्रम्य प्रदक्षिणामग्निं परिणयति मन्त्रवान्वाब्राह्मणः

“कन्यला पितृभ्य” इति ॥ ८ ॥ (मं० ब्रा० १।२।१)

हुते-वध्वा (२) लाजहोमे कृते पतिः यथेतं यथाऽऽगतं (३) परिक्रम्य पुन-
रागम्य प्रदक्षिणं यथा भवति तथा पत्नीमग्निं परिणयति परिसर्वतोभावेन न
येत् । अग्निप्रादक्षिणयेन आमयेदित्यर्थः । “कन्यला पितृभ्य” इति-अनेन
मन्त्रेण । यन्त्रोयथा—

“कन्यला पितृभ्यः पतिलोकं यतीयमप दीक्षामयष्ट ।

कन्या उत त्वया वर्यं धारा उदन्या इवाऽतिगाहेमहि द्विवः” ॥५॥

(१) किन्तु-पतिरित्याख्यातः पतिः । “नष्टे सृते प्रव्रजिते स्त्रीवे तु पतिते पतौ” इति-
वत् । अख्यानणिजन्तात्कर्मणि किपि टिपलोपे णिलोपे च कृते “इन्सवधातुभ्य” इत्यौणा-
दिकइन् प्रत्ययः । “गौणमुख्ययोर्मुख्ये कार्यसम्प्रत्ययः” इतिन्यायेन ‘पतिःसमास एवे’
(पा० १।४।८) ति नियमो न प्रवर्त्ततेऽत्र ॥

(२) हुत इत्येकवचनसम्बन्धादेकस्मिन्नेव लाजाक्षलौ हुते इत्यर्थः । अन्यथेतदनर्थकं
स्थादिति चन्द्रकास्तः । (३) यथा वध्वाऽनुष्टुमितमागमनं कृतं पत्नीदक्षिणस्यान्तथैव ।

इति । अस्यार्थः । 'इयं' 'कन्यला' कन्या(१) । 'पितृभ्यः' पितृकुलात्(२) 'पतिलोकं' पतिगृहं(३) 'यती' (४)गच्छन्ती । 'अपदीक्षां' दीक्षां वर्जयित्वा(५) 'अयष्ट' इष्टवती । दीक्षापदेनाऽत्रवैवाहिकं(६) व्रतमुच्यते । 'उत' अपि च । 'कन्या' हे कन्ये ! (७)'स्वया' सहिता(८) 'वयं' 'द्विषः' शत्रून् कामादीन् 'अतिगाहेमहि' अतिक्रामेमहि(९) । अत्र दृष्टान्तः—'धाराः' जलस्य (सुसी-तलाः) कर्त्र्यः 'उदन्याः' (१०)पिपासाः कर्मभूताः 'इव' । ता (धाराः) यथा ताः (पिपासाः) शमयन्ति तद्वत् ॥ ५ ॥

“यतीयमि”ति मन्त्रलिङ्गान्मन्त्रं पठन्परिणयतीति गम्यते । सोऽयम्पतिर-
ञ्जलिमविमुञ्चन्नेव पत्नीम्परिणयतीत्यवोचाम । कस्याञ्चिदापि पत्युरसामर्थ्ये
अन्योवा मन्त्रवान् अधीतवेदोब्राह्मणः परिणयति । वाशब्दाज्जघन्योऽयं पत्न
आपस्तु समाद्रियते । अस्मिन्नपि पत्ने पतिरेव मन्त्रं पठति । “स्वया वयं द्वि-
षोऽतिगाहेमही”ति मन्त्रलिङ्गात् । अत्र चाग्निप्रदक्षिणे लाजादीनामपि प्रदक्षि-
णमुक्तं गृह्यासंग्रहे—

“लाजानाज्यं सुवङ्कुम्भं प्राजनाश्मानमेव च ।
प्रदक्षिणानि कुर्यातां दम्पती न विनाग्निकम् ॥
प्राजप्राहमुद्गुग्राहं तथा ब्रह्माणमृत्युजम् ।
एतानि बाह्यतः कृत्वा शेषाणान्तु प्रदक्षिणम् ॥
दक्षिणान्दिशमाश्रित्य यमोमृत्युश्च तिष्ठतः ।
तयोः संरक्षणार्थाय तस्माद्ब्रह्मा बहिर्भवेत् ॥”

इति । लाजादीनाम्प्रदक्षिणङ्कार्यम् । प्राजप्राहादीनाञ्च कार्यमित्यर्थः ॥ एव-
ञ्चाग्निप्रदक्षिणकाले कलशः स्कन्धदेशादवतार्य शुचौ देशे स्थाप्यस्तेन तस्य

(१) स्वार्थे लृप् । “तद्धिताः” (पा० ४।१।५६) इत्यधिकारसूत्रे बहुवचननिर्देशेना-
नुकतेऽपि कर्त्तादिवदस्याप्यलपार्थे स्वार्थे वा विधानानुमानात् ॥

(२) पतिलोकमित्येतत्साहचर्यात् बहुत्वमार्णम् ।

(३) पतिलोक्यते दृश्यते यत्रेत्यर्थाद्गृहमुक्तम् । कुलं गृहमित्यनर्थान्तरम् “कुलं
जनपदे गोत्रे सजातीयगणेष्वपि । भवने च तनौ क्लीबमि”ति मेदिन्यभिधानात् ॥

(४) एतेर्लटःशतरि यण् (पा० ६।४।८१) ङीप् ।

(५) अपपरी वजने भवतः ॥

(६) गुणविष्णुस्तु—त्रिराश्रमक्षारलवणाशिनावित्यादि व्रतमत्रोक्तवान् ॥

(७) वर्णव्यत्ययभार्षः । (पा० ३।१।८५) ।

(८) सहाययोगे तृतीया (पा० २।३।१९) ।

(९) “गाहृविलोङ्गने” (स्वा० आ०) विलोङ्गनं विनाशः । अतिगाहनमतिक्रमणं

विनाशनमित्यनर्थान्तरम् ॥

(१०) “उदन्या तु पिपासा तृट्” इत्यमरः ।

प्रदक्षिणाऽन्तर्भावः । तद्धारकस्य बहिर्भावश्चोपपद्यत इति ध्येयम् । एवम-
न्यत्र ॥ ८ ॥

परिणीता तथैवाऽवतिष्ठते, तथा क्रामति, तथा जपति, तथाऽऽ
वपति, तथा जुहोति ॥ ६ ॥

परिणीता—वधूः । तथैवानुपृष्टगमनेन दक्षिणस्यामुदङ्मुखाऽवस्थितेन
पत्या गृहीताऽञ्जलिः प्राङ्मुखः । अवतिष्ठते—ऊर्ध्वंस्तिष्ठति । तथेति । अश्मा-
रोहणादि परिणयनान्तङ्कर्म उक्तेनैव प्रकारेण वारत्रयङ्कुर्यात् । जपति—पठति
(“पाणिमाह” इति शेषः) आवपति—अञ्जलौ लाजाम् । माता—भ्रातावा ॥१॥

एवन्निः ॥ १० ॥

एवमुक्तप्रकारेणानन्तरोक्त सर्वं त्रि-वारत्रयङ्कर्तव्यमित्यर्थः । एवञ्च—“इम-
मश्मानमि”ति “कन्यला पितृभ्य”इति च मन्त्रावावर्त्तनीयौ । तत्रात्तरयोर्म-
न्त्रविशेषानुक्तावेवेति ॥ १० ॥

चतुर्थ्यां वेलायाम्—

शूर्पेण शेषमग्नावोप्य प्रागुदीचीमभ्युत्क्रामयन्ति—“एकमिष”

इति ॥ ११ ॥ (म० ब्रा० १।२।६)

शूर्पेण—शूर्पकुष्ठेन(१) । शेषं—लाजशेषम्(२) । अग्नौ समिद्धेऽप्योप्य(३)

(१) तथाच पारस्करगृह्यम्—“चतुर्थं शूर्पकुष्ठेने”ति । कुष्ठं—जिह्वास्थ्य । तथाच गृ-
ह्यासङ्ग्रहे—“यथा लाजाञ्जलिर्वध्वा हूयतेऽङ्गुलिपर्वभिः । एवं लाजहविःशेषो हूयते
शूर्पंजिह्वेय”ति । यच्च शूर्पकोणेनेति चन्द्रकान्तस्तत्र—“अग्ने च विधवा नारी कोणे चैव
मृतप्रजा । जुहुयाच्छूर्पकुष्ठेन न चाग्ने न कोणयोः” इति परिशिष्टान्तरदर्शनात् । सौक-
र्याथमेतत् । एवं हि सर्वेषां लाजानामावापः सुकरो भवति । इतरथा विकीर्णामनमा-
वपि पातः स्यात् ॥

(२) अत्रोपस्तीर्णाभिचारितमिति भवदेवभट्टादयः । शेष इति वचनात्सर्वावापो-
ऽवगम्यते । न किञ्चिदवशेष्यमित्यर्थः ।

(३) अत्रोप्येति वचनात्तूष्णीमस्य प्रक्षेपः । मन्त्रदेवतयोरनुपदेशात् । तस्मादत्र
स्विष्टकृद्भिर्वर्त्तते । इत्यमेव शेषस्योपक्षयात् । तथाच गृह्यान्तरम् “शूर्पपुटेनाभ्यात्मं तू-
ष्णीञ्चतुर्थम् ।” इति । अत्र तूष्णीमिति वचनं प्राजापत्यज्ञापनार्थमिति गार्ग्यनारायणः ।
युक्ञ्चेत्तत् । “आज्यन्द्रव्यमनादेशे जुहोतिषु विधीयते । मन्त्रस्य देवतायाश्च प्रजाप-
तिरिति स्थितिरिति छन्दोगपरिशिष्टात् । “त्रिःपरिणीता प्राजापत्यं जुहोती”ति च गृ-
ह्यान्तरम् । तस्माद्बधूः शेषञ्जुहोति वरश्च प्रजापतिं ध्यायतीति सिद्धम् । स्मरन्ति च—
“शूर्पाग्नेव होतव्यं तूष्णीं निरवशेषतः । तस्मात्तूष्णीन्तु जुह्वत्यां वरोध्यायेत्प्रजाप-
तिम् ।” इति । “प्रजापतिञ्चतुर्थन्तं स्वाहायुक्तं वरःस्मरेत् ।” इति चैवमादि । “त-
स्माद्द्रव्ये स्विष्टकृते स्वाहे”ति लाजशेषं जुहुयादिति भवदेवखुनन्दनादिमतमसङ्गतं,
प्रमाणविशेषाभावाच्च । एतदनन्तरं वामदेव्यगानम् इति सरलाकारकल्पनायामपि प्रमा-
णान्तरकल्पनायाम् । “वामदेव्यं गणेऽवन्ते” इति कर्मप्रदोपविरोधात् ॥

प्रक्षिप्य । शेषहोमङ्कृत्वाऽवस्थितां वधूं(१) प्रागुदीचीमैशानीं दिशम् । अभि वराभि(२)मुखीम् । उत्क्रामयन्ति—दक्षिणपादाङ्कुष्ठमुन्नाम्य वामश्वानु(३)गमयन्ति “एकमिष” इत्येवमादिभिः सप्तभिर्मन्त्रावयवैः । प्रतिमन्त्रमेकैकः पादन्यास इत्यर्थः । बहुवचनादनियतः कर्त्ता । मन्त्रा यथा—

“एकमिषे विष्णुस्त्वा नयतु १ द्वे ऊर्जे वि० २ त्रीणि व्रताय वि० ३ चत्वारि मायोभवाय वि० ४ पञ्च पशुभ्यो वि० ५ षड्वायस्पोषाय वि० ६ सप्तसप्तभ्योहोत्राभ्योविष्णुस्त्वा नयतु ७ ॥ ६ ॥

अस्यार्थः—हे कन्ये ! ‘विष्णु’विश्वव्यापकोनारायणः । ‘त्वा’ त्वाम् ‘इषे’ अत्राद्यर्थलाभाय (नि० २।७।१४८) ‘एकं’ पदम् । ‘आनयतु । १ । एवम् ‘ऊर्जे’ बललाभाय(४) । २ । ‘व्रताय’ यज्ञकर्मणो(५) (निघ० २।१।१७) । ३ । ‘मायोभवाय’ सुखप्राप्तये(६) । (निघ० ३।६।७) । ४ । ‘पशुभ्यः’ (७)पशुप्राप्तये । ५ । ‘रायस्पोषाय’ धनपुष्ट्यै(८) । ६ । ‘सप्तभ्यो’ ‘होत्राभ्यः’ अच्छ्वावाकादिभ्यः(९) । ७ । इति ॥ ११ ॥

दक्षिणेन प्रक्रम्य सव्येनानुक्रामेत् ॥ १२ ॥

दक्षिणेन-पादेन । प्रक्रम्य-गत्वा । अनु-पश्चात् । सव्येन-वामेन । क्रामेत् । गच्छेत् । क्रममाणा सव्यं (१०)पादमप्रतो न कुर्यात् । इत्यर्थः ॥ १२ ॥
ताश्च क्रामन्तीं पतिः—

“मा सव्येन दक्षिणमतिक्रामे”ति ब्रूयात् ॥ १३ ॥

अत्र “पतिर्वधूमि”ति शेषः । सव्येन-वामेन । दक्षिणं-पादं माऽतिक्राम । अप्रतोवामपादस्मा कार्षीरित्येवं ब्रूयात् । अत्र “सखा सप्तपदी भवे”ति मन्त्र-

(१) ऋकउपपत्तये स्थितमित्यध्याहृतं वेदितव्यम् ॥

(२) वरन्तिर्यक्पश्यन्ती पृष्ठतोऽग्रे पादप्रक्षेपङ्कुर्यात् । इति भावः ।

(३) पश्चात्प्रक्षेपयन्ति । अत्रायमाशयः । वामाङ्गी जाया सा सर्वदा पश्चात्पत्युरवतिष्ठेत । इत्येतथा दृष्टान्तभूतयाऽऽवृतेति ।

(४) “ऊर्जबलप्राणनयोः” (चु० प०) क्विप् ॥

(५) तथाच निरुक्तम् “प्रतमिति कर्मनाम वृणोतीति सतः” इति (२।१३।८) ॥

(६) मय इति सुब्रह्मनाम (निघ० ३।६।७) दीर्घं आर्षः । (पा० ६।३।१३७) मा यसो भवन् मायोभवः । भवतेः “ऋदोरप्” (पा० ३।३।५७) इति भावेऽऽपत्ययः ॥

(७) तादर्थ्ये चतुर्थी (पा० १।४।४४वा०) तादर्थ्यसुपकार्योपकारकभावः ।

(८) रै इति धननाम (निघ० २।१०।१६) ततः षष्ठी । पोषणं पोषोषञ् । षष्ठ्याः पतिपुत्रे०” (पा० ८।३।५३)त्यादिना सत्वम् “अथारैविभवाअपो”त्यमरोऽपि ॥

(९) होत्राशब्द ऋत्विगवाचीति “होत्राभ्यश्छन्दसी” (पा० ५।१।१३५)ति सूत्रे वृत्तिकृतः प्राहुः ॥

(१०) सव्यपादस्याग्रे निधानं गमने स्त्रीस्वभाव इति प्रतिषिध्यते ।

स्याशंसने पद्धतिकृता विनियोग उक्तः । युक्तश्च तथा मन्त्रलिङ्गात् । इतिमुरारि-
रिमिश्राः शुभकर्मनिर्णये प्राहुः । मन्त्रो यथा—

“सखा सप्तपदी भव सख्यन्ते गमेयम् । सख्यन्ते मा जोषाः । सख्यन्ते
मा योष्यचाः ॥ ७ ॥ (मं० ब्रा० १।२।७) इति ।

अस्यार्थः । पतिः कन्यां प्रार्थयते—हे कन्ये ! त्वं मम ‘सखा’ सखी(१)
सती ‘सप्तपदी’ सप्तपदाऽऽक्रान्तेष्वर्थेषु सहचारिणी ‘भव’ अहं ‘ते’ तव ‘सख्यं’
(२)मैत्री ‘गमेयं’ तव(३) सखा भवेयमित्यर्थः । किञ्च ‘ते’ तव । मया सह यत्
‘सख्यं’ तत् अन्याः ‘योषाः’ स्त्रियः । तेसपत्न्यः ‘मा’ “छिन्दन्तु” इतिशेषः ।
किञ्च ‘मायोष्यचाः’(४) सुखकारिण्यः स्त्रियः । ‘ते’ त्वया(५) सह । ‘सख्यं
“कुर्वन्तिव-”ति शेषः ॥ ७ ॥

ईक्षकान्प्रतिमन्त्रयेत् “सुमङ्गलीरियं वधूरि-”ति ॥ १४ ॥

(मं० ब्रा० १।२।८)

ईक्षकान्-वधून् प्रेक्षितुमागतान् । प्रतिमन्त्रण-मनुमन्त्रण-मित्यन्तर्धान्त-
रम् । तन्नात्रेक्षकानवलोकयता कर्तव्यम् । योग्यत्वात् । तदाह कर्मप्रदीपः—

“सृष्टान्ननामिकाप्रोण क्वचिदालोकयन्नपि ।

अनुमन्त्रणीयं सर्वत्र सर्वदैवाऽनुमन्त्रयेत् ॥” इति । मन्त्रोयथा—

“सुमङ्गलीरियं वधूरिमां समेत पश्यत ।

सौभाग्यमस्यै दत्त्वायाथास्तं विपरेत न ॥” ८ ॥ इति ॥

इति । अस्यार्थः—हेप्रेक्षकाः ! ‘इयं वधूः’ ‘सुमङ्गलीः’(६) प्रशस्तमङ्गल-
वती परिणीता यतोऽतो यूयं ‘समेत’ समागच्छत । समागत्य च ‘इमां पश्यत’ ।
‘अथ’ अनन्तरम् । ‘अस्यै’ वध्वै ‘सौभाग्यं’ सुभगात्वं ‘दत्त्वाय’ दत्त्वा । (७)यूय-
म् ‘अस्तं’ स्वगृहम् (निघं० ३।४।५) ‘विपरेतन’ विपरेत(८) । गच्छत । यद्वा—

(१) “सख्यनिधीति भाषायाम्” (पा० ४।१।६२) इतिस्मरणाद्वेदे सखेत्येव-
भवति ॥

(२) “सख्युर्यः” (पा० १।१।१२६) इति भावे यप्रत्ययः ।

(३) अत्र “लिङ्याशिष्यङ्” (पा० ३।१।८६) इत्यङ्गागमः । अत्र गमेयमित्यु-
क्त्यात्वद्विरुद्धं नाचरेयमित्यपि गम्यते ॥

(४) मय एव मायः । सुखम् (निघं० ३।६।७) दीर्घ आर्षः । (पा० ६।३।१३७)
तस्य स्थानं मायोष्यम् । तत्र भवा मायोष्ययाः । “भवेच्छन्दसि” (पा० ४।४।११०)
इतियत्प्रत्ययः ॥

(५) तृतीयाथे षष्ठी (पा० २।३।६८) बाहुलकात् ।

(६) “छन्दसीवनिपौ च वक्तव्यौ” (पा० ६।२।१२२) इति मत्वर्थ ईप्रत्ययः ।

(७) “त्को यक्” (पा० ७।१।४७) इति यगागमः ।

(८) “तप्तनप्तनथनाश्र” (पा० ७।१।४९) इति तस्य तनबादेशः ।

‘दधातु’(१) । तथा‘धाता’ प्रजापतिः ‘सं’ दधातु । ‘देष्टा’ धर्माद्युप(२) देष्टा-
(वाग् देवता) ‘सं’ दधातु । सुस्थिते करोतु। अत्र नौ इतिपुनः प्रयोग आदरार्थः।
ः पाद्पूरणः । यद्वा पलोप एवार्थः (पा० ३।१।८५) ॥ इति ॥ ९ ॥

ऋगेषा पुरस्तादपि (२।१।१८ सूत्रे) उपात्ता पद्धतिक्रमेण । स एष
पुनरुपन्यासोऽस्या वरस्यानेन कन्याऽभिमुखीकरणाय । येन पश्चाद्दरोनानुत्पेत् ।
अतएवात्रापि कन्यावरयोः सम्मुखीकरणं पद्धतिषूक्तम् ॥ अत्र वरवध्वोरभिषे-
कमन्त्रस्याभ्यासः । “तथैतरामि”ति भेदेनोपन्यासादितरथा समासः स्यात् ।
तथाच सूत्रान्तरम्-“भेदे मन्त्रावृत्तिः सम्पातित्वादि”ति । तथा चोक्तम्-“क-
र्मावृत्तौ तु मन्त्रस्याप्यावृत्तिर्गृह्यकर्मणि” इति । गृह्यासंग्रहे—

“अभिषिक्तन्तु विधिना पाणिप्राहन्तु प्राजनी ।

रक्षार्थमनुगच्छेत सप्ताहन्यहमेव वा ॥” इति ॥

प्राजनी-प्राजन-(प्रतोद-) वान् । पूर्वन्निर्द्धारितः स्वङ्कार्यमिदमनुतिष्ठे-
दित्यर्थः । मत्वर्थ इतिः । (पा० ५।२।१२५) ॥ १५ ॥

अवासिक्तायाः सव्येन पाणिनाऽञ्जलिमुपोद्गृह्य दक्षिणेन पाणिना
दक्षिणम्पाणिं साङ्गुष्ठमुत्तानङ्गृहीत्वैताः षट् पाणिग्रहणीया
जपति“गृभ्णामित”इति ॥ १६ ॥

(मं० ब्रा० १।२।१०-१५)

अत्र सेकस्थानस्थाया एवाञ्जलिग्रहणप्राप्त्यर्थमवसिक्ताया इति निर्देश
इति भाष्यकृतः । अवसिक्तायाः कृताभिषेकायाः । उपेतिसामीप्ये । तथाच म-
ण्डिबन्धप्रदेशे उत्तानं गृहीत्वैत्यर्थः । (३)पाणिग्रहणीयाः पाणिग्रहणकर्मणि
नियुक्ताः(४) । जपति-प्रकृतत्वाद्भरः । “गृभ्णामित”इत्यादिका ऋचः ।
ता यथा—

“गृभ्णामि ते सौभगत्वाय हस्तं मया पत्या जरदष्टिर्यथासः ।

भगोअर्यमा सविता पुरन्धिर्महन्त्वादुर्गार्हपत्याय देवाः” ॥ १० ॥

हे कन्ये ! ‘ते’ तव ‘हस्तं’ साङ्गुष्ठं करमहं ‘गृभ्णामि’ गृह्णामि(५) । ‘यथा’

(१) व्यवहितोपसर्गप्रयोगः (पा० १।१।८२) आर्षः ॥

(२) उपसर्गो धातुरिव धातुनोपसर्गोऽप्यध्याहार्य इति ।

(३) “उत्तानेनोत्तानं गृह्णाति । नीचेन चोत्तानम्” इति शास्त्रान्तरदर्शनात् । अ-
त्रोत्तानेनेति सव्याभिप्रायं, नीचेनाधोवन्तेनेति दक्षिणाभिप्रायम् । तथाच सव्येन कर-
स्य पृष्ठग्रहणं प्रतीयत इति रघुनन्दनवर्णनं शोभनमेव ॥

(४) पाणिग्रहणाथेबोधिका इति यावत् । शौषिककृत्स्नस्येयादेशः ॥

(५) “ह्रस्वहोर्भेदछन्दसि” (पा० ३।१।८४ वा०) इति ह्रस्व भत्वम् ।

येन हस्तग्रहणाप्रकारेण । 'पत्या' 'मया' सह त्वं 'जरदष्टिः' जर(१)च्छरीरा
'आसः' भवेः(२) । हस्तग्रहणे कुनस्तवाधिकार इत्याकाङ्ग्यामाह—'भग' इत्या-
(३)दयः'देवाः' 'त्वा' त्वाम् 'मह्यम्' 'अदुः' दत्तवन्तः । किमर्थम् ! 'गार्हपत्या-
य' गृहस्वामित्वाय । भाविगार्हस्थ्यं सेवितुं वा । गार्हपत्याग्निसेवायै वा । किञ्च
'सौभगत्वाय' सुभगानां समूहः सौभगं तस्याभावः सौभगत्वम् तस्मै (तदर्थम्)
निरतिशयानन्दावाप्तये । इत्यर्थः । यद्वा—किमर्थं हस्तं ते गृह्णामि ? सौभगत्वाय
सुभगात्वाय । (सौभाग्याय) मया] गृहीतहस्तायास्ते सुभगात्वं—सुवासिनीत्वं
भविष्यतीति स्वार्थेऽत्राणप्रत्ययः ॥ १६ ॥

“अघोरचक्षुरपतिन्ध्येधि शिवा पशुभ्यः सुमनाः सुवर्चाः ।

बीरसूर्जावसूर्देवकामा स्योना शन्नो भव द्विपदे शञ्चतुष्पदे” ॥ ११ ॥

अस्यार्थः—हे कन्यके ! त्वम् 'अघोरचक्षुः' सौम्यदृष्टिः । अपापदृष्टिर्वा ।

'अपतिघ्नी'जीवभर्तृका च 'एधि'भव । एतस्मात्संस्कारात् । एवं 'पशुभ्यः'
गवादिभ्योऽस्मदाश्रितेभ्यः 'शिवा' हितैषिणी भव । 'सुमनाः' सुप्रसन्नचित्ता ।
'सुवर्चाः' उज्ज्वलरूपा (वस्त्रालङ्कारादिभिः) 'बीरसूः' सुपुत्रजननी । 'जीवसूः'
अमृतप्रजा । 'देवकामा'देवानग्न्यादीन्कामयतेऽभिलष्यति परिचरणाय । सा
तथाभूता । यद्वा—देवं देवः क्रीडा । तत्कामा । 'स्योना' सुखकरी (निघ० ३।
६।१५) त्वं 'नः' अस्माकं 'द्विपदे' भृत्यादिपोष्यवर्गाय(४) । तथा 'चतुष्पदे'
पशुवर्गाय । 'श' सुखहेतु'भव' ॥ ११ ॥ इति ॥

“आ नः प्रजां जनयतु प्रजापतिरा जरसाय समनत्कर्यमा ।

अदुर्भङ्गलीः पतिलोकमाविश शन्नोभव द्विपदे शञ्चतुष्पदे” ॥ १२ ॥

अस्यार्थः—'प्रजापतिः' स्रष्टा (ब्रह्मा) 'नः' अस्माकम् 'प्रजाम्' पुत्रपौत्रा-

दिरूपाम् । 'आ जनयतु(५)' समन्तात् उत्पादयतु । 'आ जरसाय' जरापर्यं(६)
न्तम् । अथ 'अर्यमा' देवः 'समनक्तु' प्रकटगुणां करोतु तामेव प्रजाम् ॥ हे
कन्यके ! 'मङ्गलीः'(७) मङ्गल्योमङ्गलवत्योदेवताः । 'त्वा' त्वां, मह्यम् 'अदुः' दत्त-

(१) बहुवर्षायुष्मतीवृद्धा । जरन्तं जरात्वम् (वृद्धात्वम्) अद्वनोतीति किञ्चसंज्ञा-
याम् । (पा० ३।३।१७४) शस्य षत्वं दृत्वं च ।

(२) व्यत्ययश्छान्दसः ।

(३) अत्र भगोऽयंमा इत्यसन्धिः (पा० ६।१।११९) प्रकृतिभावात् ॥

(४) व्यवहितोपसर्गप्रयोगश्छान्दसः (पा० १।४।८२) ।

(५) व्यत्ययेन पञ्चम्यर्थे चतुर्थी । (पा० ३।१।८९) "शरदादित्वात्" (पा० ६।४।
१०७) ट्छसमासान्तः । "जराया जरश्चस्व" (ग० सु०) इति ट्छसन्नियोगेन जरादेशः ॥

(६) मत्त्वर्थे ई प्रत्ययः (पा० ६।२।११२ वा०) छान्दसः । "दीर्वाजसिच" "वा-
च्छन्दसि" (पा० ६।१।१०९-६) इति वा पूर्वसवर्णदीर्घः ।

वत्यः । सायणस्तु-अदुर्मङ्गलीः । दुर्मङ्गलरहिता सुमङ्गलीस्त्वमिति व्याचख्यौ ।
(ऋ० सं० ८।३।२।३) । अतस्त्वम् । 'पतिलोकम्' पदिगृहम् । 'आविश'
प्राप्नुहि । अथ च 'नः' अस्माकं 'द्विपदे' चतुष्पदे' च 'शं' भवेत्युक्तार्थकम् ॥१२॥

“इमान्त्वमिन्द्र मीढ्वः सुपुत्रां सुभगां कृधि ।

दशास्यां पुत्रानाधेहि पतिमेकादशं कृधि ॥ १३ ॥

अस्यार्थः—हे 'इन्द्र' ! 'त्वं' 'मीढ्वः' सेचकः । (निषेक्ता) रसाधिष्ठातृ-
त्वात्(१) । 'इमां' वधूं 'सुपुत्रां' शोभनपुत्रवतीं 'सुभगां' सौभाग्यवतीं च 'कृधि'
(२) कुरु । किञ्च 'अस्यां' वध्वां 'दश' दश संख्याकान् 'पुत्रान्' 'आधेहि' गर्भी-
कुरु । 'पति' भर्तारं च्चास्या माम् 'एकादशम्' एकादशानां संख्यानां(३) पूरकम्
'कृधि' कुरु ॥ १३ ॥ इति प्रार्थ्यते ।

“सम्राज्ञी श्वशुरे भव सम्राज्ञी श्वश्र्वान्भव । ननान्दरि सम्राज्ञी भव स-
म्राज्ञी अधि देवेषु ॥ १४ ॥

अस्यार्थः—हे कन्ये ! त्वं 'श्वशुरे' पत्युर्मम पितृविषये 'सम्राज्ञी' प्रधान
सुवासिनी(४) 'भव' । एवं 'श्वश्र्वां' श्वश्रूविषये 'सम्राज्ञी' उक्तवदर्थिका
'भव' आदरार्थं पुनर्वचनम् । तथा 'ननान्दरि' पत्युर्मम भगिन्याम् । 'सम्राज्ञी
भव' एवं 'देवेषु' देवेषु(५) 'अधि' अधीश्वरी(६) सती 'सम्राज्ञी' भव ॥१४॥

“मम व्रते ते हृदयन्दधातु मम चित्तमनु चित्तन्तेऽअस्तु ।

मम वाचमेकमना जुषस्व बृहस्पतिस्त्व नियुनक्तु मह्यम्” ॥१५॥

अस्यार्थः—हे कन्यके ! 'बृहस्पतिः' सुरगुरुः (मेधाधिपतिः) 'मम'
पत्युः 'व्रते' परिचरणकर्मणि(७) । 'ते' तव 'हृदयं' मनः 'दधातु' स्थापयतु ।

(१) इन्द्रोद्घोषां पतिः । आप एव हि वीर्यंभावमापद्यन्ते-इति पदाथेतत्त्वविदः
प्राहुः ॥ मीढ्व इति “दाशान्साह्वान्मोद्वांश्च” (पा० ६।१।१२) इति कस्वन्तानिपा-
तोऽयम् । “मनुवसोरुसम्बुद्धौ छन्दसि” (वा० ८।३।१) इति स्त्वम् ।

(२) “कःकत्करतिकृधी” (पा० ८।३।९०) त्यादिना निपातितोऽयम् । एवमग्रेऽपि ॥

(३) “तस्य पूरणे ङट्” (पा० ९।२।४८) इति ङटि टिलोपः । (पा० ६।४।१४४) ॥

(४) प्रधानतयाऽन्याभ्यः सविशेषं परिचर ।

(५) “इयालाः स्युर्आतरः पत्न्याः स्वामिनोदेवुदेवरौ” इत्यमरः ॥

(६) अत्र “अधिरथरे” (पा० १।४।९४) इत्यथेः कर्मप्रवचनीयसंज्ञायां तद्योगे
“यस्मादधिकं यत्न्य चेद्वरवचनं तत्र सप्तमी” (पा० २।३।९) इति सप्तमी । यस्येति
षष्ठ्या द्वि-अत्र निरूपितत्वं निष्ठत्वं च सम्बन्धोऽर्थः । ईश्वरे इति भावप्रधानोनिर्देशः ।
“अकथोरि”-(पा० १।४।२२) ति वत् । तथाच यन्निरूपितं यन्निरूप्यैववर्गमुच्यते तत्र
सप्तमीत्यर्थः । एवंञ्च देवृपदात्सप्तम्या तेषान्तस्याश्च परस्परमाधिपत्यं गम्यते । तेन च
सविशेषस्त्वज्ञाव उक्तो भवति मन्त्रदृशा । तथाच वृत्तिकृत् वचनम् “ऐश्वर्ये तु इवस्वा-
मिन्या पर्यायेण सप्तमी”ति ॥

(७) तथाच वितकम् “मममि”ति कर्मनाम (निघ० २।१।७) वृणोतीति सतः”इति ॥

‘मम चित्तमनु’ मञ्चित्तानुकूलं ‘ते’ तव ‘चित्तं’ मनः ‘अस्तु’ भवतु । ‘एकमनाः’ अनन्यचित्ता त्वम् ‘मम वाचं’ ‘जुषस्व’ सेवस्व(१) । हृष्टचित्ताऽऽदरेण कुरु । ‘त्वा’ त्वां स ‘मह्यम्’ मर्दर्थं (माम्प्रसादयितुम्) ‘नियुनक्तु’ नियोजयतु अन्तर्भावितण्यर्थो युजिरत्र ॥ इति ॥ १५ ॥

समाप्तासू द्वहन्ति(२) ॥ १७ ॥

इति श्रीमद्गोभिलीये गृह्यसूत्रे द्वि० प्र० स्य द्वितीया कण्डिका ॥ २ ॥ २ ॥ ॐ ॥

समाप्तानु पाणिप्रहणक्रियासु वरसहाया वधूं विद्यादिसम्पन्नं ब्राह्मणकुलं यत्र तत्र उद्वहन्ति—उद्वहेयुर्नयेयुरित्यर्थः । तथाच गृह्यासंप्रहं—

“यत्र विद्या च वृत्तञ्च सत्यं धर्मः शमोदमः ।

अभिरूपः स विज्ञेयः स्वाश्रमे योव्यवस्थितः ॥”

इति । अभिरूप इत्यस्यस्थाने “अभिवादे” इतिपठित्वा । अभिवादे—प्रशस्तक्रियायां “मुपप्राह” इति शेषइति चन्द्रकान्तभाष्ये व्याख्यानम् तदेतदुत्तरसूत्राननुगुणम् ॥ यदेतदुत्तरसूत्रमेव स्पष्टयिष्यति । अत्र समाप्तानु—इत्यभिधानादत्रैव पाणिप्रहणक्रियायाः परिसमाप्तिरत्रैव च तन्त्रसमापनम् । दक्षिणा च गौरैव । उत्तरविवाहान्ते तथाऽभिधानात् ॥ १७ ॥

इति श्रीमद्गोभिलीयगृह्यसूत्रव्याख्यां “मृदुला”ख्यायां सुकुन्दशर्म—सङ्कलितायां द्वितीयप्रपाठकस्य द्वितीया कण्डिका ॥ २ ॥ २ ॥ * ।

(अथोत्तरविवाहप्रारम्भः)

प्रागुदीच्यान्दिशि यद्ब्राह्मणकुलमभिरूपम् ॥ १ ॥

प्रागुदीच्याम्—(३) ऐशान्याम् । ब्राह्मणकुलम्—ब्राह्मणगृहम् । “कुलञ्जनपदेगोत्रे सजातीयगणेष्वपि । भवने च तनौ ह्रीबम्” इति मेदिनी” अस्योत्तरेण सम्बन्धः । तपः स्वाध्यायत्रतादिभिरभिरूपं—(४)रमणीयम् । “अभिरूपो-

(१) “जुषाप्रतीसेवनयोः” (तु० आ०) लोद आशंसायाम् विधौ वा ॥

(२) अत्र मुद्रितपुस्तकेषु बहुषु पूर्वं पाठदर्शनादित्यमेव छतम् । भट्टभाष्ये—शुभकर्मनिर्णये च “उद्वहन्ती”त्युत्तरकण्डिकाया भङ्गमेव पठ्यते । तथाच “समाप्तानु” इत्येतदन्तरम् “तन्त्रं समापयेत्” इतिवाक्यशेषः कायः । तत्त्वकारेण तु समस्तमेवेदं सूत्रसूत्रसूत्रेण सहैकत्र लिखितम् । एवञ्च भट्टादिमते “समाप्तासिव”त्येतदन्तरमेव कण्डिकासमाप्तिरिति बोध्यम् ॥

(३) अभिरूपं रूपमस्येति विग्रहः ॥

(४) अत्र “दिङ्नामाम्यन्तराले” (पा० २।२।२६) इति समासेन प्रागुदीच्योरन्तराले या दिक्स्थामित्यर्थः ।

बुधे रम्ये” इति मेदिनी । अत्राभिरूप्यं ब्राह्मणाकुलं विशिषदस्य गुणोभवति । स चेदुपादीयमानः प्रधानमुपरुणद्धि, गुणत्वमस्य नावकल्पते । गुणोहि प्रधान-मुपकर्तुं व्याप्रियते नैतदुपरोद्धुम् । अतएव वेद्यामेवान्ततः कर्म कर्तव्यम् । कर्मणः प्रधानत्वात् । तथाच गृहान्तरम्—“अथोत्तरविवाहः प्रागुदीच्याम-न्यत्र(१) वा ब्राह्मणकुले मन्त्रवति, वेद्यां वा”इति । अस्मादध्यवगम्यते । इतः प्रभृति “उत्तरविवाह”समाख्यं कर्मेति ॥ १ ॥

अत्राग्निरुपसमाहितो भवति ॥ २ ॥

अत्रोक्तविधे ब्राह्मणकुले । उपसमाहितः—लक्षणं कृत्वा स्थापितः । लक्षणं कृत्वेति सूत्रशेषतयैव केचित्पठन्ति । वेद्याञ्च करणे प्रधानमात्रस्यैव कर्तव्यता, आवृच्च तन्त्रेणैव स्यात् “गणेष्वेकम्परिसमूहनमि—”ति वचनात् । एवञ्च वेद्या-ङ्करणपक्षे एतस्यापि कर्मणोऽनन्तरमेव मन्त्रसमापनं न तु पाणिग्रहणकर्मणः परत एवेति बोध्यम् ॥ २ ॥

अपरेणाऽग्निमानडुहं रोहितश्चर्म प्राग्ग्रीवमुत्तरलोमास्तीर्णम्भवति ॥ ३ ॥

अपरेणाऽग्निम् । अग्नेः पश्चात् । आनडुहं—वार्षभं रोहितं लोहित(२)व-र्णं, तदभावेऽन्यदपि “गुणलोपोन प्रधानस्ये—”ति न्यायात् । चर्म—शुष्कम् । प्राग्ग्रीवम्—पूर्वाशिरस्कम् । उत्तरलोम—उत्तरे उपरिष्ठालोमानि सन्त्यस्येति तथा-विधं यथाभवति तथा । आस्तीर्णं प्रसारितम्भवति । उपवेशनार्थं वध्वाः । क-त्तुरनियमः ॥ ३ ॥

तस्मिन्नेनां वाग्यतामुपवेशयन्ति ॥ ४ ॥

तस्मिन्चर्मणि । एनां वधूं वाग्यतां—नियमितवचनाम् । (कृतमौनाम्) उपवेशयन्ति । य एव केचित्कन्यापत्नीयाः ॥ ४ ॥

सा खन्वास्त एवानक्षत्रदर्शनात् ॥ ५ ॥

सा वधूः । नक्षत्रदर्शनं यावदुपविष्टैव तत्र तिष्ठेत् । अन्यत्रात्ययिकादि-त्यर्थः । एवशब्दाद्घुनाऽपीत्यर्थ इति भाष्यकारः । दिवा विवाहविषयमेतद्व-चनम् ॥ ५ ॥

प्रोक्ते नक्षत्रे षडाज्याहुतीर्जुहोति “रेखासन्धिष्वे”—तत्प्रभृतिभिः ॥ ६ ॥

(मं० ब्रा० १।३।१—६)

प्रोक्ते—इति । केनापि नक्षत्रमुदितमित्युक्ते इत्यर्थः । अत्राज्यतन्त्रविहितो-

(१) उक्तदिश्युक्तब्राह्मणगृहे । तदलाभे वेद्यामपीत्यर्थः ॥

(२) “रोहितलोहितोरक्तः” इत्यमरात्रकवर्णमित्यर्थः ॥ एष भाषारोयुगान्तर-विषयः ।

महाव्यावृत्तिहोमः पुरस्ताद्धोपरिष्ठाच भवति । आज्यभागौ स्विष्टकृच्च न भवन्तीत्यवगन्तव्यम् ॥ ६ ॥

मन्त्रा यथा—

“रेखासन्धिषु पद्मस्वावर्त्तौषु च यानि ते ।

तानि ते पूर्णाहुत्या सर्वाणि शमयाम्यहं स्वाहा ॥ १ ॥

“केशेषु यच्च पापकमीक्षिते रुदिते च यत् । ” ” ॥ २ ॥

“शीले यच्च पापकम्भाषिते हसिते च यत् । ” ” ॥ ३ ॥

“आरोकेषु च दन्तेषु हस्तयोः पादयोश्च यत् । ” ” ॥ ४ ॥

“ऊर्वोरुपस्थे जङ्घयोः सन्धानेषु च यानि ते । ” ” ॥ ५ ॥

यानि कानि च घोराणि सर्वाङ्गेषु तवाभवन् ।

पूर्णाहुतिभिराज्यस्य सर्वाणि तान्यशीशमश्च स्वाहा ॥ ६ ॥

एषामर्थाः । हे कन्यके ! ‘ते’ तव ‘रेखासन्धिषु’ हस्तादिरेखासन्धिस्थानेषु । ‘पद्मषु’—नेत्रपिधानस्थानेषु । ‘आवर्त्तौषु’ ककुदावर्त्ताद्यभिधेषु लोमसन्निवेश-विशेषेषु । ककुन्दरादिद्वारेषु वा । (१) ‘च’ कारः समुच्चयार्थः । एवमनेकधा ‘यानि’ अलक्षणानि ‘ते’ तव सन्ति । ‘तानि’ ‘सर्वाणि’ अशेषाणि ‘अहं’ पाणिप्राहः ‘शमयामि’ शान्तिङ्गमयामि । तदेतत् ‘स्वाहा’ सुहुतमस्तु ॥ १ ॥ हे कन्ये ? ‘यत्’ ‘ते’ तव ‘केशेषु’ चिकुरेषु ‘ईक्षिते’ दर्शने । ‘च’ ‘यत्’ ‘रुदिते’ अस्रुविमोचने यत् किञ्चित् ‘पातकम्’ अलक्षणमस्ति । ‘तानि’ ‘सर्वाण्यपि’ ‘ते’ तव सम्बन्धीनि ‘पूर्णाहुत्ये’—त्यादि गतार्थम् ॥ २ ॥

हे कन्यके ! ‘यत्’ ‘ते’ तव ‘शीले’ वृत्ते (चरित्रे) ‘च’ कारादारुण्ये ‘भाषिते’ वचने ‘हसिते’ हसने ‘च’ काराद्गमने ‘यत्पापकम्’ अलक्षणमस्ति । तानि सर्वाणी—त्यादि गतार्थम् ॥ ३ ॥ हे कन्यके ? ‘यत्’ ‘ते’ तव ‘आ’ समन्तात् ‘रोकेषु’ दन्तच्छिद्रेषु ‘छिद्रं निर्व्यथनं रोकं रन्ध्रं श्वभ्र’—मित्यमरः । ‘दन्तेषु’ ‘यच्चहस्तयोः पादयोः’ ‘च’ काराद्गुल्फयोः ‘पापकम्’ अलक्षणमस्ति । तानि सर्वाणीत्यादि गतार्थम् ॥ ४ ॥ एवं ‘सन्धानेषु’ रेखासन्धिव्यतिरिक्तेषु सन्धि-स्थानेषु ‘च’ कारान्मुखे यान्यलक्षणानीत्यादिगतार्थम् ॥ ५ ॥ ‘यानि’ प्रकृतान्य-प्रकृतानि च ‘कानि च’ कानिचित् । ‘घोराणि’ क्रराणि लक्षणानि ‘तव सर्वा-ङ्गेषु’ अभवन् । तानि सर्वाणि ‘आज्यस्य पूर्णाहुतिभिः’ ‘अहम्’ ‘अशीशमम्’ अनाशयम् । तदेतत्स्वाहा’ सुहुतमस्तु ॥ ६ ॥

आहुतेराहुतेस्तु सम्पातं मूर्द्धनि वध्वा अवनयेत् ॥ ७ ॥

आहुतेराहुतेरिति । प्रत्याहुति शेषं स्रुवलग्नमाज्यं वधूशिरसि दद्यात् ।

(१) नितम्बस्थौ (पृष्ठवंशाधोभागे विद्यमानौ) कूपकौ (गर्त्तौ) ककुन्दरे उच्ये-

इत्यर्थः । तु शब्दो व्याहृतिहोम-शेषनिपातन-निषेधार्थः(१) ॥ ७ ॥

हुत्वोपोत्थायोपानिष्क्रम्य ध्रुवन्दर्शयति ॥ ८ ॥

हुत्वा-यथोक्ताज्यहोमानन्तरमेव न तु तन्त्रसमापनादपि परमित्यर्थः ।
उपेति सामीप्ये । वध्वाः समीप एवोत्थानम् । न व्यवधान इत्ययमर्थः । निष्क्र-
म्य-आवृता-द्वहिर्गत्वा । दर्शयति-वधूम् । प्रकृतत्वाद्भ्रुवः 'ध्रुवं पश्ये'-ति प्रैषो-
ऽर्थाद्वमगम्यते ॥ ८ ॥

ध्रुवमसि ध्रुवाहं पतिकुले भूयासममुष्यासावि"ति

पतिनाम गृह्णीयादात्मनश्च ॥ ९ ॥

अत्र वधूपठनीयमन्त्रमाह "ध्रुवमसी-"त्यादिम् । (मं० ब्रा० १।३।७)
अत्रामुष्येति सर्वनाम्नि षष्ठ्यन्तं पतिनाम । असावित्यत्र प्रथमान्तमात्मीयं नाम
गृह्णीयादित्यर्थः । ननु वाग्यताया मन्त्रपाठोविरुध्यत इति चेन्न अस्यार्थस्य वा-
चनिकत्वात् । मनसैव वा मन्त्रं पठिष्यति । प्रतिषिद्धेऽपि वाग्व्यापारे मनसो-
व्यापारस्याप्रतिषिद्धत्वात् ॥ ९ ॥

अरुन्धतीश्च ॥ १० ॥

अरुन्धतीं सप्तर्विसमीपवर्तिनीं काञ्चित्सूक्ष्मतमान्तरां च दर्शयेत्(२) वरः ।
"अरुन्धतीम्पश्ये"-ति प्रैषः ॥ १० ॥

वधूश्चारुन्धतीन्दृष्ट्वा जपति—

"अरुन्धत्यसि-रुद्धाहमस्मी"त्येवमेव ॥ ११ ॥

एवमेव-पूर्ववदेव । सनामग्राहमा(३)त्मनः पत्युश्च । अयमत्र विशेषः । प-
तिनाम तृतीयान्तं ग्राह्यमन्वयबलात् । प्रयोगस्तु—"अरुन्धत्यसि रुद्धाऽहमस्मि
यशोदा देवदत्तेने"ति चन्द्रकान्तभाष्यम् ॥ ११ ॥

ते । तथाचामरः "कूपकौ तु नितम्बस्थौ द्वयहीने कुकुन्दरे" इति । द्वयहीने-ह्रीषे । अत्र
द्वित्वमनित्यमित्यमरविवेके महेन्द्रवरः ॥

(१) अत्र चन्द्रकान्तः । आहुतेराहुतेरितिसन्निहितपरिग्रहादनन्तरोक्ताया षडाहु-
तेरेव सम्पातानां शिरस्यवनयनं न महाभ्याहृत्यादीनामपि । अतएव तुशब्द इतरासामा-
हुतीनां व्यवच्छेदकः । सुखसुखाथोवेति ॥

(२) दर्शयतीति पूर्वतनादनुवर्त्तनादयमर्थः ।

(३) अत्र मुरारिमिश्रा आत्मादिनामनिर्देशं नानुमन्यन्ते । पद्धतिकृतस्तु—"यथासुत्रं
पठन्ति । एवमेवेति वचनमत्र मूलम्प्रतिभाति । अत्रारुन्धत्यसीति पाठो यद्यपि कतिपय-
गृह्यसुत्रपुस्तकेऽत्र (गोभिलीये) गुणविष्णवादिभाष्ये च न दृश्यते किन्तु रुद्धाहमस्मी-
त्येवमेवेति । तथापि मुरारिमिश्रादिभिर्लिखितत्वाद्स्मामिराद्विद्यते । अत्रात्मनः पत्युश्च
नाम न ग्राह्यमिति भट्टभवदेव-रघुनन्दनादयः । तृतीयान्तं पत्युर्नाम प्रथमान्तञ्चात्मनो-
नाम ग्राह्यमेवेति नारायणभट्टः प्राहुः ॥

अथेनामनुमन्त्रयते—“ध्रुवा द्यौरि—”त्येतयर्चा ॥ १२ ॥

• (मंत्रा० १।३।८)

अथानन्तरमेव एनां—वधूं प्रकरणाद्वरः । अनुमन्त्रणोक्तेरनामिकाप्रेण स्पृशन्निति गम्यते । उक्त—(२।२।१४ सू०)—वचनात् । मन्त्रोयथा—

“ध्रुवाद्यौर्ध्रुवा पृथिवी ध्रुवं विश्वमिदञ्जगत् ।

ध्रुवासः पर्वता इमे ध्रुवा स्त्री पतिकुले इयम्” ॥ ८ ॥ इति ।

अस्यार्थः । अत्र यथा—तथेत्यध्याहार्यमर्थसाङ्गत्यार्थम् । ‘यथा’ ‘द्यौः’ अन्तरिक्षम् । ‘ध्रुवा’ स्थिरा ‘पृथिवी’ च ‘ध्रुवा’ स्थिरा । ‘विश्वं’ सर्वम् ‘इदञ्जगत्’ सचराचरं ‘ध्रुवम्’ । सद्रूपेणाऽवस्थितम् । यथा च ‘इमे’ ‘पर्वताः’ ‘ध्रुवासः’ ध्रुवाः(१) । तथा ‘इयं स्त्री’ पतिकुले पतिगृहे(२) ‘ध्रुवा’ स्थिरा “भवस्वि”—ति शेषः ॥ ८ ॥ इति ॥ २१ ॥

अनुमन्त्रिता गुरुं गोत्रेणाभिवादयते ॥ १३ ॥

अनुमन्त्रितैव(३) वधूरभिवादयते । न तु तन्त्रसमापनानन्तरम् । गुरुं पतिम् । तथा च याज्ञवल्क्यः—“पतिरेकोगुरुः स्त्रीणामि”—ति । गोत्रेण—पति-गोत्रेण । सान्निध्यात्(४) । स्मृत्यन्तरसंवादाच्च । तदानीमेव तद्गोत्रत्वात्तस्याः । तथाच लघुहारीतः—

“स्वगोत्राद्भ्रश्यते नारी विवाहात्सप्तमे पदे ।

पतिगोत्रेण कर्त्तव्या तस्याः सर्वक्रिया ततः ॥”

इति । एवञ्च—

“चतुर्थीहोममन्त्रेण त्वङ्मासहृदयेन्द्रियैः ।

भर्त्रा संयुज्यते नारी तद्गोत्रा तेन सा भवेत् ॥”

इति बृहस्पतिवचनं शाखान्तरविषयम् ॥ तन्मन्त्रलिङ्गसंवादात् । तदुक्तं बृहस्पतिनैव ।

“पाणिप्रहृणिका मन्त्राः पतिगोत्रप्रदायकाः ।”

इति । एवञ्च प्रवरसापिण्डचयोरपि इदानीमेव प्राप्तिः । गोत्रसमानत्वात् । अत्राभिषेकपाणिप्रहृणमन्त्राणां(५)मेव शरीरैक्यनिमित्तत्वाच्चेति बोध्यम् ॥

(१) “आजसेरसुव्” (पा० ७।१।१०) इत्यसुगागमः ॥

(२) “कुलं जनपदे गोत्रे सजातीयगणेष्वपि । भवने च तनो ह्यीबमि”ति मेदिनी ।

(३) अनुमन्त्रितेति तदोपादानमेवानुमन्त्रणानन्तरमेवाभिवादनप्राप्त्यर्थमिति भाष्यकारः ॥

(४) गुरुं गोत्रेणेति पदयोः । अतएव पद्धतिकृतोबारेश्वरादयः “अनुमन्त्रिता सती प्रपद्येन गोत्रेण पाणिप्राहमभिवादयेत्” इत्येवं लिखन्ति स्म ॥

(५) अनुमन्त्रण-मन्त्रेणाऽप्ययमर्थोऽभनिससरति “ध्रुवा स्त्री पतिकुले इयमि”ति । कुलशब्दा-गोत्रार्थकोऽपि मेदिन्यामुक्त इत्यनुपदमेवोपदर्शितम् ॥

अभिवाद्यते-अभिवादनञ्च पादोपसङ्ग्रहणपूर्वकं प्रणमनम् । “समे तु पाद-
ग्रहणमभिवादनमित्युभे” इत्यमरः ।

तत्र मनुः—

“भोः शब्दं कीर्त्तयेदन्ते स्वस्य नाम्नोऽभिवादाने ।

नाम्नां स्वरूपभावोहि भोशब्द ऋषिभिः स्मृतः ॥”

इति । प्रवरोच्चारणमपि शिष्टाचरात् । प्रयोगस्तु—“अमुकगोत्राऽमुका-
मुकामुकप्रवरा श्री अमुकदेव्यहम्भोऽभिवाद्ये” इति ॥ पद्धतिरप्येवम् ॥ १३ ॥

सोऽस्या वाग्विसर्गः ॥ १४ ॥

स कालोऽस्या वध्वाः । वाग्विसर्गः । वाग्विसृज्यतेऽस्मिन्नित्यधिकरणे
घञ् (पा० ३।३।१९) “चजोरि”-(पा० ७।३।५२) ति कुत्वम् गुणश्च ।
अर्थं वाक्संयमत्यागकालो(१)ऽतः परं यथारुचि वाच्यन्तयेत्यर्थः । शूलपाणि-
प्रभृतयोऽप्येवम् ॥ वेद्यामुत्तरविवाहपक्षे वैवाहिकेऽप्रौ प्रधानहोममात्रङ्कर्त्तव्य-
म् । तन्त्रसमापनमिदानीमेतत्पक्षे । तन्त्रेणापि समापने ब्रह्मणे दक्षिणाद्वयन्दे-
यमेव । कर्मणः प्रथक्कात् । कर्मानुरूपत्वाद्देतनस्य । तच्च पूर्णपात्रमेव ।
अनादेशादिति भाष्यकृतः ॥ १४ ॥

तावुभौ तत्प्रभृति त्रिरात्रमक्षारलवणाशिनौ ब्रह्मचारिणौ

भूमौ सह शयीयाताम् ॥ १५ ॥

तावुभौ-दम्पती । तत्प्रभृति-विवाहकर्मदिनमा(२)रभ्य । त्रिरात्रम्-त्री-
ण्यहोरात्राणि । अक्षरेति । क्षारञ्च लवणञ्चेति क्षारलवणम् “जातिरप्राणि-
नाम्” (पा० २।४।६) इति द्वन्द्वैकवद्भावः । तत्र भवतीत्यक्षारलवणम् ।
तदशनीतस्तच्छीलौ । ताच्छील्येऽत्र णिनिः (पा० ३।२।७८) सततकरणञ्च
ताच्छील्यमिति त्रिरात्रयौवत्तदनशनौ यथासमयं भवतइत्यर्थः । क्षारञ्च
परिभाषितम्—

“तिलमुद्गादृते शिम्बिसस्ये गोधूमकोद्रवौ ।

चीनकन्देवधान्यञ्च सर्वशाकन्तथैव च ।

स्विन्नधान्यन्तथौषध्यं स्थूलं क्षारगणः स्मृतः”

इति स्मृत्युक्तम् । अन्येत्वाहुः—

“गोक्षीरं गोघृतञ्चैव धान्यं मुद्गास्तिला यवाः ।

(१) पतेनाभिवादाने वाग्व्यापारस्यावश्यकत्वंसूचितम् । लज्जयाऽव्यक्तमपि स कार-
क्षितव्यं प्रवेति गुरवः ॥

(२) तदिति विप्रकृष्टस्य विवाहकर्मणः परामर्शार्थम् । नोत्तरविवाहस्य-पत्यभि-
वादनस्य वा । तथासत्येतदा निहंशः स्यात् । “इदमस्तु सन्निकृष्टे तमोपतरवर्त्ति चैतदो-
रूपम् । अदसस्तु विप्रकृष्टे तदिति परोक्षे विज्ञानीयादिति” ॥

अक्षारलवणा ह्येते चाराश्चान्ये प्रकीर्त्तिताः ॥” इति ॥

एवं स्मृत्युक्तमक्षारलवणमशितुं शीलं ययोस्तावक्षारलवणाशिनाविति । यत्तु-अक्षारलवणमकृत्रिमलवणमिति रघुनन्दनवर्णनन्तदसत्-क्षारपदस्य कृत्रिमपरत्वे लक्षणाप्रसङ्गादन्यद्वा किमपि नाशितव्यं स्यादिति न किञ्चिदेतत् ॥ ब्रह्मचारिणौ-निवृत्त(१)मैथुनौ । भूमाविति खट्वायाः प्रतिषेधार्थम् । न तु प्रस्तरकम्बला(२)दीनामपि । सहेति । पृथक्शय्याया निवृत्त्यर्थम् ॥ १५ ॥

अत्रार्घ्यमित्याहुः ॥ १६ ॥

अत्र-एतस्मिन्नवसरे । अर्घ्यं-महणं वरस्य । कन्यापित्रादिभिः कर्त्तव्यमित्याहुराचार्याः । “षड्दर्श्याभवन्ती”—ति वक्ष्यति (४।१।२३) तत्रयो-विवाहः सोऽयं वरः ॥ १६ ॥

आगतोष्वित्येके ॥ १७ ॥

एके तु आगतेषु आचार्या(३)दिषु (४।१।२४) षट्सुअर्घ्यमहणं कर्त्तव्यमित्याहुः । तथाच विवाहार्थमागत एव वरेऽर्घ्यमुचितमिति-एके-इति-बहुवचनेन सपुरस्कार(४)मभिधानादुक्तम्भवति । अतएव-

“मधुपर्काञ्चितायैनां दद्यात्कन्यां सद्क्षिणाम्”

इत्यनेन न विरोधः । एवञ्च—

“मुक्त्वाऽसमुद्बहेत्कन्यां सावित्रीप्रहणन्तथा ।

उपोषितः सुतान्दद्यादञ्चिताय वराय तु ॥”

इति वचनमेतस्मिन्कल्पे मधुपर्कभोजनपरम् । तथाच शास्त्रान्तरम्—

“अशोककलिकापानं यज्ञे सोमलतारसम् ।

विवाहे मधुपर्कञ्च मुक्त्वा कर्म समारभेत् ॥”

(१) “त्रिंशद्दर्शोवेत्कन्यां हृद्यां द्वादशवार्षिकीम्”इत्येवमादिके मन्वाद्युक्तकल्पे व्यवयस्य रागतः प्राप्तस्य निषेधार्थमिदम् ॥

(२) प्रस्तरः काष्ठनिर्मितः । खट्वानुकल्पभूतः । आस्तरणञ्च कटादिकमिति बोध्यम् ॥ क्वचित् “स्रस्तरः”इति पाठः । तत्र स्रस्तरः कट एवेति सुव्यक्तमन्यत्र (पा० गु०) ॥

(३) अन्येतु-बहुवचननिर्देशोऽत्र वरयातृपुरुषबाहुल्याभिप्रायेणातोऽन्येऽपि वरेण सह गच्छेयुरेव सम्बन्धिनोबान्धवाश्चेत्याजा निकव्रयातृपुरुषसमारम्भणव्यवहारोपपत्तिः । ते हि-कुलाभिजनसम्पन्ना उभयकुलपरिचयाभिज्ञाश्च ब्राह्मणवरेण्याः सविशेषमपेक्ष्यन्ते । येषाम्पुरस्तात्कन्या प्रदीयते । प्रदानवाक्यञ्च त्रिः कृत्वोच्चार्यते येन कापि सम्बन्धलेनो-विवाहप्रतिरोधकोऽविज्ञातो न भवेदिति । क्षत्रियादिवरे तु विजातोया अपि शौर्यार्थंवादिपुणो-पेता वरयातृका भवन्ति । तेषामन्यविधविवाहस्याप्यनुज्ञानाद्यत्र कन्याहरणप्रसङ्ग इति ॥

(४) तथाच मुरारिमिश्राः । अत्र चैके इति सपुरस्काराभिधानाद्द्वितीयपक्षे सूत्रकृत्समर्मातरित्यवगन्तव्यमित्याहुः ॥ पुरस्कारश्च-एकशब्दस्य नित्यं संख्येकवचनास्तस्य बहुवचनेनोपन्यासोमुख्यार्थत्वमावेदयति । तथाचामरः “एके मुख्यान्यकेवला”इति ॥

इति स्मर्यते । एतेन कृताहारस्य तद्दिने(१) कन्यापरिणयार्थङ्गमनं, गत्वा वा तत्र (श्वशुरकुले) भोजनमनाचार एवेति मन्तव्यम् । सर्वथा चात्र सख्यै-
मो भोजनादेर्यज्ञकर्मान्तरवदित्यवगन्तव्यम् ॥ १७ ॥

हविष्यमन्नम्प्रथमं परिजपितम्भुञ्जीत ॥ १८ ॥

हविषि-साधु-हविष्यं “तत्र साधुः” (पा० ४।४।९८) इति साध्वर्थेय-
त्प्रयेन होमावशिष्टमितिचन्द्रकान्तभाष्यस्वरसः । माषकोद्रवादि(२)वर्जम् ।
अन्नं वरेण तद्दिने प्रथमं परिजपितम् “अन्नपाशेन मणिने”-त्यादिमन्त्रेणा-
भिमन्त्रितम् । उत्तरत्र तथा श्रवणान् । भुञ्जीत भोक्तव्यम् । अत्रापि “भुक्तो-
च्छिष्टं वध्वै प्रदाय यथार्थमि”-ति (२।३।२२) वक्ष्यमाणं सिंहावलोकितकेन
सम्बन्धनीयम् । श्वस्तनप्रथमभोजने तथाचरणदिति ॥ १८ ॥

श्वोभूते वा शमशनीयं स्थालीपाकं कुर्वीत ॥ १९ ॥

लम्बादिसाद्गुण्याद्रात्रौ विवाहे(३) भोजनकालस्य चालाभे प्रकारान्तर-
माह—श्वोभूतइति । श्वोऽभिमदिनेभूते(४)वाप्रे प्रभाते जाते यथासमयं, सम-
शनीयम् सम्यगशनार्थङ्कियत इति तथाभूतं स्थालीपाकं मधुपर्कसमाख्यं कुर्वी-
त । यथावद्विदधीत वाशब्दोविकल्पार्थस्तेन पूर्वदिनेऽपि समयलाभेऽमुङ्कुर्वीतैवे-
ति बोधयति ॥ १९ ॥

तस्य देवता अग्निः प्रजापतिर्विश्वेदेवा अनुमातिरिति ॥ २० ॥

तस्येति-तच्छब्देन पूर्वदिने परदिनेऽपि वा करणेऽपि स्थालीपाकस्यास्यैता
देवता इति दर्शयति । तथाच—“अद्यं स केवलम्भुङ्क्ते यः पचत्यात्मकारणान् ।
यज्ञशिष्टानं ह्येव सतामन्नं विधीयते ॥” इति मनुवचनेन “केवलाद्योभवतिके-
बलादी”ति श्रुत्या च न विरोधः ॥ अत्र (सूत्रे) असमासकरणम्पृथङ्निर्वाप-

(१) विवाहदिने । कन्यायास्तु विवाह औपनायनिक इति उपनयने माणवकस्येव
भोजनेऽपि न क्षतिरित्याचक्षते । किन्तु व्रतबन्धसमाख्यातोऽस्य भोजनं गोःपयआदिक-
मेव । तथाच श्रुतिः “पयोव्रतोब्राह्मणोभवति, यवागूवतोरारजन्य, आमिश्राव्रतोवैश्य”
इति । यवागूर्भृष्टयवचूर्णपायसम् । आमिक्षा-श्वतोष्णे पयसि शिमं दधि । तथाच श्रुतिः
“तक्षे पयसि दध्यानयति स वैश्वदेव्यामिक्षा भवति” इति । “यवागूरुष्णिका श्राणा
विलेपी तरला च सा”इति चामरः ॥

(२) हविष्यमिति तदर्थः । तल्लक्षणमुक्तमधस्तात् । (१।३।६) । कात्यायनः “ह
विष्वेषु यवा मुख्यास्तदनुब्रीहयोमताः । माषकोद्रवगौरादीन्सर्वालाभेऽपि वज्रैरेत्”
इति । गौरो-गौरसर्षप इति सुरारिः । चीनक इति वयम् ॥ आदिना षण्कादिपरिग्रहः ॥

(३) रात्रौ भोजनकालादुपरि विवाहे निर्वृत्ते प्रक्रान्त विवाह होमविधिना वा
भोजनकालातिक्रमे इत्यर्थः ॥

(४) श्व्यासौ आत्मनेपदी । ऋः कर्मणि ॥

होमयोः प्राप्त्यर्थम् । तथाच च्छन्दोगपरिशिष्टम् —

“चरुः शमशानीयोयस्तथा गोयज्ञकर्मणि ।
ऋषभोत्सर्जने चैव अश्वयज्ञे तथैव च ॥
कथमेतेषु निर्वापः कथञ्चैत्र जुहोतयः ? ।
देवतासंख्यया ग्राह्या, निर्वापस्तु पृथक्पृथक् ॥”

इत्यादि (१-७-३) पूर्वोक्तम् । तथा—

“चरौःशमशानीये वा पितृयज्ञचरौ तथा ।
होतव्यं मेक्षणेनान्यदुपस्तीर्णाभिघारितम् ॥”

इति । देवतानामत्र प्राधान्यात्त्रिःप्रक्षालनन्तरण्डुलानाम् । “त्रिहोत्रेभ्यः”
(१।७।५९) इत्युक्तत्वात् ॥ देवताभ्यः खस्वेताभ्योमेक्षणेनोपघातं होतव्यं
किञ्चिद्वशेषमित्यवोचाम (१-४-३) ॥ २० ॥

उद्घृत्य स्थालीपाकं व्यूहैकदेशं पाणिनाऽभिमृशेत्

“अन्नपाशेन मणिने”-ति ॥ २१ ॥

(मं० ब्रा० १।३।९-१०)

स्थालीपाकम् । तत उद्घृत्य पात्रान्तरे कृत्वाऽवशिष्टं तं व्यूह (१) एकीकृत्य ।
एकदेशं न सर्वमपि भाण्डस्थमन्नं पात्रान्तरेणावदाय स्वपात्रे स्थापयित्वा दक्षि-
णेन पाणिना “अन्नपाशेन मणिने”-त्येवमादिना मन्त्रद्वयेन । अभिमृशेत्-
स्पृशेदित्यर्थः । मन्त्रोयथा—

“अन्नपाशेन मणिना प्राणसूत्रेण पृशिनना ।

बध्नामि सत्यग्रन्थिना मनश्च हृदयञ्च ते” ॥ ९ ॥ इति ॥

अस्यार्थः—हेवधु ! अहन्ते परिणोता ‘ते’ तव ‘मनः’ सङ्कलनविकल्पात्मक-
वृत्तिकमन्तरिन्द्रियम् । ‘हृदयम्’ चित्तम् (२) (बुद्धयधिष्ठानम्) ‘च’-काराद्बु-
द्धिञ्च । ‘मणिना’ मध्यमणिभूतेन (३) हृद्देशाधिष्ठितेनात्मना सहितेन ‘अन्न (४)
पाशेन’ अन्नरूपेण पाशतुल्येन बन्धनेन, ‘प्राणसूत्रेण’ प्राणा एव सूत्रं सूत्रभूता
यस्मिन् एवमभूतेन ‘पृशिनना’ अन्नेन गुलिकास्थानीयेन । “अन्नं वै देवाः पृशन्तीति

(१) स्थालीपाकशेषात् । केचित्तु—“व्यूह स्वपात्रेऽवदाय” “व्यूह पात्रान्तरे स्था-
पयित्वा” “सविशेषं वितर्क्ये”त्येवं नाना व्याचक्षुः । वस्तुतः पात्रान्तरे स्वभोजनपात्रे
वा स्थापनमिति स्वारसिकोऽर्थः । अवदायेत्यपि च । व्यूहनन्तु सर्वमपि यथा न परिगृ-
हीतम्भवति तदर्थम् पिण्डीभावेनावस्थापनम् ॥

(२) “वित्तन्तु चेतोहृदयम्” इत्यमरः ॥

(३) मालया हि शोभने वस्तु बधयते । अन्नान्नरूपगुलिकायां प्राणसूत्रनद्धायाम्
आत्मा वरस्य मध्यमणिः सुमेरुपदव्यपदेशयः ।

(४) अन्नेन पश्यते बधयतेइति अन्नपाशः । “पशबन्धने” (लु० उ०) कर्मणि
घञ् ॥

वदन्ती”-ति श्रवणात्(?) । कथम्भूतेन ? ‘सत्यप्रन्थिना’ सत्यं प्रन्थिरिव यस्य तेन ‘बध्नामि’ स्वायत्तीकरोमि”इति ॥ ९ ॥

अत्र सूत्रे इतिशब्द आद्यर्थस्तेन—

यदेतद्दधृदयन्तव तदस्तु हृदयम्मम ।

अन्नं प्राणस्य पङ्कशस्तेन बध्नामि त्वाऽसौ” ॥ १० ॥

इत्येषोऽपि मन्त्रः परिगृहीतोवेदितव्यः ॥ अस्यार्थः । हेवधु ! ‘यदेतद्दधृदयन्तव तदस्तु हृदयं मम’ आवयोर्हृदयैक्यम्भवतु । इति वरेणाशास्यते । तत्प्रकार उच्यते—अन्नमित्यर्द्धचेन । हेवधु ! ‘अन्नम्’अदनीयं वस्तु ‘प्राणस्य’ शरीरान्तःसञ्चारिणोवायोः(२) । ‘पङ्कशः’ बन्धना(३)धिष्ठानम् । ‘तेन’ अन्नेन साधनभूतेन । ‘त्वा’ त्वाम् । ‘असौ’ (४)अहं ‘बध्नामि’ संयम(५)यामि ॥१०॥ इति ॥ २१ ॥

भुक्तवोच्छिष्टं वध्वै प्रदाय यथार्थम् ॥ २२ ॥

परिजपितमन्नं पतिः किञ्चिद्भुक्त्वा उच्छिष्टम् । उद्धृतावशिष्टम् (भुक्तशेषम्) वध्वै प्रदाय दत्त्वा यथार्थम् । यथाप्रयोजन(६)मन्यत्कुर्यादित्यर्थः । अत्र दिनभोजनपक्षेऽपि हविष्यान्नव्यूहनादिवामदेव्यगानान्तं कर्म कुर्यादेवेति भाष्यकारः । तेन रात्रिभोजन एतदावश्यकमित्यायातीति सुरारिमिश्राः प्राहुः ॥२२॥

गौर्दक्षिणा ॥ २३ ॥

इति श्रीमद्गोभिलीयगृह्यसूत्रे द्विप्र०स्य तृतीया कण्डिका ॥२॥ ३ ॥ ❀॥

उत्तरविवाहकर्मणः । एतेन पूर्वविवाहेऽपीयमेव । अतस्तत्र पूर्णपात्रादिकादक्षिणेति चन्द्रकान्तवचन सम्भ्रममूलकमेव । पद्धतिकृतोवीरेश्वरादयोऽपि तत्र गामेव दक्षिणात्वेनोल्लिखितवन्तः । इत्यलमत्यर्थकदर्शनयेतिशिवम् ॥२३॥

इति श्रीमद्गोभिलीयगृह्यसूत्रव्याख्यायां “मृदुला”ख्यायां सुकुन्दशर्म-सङ्कलितायां द्वितीयप्रपाठकस्य तृतीया कण्डिका ॥ २ ॥ ३ ॥ * ।

(१) श्रुतेः । निघण्टौ तु—“पृथिनर्धारादित्यश्वे”-ति पठ्यते । (१।५।१) प्रपूर्वाद्-इनेतेर्व्याप्त्यर्थात्स्वृशतेर्वा “घृणिपृथिन०” (उ० ४।५२) इत्यादिना निपातः । तत्प्रभ-वत्वाद्ब्रह्मं पृथनीति श्रुतिवर्णः । (२) जातावेकवचनम् ।

(३) पद्धिति—“पशवन्धने” (जु० उ०) इत्यस्मात्किपि रूपम् । अधिकरणेऽत्र किप् छान्दसः । उपमितसमासः । गुणविष्णुस्तु—“पद्धिंश” इतिपठति । तन्मते विशतेः प्रवेशनार्थादिगुपधलक्षणः कः (पा० ३।१।१३५) नुमछान्दसः ॥

(४) “असाविति नाम गृह्णाती-”ति सूत्रान्तरसंवादात् । अत्रासाविति सम्बोधना-भ्यमेव नाम ग्राह्यमिति केषाञ्चिद्भ्रमः । (२।३।९) इति सूत्रविरोधात् ॥

(५) “बन्धवन्धने (ऋया० प०) बन्धनं संयमनमेव ॥

(६) “अथोऽभिधेयोरेवस्तुप्रयोजननिवृत्तिषु” इत्यमरः ॥

(अथ चतुर्थी कण्डिका)

(तत्रादौ कन्यकानयनम्)

यानमारोहन्त्यामेतां “सुकिंशुकं शलमलिमि”

त्येतामृचं जपेत् ॥ १ ॥

अथ भक्तगृहगमनार्थं बध्वां यानं रथादि आरोहन्त्याम् । इति वचना-
दारोहणकालिकत्वञ्जपस्य । एतामिति करणाच्च रथासम्भवे शिविकायानपक्षेऽपि
एतामेवम्भूतामेव जपेन्न विलोपनमूहं वा कुर्यादित्यर्थः । प्रकृतत्वाद्धरः ।
ऋग्रयथा—

“सुकिंशुकं शलमलिं विश्वरूपं हिरण्यवर्णं सुकृतं सुचक्रम् ।

आरोह सूर्ये अमृतस्य लोकं स्योनं पत्ये वहतुं कृणुष्व” ॥ ११ ॥

(ऋ० सं० ८।३।१३।५)

इति । अस्या अर्थः । हे ‘सूर्ये !’ नवोद्वे ! ‘सुकिंशुकम्’ शोभन-
पलाश(१) वृक्षकाष्ठनिर्मितम् । तथा शलमलि (२) शालमलिवृक्षनिर्मितम् ।
‘विश्वरूपम्’ नानारूपं ‘हिरण्यवर्णं’(३) हितरमणीयवर्णं—हिरण्यालङ्कारयु-
क्तं वा । ‘सुवृतं’ सुष्ठुवर्णं (सुखास्तीर्णम्) ‘सुचक्रं’ शोभनचक्रोपेतम् ।
‘अमृतस्य’ निरतिशयसुखरूपस्य ‘लोकं’ दर्शकम्(४) प्रापकं वा । एवम्भूतं
रथं त्वम् ‘आरोह’ अधिरूढा भव । ततश्च ‘स्योनं’ सुखकरम् ‘वहतुम्’
आत्मनो(५)वहनमिति सायणः । ‘पत्ये’ मह्यं (मदर्थं) ‘कृणुष्व’

(१) (२) तथाचामरः” पलाशः किंशुकः पर्णोवातपोत” इति ॥ अत्र निरुक्तम् ।
सुकिंशुकं सुकाशनं, शलमलिं सन्नमलम् । (निर्मलम्) अपि बोपमार्थं स्यात् । सुकिंशु-
कमिव शलमलिमिति । शलमलिः सुशरः (सुहिल्यः) भवति । इत्यादि (१२।८) ।
किंशुकमिति पलाशपुष्पे प्रसिद्धिः । इहतु रक्तपुष्पत्वसामान्यात्सुपुष्पितमिव शालमलि-
मिति सामर्थ्यात्तेनोपमानयोग इति दुर्गाचार्योऽत्र मन्त्रे व्याख्यत् । अत्र शालमलिवृक्षनि-
र्मितस्वोक्त्याऽतिलघ्वित्यर्थोऽवगम्यते । वेदे तु शलमलिरेव कृतह्रस्वः पठ्यते । अभिधा-
नेषु तु “पिच्छिला पूरणी मोचा स्थिरायुः शालमलिर्द्वयोरि—”त्येवमाग्नेयेऽन्यत्र च पठ्यते ।
“षष्ठिवर्षसहस्राणि वने जीवति शालमलिरि—”ति चान्यत्रात एवासौ स्थिरायुः । तेन च
प्रतिविशिष्टस्वमस्यायुषोवृद्धिकरत्वात् । सूर्योति नवोद्वे । वधूरुच्यते । यथाच श्रीमद्भाग-
वते वसुदेवस्य देवकीमुद्राद्य गृहमागच्छतोविषये “देवक्या सूर्यया साद्धं प्रयाणे रथमा-
रूढत्” इति । अत्र सूर्यया नवोद्वेयति श्रीधरस्वामिनः प्राहुः ॥

(३) एतच्च हिरण्यपदनिर्वचनमुखेनोक्तम् ।

(४) “लोकदर्शने” (भ्वा० आ०) अन्तर्भावितण्यथाऽस्मात्कर्त्तरि णमुल् । वोरकः
प्रापकमित्यर्थवशाद्धानार्थत्वन्धातूनामनुसृत्योक्तम् ।

(५) “अव्ययकृतोभावे” इति नियमात्तुमत्र मान्तः कृदिति “कृन्मे जन्तः” (पा० १।
१।३९) इत्यव्ययत्वम् । मध्येऽकारस्योपजनआर्षः ।

(१) ऊरु ॥ १ ॥

अध्वनि चतुष्टयथान्प्रतिमन्त्रयेत नदीश्च विषमाणि च महावृक्षान्प्र-
शानञ्च “मा विदन्परिपन्थिन” इति ॥२॥ (मं० ब्रा० १।३।१२)

वध्ना सह अन्वनि वर्त्तमानोनद्यादीनुपलब्धानधिर्मागम् “मा विदन्नि”ति
मन्त्रेण प्रतिमन्त्रयेजपन्नवलोकयेदित्यर्थः । प्रतिमन्त्रणमनुमन्त्रणमालोकनमि-
त्यनर्थान्तरमित्युक्तमधस्तात् (२।२।१४), तत्र नदीः-

“धनुः सहस्राण्यष्टौ च गतिर्यासां न विद्यते ।

न ता नदीशब्दवहा गर्त्तास्ते परिकीर्त्तिताः ॥”

इति कर्मप्रदीपोक्कलक्षणाः । विषमाणि व्याघ्रादिभयस्थानानि । उन्नतान-
नतानि वा । महावृक्षा अतिप्रसिद्धास्तरवो ग्रामादिसीमा (सामीप्य) ख्यापका-
श्चैत्यापराख्याः । मन्त्रोयथा—

“मा विदन्परिपन्थिनो य आसीदन्ति दम्पती ।

सुगेभिर्दुर्गमतीतामपद्रान्त्वरतयः ॥ १२ ॥ (ऋ० सं० ८।३।३२)

इति । अस्यार्थः । ‘परिपन्थिनः’ पर्यवस्थातारः शत्रवः (२) । ‘मा विदन्’
मा (३) जानन्तु । ‘ये’ परिपन्थिनः । ‘दम्पती’ जायापती (४) ‘आसीदन्ति’
आभि (५) मुख्येनागच्छन्ति । अभ्याजिगमिषन्तीति प्रकृतोऽर्थस्सन्नर्थम-
न्तर्भाव्य कार्यः । अत्र दम्पतीपदेन गुणवृत्त्याऽभिहिताऽपि परन्त्येवाभिजि-
गमिषि- (वृद्धि-) तेत्युत्तराद्धेन प्रतीयते । तथाहि-‘सुगेभिः’ (६) सुगैर्मागैः ।
दुर्गं दुःखेन गन्तुं शत्रुं (दुर्गमं) देशम् ‘अतीताम्’ (७) अतिगच्छन्तीम् ।

(१) “कृविर्हिसाकरणयोश्च” (म्वा० प०) इत्यस्य लोटि पदव्यत्ययेन (पा० ३।
१।८९) रूपम् ॥

(२) “रिवौ वैरिसपत्नारिद्विषद्वेषणदुर्हृदः । अभिवातिपरारातिप्रत्यर्थिपरिपन्थिनः
इत्यमरः । वैदिकोऽयं परिपन्थिशब्दोलोके न न्वाच्यः प्रयोक्तव्यम् । “छन्दसि परिपन्थिप-
रिवरिणौ पर्यवस्थातरि” (६।२।८९) इति पाणिनिस्मरणात् ॥

(३) “विद्ज्ञाने” (अ० प०) “माडि लुङ्” (पा० ३।३।१७६) इति लोड्थे
सर्वलकारापवादोलुङ् ।

(४) जाया च पतिश्चेति विग्रहे द्वन्द्वे “राजदन्तादित्वात्” (पा० २।२।३१) जाया-
शब्दस्य दम्भावोर्भावश्च निपातितः ॥ “दंपती ऊपती जायापती भार्यापती च तौ” इत्यमरः

(५) आ आसीदन्तीत्येवमाह आभिमुख्ये प्रथमः । सोदतिगन्त्वर्थः (म्वा० प०)
स चाह पूर्वः । अत्र “लुण्ठितुम्” इति शेषो बोधयः ।

(६) सुखेन गच्छन्त्यत्रेति सुगाः “सुदुरोरधिकरणे” (पा० ३।२।४८) इति डप्रत्यये
टिलोपः । “अतोभिस ऐस्” “बहुलं छन्दसि” (पा० ७।१।९-१०) इत्यौसमाव एत्वम्
(पा० ७।१।१०३) ॥ एवं दुर्गमित्वापि डप्रत्ययादि बोधयम् ।

(७) अत्र वर्त्तमाने कर्त्तरि क्तः (पा० ३।२।१८८) ।

‘अरातयः’ शत्रवः(१) ‘अपद्रान्तु’ भीत(२)भीता अपगच्छन्तु ॥ इति ॥१२॥

असभङ्गे नद्धविमोक्षे यानाविपर्यासेऽन्यासु चापत्सु यमेवार्गिं

हरन्ति तमेवोपसमाधाय व्याहृतिभिर्हुत्वाऽन्यद्र-

व्यमाहृत्य “य ऋते चिदभिश्चिष” इत्याज्य-

शेषेणाऽभ्यञ्जेत् ॥ ३ ॥

(सं० ब्रा० १।३।१३)

अध्वनात्यनुवर्तते । (३) अक्षभङ्गे । अक्षोरथचक्रम् । नद्धविमोक्षे—नद्ध-
स्य(४) योक्त्रादिवन्धस्याश्वादेर्वा विमोक्षे—अकस्माद्विमोक्षे यानस्य रथादेर्वि-
पर्यासे औत्तराघर्यप्रातिलोम्ये अन्यथागमने विपथगमने वा । अन्यासु चाप-
त्सु—यानात्परिपतनादिकास्तु चौरव्याघ्रादिकृतासु वा । यमेवार्गिमौपासनं(५)
हरन्ति नयन्ति । यमेव(६) वा कश्चिदग्निं लौकिकमपि सन्निधौ लब्ध्वाऽऽनय-
न्ति तमेवार्गिमुपसमाधायैन्धनं सन्धुक्ष्य व्याहृ(७)तिभिराज्येन स्त्रुवेण हुत्वाऽ-
न्यद्यद्क्षादिद्रव्यन्तदाऽऽहृत्यानीय “य ऋते चिदि”—त्यनयर्चा(८) । आज्य-
शेषेण कृतहोमावशिष्टेनाज्येनाभ्यञ्जेत् । अन्तर्भावितण्यर्थोऽञ्जतिः । कश्चित्त-
थैव पाठः । ऋग्ग्रथा—

“य ऋते चिदभिश्चिषः पुरा जत्रभ्य आतृदः ।

सन्धाता सन्धि मघवा पुरुवसुरिःकर्ता विहुतं पुनः” ॥ १३ ॥

(ऋ० सं० ८।१।१२)

(१) “रादाने” (अ०प०) कर्त्तरि क्त्विच् (पा०-३।३।१७४) नञ्समासः । “अभि
घातिपराराती”ति शत्रुपर्यायेऽमरः ।

(२) “द्राकुत्सायां गतौ” (अ० प०) आशंसायां लोट् ॥ कुत्सितगमनेन हि
भीतिरत्रावेद्यते ।

(३) “अक्षोज्ञातार्थं—नाकट व्यवहारेषु पात्राके” इति मेदिनी ।

(४) नद्धमिति भावे क्तः । नद्ध इति कर्मणि । बन्धनमाधनन्तु योक्त्रादि अर्थ-
वशात् । योक्त्रञ्च युगबन्धोपयोगिन्यां रजावित्यमरविवेके महेश्वरः । तथा चामरः “आ-
बन्धोयोत्रं योक्त्रमि—“ति” ।

(५) दाराहरणाऽऽद्यकालिकम् ।

(६) एतच्चानाहितार्गिनविषयम् । अन्ये त्वाहुः—“सायमाहुस्त्युपक्रम एवात ऊर्ध्वं
गृह्येऽनौ होमोविधीयते” (१-१-२३) इति सूत्रेणात् सायमाहुतेः पूर्वमक्षभङ्गादौ
जाते होमोऽयं विवाहादनौ न प्राप्नोति—इति यमेवार्गिन हरन्तीति सूत्रितमिति ॥

(७) पूर्वोक्ताभिर्भूरादिभिः ।

(८) न साम्ना । ऋग्भिकारात्साम्नेति चावचनात् । अत्र सत्यव्रतः । ऋद्मूलकं
साम (गे० गा० ६।२।२२) गायन् । अनादिष्टपरिभाषया च साम्न एव बोधः ।
सूत्रे ऋगादिपदानुल्लेखादिति ।

इति । अस्या अर्थः । 'य' इन्द्रः । 'अभिप्रिषः' अभिप्रिषः (अभिप्रिष-
णासन्धानद्रव्यात्) 'ऋतेचिद्' विनाऽपि 'जत्रुभ्यः' प्रीवाभ्यः (स्कन्ध(१)
सन्धिभ्यः) सकाशात् 'आतृदः' आतृदनात् । (आ रुधिरनिःस्त्रावणात्)
'पुरा' पूर्वमेव 'सन्धि' सन्धातुभ्यं तं 'सन्धाता' संयोजयिता भवति, 'मघवा'
धनवान्(२) 'पुरुवसुः' बहुधनः स इन्द्रः, 'अविहुतम्' विच्छिन्नं तं 'पुनः'
'इहकर्त्ता' संस्कर्त्ता भवति । इति सायणः ॥ १३ ॥

अभ्यञ्जनमिह 'अक्षणम्(३) । अत्रहि व्याहृतिहोममात्रविधानात्क्षिप्रहो-
मोऽयम् । तत्र च न्यश्चकरणपर्युक्षणाऽऽज्यसंस्कार-समिदाधान-व्याहृति-
होम-पर्युक्षणान्येव कार्याणि ॥ ३ ॥

वामदेव्यङ्गीत्वाऽऽरोहेत् ॥ ४ ॥

वामदेव्यं नाम साम । गीत्वा-वधूसहितोवरोयानमारोहेत् । अपवृत्ते
कर्मणि सिद्धस्यापि वामदेव्यगानस्य पुनरुपादानङ्कर्मार्थम् । अन्यथा पर्युक्ष-
णान्त एव स्यादिति ॥ ४ ॥

एवम्—

प्राप्तेषु वामदेव्यम् ॥ ५ ॥

प्राप्तेषु वरवधूसहितेषु वरयातृषु । वामदेव्यं "साम गायेदि"—ति शेषः ॥
अत्र कर्त्ता (गानस्य) वरएव प्रकृतस्वात् ॥ ५ ॥

गृहागतां पतिपुत्रशीलसम्पन्ना ब्राह्मणयोऽवरोऽप्यानडुहे चर्मण्यु-
पवेशयन्ति "इह गावः प्रजायध्वम्" इति ॥ ६ ॥

(मं० ब्रा० १।३।१४)

गृहागतां पतिगृहे प्राप्तामवरोप्य यानादुत्तार्य "इह गावः" इति वरपठितेन
मन्त्रेणोपवेशयन्ति(४) ॥ मन्त्रोच्यथा—

"इह गावः प्रजायध्वमिहाश्व इह पुरुषः ।

इहो सहस्रदक्षिणोऽपि पूषा निषीदतु" ॥ १४ ॥

इति । अस्यार्थः । 'इह' कन्यानिवेशने स्थाने (गृहे) 'गावः' 'प्रजाय-

(१) "स्कन्धोभुजशिरोऽज्ञोऽस्त्री सन्धी तस्यैव जन्तुणी" इत्यमरः ।

(२) "मघ" इति धननामधेयम् । "महतेहानकर्मणः" इति निरुक्तम् (१।७।१)
ततोदानममत्त्वर्थीयः (पा० ६।२।१२२ वा०) ।

(३) लिनगधीकरणम् "अञ्जयक्तिप्रक्षणकान्तिगतिषु" (६० प०) विधौ लिङ् ।

(४) एष चर्मोपवेशनाचारोयुगांतरविषयः । सम्प्रति तदास्तरणमसाम्प्रतम् ।
"विवाहमज्ञानयोर्धामः प्रमाणम्" इति हि श्रुतिः पारस्करीयेऽर्थत उपनिबद्धा दृष्टव्या
प्रामोदेषाचारः ।

ध्वम् । प्रजा जनयन्तु(१) । 'इह' च 'अश्वः' निषीदतु' आवसतु । 'इह' पुरुषः' परिचारकवर्गः । परिजनश्च निषीदतु । 'इह' 'उ' वितर्के । पदपूरणो-
वा । 'सहस्रदक्षिणः' सहस्रं दक्षिणा यत्र स महाधनसाध्योयज्ञः । 'अपि' च
'पूषा' तन्नामकोदेवः सर्वपौषकोऽपि निषीदतु ॥ सम्भवतु-उपविशतु वेति क्रमे-
णार्थः ॥ १४ ॥ इति ॥ ६ ॥

तस्याः कुमारमुपस्थ आदध्युः ॥ ७ ॥

तस्या आनडुहे चर्मण्युपविष्टाया वध्वा उपस्थे उत्सङ्गे (क्रोडे) "उप-
स्थः शोफसि क्रोडे तथा मदनमन्दिरे" इति मेदिनी । कुमारम्-अकृतचूडं यं
कञ्चिद्बालकम्(२) । आदध्युः । स्थापयेयुः । ता एव ब्राह्मण्यस्तासामेवो-
बक्रमात् ॥ ७ ॥

तस्मै शकलोटानञ्जलावावेपयुः ॥ ८ ॥

तस्मै इति व्यत्ययेन षष्ठ्यर्थे चतुर्थी । (पा० २।३।६२ वा०) तस्य वधू-
त्सङ्गोपविष्टस्य बालकस्याञ्जलौ शकलोटान्(३)शालूकान् । आवपेयुर्दधुस्ता
एव ब्राह्मण्यः ॥ ८ ॥

फलानि वा ॥ ९ ॥

फलानि वा आम्नादीनान्तस्याञ्जलावावेपयुस्ताः ॥ ९ ॥

उत्थाप्य कुमारं ध्रुवा आज्याहुतीर्जुहोत्यष्टा—"विहृधृ-
तिरि"—ति ॥ १० ॥

(म० ब्रा० १-६।१-४)

कुमारं वधूत्सङ्गादुत्थाप्य तां सन्निधानुपवेश्य वरोजुहोति-जुहुयात् ।
ध्रुवास्तन्नाम्ना प्रसिद्धा (नित्या) अवश्यहोतव्या इत्यर्थः । यद्वा-आभिर्हुताभिर्व-
ध्वाः पतिगृहे ध्रुवत्व(स्थिरत्व)म्भवतीती ध्रुवाः । मन्त्राम्नाये ह्यवसानत्वान्म-
न्त्रस्य, आहुतिद्वयमेवेतिशङ्का(४)निरासायाष्टावित्युक्तम् । तथाच मन्त्रः
"इहृधृति-रिहृस्वधृति-रिहरन्ति-रिहरमस्व, मयि धृति-स्मयिस्वधृति-स्मयि
रमो-मयि रमस्व" इति । अर्थः सुगमः ।

(१) अत्र पदव्यत्ययार्थः । (पा० ३।१।८६) ।

(२) "कुमारः स्याच्छुके स्कन्धे युवराजेऽश्ववारके । बालके वरुणद्रौ ना" इति-
मेदिनी । "आ चूडिकरणाद्बालाया दन्तजननाच्छुः । कुमारस्तावद्विज्ञेयोयावन्मौञ्जी-
निबन्धनम्" इति कात्यायनोक्तोऽपि प्रहीतुं शक्योबालस्यापि कुमारत्वाविशेषादिति ।

(३) शके कर्दमे लोटन्तीति शकलोटाः । कङ्कलार-कुमुद-नोलोत्पलानां मूलानि
"सारूक"—पदेन व्यवहृतानि ।

(४) शङ्काऽत्र रेफस्याधिक्यभ्रमेण सम्भवति ।

तत्र होमेः चतुर्थी न प्रयोज्या । यथाच छन्दोगपरिशिष्टे कात्यायनः—

“धृतिहोमे न प्रयुञ्ज्याद्रोनामसु तथाष्टसु ।

चतुर्थी,—मध्न्य इत्येतद्रोनाम्नैव हि हूयते ॥”

इति । धृतिहोमे-अस्मिन्नेव । तथा “आश्वयुज्यां पौर्णमास्यां गोनामभिश्च पृथक् “काम्यासी”त्येतत्प्रभृतिभिरि”त्यनेन गोभिलसूत्रेण काम्यासि-प्रियासि इडासि-रत्यसि-सरस्वत्यसि-महासि हव्यासि-विश्रुतिरसि-इत्यध्न्यानामानि, एतदष्टनामभिः स्वाहान्तैर्होमवक्तः । तत्र चतुर्थीन् प्रयुञ्ज्यादित्यर्थः । एवञ्चे- “हृधृतिःस्वाहे”त्यादिः । “काम्यासिस्वाहे”त्यादिश्च प्रयोगोद्भूतः । अध्न्या गौः (निघं २।१।१) अमरोऽपि “अर्जुन्यध्न्या रोहिणी स्यादि”त्याह । भारते ऽपि “अध्न्या इति गवां नामे”त्युक्तम् । अध्न्यै स्वाहेति यत्र नवाहुतयस्तत्र बोद्धव्यमिति मुरारि(१)मिश्राः प्राहुः ॥ १० ॥

समाप्तासु समिधमाधाय यथावयसं गुरुङ्गोत्रेणाऽ

भिवाद्य यथार्थम् ॥ ११ ॥

इतिश्रीमद्गोभिलीये गृह्यसूत्रे द्वि-प्र-स्य चतुर्थी कण्डिका ॥ २ ॥ ४ ॥ ❀ ॥

समाप्तासु धृत्याहुतिषु अन्यास्वप्याज्यतन्त्रविहितासु आहुतिषु समिधमा-
धायैवाभिवादयेन्नत्वनुपर्युत्तराण्यदिकमपि कृत्वा । यथावयसम् । वयोऽनतिक्रम-
णेन । यथार्थेऽव्ययीभावे (पा. २।१।६) “शरदादित्वात्” (पा. ५।४।१०७)
द्वक्समासान्तः । योयोवयसा बृद्धस्तन्त्रप्रथममित्यर्थः । गुरुन् विद्यागुरु-मातृ-
पितृ-प्रभृतीन् । तत्राऽपि प्रथमं विद्यागुरुम् । तथाच स्मर्यते—

“लौकिकं वैदिकं वापि तथाध्यात्मिकमेव वा ।

आददीत यतोज्ञानं तं पूर्वमभिवादयेत्” ॥ इति ।

“न चानिस्तृष्टो गुरुणा स्वान्गुरुनभिवादयेत्”

इतिच (मानवायम्) गुरुणा ब्रह्मदेन अनिस्तृष्टोऽनाज्ञतः स्वानात्मीया-
न्गुरुन्पित्रादीन् । तथा—

“उत्पादकब्रह्मदात्रोर्गरीयान्ब्रह्मदः पिता”

इति । मातापित्रोस्तु पूर्वमातरमेव(२) ।

(१) अतएव हि सूत्रेऽष्टावत्युक्तिरिति उद्भावः ।

(२) यत्तु कृष्णोऽपि वसुदेवस्य पादौ जग्राह सत्वरम् । देवक्याश्च महाबाहुर्वसुदेव-
सहायवानि—ति पौराणिकवचनात्क्रमकल्पनाकुतोनेति । तन्मन्दे “यन्मनुश्चरत्तद्भेष-
जम्भेषजताया” इति श्रुत्या मनुकक्रमस्य श्रुतिसम्मितत्वेन । “भगवानपि सर्वात्मा”
इत्युपक्रम्य—“ननाम दुण्डुवद्भूमौ मातरं पितरन्तथे”—ति पुराणास्तरवचनेन च सत्प्रति-
पक्षितत्वात् । किञ्चोक्तवचने सत्वरमित्युक्त्या ससम्भ्रममित्येवार्थं आयाति । इत्थञ्च

“सहस्रेण पितृन्माता गौरवेणातिरिच्यते”

इति मानवीयेन तत्र गौरवातिरेकबोधनात् । पितृनिति व्यक्तिभेदाभिप्रायम् । सहस्रेण गुणेन प्रकृत्यादित्वादुपलक्षणे वा तृतीया ॥ यथार्थमिति कर्मणः परिसमाप्तिरुच्यते । यथोक्तार्थकम् ॥ दक्षिणा चास्यानादेशात्पूर्णापात्रादिकैवेति शुभम् ॥ ११ ॥ ॥

इति श्रीमद्गोभिलीश्वरगृह्यसूत्रव्याख्यायां “मृदुलां”ख्यायां मुकुरदशर्मसङ्कलितयां
द्वि-प्र-स्य चतुर्थीकण्डिका ॥ २ ॥ ४ ॥ * ॥

(अथ पञ्चमी कण्डिका)

अयातश्चतुर्थीकर्म ॥ १ ॥

वर्तिष्यत इति शेषः । अथ शब्दोक्त्वाहानन्तर्यार्थः । अतः शब्दोहेत्वर्थः । यत् एतस्मिन्नक्रियमाणे वध्वाः पापीलक्ष्मी शरीरान्नापैति । अत एतदवश्य-
ङ्कर्त्तव्यमिति । एवञ्चात्र कल्पे चतुर्थीहोमस्य पापीलक्ष्म्यादिरूपाऽलक्षण-
फलन्न शाखान्तरवद्गोत्रसंक्रमणशरीरैक्यादि । अन्त एवतःसम्भवादित्युक्तमेव
(२।३६-१३) तथाच दैवादेतदनिष्पत्तौ न विवाहवैगुण्यमपीतिस्मर्त्तव्यम् ।
अत्र च तैलोद्वर्त्तनादि कृत्वा युगकाष्ठ उपविश्य वध्वा सह यवमाषचूर्णेन स्ना-
नमाचारादिति मुरारिमिश्राः प्राहुः ॥ १ ॥

अग्निमुपसमाधाय प्रायश्चित्ताग्न्याहुतीर्जुहोति

“अग्नेप्रायश्चित्त” इति चतुः ॥ २ ॥

अग्निमुपसमाधायेत्युक्तार्थम् । प्रायश्चित्तेति । प्रायश्चित्तालिङ्गकैर्मन्त्रैराग्न्या-
हुतयः प्रायश्चित्ताग्न्याहुतयः । “अग्ने प्रायश्चित्ते” इत्यादिमन्त्रेण चतु-र्वारचतु-
ष्टयञ्जुहोति जुहुयात् । यद्यप्यत्र वीप्सा न श्रयते तथापि कल्प्या, वक्ष्यमाणकात्या-
यनस्वरसात् तस्य तत्तात्पर्योन्नायकत्वात् ॥ २ ॥

तत्किमान्नायपठितेनैव चतुश्चतुर्होमो, नेत्याह—

अग्नेः स्थाने वायुचन्द्रसूर्याः ॥ ३ ॥

क्रमशः सम्बोधनान्ताः “प्रयोक्तव्याः” इति सूत्रशेषः । समाप्तायपाठादेता-

तदानीं कंसवधान्ते सभायां वसुदेव एव पुरस्तादुपलब्धः सम्भ्येषु । देवकोत्सवन्तःपुरिकत-
याऽज्ञातस्वरूपतया च वसुदेवसहायेन तेन तत्र गत्वाऽवासपरिचया प्रणतेति क्रमकल्पना-
न्तरकल्पनावसरः । उभयसन्निधाने तु—“मातरम्पितरञ्चोभौ हृष्टा पुत्रस्तु धर्मवित् ।
प्रणम्य मातरं पश्चात्पितरं प्रणमेद्गुरुम्” इति पुराण एव प्रथमं मातुः पुणामाभिधान-
मिति न किञ्चिदेतत् ।

वानेव विशेषेण पुनरपरःकोऽपि । प्रथमस्यैव मन्त्रस्याग्निपदस्थाने वायुचन्द्र-
सूर्यपदप्रक्षेपमात्रेणाभ्यासोपदेशात् । तस्माच्चतसृष्वप्याहुतिषु पापीलक्ष्मीरिति
पदमेव स्यात् ॥ ३ ॥

समस्य पञ्चमीं बहुवदुह्य ॥ ४ ॥

समस्य-वायुचन्द्रसूर्या इत्युच्चार्य । बहुवदूह्य-प्रायश्चित्तयोयूयमित्येवमादि-
बहुवचनमूह्यित्वा पञ्चमीमाहुतिरुजुहोति(१) । नचैवम्पञ्चममन्त्रस्य यथाग्ना-
यपठितस्य काप्यत्राविनियोगे निरर्थकत्वापत्तिः । अत्रविनियुक्तस्यापि विनियो-
गान्तरसम्भवाद्दस्मदादिभिस्तत्परिशेषस्य कर्तुमशक्यत्वात् । अन्यत्रान्यथा पठि-
तविनियोगस्य महर्षिणा दर्शितत्वेनापर्यनुयोज्यत्वात् । तथाचाग्नेः स्थाने वायवा-
द्यूहेनाग्न्यादिसमस्तवचनान्तोहेन च मन्त्रपञ्चकं सम्पन्नं तच्चतुर्द्धाभ्यसनीयमिति
आहुतीनां विंशतिर्भवतीति शास्त्रार्थः । प्रयोगोयथा—

“ॐ अग्ने प्रायश्चित्ते त्वं देवानां प्रायश्चित्तिरसि, ब्राह्मणस्त्वा नाथकाम
उपधावामि याऽस्याः पापी लक्ष्मी(२)स्तामस्या अपजहि स्वाहा” ?

द्वितीय-तृतीय-चतुर्थीषु-वायो-चन्द्र-सूर्येति पुरस्ताद्योजनं विशेषः(३) ।
पञ्चमीं समस्य यथा—

ॐ अग्नि-चन्द्र-वायु-सूर्याः प्रायश्चित्तयो यूयं देवानां प्रायश्चित्तयःस्थ ।
ब्राह्मणोवोनाथकाम उपधावामि याऽस्याः पापीलक्ष्मीस्तामस्या अपजहत
स्वाहा” ॥ इति । अत्र द्वितीयपञ्चके-पापीलक्ष्मीस्थाने पतिघ्नीति विशेषः ।
तृतीये अपुत्र्या । चतुर्थे अपसव्येति विशेषोद्गृह्यः । एतच्च स्पष्टीकृतच्छन्दाग-
परिशिष्टे कात्यायनेन ।

(१) जुहुयात् । अयमपि सूचितविशेषमात्रेण प्रथमस्यैव । “अग्ने प्रायश्चित्ते
इत्यादिमन्त्रस्याभ्यासोपदेशः । तेनाऽत्रापि पापीलक्ष्मीरिति पदमेव स्यात् । अत्रापि
पञ्चमीति वीक्ष्वा बोध्या ।

(२) अत्रा“तनूरि”-ति क्वाचत्कोऽपपाठः । मन्त्रब्राह्मणादिष्वदधानात् । अर्थतस्त-
नूरित्येतदन्यत् ।

(३) मन्त्राम्नाये (सं. ब्रा. १।४।१) तु इत्थं पठ्यते—

“अग्ने प्रायश्चित्ते त्वं देवानां प्रायश्चित्तिरसि ब्राह्मणस्त्वा नाथकाम उपधावामि याऽस्याः
पापीलक्ष्मीस्तामस्या अपजहि ॥ १ ॥ वायो प्रायश्चित्ते त्वं देवानाम्प्रायश्चित्तिरसि ब्राह्म-
णस्त्वा नाथकाम उपधावामि याऽस्याः पतिघ्नी तनूस्तामस्या अपजहि ॥ २ ॥ चन्द्र-
प्रायश्चित्ते त्वं देवानां प्रायश्चित्तिरसि ब्राह्मणस्त्वा नाथकाम उपधावामि याऽस्या अपुत्र्या
तनूस्तामस्या अपजहि ॥ ३ ॥ सूर्यं प्रायश्चित्ते त्वन्देवानां प्रायश्चित्तिरसि ब्राह्मणस्त्वा
नाथकाम उपधावामि याऽस्या अपसव्ये तनूस्तामस्या अपजहि ॥ ४ ॥ अग्नि वायु-चन्द्र-
सूर्याः प्रायश्चित्तयोयूयन्देवानाम्प्रायश्चित्तयः स्थ ब्राह्मणोवोनाथकाम उपधावामि याऽ-
स्याः पापीलक्ष्मीर्योपतिघ्नी याऽजपुत्र्या याऽअपसव्ये (तनूस्) तामस्या अपजहत

“मन्त्राम्नायेऽग्न इत्येतत्पञ्चके लाघवार्थिभिः ।
 पठ्यते यत्प्रयोगे स्यान्मन्त्राणामत्र विंशतिः ॥
 अग्नेः स्थाने वायुचन्द्रसूर्या बहुवदूह्य च ।
 समस्य पञ्चमीं सूत्रे “चतुश्चतुरि”-ति श्रुतेः ॥
 प्रथमे पञ्चके पापीलक्ष्मीरिति पदम्भवेत् ।
 अपि पञ्चसु मन्त्रेषु इति यज्ञविदोविदुः ॥
 द्वितीये तु पतीधनी स्यादपुत्र्येति तृतीयके ।
 चतुर्थे चाऽपशब्देति—इत्थमाहुतिविशकम् ॥” इति ।

मन्त्राम्नाय इति पठ्यमानमन्त्रकारण्डे अग्ने प्रायश्चित्त इत्यारभ्य पञ्च-
 मन्त्राः प्रायश्चित्ताहुतिलिङ्गाः । लाघवकामैरभ्येतुभिः पठ्यन्ते । तत्पञ्चकञ्च-
 तुर्यीहामप्रयोगकाले ऊहेन मन्त्राणां विंशतिर्भवेदित्यर्थः । द्वितीय इत्यनन्तरं
 पञ्चक इत्यनुषज्यते । एवमग्रेऽपि । अत्र यथा श्रुते सूत्रेऽनुपपत्त्यभावाद्यथाम्ना-
 तमन्त्रपञ्चकस्यान्वयानुरोधञ्च पञ्चैवाहुतय इति स्वपद्धतौ वीरेश्वरादयः ।
 कश्चित्तु—यथाम्नातैर्मन्त्रैः प्रत्येकमन्त्रं होमचतुष्टयमिति विंशतिराहुतय
 इत्याह । अन्यस्तु—मन्त्रचतुष्टये वीप्सा पञ्चमेन यथापठितेनेकैवाहुतिरिति
 सप्तदशाहुतयः । अपरस्तु—प्रथममन्त्र एव वीप्सा मन्त्रान्तरैर्यथापठितैरैकाहु-
 तिरित्यष्टावाहुतय इति । एतानि च सूत्रव्याख्यानानि परिशिष्टविरुद्धानीत्युपे-
 क्षितानीति दिक् ॥ ४ ॥

स्वाहा ॥ ६ ॥” इति । एषामर्थाः । हे ‘अग्ने !’ ‘प्रायश्चित्ते !’ दोषाणां निष्कृत्तं ! ‘स्वं’
 ‘देवानामिन्द्रादीनां ‘प्रायश्चित्तेः’ निष्कृतिः । दोषाणामपहन्ता ‘असि’ भवसि । यतो-
 ऽतः ‘ब्राह्मणः’ सूक्ष्णयो वैदिको वा भूत्वाऽहम् ‘त्वा’ त्वां ‘नाथकामः’ आशीष्कामः ।
 ऐश्वर्यकामोवा, प्रार्थयमानोवा ‘उपधावामि’ उपसर्पामि । आराधयामीत्यर्थः । उपधाव-
 नप्रयोजनमाह ‘या’ ‘अस्याः’ वध्वा ‘पापी’ अशुभसम्बन्धिनी ‘लक्ष्मीः’ शोभा । ‘ताम्’
 ‘अस्यै’ एतत्कल्याणार्थम् षष्टयेव वा । ‘अपजहि’ अपहर । तस्यामपसारितायामस्याः
 शुभैव शोभा स्थास्यते । उत्तराणि चत्वारि मन्त्रवाक्यान्यनेनैव व्याख्यातानि । विशेष-
 मात्रमुच्यते—‘पतिष्ठी’ पतिवातकलक्षणोपेता ॥ “लक्षणे जायापत्योष्टक्” (पा ३।२।६९)
 इति हन्तेष्टकप्रत्ययोष्ठीप् । ‘तनूः’ देहावयवः । समुदायवचनोऽप्यवयवे वर्त्तते । ग्रामैकदेशे
 दग्धे ग्रामोदग्ध इति वत् । ‘अपजहि’ अस्याः पतिष्ठीत्वं दोषमपनीय जीवपतित्वं कुर्वि-
 त्यर्थः । अत्र “सविशेषणे हि विधिनिषेधौ सति विशेष्येऽन्वयबाधे विशेषणमुपसंक्रामतः”
 इति न्यायोऽनुसर्त्तव्यः । पुत्रे मृते पुत्री मृत इति वत् ॥ २ ॥ ‘अपुत्र्या’ पुत्रस्य निमित्तं
 या न भवति सा “पुत्राच्छब्द” (पा. ६।१।४०) इति यत्प्रत्ययः ॥ पुत्रवातिनीलक्षणोपे-
 तेत्यर्थः ॥ ३ ॥ ‘अपशब्दा’-पशुनां गोमहिष्यादीनां निमित्तं वा न भवति सा । “गोव्यचः”
 (पा. ६।१।३९) इत्यादिना यत्प्रत्यये “ओर्गुणः” (पा. ६।४।१३४) इति गृणः । पशु-
 ज्ञातिनीलक्षणोपेतेत्यर्थः ॥ ४ ॥

आहुतेराहुतेश्च(१) सम्पातमुदपात्रेऽवनयेत् ॥ ५ ॥

सम्पातं-स्रुवलग्नमाज्यम् । अवनयेत्-पातयेत् ॥ ५ ॥

तेनैनाहुं सकेशनखामभ्यज्य हासयित्वाऽऽप्लावयन्ति ॥ १६ ॥

तेन-उदकपात्रस्थसम्पाताज्येन । आज्यमिश्रितोदकेनेतिमुरारिमिश्राः ।
एनां-बधूम् । सकेशनखाम् । शिरस आरभ्य पादपर्यन्तम् । अभ्यज्य-प्रक्षयि-
त्वा । अभ्युक्ष्येति मुरारिमिश्राः । हासयित्वा-उद्वर्तनादिना तद्वजनमपनीय ।
मुरारिमिश्रास्तु हासनमुद्वर्तनादिकम् ।

“उद्वर्तनं नखच्छेदेरोमच्छेदनमेव च ।

स्रंसनं मेखलायाश्च हासनादि विदुर्बुधाः ॥”

इति वचनात् । आप्लावयन्ति-स्नापयन्ति । मन्त्रानुपदेशादमन्त्रक्रमेव ।
बहुवचनादनियतः कर्त्ता । तत आचारात्पतिः कृसरस्थालीपाकं सम्पाद्य पत्नी-
म्पृच्छति-किमत्र पश्यसि? सा च वदति-पत्युः श्रीअमुकशर्मणोदीर्घायुष्टूमिति।
सम्प्रदायादिदानीमेव तस्मिन्नेवाग्नौ धृतिहोमं पृथक्करणासामभ्यं शिष्टाः कुर्वन्ति।
तस्य च स्वतन्त्रत्वादादावन्ते च व्याहृतिहोमः कर्त्तव्यः । तदुक्तम् “आज्याहृ-
तिषु पुरस्ताच्चोपरिष्टाच्च व्याहृतिभिर्होमः” । (१।९।२७) इति । तत आचाराज्ज-
न्मप्रन्थिकङ्कणयोर्विमोचनम् । ततश्च वामदेव्यगानान्तं तन्त्रं समापयेदिति ॥६॥

इति चतुर्थीकर्मणः परिसमाप्तिः ॥ * ॥

(अथ गर्भाधानम्)

ऊर्ध्वन्त्रिरात्रात्सम्भव इत्येके ॥ ७ ॥

प्रकृतत्रिरात्रादूर्ध्वं-परतः सङ्गतो(२)भवत्यनेनेति सम्भवः सम्भोगः । कर्त्तव्य
इत्येके । आचार्या मन्यन्ते । एष च-“त्रिंशद्वर्षोवहेत्कन्यां हृद्यां द्वादशवार्ष-
कीम्” इत्येवम्भन्वादिनाभिहितपुयोगवयस्का वृषस्यन्ती(३) चेद्भवेद्वधूस्तदा—

“यथाकामी भवेद्वापि स्त्रीणां वरमनुस्मरन् ।

स्वदारनिरतश्चैव स्त्रियोरक्ष्या यतः स्मृताः(४) ॥”

(१) तेः स्रुवसम्पातमिति क्वचित्पाठः ॥

(२) अत्र “प्रादिभ्योधातुजस्य वाच्योवाचोत्तरपदलोपः” (पा. २।२।२४ ब्रा.)
इति बहुबीहिणागतपदलोपः ।

(३) “वृषस्यन्ती तु कामुकी”-त्यमरः ॥

(४) तेन जातमुत्सृष्टागमनेऽपि न दोषोयदि स्त्री तावता (पुत्रैकजननेन) परितुष्टा
नान्यं कामयेत । “पुत्रप्रयोजना दारा” इति स्मरणात् ॥

(५) अस्यायमाश्रयः । भार्याया इच्छानतिक्रमेण प्रवृत्तिरस्यास्तीति यथाकामी ।
भवेत् वाशब्दो नियमान्तरपरिग्रहार्थो न पूर्वनियमनिवृत्त्यर्थः । तच्चाग्रे वक्ष्यते । स्त्रीणां

इति याज्ञवल्क्यवचनाद्रागतः प्राप्तोऽपि सकामस्य स्त्रीधर्मरक्षणार्थन्त्रिरा-
त्रादूर्ध्वं पर्ववर्ष्यं स्वस्थस्य विधीयते । ततः प्राग्ब्रह्मचर्य्यस्य पुरस्तादभिहित-
त्वात् । तथाच भनुः—

“सूक्ष्मेभ्योऽपि प्रसङ्गेभ्यः स्त्रियोरक्ष्या विशेषतः ।

द्वयोर्हि कुलयोः शोकमावहेयुररक्षिताः ॥” इति ॥

ऋतुकालेऽभिगमनं कार्यं पुंसां प्रयत्नतः ।

सदैव वा पर्ववर्ष्यं स्त्रीणामभिमतं हि यत् ॥”

इति चैवमादि पराशरादिवचनञ्चात्र प्रमाणम् । शुभकर्मनिर्णये तु नैत-
त्सूत्रं मुरारिमिश्रैर्धृतम् ॥ ७ ॥

स्वमते गर्भाधानकालमाह—

यदनुमतीभवत्युपरतशीणिता तदा सम्भवकालः ॥ ८ ॥

स्त्रीणां गर्भधारणयोग्यावस्थोत्पलक्षितः कालः ऋतुः । स च रजोदर्शनदिव-

वरमिन्द्रदत्तमनुस्मरन् “भवतीनां कामविहन्ता पातकी स्यादि”—ति । यथा—“तांअनुवृत्त-
वरं वृणीमहा ऋत्वित्रा प्रजां विन्दामहे काममाविजनितोः सम्भवामेति । तस्मादृत्वित्राः
स्त्रियः प्रजां, विन्दन्ते काममाविजनितोः सम्भवन्ति वारेवृत्^{१५}द्यासाम्” इति । अत्रान्ते
“व” वृत्तं तासाम्” इत्यपि पाठोदृश्यते । एवं हि पुराणे स्मर्यते—विश्वरूपवधाद्ब्रह्म-
त्याभिभूत इन्द्रस्ताञ्जनुद्धां व्यभजद्भूमौ जले-वृक्षे स्त्रीषु च । तत्र भूमावृषरूपेण क्वचि-
त्कचित्सा तिष्ठति । जले विकाररूपेण । वृक्षे च रोगविशेष-(गडार) रूपेण स्त्रीषु रजोरूपेण,
यद्योमे सा दिनचतुष्टयमस्पृश्यया भवति । तदानीन्तासोमेतदेव वरं वृत्तमभवदिति । अपिच
स्वदारेष्वेव निरतो नितरां रतस्तन्मनस्को भवेदित्यनुषज्यते । एवकारेण स्त्र्यन्तरगमनं नि-
वर्तयति । प्रायश्चित्तस्मरणात् । उभयत्रापि दृष्टप्रयोजनमाह—“स्त्रियोरक्ष्यायतः स्मृता” इति
यस्मात् स्त्रियोरक्ष्याः स्मृता उक्ताः । “कतं व्याश्र सुरक्षिता” इति । तत्र सुरक्षितत्वं यथा-
कामित्वेन स्वयन्तराऽगमनेन च भवतीति तत्राह—तस्मिन् युगमासु संविशेदिति ॥ ७९ ॥
किमयं विधि-नियमः-परिलेखयावेति विकल्पे-मिताक्षराकारादोनां सिद्धान्तमवलम्ब्य
शुभकर्मनिर्णये मुरारिमिश्राः प्राहुः-नायं विधिः अज्ञातज्ञापकत्वाभावात् । “विहणद्धि विधिं
प्राप्तिर्विलम्बेनापि भाविनी”—ति बोधनात् । नापि परिलेखया-दोषत्रयापत्तेः । किञ्च तत्रान्य-
योगव्यवच्छेदोवाक्यार्थः । इत्यनृतौ मैथुननिषेधलाभे “सकामामनृतावपी”—ति विष्णु
पुराणविरोधः स्यात् । “ऋतौ नोपैती”ति बौधायनीयमनृतूपगमनद्वयाभिधानमकामो
पगमविषयम् । अतएव “अनृतौ तु सदा कार्यं शौचमृत्तपुरीषवदि”—ति शातातपीयवच-
नमपि सङ्गच्छते । तेन नियमोऽर्थः, ततश्च “ऋताववश्यमभिगच्छेत् । अन्यथाप्रत्यवायो-
भवति । तथा च व्यासः—“ऋतुस्नानान्नुयोभार्यां सञ्चिधौ नोपगच्छति । घोरार्यां भ्रूण
हत्यायामपततेनात्र संशयः ।” इति । नारायणोपाध्याया अप्येवम् । अत्र शातातपीय-
वचने “ऋतौ तु गर्भं शङ्कित्वात्स्नानं मैथुनिनः स्मृतमि”ति पूर्वार्द्धे विशेष उपन्यस्तः स न
विस्मर्त्तव्यः ॥ अत्रोक्तव्यासवचने-पतते-इत्यस्य स्थाने पचयते-युज्यते-इत्येवं पाठभेद-
उपलभ्यतेऽर्थे न विशेषः ॥

सादारभ्य षोडशाहोरात्रः। सोऽस्या अस्तीत्युत्तमती । सा यदा भवति । तत्रापि उपरतशोणिता । शोणितस्त्रावरहिता । तथाविधा च प्रायश्चतुर्भिरहोरात्रैर्भवति । तदा सम्भवस्य सङ्गमस्य (मैथुनस्य) कालोभवति । तदेतत्सामान्यतोऽभिहितम् । विशेषतस्तु तत्रापि पर्वादिर्वर्जित एव । सोऽपि सन्निहितस्य शक्तस्य (स्वस्थस्य) न सर्वस्येति बोध्यम् ।

तथाच याज्ञवल्क्यः—

“शोडशार्चनिशाः स्त्रीणां तस्मिन्युग्मासु संविशेत् ।

ब्रह्मचार्येव, पर्वाण्याद्याश्चतस्रस्तु वर्जयेत् ॥ ७९ ॥ (अ०१)

एवङ्ग(१)च्छन्त्रियं क्षामां मवां मूलञ्च वर्जयेत् ।

सुस्थ इन्द्रौ सकृत्पुत्रं लक्ष्ण्यं जनयेत्पुमान् ॥ ८० ॥

इति । तस्मिन्चतौ । युग्मासु समासु षष्ठाष्टमादिषु । रात्रिषु । रात्रिप्रहणादिवसप्रतिषेधः । संविशेत्—गच्छेत् । पुत्रा(२)र्थम् । युग्मास्विति बहुवचनं समुच्चयार्थम् । अतश्चैकस्मिन्नपि ऋतौ अप्रतिषिद्धासु सर्वासु युग्मासु रात्रिषु गच्छेत् । एवं गच्छन्नपि ब्रह्मचार्येव “भवति”—इति शेषः । अतोयत्र ब्रह्मचार्यं श्राद्धादौ चोदितन्त्रात्रे समयालाभे गच्छतोऽपि न ब्रह्मचर्यस्खलनदोषोऽस्ति । किन्तु-पर्वाणि-आद्याश्चतस्रश्चरात्रैर्वर्जयेत् । पर्वाणि पञ्चयथा च स्मर्यन्ते—

“चतुर्दश्यष्टमी चैव अमावास्या च पूर्णिमा ।

पर्वाण्येतानि राजेन्द्र ! रविसङ्क्रान्तिरेव च ॥”

इति । रविसंक्रान्तिर्गेषादिषु राशिषु सूर्यस्य गमनसमयः । मनुरप्याह—

“अमावास्यामष्टमीञ्च पौर्णमासीञ्चतुर्दशीम् ।

ब्रह्मचारी भवेन्नित्यमप्यतौ स्नातकोद्विजः ॥”

इति । अतोऽमावास्यादीनि रजोदर्शनादारभ्य चतस्रोरात्रीश्च वर्जयेदिति

(१) एवमिति । एवममुना प्रकारेण । स्त्रियं गच्छन् । क्षामां क्लामलपसत्त्वां गच्छेत् । सा(क्षामता)च तस्मिन्काले रजस्वला व्रतेनैव भवति । अथचेन्न भवति कर्त्तव्या क्षामता पुत्रोत्पत्त्यर्थमल्पस्निग्धभोजनादिना । “पुमान्पुंसोऽधिके शुक्रे स्त्री भवत्यधिके स्त्रियाः”इति वचनात् । यदा युग्मायामपि रात्रौ, शोणिताधिक्ये तदा स्त्रयेव भवति पुंप्रकृतिः । एवम् अयुग्मायामपि पुंशुक्राधिक्ये पुमानेव भवति स्त्रीप्रकृतिः । कालस्य तत्र निमित्तत्वात् । शुक्रशोणितयोश्चोपादानकारणत्वेन प्राबल्यात् । तस्मात्क्षामा कर्त्तव्या । मधामूलनक्षत्रे वर्जयेत् । इन्द्रौ-चन्द्रे । सुस्थे एकादशादिशुभस्थानगते । चकारान्पुनक्षत्रशुभयोगलग्नादिसम्पत्तौ । सकृदेकस्यां रात्रौ न द्विस्त्रिवां । ततो लक्ष्ण्यं-लक्ष्णैर्युक्तम्पुत्रं जनयेत् । पुमान्-अप्रतिहतपुस्त्व इत्यर्थः ॥

(२) एतेन जातपुत्रस्य तु नाथं विधिः । किन्तिवच्छैव नियामिकेत्याहुः ।

मिताक्षराकारः । पर्वाणीति बहुवचननिर्देशादाद्यथावगमादन्येषामपिग्रहणं, यथा-
चाग्रे स्फुटीभविष्यति ॥

दक्षिणेन पाणिनोपस्थमभिमृशेत् । “विष्णुर्योनि कल्पयत्वे”-
तयच्चा । “गर्भन्धेहि सिनीवाली”-ति च ॥ ६ ॥

(मं० ब्रा० १।४।६-७)

यदा प्रथमं (१)सम्भवेत्तदा दक्षिणेन पाणिना । उपस्थं-योनिम् । “उप-
स्थः शोफसि क्रोडे तथा मदनमन्दिर” इति मेदिनी । अभिमृशेत्-स्पृशेत् । वि-
ष्णुर्योनिं” “गर्भन्धेही”-त्येताभ्यामृग्भ्याम् । यद्यपि “दक्षिणेन पाणिना(२)
कृत्यमनादेशे” इति परिभाषात एव प्राप्तेर्दक्षिणेनेति विशेषणमयुक्तमिव प्रति-
भाति । तथापि शौचादौ सव्यस्यैव विनियोजनादत्रापि गुह्याङ्गे तथा भ्रमोमा-
भूदिति तदुपादानम् । मन्त्रौयथा—

“विष्णुर्योनि कल्पयतु त्वष्टा रूपाणि पिंशतु ।

आसिञ्चतु प्रजापतिर्धाता गर्भन्दधातु ते ॥ ६ ॥

गर्भन्धेहि सिनीवालि गर्भन्धेहि सरस्वति ।

गर्भन्ते अश्विनौ देवावाधत्तां पुष्करस्रजौ ॥ ७ ॥

अनयोरर्थो—हेवधु ! ‘विष्णुः’ नारायणः ‘ते’ तव ‘योनिं’ ‘कल्पयतु’ सुप्र-
सवसम(३)र्थङ्करोतु । ‘त्वष्टा’ भूस्थानदेवता (निघं० ५।५।११) ‘रूपाणि’ ‘पि-
शतु’ प्रकाश(४)यतु । किञ्च ‘प्रजापतिः’ विधाता तामेव योनिम् ‘आसिञ्चतु’

(१) “ऊढायाः प्रथमात्तवे”इति वचनात् । गर्भंस्कारश्चाद्यं गर्भाधानाख्यः पात्र-
द्वारेण स्यात्तत्र सङ्कृतसङ्कृते स्त्रीद्रव्ये योयोगर्भं उत्पत्स्यते स स संसङ्कृत एव भविष्यति
तस्मात्सङ्कृदेव स्यान्न प्रतिगर्भम् । एवं पुंसवनसीमन्तोन्नयने अपि द्रष्टव्ये । इति भट्टनारा-
यणादयः । त्रयोऽप्यसौ संस्काराः प्रतिगर्भनावर्त्तन्तेऽन्यथा परेषाङ्गभागामसंस्कारः
स्यादिति कर्कोपाध्यायाः । गर्भाधानं प्रतिगर्भनावर्त्तते न पुंसवनसीमन्तोन्नयने । इति
विज्ञानेश्वरः । सीमन्तोन्नयनं प्रतिगर्भनावर्त्तते । गर्भाधानपुंसवने आवर्त्तते एवेति शूल-
पाणिगार्ग्यनारायणप्रभृतयः । किपुनरत्रयुक्तम् ? शूलपाण्यादिमतेषु । “ऋतावृतावि”
ति स्मरणात् । “ऊढायाः प्रथमात्तवे”इति तु मानुश्राद्धपरम् । “असङ्कृतानि कर्मोणि
क्रियेरन्कर्मकारिणा । प्रतिप्रयोगं नैवं स्युर्मातरः श्राद्धमेव चे”ति कर्मप्रदीपस्मरणात् ।
तथाचात्र प्रथममिति व्याख्यानं सुरारि.संश्रीयमन्दिनं द्रष्टव्यम् । तस्य च प्रथमावति-
क्रमएव तात्पर्यम् । संवदति चासुमर्थमशेतनं सूत्रम् “अथ सीमन्तकरणं प्रथमगर्भं”इति ॥

(२) तथाच कर्मप्रदीप. “कर्मोपदिश्यते यत्र कर्तुरङ्गं नचोच्यते । दक्षिणस्तत्र वि-
ज्ञेयः कर्मणां पारगः कर”इति ॥

(३) “ऋषूसामर्थ्ये” (भ्वा०आ०) णिजन्तात्प्रार्थनायां लोट् ।

(४) “पिशावयवे” (तु०प) सुचादित्वान्नुम् । अयन्दीपनायामपीति दीक्षितच-
रणाः (सि० कौ०) प्राहुः ॥

यावन्मात्रेण बीजेन गर्भो भवति तावन्मात्रमेव प्रक्षेपयत्वित्यर्थः । किञ्च 'धाता' सर्वस्य प्रसविताऽऽदित्यो मध्यस्थानदेवता (निघं० ५।५।६) 'ते' तव 'गर्भ' पुत्रार्थ'न्दधातु' स्थापयतु(१) ॥ ६ ॥

पूर्वाभावा(२)स्या सिनीवालिः (दृष्टेन्दुः) सा प्राथ्यतेऽस्या अतिशुभलक्षण(३)प्रेप्सया । हे 'सिनीवालि' अस्यां वध्वां 'गर्भन्धेहि' बन्ध्यात्वमस्या अपनयेत्यर्थः । तथा हे 'सरस्वति' त्वमप्यस्यां 'गर्भन्धेहि' त्वदनुष्ठयानादस्या गर्भो विद्वत्प्रकारणं भवितेत्यर्थः । हे वधु ! 'ते' तव 'गर्भम्' 'देवौ' दीप्त्यादिगुणवन्तौ 'अश्विनौ' सूर्योचन्द्रमसौ । द्यावा(४)पृथिव्यावहोरात्रे वा (निघं० ५।६।१) 'आधत्ताम्' त्वदात्मनास्थित्वा समाधत्तामिति बृहदारण्यकभाष्यव्याख्यायामानन्दगिरिः । कथम्भूतौ ? 'पुष्करस्रजौ' 'पद्ममालिनौ । इति गुणविष्णुः । स्वकीयरश्मिमालिनावित्यानन्दगिरिः ॥ ९ ॥

समाप्यर्चौ सम्भवतः ॥ १० ॥

इति श्रीमद्रोभिलीयगृह्यसूत्रे द्वि-प्र-स्य पञ्चमी कण्डिका ॥ २ ॥ ॥५॥॥

समाप्येति । ऋग्व्यायानन्तरमेवा(५)भिगच्छेदित्यर्थः । यदि दैवादिनाऽत्र मुख्यकालातिपत्तिः स्यात्तत्राह—गृह्यासंप्रहकारः—

“ऋतुपुंसवने दैवात्स्वकाले न कृते यदि ।
सीमन्तकरणात्पूर्वं कृत्वा सीमन्तमाचरेत् ॥”

इति । ऋतु-गर्भाधानम् (६) । कात्यायनः—

“देवतानां विपर्यासे जुहोतिषु कथम्भवेत् ।
सर्वप्रायश्चित्तं हुत्वा क्रमेण जुहुयात्पुनः ॥

(१) लोङ्गाशंसायाम् ॥

(२) “या पूर्वाऽभावास्या सा सिनीवाली योत्तरा सा कुहूः” इति श्रुतिः ॥

(३) इन्दुदशेनी सा शुभलक्षणलक्षितेति तदधिष्ठातृदेवता प्राथ्यते ॥

(४) अत्र द्यौर्ज्योतिषाऽऽनुतेष्याप्नोति । पृथिवीरसेनात्रलक्षणेनेत्यश्विनौ । अश्वे विनिः । एवमहर्ष्योतिषा, रात्रिरवस्यायेन । सूर्योर्ज्योतिषा चन्द्रमा रसेन । इत्यादिना वा । इत्य'श्विनौ पदव्याख्यायां देवराजयज्वानः प्राहुः ॥

(५) ऋचौ समाप्य सम्भवत एव न पुनरन्तरा किञ्चित्कुर्यात् । इति कालार्थं वचनव्यक्तिः कर्त्तव्या । तेन पूर्वत्र सूत्रितोऽभिमर्शोऽपि ऋचोः परतो न स्यात्किन्तु तत्पाठ-समकालमेवेति सिद्ध्यति ॥

(६) अस्य पुरस्ताद्धोपरिष्ठाच्च महाव्याहृतिभिर्होतव्यम् । “अग्नेस्तु । मास्तोनाम गर्भाधाने विधीयते” इति गृह्यासङ्ग्रहोक्तेर्नामकरणेनैवाग्नेराज्याहुतिरुपतिष्ठते । तत्र च नियमतोऽव्याहृतिहोमः पुरस्ताद्धोपरिष्ठाक्तः (१-९-२७) एव ॥

संस्कारा अतिपद्येरन्स्वकालाच्चेत्कथञ्चन ।

हुत्वैतदेव कर्त्तव्या ये तूपनय(१)नादयः ॥” इति ॥

सर्वप्रायश्चित्तं—व्याहृति होमः । शाटघायनहोम इति वीरेश्वरः । क्रमेणेति ।
यतोविपर्यासस्तत एवेश्यथः । तदुक्तं तेनैव—

“यतस्तदन्यथाभूतं तत एव समापयेत्” ।

इति । एतदेव सर्वप्रायश्चित्तमेव । एतदादौ वृद्धिश्राद्धे प्रमाणमुक्त-
पूर्वमिति ॥ १० ॥

(इति गर्भाधानम्)

इति श्रीमद्गोभिलीयगृह्यसूत्रव्याख्यायां “मृदुला”ख्यायां मुकुन्दशर्मसङ्कलितायां

द्वि-प्र-स्य पञ्चमी कण्डिका ॥ २ ॥ ६ ॥ * ॥

(अथ षष्ठी कण्डिका)

(अथ पुंसवनम्)

तृतीयस्य गर्भमासस्यादिसदेशे पुंसासवनस्य कालः ॥१॥

गर्भोयस्मिन्मासि जायते सोऽयङ्गर्भमासस्तस्य यस्तृतीयोमासः । सम्बन्ध-
लक्षणा षष्ठी तृतीयोयोगर्भमासः । गर्भादारभ्य यस्तृतीय इति वा व्याख्येयम् ।
तस्य । आदिसदेशे—अदि—समीपप्रदेशे प्रथमे तृतीयभाग इत्यर्थः । एतस्मिन्काले
यत् पुण्यमहस्तत्पुंसवनस्य कालः । तथाच पारत्करोऽपि “मासि द्वितीये तृतीये
वा ऽऽपूर्यमाणपक्षे(२) पुण्याहे । यदहः पुंसा नक्षत्रेण चन्द्रमा युज्यते” इति ।
अत्र द्वितीय इति वाजसनेयिमात्रपरमिति मुरारिमिश्राः । आपूर्यमाणपक्षे—
शुक्लपक्षे । पुण्याह इति पुण्ये शोभने विष्ट्यादिरहिते दिने इत्यर्थः । पुंसा नक्ष-
त्रेण—पुत्रामध्येन हस्तपुष्यादिना । पुंसवनस्य पुमान्सूयते येन कर्मणा तदिदं
पुंसवनं गर्भसंस्कारकर्मणोनामधेयम् । अनेन हि कर्मणाऽव्यक्तलिङ्गं गर्भं
पुमांसङ्करोति “पुंसवनात्पुंसी करोति”ति श्रवणात् । अत्र कालातिपाते प्राय-
श्चित्तमुक्तमधस्तादनुपपदम् ॥ १ ॥

प्रातः सशिरस्काऽऽप्लुतोदग्रेषु दर्भेषु पश्चादग्रेषु दर्भेषु

प्राच्युपविशति ॥ २ ॥

(१) एतेन चूडाकरणपथेन्तमेव सर्वप्रायश्चित्तहोमः प्रायश्चित्तम् । उपनयनातिपाते
तु व्रात्यस्तोमः शान्दान्तरे पश्यते । स एव प्रायश्चित्तं दोषगुरुत्वादित्यभिप्रायः ॥

(२) अत्र यस्मिन्शुक्लपक्षे तिथिक्षयो(अवमं) न भवेत्सोऽपि आवश्यक्तया बोध्यते ।

प्रातरुदयसन्निधौ(१) उत्तराग्रेषु कुशेषूपविष्य । सशिरस्काऽऽप्लुता । शिरः
स्नाता बधूः । पत्या संस्कुतस्याग्नेः पश्चादुत्तराग्रेषु कुशेषु प्राङ्मुखी उप-
विशेत्पत्युर्दक्षिणतः । “दक्षिणतः पाणिग्राहस्योपविशती”-त्यन्यत्र दर्शनात् ।
एवम् उपविष्टायान्तस्यां व्याहृतिहोमान्तङ्कम्मे कुर्यात्पतिः ॥ २ ॥

पश्चात्पतिरवस्थाय दक्षिणेन पाणिना दक्षिणमधुंसमन्व-

वमुश्यानन्तर्हितन्नाभिदेशमभिमृशेत् “पुमांशुसौ

मित्रावरुणा” वित्येतयर्चा ॥ ३ ॥

(मं० ब्रा० १।४।८)

पश्चात्-पृष्ठदेशे अवस्थाय-प्राङ्मुख ऊर्ध्वजानुःस्थित्वा । दक्षिणम् अंसम्
मुजशिरः (अंशः) “स्कन्धोमुजशिरोंसोऽस्त्री”-त्यमरः । तूष्णीम्(२) अन्वव-
मृश्य । पृष्ठतोऽन्ववलम्ब्य स्पृष्ट्वा । अनन्तर्हितम् । अव्यवहितम् (वस्त्राद्यना-
च्छादितम्) अभिमृशेत्-स्पृशेत् । “पुमांसावि”त्येतयर्चा, सा यथा—

“पुमांशुसौ मित्रावरुणौ पुमांसावश्विनावुभौ ।

पुमानग्निश्च वायुश्च पुमान्गर्भस्तवोदरे” ॥ ८ ॥ इति ।

अस्या अर्थः । अत्र साकाङ्क्षत्वाद्वाक्यस्य यथा तथेत्यस्तु इति चाध्याहा-
र्यम् । तथाच-यथा ‘पुमांसौ’ ‘मित्रावरुणौ’ आदित्यप्रचेतसौ । यथा च
“अश्विनौ” देवभिषजौ ‘पुमांसौ’ । यथा च ‘अग्निः वायुश्च’ पुमान् । तथा
‘तव’ उदरे’ कुचावयं ‘गर्भः पुमान्’ अस्तु ॥ इति ॥ ३ ॥

अथ यथार्थम् ॥ ४ ॥

अथ-अनन्तरम् । यथार्थमिति कर्मणः परिसमाप्तिरुच्यते । वामदेव्य-
गामनान्ततन्त्रसमापनमत्र कर्त्तव्यम् ॥ ४ ॥

अथाऽपरम् ॥ ५ ॥

अथैतस्मात्पुंसवनकर्मणोऽनन्तरम् अपरमन्यद्द्वितीयं पुंसवनं शुक्लाकर्म-
संज्ञकम् । “कर्त्तव्यम्(३) इति वाक्यशेषः । पाठादेवाऽऽनन्तर्यलाभादथशब्दः
पूर्वप्रकृतार्थो वा वर्णनीयः । पूर्ववदिदमपि पुंसवनम्पूर्वप्रकृत एव काले करणी-

(१) अन्यथा “प्रागावर्चनादहः” (१-१-३) इति प्राप्तत्वात्पुनरुक्तत्वापत्तेः ।
तथाच स्मरन्ति ‘प्रातः कालोमुहूर्त्तांघ्नीन्’ इति । तत्राद्यमुहूर्त्तस्य निषिद्धत्वात्तदुपरितनः
कालोऽत्र विवक्षितः ॥

(२) अत्र तूष्णीमंसस्याभिमर्शनम् । मन्त्रेण नाभिदेशत्येति मन्त्रनारायण-मुरारि-
मिश्र-प्रभृतयः ।

(३) तदेतत्प्रथमे कृते फलानुपलब्धौ द्वितीये गर्भे कर्त्तव्यमिति मे प्रतिभाति ।
पद्धतिकृतस्तु-यथालिखितमाहुः ॥

यमित्यर्थः । तच्चैकदिने दिनद्वये वेति विशेषोऽत्र न गम्यतेऽतः प्रथमदिने चेद्द्व-
यङ्क्रियते तर्हि नान्दीश्राद्धमपि तन्त्रेणैव कर्तव्यम् । तथाच कर्मप्रदीपः—

“गणशः क्रियमाणेषु मातृभ्यः पूजनं सकृत् ।

सकृदेव भवेच्छ्राद्धमादौ न पृथादिषु ॥” इति ॥ ५ ॥

तस्येतिकर्तव्यतामाह—

प्रागुदीच्यान्दिशि न्यग्रोधशुक्लामुभयतः फलामस्रामामकृमिपरि-

सृप्तान्त्रिः सप्तैर्यवैर्माषैर्वा परिक्रीयोत्थापयेत् ॥ ६ ॥

प्रागुदीच्यामैशान्याम् । दिशि अवस्थितायाः । न्यग्रोधस्य-वटस्य । “न्य-
ग्रोधो बहुपाद्वटः” इत्यमरः । शुक्लाम्—“लताप्रपल्लवोगूढः शुङ्गेति परिगीयते”
इति कात्यायनोक्तलक्षणां (मुकुलितपल्लवरूपाम्) कथम्भूताम् ? उभयतः
फलाम्—उभयतः पार्श्वद्वये फले यस्यास्ताम् । अस्रामाम्—अम्लानाम् । इति
मुरारिः(१) । अकृमिपरिसृप्ताम् । कृमिभिरव्याप्ताम् । एवम्भूतां परिक्रीय-क्री-
त्वा उत्थापयेत् । गृह्णीयात् । कियतामस्येनेत्यत्राह—त्रिः सप्तैरिति(२) । त्रिरावृत्तैः
सप्तभिः । एकविंशत्या यवैर्माषैर्वैत्यर्थः । क्रयश्च वृत्तस्वामिनो न वृत्तात् । यवा-
न्माषान्वा मूले निःक्षिप्य (३) परिक्रयणमित्येके प्राहुः ॥ ६ ॥

अथ क्रयणमन्त्राः—

“यद्यसि सौमी सोमाय त्वा राज्ञे परिक्रीणामि” ॥ १ ॥

“यद्यसि वारुणी वरुणाय त्वा राज्ञे परिक्रीणामि” ॥ २ ॥

“यद्यसि वसुभ्यो वसुभ्यस्त्वा परिक्रीणामि” ॥ ३ ॥

“यद्यसि रुद्रेभ्यो रुद्रेभ्यस्त्वा परिक्रीणामि” ॥ ४ ॥

“यद्यस्यादित्येभ्य आदित्येभ्यस्त्वा परिक्रीणामि” ॥ ५ ॥

“यद्यसि मरुद्भ्यो मरुद्भ्यस्त्वा परिक्रीणामि” ॥ ६ ॥

“यद्यसि विश्वेभ्यो देवेभ्यो विश्वेभ्यस्त्वा देवेभ्यः परिक्रीणामि” ॥ ७ ॥

अत्र “यद्यसि” इत्यादिक्रयलिङ्गैः सप्तभिर्मन्त्रैर्यवैर्माषैर्वा परिक्रयणं,
प्रतिमन्त्रं त्री-स्त्रीन् यवान्माषान्वा वृत्तमूले प्रक्षिप्येति पद्धतिकृतो वीरेश्वरादयः ।

(१) मेदिन्हां तु “नीलिकायामथश्रामो मासे मण्डपकालयोः इति तालव्यादिः
श्रामशब्दोक्तः । तेनाश्रामामिति पाठेऽविद्यमानकालिमामिति तदर्थः ।

(२) अत्र क्रियाभ्यावृत्तिगणने “द्वित्रिचतुर्भ्यः सुच्” (पा० ५।४।१८) इति
सुच् । त्रिःसप्तैरिति बहुव्रीहिः । (पा० २।२।२५) ततोडच् (पा० ५।४।७३) समा-
सान्तः । डित्त्वाट्टिलोपः ॥

(३) एवञ्च यस्यात्मीयोऽपि न्यग्रोधो भवेत्तेनापि सोमक्रयणवत्क्रयणमवश्यं कार्यम् ॥

मन्त्रार्थस्तु—

हेशुङ्गे ! त्वं 'यदि' 'सौमी' सोमप्रिया सोमदेवस्य । वा 'असि' भवसि । तद्वा 'सोमाय' 'राज्ञे' सोमराजप्रीत्यर्थमेव 'त्वा' त्वां 'परिक्रीणामि' । एवमग्रेऽपि । अत्र सर्वत्र तादर्थ्यं (पा० १।४।४४वा०) चतुर्थी । उपकार्योपकारकभावसम्बन्धश्च तादर्थ्यम् । "कृत्तद्धितसमासेभ्यः सम्बन्धाऽभिधानं भावप्रत्ययेने"ति सिद्धान्तात् ॥ १-७ ॥ ७ ॥

(अथोत्थापनमन्त्रः)

ततश्च

“ओषधः सुमनसोभूत्वाऽस्यां वीर्यं समाधत्त इयङ्कर्म करिष्यती”

त्युत्थाप्य तृणैः परिधायाऽऽहृत्य वैहायसीं निदध्यात् ॥ ८ ॥

“ओषधयः” इत्यनेन मन्त्रेणेति कारान्तेनोत्थाप्य-उत्तोत्य । तृणैः कुशैः । तथैव समाचारात् । पद्धतिरप्येवमेव । परिधाय-परिधाप्य । अन्तर्भावितरण्यर्थोऽयम् । वेष्टयित्वा । आहृत्य-आनीय । वैहायसीम्-आकाशस्थां कृत्वा गृहोपरि अधोवा निदध्यात् । धारयेत् । मन्त्रार्थस्तु—हे 'ओषधयः' । ओषधिदेवताः! । “ओषधिः फल(१)पाकान्ता स्या”-दित्यमरादिकारान्तोऽपि । ङीषि ओषधीत्यपि । रात्रिः रात्रोति वत् । यूयं 'सुमनसः' प्रसन्ना 'भूत्वा' 'अस्यां' वध्वां (२)'वीर्यम्' सामर्थ्यम् । 'समाधत्त' (३)सम्यग्वीर्याधानं कुरुत । कुतः ? यतः 'इयं' वधूः 'कर्म' गर्भप्रसवनाख्यं(४) त्वत्सेवाञ्च 'करिष्यति' । 'इति' हेतोरिति सत्यव्रतः ॥ ८ ॥

तां खल्वाहतां गुण्णाम—

दृषदं प्रक्षाल्य ब्रह्मचारी व्रतवती वा ब्रह्मबन्धुः कुमारी

वाऽपत्याहरन्तो पिनष्टि ॥ ९ ॥

व्याहृतिहोमान्ते । दृषच्छिला (पेष(५)णी) तां प्रक्षाल्य-शोधयित्वा । ब्रह्मचारी-प्रथमाश्रमी । व्रतवती-पतिव्रता । गर्भिण्येवेत्येके । ब्रह्मबन्धुः । अत्र(६)धीतविद्यः । तथाचच्छन्दोगपरिशिष्टम्—“पतिव्रता व्रतवती ब्रह्मबन्धु-

(१) फलानां पाके एवान्तोयासान्ताः ।

(२) क्रीतायां वटशुङ्गायाम् ।

(३) अर्पयत ।

(४) पुंसवनाख्याम् ।

(५) पिनष्ट्यस्यामित्यधिकरणे ल्युट् । ङीप् । तत्करणभूतं लोढकञ्च ॥

(६) कुत्सार्थेऽत्र वन्धुप्रत्ययः । तथाच विश्वः “ब्रह्मबन्धुरधिक्षेपे निर्दोषो च द्विज-मनाम” इति । अधिक्षेपे—कुत्सायाम् । ऊदन्तपाठे तु ब्रह्मकुलोद्भवा आचारविधुरा सुवासिनी ब्राह्मण्येव । ऊरुत्र (पा० ४।१।६६) स्त्रीप्रत्ययः ॥

स्तथाऽश्रुतः ॥” इति । अप्रत्याहरन्ती-प्रत्याहरणं पिष्टस्य पश्चादानयनम् (१) । तदकुर्वती । पिनष्टि-चूर्णां करोति । “पिष्टसञ्चूर्णने” (६० प०) लट् । मध्ये शनम् । शुङ्गामित्यनुषञ्जनीयम् ॥ ९ ॥

वधूश्च—

प्रातःसशिरस्काऽऽप्लुतोदगग्रेषु दर्भेषु । पश्चादग्नेरुदगग्रेषु

दर्भेषु प्राक्शिराः संविशति ॥ १० ॥

प्राक्शिराः—पूर्वशिरस्का । संविशति-स्वपिति । “स्यान्निद्राशयनं स्वापः स्वप्नः संवेश इत्यपि” इत्यमरः । शेषमुक्तार्थम् ॥ १० ॥

पश्चात्पतिरवस्थाय दक्षिणस्य पाणेरङ्गुष्ठेनोपकनिष्ठिकया चाङ्गु-
न्याऽभिसंगृह्य दक्षिणे नासिकास्रोतस्यवनयेत् । “पुमानग्निः
पुमानिन्द्र” इत्येतयर्चा ॥ ११ ॥

(मं. ब्रा. १।४।९)

अभिसंगृह्य-गृहीत्वा । पिष्टां शुङ्गाम् । नासिकास्रोतसि-नासापुटरन्ध्रे । वध्वाएव । अवनयेत् । क्षिपेत् । (२) “पुमानग्निरिति मन्त्रेण । शेषमुक्तार्थम् । मन्त्रो यथा—

“पुमानग्निः पुमानिन्द्रः पुमान्देवोबृहस्पतिः ।

पुमाष्टं सं पुत्रं विन्दस्व तम्पुमाननुजायताम् ॥” ॥ ९ ॥

इति । मन्त्रार्थः सुबोध एव । पुमांसमित्यनेन सुपुरुषलक्षणोपेतम् । तस्मित्यनेन च बहुपुत्रसम्पत्तिञ्चोक्तवान्मन्त्रदृगिति ॥ ११ ॥

अथ यथार्थम् ॥ १२ ॥

इति श्रीमद्रोभिलीयगृह्यसूत्रे द्वि-प्र-स्य षष्ठी कण्डिका ॥ २ ॥ ६ ॥ ❀ ॥

निगदव्याख्यातमेतत् ॥ १२ ॥

इति श्रीमद्रोभिलीयगृह्यसूत्रव्याख्यायां “मृदुला”—ख्यायां सुकुन्दशर्म
सङ्कलितायां द्वि-प्र-स्य षष्ठी कण्डिका ॥ २ ॥ ६ ॥ * ॥



(१) केचित्तु-उच्छ्रितशिलापुत्रकेणाहत्याहत्य पेषणं कर्तव्यम् । अथवा-सकृत्प्रयोगेणैव यथा पेषणं निर्वहति तथा कर्तव्यमित्यप्रत्याहरणस्याथमाचक्षते ।

(२) वस्त्रबद्धां पिष्टां शुङ्गां गृहीत्वा निष्पीड्य दक्षिणनासापुटे तद्रसं क्षिपेदिति भव-
देवमदः ।

अथ सप्तमी कण्डिका—

(अथ सीमन्तोन्नयनम्)

अथ सीमन्तकरणम्प्रथमगर्भे ॥ १ ॥

अथ—पुंसवनसंस्कारानन्तरम् । सीमन्तकरणम् । “सीमन्तः केशवेशे स्यात्” इत्यभिधानात्सीमन्तस्य केशरचनाविशेषस्य(१) वक्ष्यमाणविधिना करणम् “वर्त्तिष्यते” इति सूत्रशेषः । तस्य कालमाह—प्रथमगर्भ इति । इदं हि क्षेत्रसंस्कार(२)द्वाराऽपत्यसंस्कारकन्तेन सकृदेव कार्यम् । तथा च हारीतः—

“सकृत् कृतसंस्काराः सीमन्तेन द्विजस्त्रियः ।

यं यं गर्भं प्रसूयन्ते स सर्वः संस्कृतोभवेत् ॥”

इति । गृह्यासंग्रहेऽपि—

“यथा सीमन्तिनी नारी पूर्वगर्भेण संकृता ।

एवमाज्यस्य संस्कारः संस्कारविधिचोदितः ॥”

इति । एव माश्वलायनगृह्यपरिशिष्टेऽपि—“सीमन्तोन्नयनं प्रथमे गर्भे “सी-
न्तोन्नयनसंस्कारोगर्भपात्रसंस्कार” इति श्रुतिः” । इति । अत्र गर्भश्च पात्रञ्चेति
द्वन्द्वसमासेन तयोरुभयोरपि संस्कार इत्यर्थः । गर्भ उदरस्थमपत्यम् । पात्रं
स्त्री । श्रौतञ्चास्य गर्भपात्रसंस्कारत्वमुपन्यस्यन्तृषिरनयोः (ग० पुं० योः)
पात्रसंस्कारत्वत्रास्तीत्युपदिशति । दैवाच्च सामन्तकरणाद्वागैव गर्भनाशे पुन-
र्गर्भोत्पत्तौ तत्करणीयम् । अन्यथा खल्वस्य संस्कारस्याभावेनासंस्कृतपात्रम-
पत्यं च स्यात् । “सन्नियोगशिष्टानामन्यतरापायेऽभयोरप्यपाय” इति न्या-
यात् । नचैतदुचितं, शास्त्रान्तरबलाच्च । तथाच स्मरणम्—

“पूर्वञ्च स्नावितोयश्च गर्भोयश्चाप्यसंस्कृतः ।

द्वितीये गर्भसंस्कारस्तेन शुद्धिविधीयते ॥”

इति । तदिदं सीमन्तकरणविषयं वचनम् । न खल्वत्र प्रतिगर्भमावृत्तिर्नि-
विध्यते—संस्कारस्य, किन्तहि ! प्रथमगर्भविहितस्य संस्कारस्यदैवादकरणे
गर्भान्तरे, करणमुपदिश्यते । सीमन्तकरणञ्च प्रथमगर्भे विहितं, न गर्भधान-

(१) सीमानमन्तयति वचनातीति सीमन्तः । “अति अदिबन्धने” (भा० प०)
कर्मण्यप् (पा० ३।२।१) “शकञ्च्वादिस्वात्” (पा० ६।१।१४ वा०) पररूपम् । “सी-
मसीमे स्त्रियामुभे” इत्यमरः ।

(२) क्षेत्रसंस्कारश्चाद्यगर्भ एवाभूदिति न प्रतिगर्भमावृत्तिरारम्भणीयान्याथात् ।
एवञ्चात्र प्रथमगर्भश्रुतिन्यायमूला ॥ “सकृच्च संकृता नारी सर्वगर्भेषु संस्कृते” इति देवक
वचनमपि न्यायमूलमेव । एतेनात्र प्रथमगर्भोपादानाद्गर्भोपादानपुंसवनयोः प्रतिगर्भमा-
वृत्तिरिति परास्तम् ॥

पुंसवने । तथाच स्मृत्यन्तरम्—

“या नायैकृतसीमन्ता प्रसूयते कदाचन ।

अङ्गे दिधायतं बालं पुनः संस्कारमर्हति ॥”

इति । असंस्कृतगर्भप्रसवे-द्वितीयगर्भे संस्कारस्तु प्रकृत- (प्रथम-) बालवि-
नाशविषयो बोद्धव्य इति चन्द्रकान्तः । मुरारिमिश्रास्तु-नैतन्मन्यन्ते-इति
कर्मशेषे वक्ष्यते । तत्र कालमाह—(२।८।१२) ॥ १ ॥

चतुर्थे मासि षष्ठेऽष्टमेवा ॥ २ ॥

ऋजुरक्षरार्थः । अत्र वाशब्दः एक एवेति न तुल्यवद्विकल्पार्थः । एवञ्चो-
क्तकल्पेषु यत्रोदगयनादि-विहितसमयलाभस्तत्रेदङ्कार्यम् । तथाचाङ्गिराः-“यत्रो-
दगयनादिः स्यात्कालस्तत्रे”ति । वैजवापगृहोऽपि-“मासि चतुर्थे पञ्चमे वा
षष्ठाष्टमयोर्वाऽऽपूर्यमाणपक्षे यदहः पुंसा नक्षत्रेण चन्द्रमा युज्यते सप्तमे मासि
वा प्रथमगर्भे सीमन्तोन्नयनम्” इति । कापि तदलाभे न तदपेक्षापि-आवश्य-
कत्वात् । शङ्खलिखितौ—

“गर्भस्यन्दने सीमन्तोन्नयनं थावद्वा न प्रसव” इति ॥ २ ॥

प्रातः सशिरस्काऽऽप्लुतोदगग्रेषु दर्भेषु । पश्चादग्नेरुदगग्रेषु

प्राच्युपाविशाति ॥ ३ ॥

निगदव्याख्यमेतत् ॥ ३ ॥

पश्चात्पतिरवस्थाप युङ्मन्तमौदुम्बरशलाढुग्रध्न(१)मावध्नाति

“अथमूर्ज्जावतोवृक्ष” इति ॥ ४ ॥

(सं० ब्रा० १।५।१)

युङ्मन्तमिति । युञ्जि युग्मानि फलानि यस्मिन्सोऽयं युङ्मान् तमिति
मतुबन्तम् इति भट्टनारायणोपाध्यायादयः । एवं शलाढुग्रध्नं नीलस्तवकम्(२) ।
“शलाढुनीलमित्याहुग्रध्नस्तवक उच्यते” इति कर्मप्रदीपात् । वस्तुतस्तु । युग्मं
प्रप्सं, इत्युभयत्रपाठः।। तमिति प्रसिद्धार्थम् । “युग्मन्तु युगलं युगम्” इत्या-
ग्नेयाभिधानाद्युग्मं (३) युग्मफलोपेतं शलाढुग्रप्समपकफलस्तवकम् । “आमे

(१) “ग्रप्स” इति पाठः साधोयान् । “गृह्यान्तरे तथा दर्शनात् । तथा च (पा०
गृ० सू०) “युग्मेन शलाढुग्रप्सेनौदुम्बरेणे”-स्यादि ॥ युग्मेन-द्वादिकलवता । शलाढु-
ग्रप्सेन-अपकफलस्तवकेनेति प्रामाणिकनिबन्धव्याख्यानाच्च ।

(२) “शलाढुगुच्छकस्तु स्तवकः” इत्यमरे कलिकादिभिराकीर्णः पल्लव ग्रन्थिः
स्तवक इति विवेककारः । (महेश्वरः) प्राह ॥

(३) मत्वन्तस्वे तु “धरोऽनुनासिकेऽनुनासिकोवा” “प्रत्यये भाषार्थां नित्यम्”
(पा० ८।१।६९ वा०) इत्यनुनासिके युङ्मन्तमिति स्यात् । गोयुङ्मानितिवत् ॥

फले शलाटुः स्यादि”-त्याग्नेयाभिधानाद् “प्रप्सस्तवकउच्यते” इति कर्मप्रदीपपाठाच्च । नीलाभिधानम्(१)फलस्य तद्रूपत्वाद्धरितमिति तदर्थः । औदुम्बरम्-उदुम्बरवृक्षोद्भवम् । तस्येदम्” (पा० ४।३।१२०) इत्यणप्रत्यय आदि-वृद्धिः ॥ यथोक्तं स्तवकम् “अयमूर्जावत” इति मन्त्रेण वध्वाः करठे सुडोलकेनामुच्य वध्नाति । बध्नीयात् । मन्त्रोयथा—

“अयमूर्जावतोवृक्ष ऊर्जाव फलिनी भव ।

पण वनस्पते नुत्वा नुत्वाऽस्यां सूयताश्चरयिः” ॥ १ ॥ इति ।

अस्यार्थः । “अयम् उदुम्बरो यज्ञाङ्गो वृक्ष” “ऊर्जावान्” इति शेषः । अस्य ‘ऊर्जावतः’(२) वृक्षस्य ‘ऊर्जाव’ (३)फलशाखेव (हेवधु !) त्वं ‘फलिनी’ बहुफलवती(४)प्रशस्तफलवती वा भव । किञ्च हे ‘वनस्पते’ उदुम्बर ! (५)त्वयाऽस्यां ‘रयिः’ पुत्ररूपं धनम् (निघं० २।१०।८) ‘सूयताम्’ प्रसूयताम् । त्वयाऽनुगृहीतेयं भाग्यवतः पुत्राल्लभतामित्यर्थः । किमिव ? ‘नुत्वा’ ‘नुत्वा’ प्रेर्य २ ‘पर्णे’ पत्राणीव । (६)जातावेकवचनम् । यथा त्वया पत्राणि प्रेर्य २ प्रसूयन्ते तथेयं बहुपुत्रा त्वया क्रियतामित्यर्थः ॥ १ ॥ इति ॥

अथ सीमन्तमूर्द्ध्वन्नयति(७)भूरिति दर्भपिञ्जलीभिरेव प्रथमम् ।

भुव इति(८) द्वितीयम् स्वरिति तृतीयम् ॥ ५ ॥

अथेति स्थाननियमार्थम् । तत्रस्थ एव पतिः । सीमन्तमुक्तरूपमूर्द्ध्वमुपरिनयति-नयेत् । इत्यर्थः । तत्र मन्त्रमाह-भूरितीति । अनेन मन्त्रेण प्रथमम् । केनोन्नयति ? दर्भपिञ्जलीभिरेव ।

“अनन्तर्गमिणं साप्रङ्खौशं द्विदलमेव च ।

प्रादेशमात्रं विज्ञेयं पवित्रं यत्र कुत्रचित् ॥

(१) आममपकम् “आमोरुक् तद्भिदोः पुंसि स्यादपकवेऽन्यलिङ्गवदि”ति मेदिनी ॥

(२) ऊजेबाब्दोऽज्ञाथेः (निघं० २।७) “ऊर्जाद उत यज्ञियासः” (ऋ० सं० ८।१।१३।४) इति श्रुतौ ऊर्जादाश्च यज्ञियाश्चे”-ति निरुक्तम् । (१।८।१) अत्रान्नमिति कर्म-कान्तम् । यदद्यतेऽस्म तदन्नन्तदिहोदुम्बरफलम् । पक्वं सुप्रवृक्कणमितितन्निर्वचनदर्शनादि-ति गुणविष्णुसम्मतोऽर्थः । ततोभूमिन् मनुषि ‘शरादीनाञ्च” (पा० ६।३। १२०) इति पूर्वपदस्य दोषः ॥

(३) ऊर्जाति भूमिन् मत्त्वर्थे ई (पा० ६।२।१२२ वा०) प्रत्ययेन साधुः ॥

(४) भूमिन् प्रशंसायां वा मत्त्वर्थे इनिः । (पा० ६।२।१२२६) ॥

(५) “वानस्पत्यः फलेः पुष्पाक्षरपुष्पाद्भनस्पतिरि”-त्यमरः । अनेन तदधिष्ठात्री देवतैव संबोध्य प्राच्यन्ते ॥

(६) “पत्रं पलाशां छदनं दलं पर्णं छदः पुमानि”त्यमरः ॥

(७) अत्रोर्ध्वमुन्नयतीति चन्द्रकान्तसम्मताः पाठः । सुरारिमिश्रादिभिस्तु उन्नयती-त्येव र्पठितम् ॥ (८) अत्रापि भुवरिति चेति चन्द्रकान्तः पपाठ ॥

एतदेव हि पिञ्जल्या लक्षणं समुदाहृतम् ।
 आज्यस्योत्पवनार्थं यत्तदप्येतावदेव तु ॥
 एतत्प्रमाणमेवैके कौशीमेवार्द्रमञ्जरीम् ।
 शुष्कां वा शीर्णकुसुमां पिञ्जलीम्परिचक्षते ॥”

इति कर्मप्रदीपोक्कलक्षणामिः । कतमाभिरिति चेत्तिसृभिरित्यवधेहि । कपिञ्जलाधिकरणन्यायात् । तदिदं प्रथममुन्नयनं, भुव इति द्वितीयं दर्भपिञ्जलीभिरेव । स्वरिति तृतीयं दर्भपिञ्जलीभिरेव । तदेवं तिसृभिरिति तिसृभिरैकैकमुन्नयनमिति—उन्नयनत्रिस्वाद्दर्भपिञ्जल्योऽपि नवैव सम्पद्यन्ते । तासाञ्च तिसृभिरेकमुन्नयनं, तावतीभिरपरं, तावतीभिरेवापरमिति व्याख्येयम् । अत एव भूरिति दर्भपिञ्जलीभिरिति सूत्रयित्वा प्रथममिति सूत्रितम् । यदि पुनस्तिस्त्र एवदर्भपिञ्जलयः स्युस्तर्ह्योदित एव दर्भपिञ्जलीभिरिति सूत्रयित्वा भूरिति प्रथमम् भुवरिति द्वितीयम् । इत्येवं विनियोगममूषामसूत्रयिष्यत् नचैवम् । तस्मादनुमिमीमहे भूरिति प्रथम एवोन्नयने तिस्रोदर्भपिञ्जल्योव्यप्रियन्ते एवमुत्तरयोः। एवकारोऽत्र पक्षे करणान्तरव्यावृत्त्यर्थं इति चन्द्रकान्तभाष्यम् । मुरारिमिश्रास्तु—दर्भपिञ्जलीभिरेवेत्येवकारकरणाद्यावन्त्युन्नयनानि तावतीभिरेव तिसृभिरित्यर्थः । प्रथमं द्वितीयं तृतीयमिति वचनं व्याहृतिपिञ्जल्योः पृथग्विनियोगप्रदर्शनार्थम् । अन्यथा मिलिताभिराहृत्योन्नयनं प्रसज्येत । तथा चैकैक्याऽपि पिञ्जल्या एकैकमुन्नयनमिति ॥ ५ ॥

अथ बीरतरेण “येनादितेरि”—त्येतयर्चा ॥३॥

(मंत्रा०१।५।२)

अथेति पूर्वप्रकृतार्थम् । बीरतरेणेति । बीरास्तरन्त्यनेनेति बीरतरः शरस्ते-
 नेत्यर्थः । तथाच कर्मप्रदीपः—

“श्राविच्छलाका शल्ली तथा बीरतरः शरः”इति ।

सीमन्तमुन्नयेदित्यनुषज्यते । तत्र मन्त्रमाह—“येनादितेरि”—ति । अनेन
 मन्त्रेणेत्यर्थः । मन्त्रोयथा—

“येनादितेः सीमानं नयति प्रजापतिम्महते सौभाग्याय ।

तेनाहमस्यै सीमानं नयामि प्रजामस्यै जरदष्टिङ्कृणोमि” ॥ २ ॥

इति । अस्यार्थः । ‘प्रजापतिः’ कश्यपः । ‘येन’ बीरतरेण शरेण ‘अदितेः’
 देवमातुः ‘सीमानम्’ सीमन्तम्(१) । ‘नयति’ विनीतवान्(२) (विवृतं कृत-
 वान्) किमर्थम् ? ‘महते’ बृहते ‘सौभाग्याय’ सुभगात्वाय । ‘तेन’ (३) शरेण

(१) नामैकदेशग्रहणे नामग्रहणं भीमोभीमसेन इतिवत् ॥

(२) नयतिरिह सोपसृष्टार्थे विनयने वक्षते धातूनामनेकार्थत्वात् ॥

(३) तेनेति “तावृथ्यान्ताद्रूप्याच्च ताच्छब्दयम्” इति हि न्यायः । तथाचेह “स्दे-

‘अहम्’ ‘अस्यै’ अस्याः(१)स्त्रियाः । ‘सीमन्तं ‘नयामि’ विनयामि । (विवृतक-
रोमि) तेनच ‘अस्यै’ अस्याः ‘प्रजां’ पुत्रपौत्रादिकाम् ‘जरदष्टिं’ दीर्घकालजी-
विनीम् । ‘कृणोमि’ करोमि(२) ॥ २ ॥ ६ ॥

अथ पूर्णचात्रेण “राकामहामि”—त्येतयर्चा ॥ ७ ॥

(मं०ब्रा०१।५।३)

अथानन्तरम् । पूर्णचात्रेण सूत्रपूर्णेन तर्कुणा । “चात्रं तर्कुं प्रकीर्तितम्”
इति सुरारिधृतवचनाम् । सीमन्तमृदूर्ध्वन्नयतीति पूर्ववत् । मन्त्रोयथा—

‘राकामह’ सुहवां सुष्टुती हुवे शृणोतु नःसुभगा बोधतु त्मना ।

सीव्यत्वपः सूच्याऽच्छिद्यमानया ददातु बीरंशतदायमुक्थ्यम्” ॥३॥

इति । अस्यार्थः । ‘अहं’ भर्ताऽस्याः । ‘सुहवां’ स्वाह्वानाम् । आह्वानप्र-
योजनकारिणीम् ‘राकाम्’ पूर्णचन्द्रां पौर्णमासीम्(३) तदधिष्ठातृदेवताम् ।
‘सुष्टुती’ शोभनया स्तुत्या(४) ‘हुवे’ आह्वयामि(५) । साच ‘सुभगा’ शोभन-
धना(६) । सुपुण्या वा । ‘नः’ अस्माकम् “आह्वानमि”तिशेषः । ‘शृणोतु’ श्रुत्वा
च ‘स्मना’ आत्मना(७) (स्वयमेव) ‘बोधतु’ अस्मदभिप्रायमवधारयतु ।
“बुधिरबोधने” (भ्वा०उ०) लोट्प्रार्थनायाम् ॥ बुध्वाच ‘अपः’ कर्म (निघं०
२।१।१) पुत्रोत्पादनलक्षणम् । ‘सूच्या’ सूचीस्थानया । ‘अच्छिद्यमानया’
अनवच्छिन्नया (निरवच्छिन्नया) अभज्यमानयेति गुणविष्णुः । अनुग्रहबुध्या
‘सीव्यतु’ सन्तनोतु(८) । यथा वस्त्रादिकं छिन्नमपि सूच्या स्यूतं चिरन्ति-
ष्ठति एवमिदं(कर्म)करोतु । कृत्वा च ‘बीरं’ विक्रान्तम् ‘शतदायं’ बहुधनं(९)

वेदम्भवतः कार्षापणं यद्भवत्सोमधुरायां गृहीतम्” इतिवत्तच्छब्दोबोध्यः । एष हि महा
भाष्यकृतसम्मतः पन्थाः ॥

(१) षष्ठ्यर्थे चतुर्थी (पा०२।३।६२।वा०) ॥

(२) “कृविहिंसाकरणयोश्च” (भ्वा०प०) लटि “धिन्विकृण्वयोर च” (पा०३।
१।२०) इत्युप्रत्यये साधुः ॥

(३) “या पूर्वा पौर्णमासी साऽनुयति योत्तरा सा राके”—तिश्रुतिः । “पूर्णे राका
निशाकरे” इत्यमरश्च ॥

(४) “सुपां सुष्टुगि”—(पा०७।१।३९) त्याहिना पूर्वसवर्णदीर्घः ॥

(५) “हःसंप्रसारणं” “बहुलं छन्दसि” (पा०६।१।२३-२४) इतिसम्प्रसारणम् ॥

(६) भगइति धननाम् (निघं०२।१।१०) । “भगं श्री यानिवीर्येच्छाज्ञानवैराग्य-
कीर्त्तिषु । माहात्म्यैश्चवययत्नेषु धर्मं मोक्षे च, ना खौ” इति मेदिनी ॥

(७) “मन्त्रेष्व्वाङ्गुयादेरात्मनः” (पा०६।४।१५१) इत्याकारलोपः ॥

(८) “विवृतन्सुसन्ताने” (दि०प०) लोट्प्रार्थनायाम् ॥

(९) ददातेः कर्मणि भावे वा घञ् (पा०३।३।१९) “आलोयुगि” (पा०७।३।

३३) लियुक् ॥

बहुप्रदं वा । 'उक्थ्यं' प्रशस्यं (निघं०३।८।६) पुत्रं 'ददातु' । इत्याशास्यते ।
आशांसायां लोट् ॥ ३ ॥ इति ॥ ७ ॥

त्रिश्वेतया शलज्या "यास्ते राके सुमतयः" इति ॥ ८ ॥

(मं०ब्रा०१।५।४)

त्रिश्वेतयेति । त्रिषु स्थानेषु श्वेतया । अवच्छेदकत्वल(१)क्षणविषयता
सप्तम्यर्थः । शलज्या-शलकीकण्टकेन "श्रावित्तु शस्यस्तल्लोम्नि शलली
शललं शलम्" इत्यमरः । सीमन्तमूर्ध्वन्नयतीति पूर्वेणसम्बन्धः पूर्ववत् । अत्र
"त्र्येय्या शलज्ये"—तिगृह्यान्तरे पाठः । तत्रैत शब्दएवश्वेतवाचकः । "वर्णाद-
नुदात्तात्तोपधात्तोः" (पा०४।१।३९) ॥ इति तस्थ न मन्त्रोयथा—

"यास्ते राके सुमतयः सुपेशसोयाभिर्द्दासि दाशुषे वसूनि ।

ताभिर्नां अद्य सुमना उपागहि सहस्रपोषश्सुभो रराणा ॥" १४इति
अस्यार्थः । हे 'राके' देवि ! (पौर्णमासाधिदेवते) 'सुपेशसः' शोभनरूपाः ।
पेशइतिरूपनामसु पठ्यते । (निघं०३।७।१९) 'ते' तव 'याः' 'सुमतयः' शोभन-
बुद्धयः । प्रतिविशिष्टाः सर्वबुद्धिभ्य इति यावत्(२) । 'याभिः' सुमतिभिस्त्वं
'दाशुषे' हविर्द्दत्तवते(३)यजमानाय । 'वसूनि' धनानि(४) 'ददासि' । 'हेसुभो!'
शोभनधने(५) 'अद्य' इदानीं 'ताभिः' सुमतिभिरुपलक्षिता(६) त्वम् । 'सुमनाः'
उदारचेता भूत्वा 'नः' अस्मान् 'उपागहि' (७)उपागच्छ । किङ्कुर्वती? 'सहस्र-
योषम्' बहुजनपोषकं सुतम् । 'रराणा' (९)ददतीति ॥ ८ ॥

कृसरः स्थालीपाक उत्तरघृतस्तमवेक्षयेत् ॥ ९ ॥

कृसरः "तिलतण्डुलसम्पकः कृसरः सोऽभिधीयते" इतिकर्मप्रदीपोक्तल-
क्षणः । स्थाल्यां यः पच्यते सोऽयं स्थालीपाकः । तदनेन स्थालीपाकाऽऽवृता
कृसरस्य पाकोऽवगम्यते । मनुष्यार्थत्वाच्च द्विस्तण्डुलानां प्रक्षालनं, तथाच

(१) "गृहीत्वा चाऽऽस्य केषुषु" इत्यादीयथा ॥

(२) सुशब्दद्वयस्वारत्यञ्जलभ्योऽयमर्थः ।

(३) "दाशान्साह्वान्मीद्वांश्च" (पा०६।१।१२) इति निपातितः । अस्य वस्व-
न्ततथा "वसोः सम्प्रसारणम्" (पा०६।४।१३१) इति वस्योत्वम् ॥

(४) "वसु तोये धने मणौ" इति शब्दार्णवः ।

(५) "भगं श्रीकाममाहात्म्यवीर्ययत्नार्थकोत्तिषु" इत्यमरः ॥

(६) उपलक्षणेऽत्र तृतीया । (पा०२।३।२१) ।

(७) अत्र "बहुलंछन्दसि" (पाः२।४।७३) इति शपोलुकि हेरपित्वेन क्तिवान्म-

लोपः (पा०६।४।३७) ॥

(८) रातिर्ज्ञानार्थः (अ० प०) पदव्यत्ययेन (पा२३।१।८५) लटः शानच् ॥

(९) "कर्मण्यण्" (पा०३।२।१) दत्यण्प्रत्ययः ॥

गृह्यासङ्गप्रहे—

“कृत्वा ब्रह्मासनान्तं द्विः प्रक्षाल्य कृसरं पचेत् ।

भक्षार्थस्वान्न निर्वाप उदगुद्वासनन्तथा ॥

चूडाकर्मणि सीमन्ते यश्च पाकः सदा गृहे ।

विवाहे चैव लाजानां नोक्तो निर्वापणोविधिः ॥”

इति । उत्तरघृतः। उत्तरे उपरि घृतं यस्य सोऽयमुत्तरघृत(दत्त)घृत इत्यर्थः । तमिमं स्थालीपाकमवेक्षयेत् । पत्नीं दर्शयेत् पतिः । स खल्वर्थं कृसरः स्थालीपाकाऽऽवृता यत्र कुत्रचिद्येन केनारि पक्तव्यः । सिद्धस्य तस्यापेक्षणमात्रस्यैव सूत्रेणान् । तस्मादवेक्षणार्थमेवाभ्यासादनमिति सिद्धम् । अत्र होमानादेशान्न “मन्त्रस्य देवतायाश्च प्रजापतिरिति स्थितिरिति”-ति वचनात्प्रजापतिदेवताकत्व-श्चरोर्होमादेशो सत्येवाव्य प्रवृत्तेरित्यवेक्षणलक्षणे एव प्रयोजने इति द्रष्टव्यम् । अत एव चूडाकरणेऽन्नं वृथापक्व इति वक्ष्यति (२।९।५) ॥ ९ ॥

एवं स्थालीपाकं पश्यन्तीं वधूम्—

किमपश्यस्योक्त्या “प्रजामि”-ति वाचयेत् ॥ १० ॥

“किंपश्यसि ?” इति मन्त्रभागं पतिरुक्त्वा—“प्रजाम्पशून्सौभाग्यम्महं दीर्घायुष्ट्वं पत्युः” इति वधूं वाचयेद्भाषयेत् । अत्र मह्यमिति षष्ठ्यर्थे चतुर्थी । (पा०२।३।६२) दीर्घायुष्ट्वं-बहुकालसुखजीवित्वम् ॥ १० ॥

तंसा स्वयम्भुञ्जीत ॥ ११ ॥

सा-वधूः । तम्ववेक्षितं सिद्धं कृसरम् ॥ ११ ॥

“वीरसू-र्जावसू-र्जावपत्नी”-ति ब्राह्मणयोमङ्ग-

न्याभिर्वाग्भिरुपासीरन् ॥ १२ ॥

वीरान्-विक्रान्तान् सूते-इति वीरसूः । “वीरविक्रान्तौ” (चु० आ०) वीरयतेऽमित्रानिति वीरः तं सूते इति वीरसूः । “बुद्धप्राणिगर्भविमोचने” (अ० आ०) ततः क्विप । एवमग्रेऽपि (१) । “त्वमभवे”ति वाक्यशेषः । इति-एवं प्रकाशभिर्मङ्गल्याभिर्मङ्गलेसाध्वीभिः “तत्र साधुः” (पा०४।४।९८) इति यत् । वाग्भिर्ब्राह्मणयोवधूसुपासीरन्गायेरन् । अनुनयेयुरित्यर्थः। यत्तु-साङ्गचायनपरिशिष्टभाष्ये तत्कालेऽकृतान्यपि क्षेत्रसंस्कारकर्माणि काले जाते, सूतकेऽपगते मातुरङ्के तन्निधाय व्याहृतिभिर्हुत्वा क्रमेण कर्तव्यानीत्युक्तं तत्तु प्रमाणाभावाद्दुपेक्ष्यमिति मुरारिमिश्राः ॥ १२ ॥

(१) जीवान्-जीवतः सूते इति जीवसूः । यान्सूते ते जीवेरन्नित्याहंसा वाक्यार्थः । एवं-जीवत्य-जीवतः पत्नी जीवपत्नी अविधवेति ॥

अथ सोष्यन्तीहोमः ॥ १३ ॥

अथैत्ययमपूर्वप्रकरणोपन्यासार्थः । आसन्नप्रसवां ज्ञात्वा सुखप्रसवार्थं होमः सोष्यन्ती होमः । “कार्यं” इति शेषः ॥ १३ ॥

कस्मिन्काले कथञ्चेत्यपेक्षायामाह—

प्रतिष्ठिते वस्तौ परिस्तीर्याग्निमाज्याहुती जुहोति “या तिरश्ची”—
त्येतयर्चा “विपश्चित्पुच्छमभरदि”—ति च ॥ १४ ॥

(सं० ब्रा० १।५।६-७)

वस्तौ—योनिद्वारे(१) प्रतिष्ठिते—गर्भस्थित एव “बाले” बर्हिर्गन्तुमुपक्रान्ते । अग्निपरिस्तीर्य-परिस्तरणमुक्तन्तत्कृत्वा द्वे आज्याहुती जुहोति। पतिः। “या तिर-श्ची”त्यादि ऋग्भ्यां प्रत्येकं स्वाहान्ताभ्याम् ॥ अत्र-परिस्तीर्येति विशेषोपदेशा-द्ब्रह्मोपवेशनादिबाधः । एवञ्च क्षिप्रहोम एवायं, विशेषवचनात्परिस्तरणाव्य-संस्कारावत्राधिकाविति द्रष्टव्यम् ॥

ऋचौ यथा—

“या तिरश्ची निष्पद्यते अहं विधारणी इति । तान्त्वा घृतस्य धारया यजे सश्राधिनीमहं (सश्राधिन्वै देव्यै देष्ट्र्यै) स्वाहा ॥ ६ ॥

विपश्चित्पुच्छमभरत्तद्धाता पुनराहरत् । परेहि तं विपश्चित्पुमानयं जनि-ष्यतेऽसौ नाम स्वाहा ॥ ७ ॥

इति । अर्थोयथा—हे संराधिनि ! (तदभिलष्ये देवते !) या ते धारणा शुभे कर्मणि प्रस्तूयमाने ‘अहं’ ‘विधारणी’ शुभफलविधातकारिणी ‘इति’ एवं विधा सती ‘तिरश्ची’(२)वाञ्छितफल-विघ्नकारिणी ‘निष्पद्यते’ ‘अहं’ ‘तां’ तादृग्धारणावती ‘त्वा’ त्वामेव देवतां ‘घृतस्य धारया’ ‘यजे’ (३)पूजयामि । कथम्भूतां त्वाम् ? ‘संराधिनीं’ सम्यक्संराधिनींप्राणिनामिष्टस्य(४) । तस्यै ‘सं-राधिन्वै’ ‘देव्यै’ दानादिगुणविशिष्टायै । अतएव ‘देष्ट्र्यै’ शुभफलानां(५)दा-त्र्यै । ‘स्वाहा’ सुहुतमस्तु ॥ ६ ॥

‘विपश्चित्’ कश्चिद्देवविशेषः । स ‘पुच्छं’ शिशनं शिशूनाम् ‘अभरत्’ अ-हरत्(६) । हतवान् ‘तत्’ विपश्चिदाहृतं पुच्छं ‘धाता’ प्रजापतिः ‘पुनः’ ‘आ-

(१) “वस्तिर्नाभेदधोद्वयोः” इत्यमरः ॥

(२) तिरोऽञ्चतीत्यर्थं क्तिन् । उगित्वान्छीप् । (पा० ४।१।६) “अचः” (पा० ६।४।१३८) इत्यकारलोपः ।

(३) “यजदेवपूजादौ” (स्वा० ३०) लट् ॥

(४) “राधसंसिद्धौ” (स्वा० ५०) ताच्छील्ये णिनिः । (पा० ३।२।७८) ॥

(५) “दिश अतिसर्जने” (तु० ५०) तुन् । ऋदन्तत्वान् छीप् । (पा० ४।१।६) अतिसर्जनं दामम् ॥ (६) हस्य भः (पा० ३।१।८४ वा०) ॥

२५ गो० गृ० सु

हरत्' आनीतवान् । तदनुध्यानेन तत्पुनर्यथावस्थितमवातिष्ठत् । इतिपरोक्षमु-
क्त्वा प्रत्यक्षमुच्यते—हे 'विपश्चित् !' 'त्वं' 'परेहि' (१) परागच्छ दूरमपसर ।
येन 'अयं' मद्बुद्धिस्थो(२) मयाभिध्यातोऽत्र गर्भिण्याम् 'पुमान्' शिशनस-
म्पन्नो 'जनिष्यते' उत्पत्स्यते । 'असौनाम' देवदत्ताभिधानः । तस्मै तुभ्यं 'स्वाहा'
सुहुतमस्तु ॥७॥ इति ॥

“पुमानयञ्जनिष्यतेऽसौ नामे”ति नामधेयं गृह्णाति ॥ १५ ॥

उक्तमन्त्रे “पुमानयमि”ति मन्त्रांशे असौ नामेत्यस्मिन्सर्वनाम्नि देवदत्त-
शर्मनाम स्वाहेत्येवं नामधेयं नाम गृह्णीयात् । स्वार्थेऽत्र धेयप्रत्ययः । (पा०
५।४।२५ वा०) ॥ १५ ॥

यत्तद्गुह्यमेव भवति ॥ १६ ॥

यत्तदानीं नाम गृह्णाति तद्गुह्यम् अप्रकाश्यम्भवति । एवकारकरणाद्याव-
ज्जीवं स्वयमपि न गृह्णीयाज्ज्येष्ठस्येति स्मर्यते—

“आत्मनाम गुरोर्नाम नामातिकृपणस्य च ।

श्रेयस्कामो न गृह्णीयाज्ज्येष्ठापत्यकलत्रयोः ॥”

इति । अपरञ्चैतत्कारणं, यद्रिपुणा तज्ज्ञातमभिचार (३) उपयोजितमह-
तेऽनर्थायावकल्पेतेति । अत्रशङ्कः—“काकादन्याः सेचकधातक्याः कोशात-
क्याः बृहत्याः कालक्रीतकस्य मूलानि पेषयित्वे।पलेपयेदेशं यस्मिन्प्रजायेत रक्ष-
सामपहृत्यै” इति । काकादनी—काकजडघा । गुञ्जेत्येके । सेचकधातकी—का-
कमाची । कोशातकी घोषकः । “सोनखेसर” इतिप्रसिद्धः । कालकलीतकः कृ-
ष्णगुञ्जा ॥ मार्कण्डेयपुराणे—

“अग्न्यम्बुशून्ये च तथा निर्यूपे सूतिकागृहे ।

प्रदीपशस्त्रमुशलभूतिसर्षपवर्जिते ॥

अनुप्रविश्य जातन्तमपहृत्यात्मसम्भवम् ।

क्षणप्रसविनी बालं तत्रैवात्सृजति द्विज! ॥

सा जातहारिणी नाम सुधोरा पिशिताशनी ।

तस्मात्संरक्षणङ्कार्यं यत्नतः सूतिकागृहे ॥”

(१) परापूर्वक “इण्गतावि—”ति धातुरत्र लोङ्गन्तः । गुणविष्णुस्तु—त्वं परःश्रेष्ठ
इत्यस्मिन्कर्मण्येहि सन्निहितोभव । सोर्लोपः (पा० ७।१।३९) । किन्त्वत्र—अवेहीति
वत् (पा० ६।१।८९) वृद्धयभावो नोपपद्यते । आर्षत्वानुसरणं तु क्लेशः ॥

(२) “इदमस्तु सन्निष्ठे” इति नियमात् । सान्निध्यं बुद्ध्यवस्थानात् ॥

(३) “जन्मनक्षत्रयोन्ध्या वै मारणानि यथातथम् । कृतानि न विरेणैव सिद्धिदानि
महेक्षरी”ति शारदाटीकायां राववभट्टः ॥

इति । यूषोऽत्र यूषाकारः काष्ठविशेषः । वैजवापः—

“षष्ठेऽहि रात्रिजागरणं जन्मगानं च कारयेत्” इति ॥ १६ ॥

(अथजातकर्म)

यदास्मै कुमारजातमाचक्षीरन्नथ ब्रूयात् “काङ्क्षत नाभिक्रन्त-
नेन स्तनप्रतिधानेन चे”ति ॥ १७ ॥

अस्मै-पित्रे । वक्तव्यमाह-काङ्क्षतेति । नाभिक्रन्तनेन-नाभिक्षेदनेन ।
“कृतीच्छेदने” (तु० प०) स्युटि बाहुलकान्नुम् (पा० ३।३।१) स्तनप्रतिधानेन-
स्तनपानेन । “घेत्पाने” (भ्वा० प०) भावेस्युट् । (पा० ३।३।११५) का-
ङ्क्षत-प्रतिपालयत । समयं प्रतीक्षत । प्रकृत्यादित्वात्तृतीया ॥ (पा० २।३।
१८ वा०) । तदुभयञ्जातकर्मानन्तरं मातरः ! करिष्यथेत्यर्थः । नाभि-ना-
भिलम्ना नाडी नालमित्यनर्थान्तरम् ॥ हारीतः “ब्राह्मणमाहूय नाडीच्छेदना-
त्प्राक् जातकर्म-पुण्याहवाचनङ्कुर्वन्ति” इति । ब्राह्मणं-तत्कर्माभिज्ञं विप्रम् ।
विष्णुपुराणे—

“जाते पुत्रे पितुः स्नानं सचैलस्य विधीयते ।

जातकर्म ततः कुर्याच्छ्राद्धमभ्युदये (१) च यत् ॥”

इति । मनुः—

“प्राङ्नाभिवर्द्धनात्पुंसो जातकर्म विधीयते ।

मन्त्रवत्प्राशनञ्चास्य सुवर्णमधुसर्पिषाम्” ॥

इति । “वर्द्धनं च्छेदने” इत्यमरः । “वर्द्धच्छेदने” (चु० प०) इति धा-
त्वनुसारात् । पुंस इत्युक्तेः कन्याया एतन्न भवतीति गम्यते । अतएवास्य प्रा-
शनमित्यध्युक्तम् । सुवर्णेति । सुवर्णेन हेम्ना मधुसर्पिषोर्मन्त्रपूर्वकंप्राशनं सु-
खे निःक्षेपणम् । अस्य बालकस्येत्यर्थः । तदुक्तं गृह्यान्तरे—“अनामिकया सुव-
र्णान्तरितया मधुघृते प्राशयति-घृतं वे”ति । विकल्पे व्यवस्था गृह्यानुसारेण
द्रष्टव्या । ब्रह्मपुराणे—“जातश्राद्धे न दद्यात् पकान्नं ब्राह्मणेषु हि” इति । एवं
विधे श्राद्धेऽवनेजनपिण्डदानादि नास्तीति भर्तृयज्ञ-स्वामिनाविति रत्नाकरः ॥

ब्रीहियवौ पेषयेत्तयैवाऽऽवृता यथाशुक्लाम् ॥ १८ ॥

ब्रीहियवाविति द्वन्द्वनिर्देशादुभावपि मिलितौ पेषयेन्नत्वेकैकशः । तयैवा-
ऽऽवृता-परिपाट्या यथाशुक्लाम्पूर्वोक्ताम् । अन्यतरालाभेऽपि तत्प्रतिनिधिरूपा-

(१) अत्र “नाष्टकासु भवेच्छ्राद्धं न श्राद्धे श्राद्धमिष्यते । न शोष्यन्ती जातकर्म-
प्रोषितागतकर्मसु” इति कर्मप्रदीपवचनं भवदेवमष्टमुरारिमिश्रादिभिरुपेक्षितम् । वीर-
पद्धत्यादिष्वपि “कर्त्तव्यं न वृद्धिश्राद्धञ्च कुर्यादित्युपक्रमपवोक्तम् ।

देयः । तथाच कर्मप्रदीपः—

“यथोक्तवस्त्वसम्पत्तौ प्राह्वन्तदनुकारि यत् ।

यवानामिव गोधूमा व्रीहीणामिव शालयः ॥” इति ।

तदेवं पिष्टौ व्रीहियवौ—

दक्षिणस्य पाणेरङ्गुष्ठेनोपकनिष्ठिकया चाङ्गुल्या अभिस-

ङ्गुह्य कुमारस्य जिह्वायान्निमाष्टीं—“यमाज्ञे”ति ॥१६॥

(मं० ब्रा० १।५।८)

निमाष्टिं—निश्च्योतयति(१) । अत्र करणमन्त्रमाह—“इयमाज्ञा” इति—
एवमादिनेति । मन्त्रोयथा—“इयमाज्ञेयमन्नमिदमायुरिदममृतम्” इति । म-
न्त्रार्थस्सुगमः । अत्र—

“प्राक् चूडाकरणाद्वालः प्रागन्नप्राशनाच्छिशुः ।

कुमारस्तावद्विज्ञेयोयावन्मौञ्जीबन्धनम् ॥”

इति विशेषाभिधानेऽपि कुमारस्येति वचनं मौञ्जीबन्धनस्यैवदधिकारा-
र्थम् । तेनैतानि जातकर्मादिमौञ्जीबन्धनान्तानि कर्माणि कुमारस्यैव न कु-
मार्याः । मन्त्रुपि—

“अमन्त्रिका तु कार्येयं स्त्रीणामावृदशेषतः ।

संस्कारार्थं शरीरस्य यथाकालं यथाक्रमम् ॥

वैवाहिकोविधिः स्त्रीणां संस्कारोवैदिकः स्मृतः ।

पतिसेवागुरौ वासो गृहार्थोऽभिपरिक्रिया ॥”

इत्येताभ्यां वचनाभ्यां जातकर्मादिसंस्कारमुपनयनाभावश्च बोधय(२)तीति
व्याख्यातारः ॥ १९ ॥

तथैव मेधाजननं^७सर्पिष्पाशयेत् ॥ २० ॥

तथैवेति दक्षिणस्य पाणेरिस्थ्यादिनोक्तप्रकारेणैवेत्यर्थः । मेधा श्रुतधारण-

(१) तद्रसं वस्त्रान्तरितमित्येतदर्थवशात् । बीरपद्धतौ तु—अनुमाष्टीत्युक्तन्तत्रानुमा-
जंनं तद्रसस्य, वर्षणं प्रक्षेपणं वा चूर्णस्येत्यत्र शिष्टोचारः प्रमाणम् ॥

(२) वस्तुतस्तु—“प्राधान्यात्कुमारग्रहणं क्रियते । अनुपादेयलिङ्गाविवक्षार्यां तु कु-
मार्यप्यवगम्यमाना न निराक्रियते । ननु चैवमुपनयनव्रतादिकमपि क्रियताम् इति चे-
च्छृणु-अध्ययनार्थानि हि तानि व्रतानि । स्त्रियाः खल्वध्ययनं नास्ति । “न स्त्रीशूद्रौ वेद-
मधीयाताम्” इति हि ब्राह्मणम् । याज्ञवल्क्योऽपि “वैवाहिकोविधिः स्त्रीणामौपनायनि-
कः स्मृतः” इत्याह । औपनायनिकः उपनयनप्रतिनिधिभूतः (तत्कार्यकारी) । एतेन
तत्पूर्वः सर्वोऽथममन्त्रकः संस्कारः स्त्रीणामप्रतिहत एव मनुवचनार्थः” इति व्याख्यान
चन्द्रकान्तभाष्यस्य युक्तमुत्पत्तयामः ॥

अत्र ब्राह्मणवाक्ये—“स्त्रीशूद्रौ नाधीयेताम्” इत्यपि पाठामुद्रितपुस्तके दृश्यते ॥

विषया शक्तिः । “धीर्द्धारणावती मेधा” इत्यमरः । तज्जनयतीति मेधाजननं सर्पिर्विशेषणम् । प्राशयेत् निःक्षिपेत् ॥ २० ॥

जातरूपेण वाऽऽदाय कुमारस्य मुखे जुहोति “मेधान्ते मित्रावरु-
(मं० ब्रा० १।५।९)

णावि”-त्येतयर्चा “सदसस्पातिमद्भुतमि”-ति च ॥२१॥
(छं० आ० २।२।३।७)

जातरूपं-सुवर्णम् । तथाच तत्पर्याये “चामीकरं जातरूपं महारजतका-
ञ्चने” इत्यमरः । वाशब्दः समुच्चये । क्रियाद्वयोपादानं मन्त्रयोः पृथग्विनियोग-
प्रदर्शनार्थम् । जुहोति-जुहुयात् । निःक्षिपे(१)दित्यर्थः । जुहोति पदोपादानमिह
कुमारमुखस्याग्नित्वेन ध्यानलाभार्थम् । अत एव गृह्यासंप्रहं “प्रगल्भोजातकर्म-
णी”—त्यग्निविशेषकथनमर्थवत् । अत एवाग्निविशेषोपदेशादत्र व्याहृतिहोमो-
ऽपि कार्य इति कस्य चिन्मतमपास्तम् । प्रमाणान्तराभावादस्य चान्यथासिद्धेः ।
शिष्टाचारोऽप्येवमेव । अत्र गणेश्वरमिश्रादयस्तु-छन्दोगानामन्यस्यान्नप्रा-
शनस्याविधानात्कुमारमुखे यवरसदानमेतदेवान्नप्राशनम् । अन्यथा संस्कार-
न्यूनता स्यात् । अतएव न पृथक्करणमिति(२) । ननु सूत्रकारेण पृथगसूत्र-
णादत्रान्नप्राशनं संस्कार एव नास्तीति चेन्न सूत्रकारानुक्तवमानस्याप्रयोजकत्वा-
त् । अन्यथा-कन्यादानकर्णवेधाग्निहोत्राणामकरणप्रसङ्गात् ।

“यन्नाम्नातं स्वशाखायां पारक्यमविरोधि च ।

विद्वद्भिस्तदनुष्ठेयमग्निहोत्रादिकर्मवत् ॥”

(१) जुहोति पदोपादानात्स्वाहान्ततामन्त्रयोरवगम्यते । मन्त्रयोर्भेदेनोपदेशाद्भेदे-
नैव होमः । अतएव क्षीरपद्धतौ विनियोगोऽपि पृथगेव दर्शितः । किन्त्वत्र प्रथममन्त्रान्ते
स्वाहाकारोनास्तीति चित्रं प्रतिभाति ॥

(२) एषामयमाशयः । शास्त्रप्रामाण्यबलादेकेनापि कर्मणा संस्कारद्वयनिष्पत्ता-
वपि न किमप्यनुचितम् । ननु “षष्ठेऽन्नप्राशनं मासि” इति नियतकालत्वमन्नप्राशनस्य
स्मर्यते नामकरणेन व्यवहितत्वञ्चेति चेच्छृणु—अस्मच्छास्त्रे खल्विदानीमेवात्रप्राशनमुप-
दिश्यते इत्यन्येषामेव नियतकालत्वनामकरणेन व्यवहितत्वञ्च, नास्माकम् । नाप्यस्य नि-
यतकालत्वमप्यस्ति-यथा च यमः—“ततोऽन्नप्राशनं षष्ठे मासि कार्यं यथाविधि । अष्ट-
मेवाऽथ कर्त्तव्यं थद्वेष्टमङ्गलकुले” इति कालद्वयमुपदिश्य कालान्तरमप्युपदिशति । मनु-
रपि “षष्ठेऽन्नप्राशनं मासि यद्वेष्टमङ्गलं कुले” इति तथैवोपदिशति । तदेतदपरे न क्षमन्ते।
जातकर्मरूपत्वादेतस्य नान्नप्राशनत्वम् । न खल्वेकेन कर्मणा संस्कारद्वयनिष्पत्तिर्युक्तं।
नियतकालत्वाद्दन्नप्राशनस्य नामकरणेन व्यवहितत्वात्तेति प्राङ्नाभिवर्द्धनात्करणमस्य
न युक्ततरम् । स्वशाखायामनभिधातेऽपि च पारशाखिकोपादनमविरोधेऽनुमतं कात्याय-
नेन । तस्मात्प्रधानहोमदेवतामात्रमेवाध्वर्युभ्योऽग्रहीतव्यम् । पूर्वापरेतिकर्त्तव्यताकलापस्तु
स्वशाखोक्त एव स्यादिति न किञ्चिदेतत् ॥

इति वचनात्सिद्धेस्तुल्यत्वादिति तात्पर्यगत्या वदन्ति । तत्र भाष्यकृतः यद्येतद्गन्नाशनं, जातकर्म कतरत्तर्हीति संस्कारन्यूनता तदवस्थैवेति । नचैकेन कर्मणा संस्कारद्वयसम्भवः । क्वचिदपि तथाऽदर्शनात् । किञ्च “ततोऽन्नप्राशनं कार्यं मासि षष्ठे यथाविधि” इत्यादिब्रह्मपुराणादिवचनादस्य कालभेदात् । नचैतेषां वचनानां छन्दोगेतरपरत्वम् बहुषु सङ्कोचापत्तेः । वस्तुतस्तु—“प्रगल्भो-जातकर्मणि” “प्राशने तु शुचिस्तथैत्यग्निभेदकथनादस्मिन्नपि कल्पेऽन्नप्राशनं पृथगस्तीति निरपवादमिति । अतएव पद्धतौ पृथग्लिखनमिति दिक् ॥ मन्त्रो-यथा—

“मेधान्ते मित्रावरुणौ मेधामभिर्द्धातु ते ।

मेधान्ते अश्विनौ देवावाधत्ताम्पुष्करस्रजौ” ॥ ९ ॥

“सदसस्पतिमद्भुतं प्रियमिन्द्रस्य काम्यम् ।

सनिम्मेधामयासिषं स्वाहा” ॥ ७ ॥

इति । अर्थोयथा—‘मेधां’ धारणा(१)वतीं धियं ‘पुष्करस्रजौ’ पद्ममालिनौ ॥ ९ ॥ इति ।

‘सदसस्पति’ सभाया मुख्यम् ‘अद्भुतम्’ अभूतमाश्चर्यम् । ‘इन्द्रस्य’ देवराजस्य ‘प्रियम्’ वल्लभम्(२) । अथच ‘काम्यम्’ कमनीयम् । (अभीष्टसम्पादकं) ‘मेधां’ धारणावतीन्धियम् । ‘सनि’ दातारम् गुरुं सुराचार्यमहं शरणत्वेन ‘अयासिषम्’ प्राप्तवानस्मि । सोऽस्मै कुमाराय मेधान्ददात्वित्याशंसयेति वाक्यार्थः ॥ ७ ॥ इति च ॥

“कृन्तत नाभिमि”ति ब्रूयात् “स्तनञ्च प्रतिधत्ते”ति ॥ २२ ॥

निगद्व्याख्यातम् ॥ २२ ॥

अत ऊर्ध्वमसमालम्भनपादशरात्रात् ॥ २३ ॥

इतिश्रीमद्गोमिलीये गृह्यसूत्रे द्वि०प्र०स्य सप्तमी कण्डिका ॥२॥७॥॥

अतोऽस्मान्नाभिवर्द्धनादूर्ध्वम्परतः । असमालम्भनम्—अस्पर्शनम् । अदर्शनमिति सुरारिमिश्राः ॥ आ दशरात्रात्—दशाहोरात्रपर्यन्तम् ॥ तेन “सूक्तिकां स्पृष्ट्वा सचेलः स्नायात्” इति । “माता शुद्धयेद्दशाहेन” इतिचैवमादिसृतात् मातुरस्पृश्यत्वर्थेदभिहितन्तदस्मान्नाभिवर्द्धनादूर्ध्वमिति बोध्यम् ॥ २३ ॥॥

इति श्रीमद्गोमिलीयगृह्यसूत्रव्याख्यायां “मृदुला”—ख्यायां मुकुन्दशम्भसङ्कलितार्था-द्वितीयप्रपाठकस्य सप्तमी कण्डिका ॥ २ ॥ ७ ॥ * ॥

(१) धीर्द्धारणावती मेधा” इत्यमरः ।

(२) “दयितं बल्लभं प्रियम्” इत्यमरः ।

अथाष्टमी कण्डिका—

(अथ निष्क्रमणम्)

जननाद्यस्तृतीयोज्योत्स्रस्तस्य तृतीयायां प्रातःसशिरस्कं

कुमारमाप्लाव्यास्तमिते वीते लोहितिम्न्यञ्जलिः कृतः पितोपतिष्ठते ॥ १ ॥

जननाज्जन्मन आरभ्य तृतीयोज्योत्स्रः ज्योत्स्रानुक्तः पक्षः शुक्लपक्षस्त-
स्य तृतीयायां तिथौ सशिरस्कं शिरसा सह । अत्र सशिरस्कमित्यभिधानाद्-
न्यदा बालानामशिरस्कं स्नानन्दर्शयति । तथाच ब्रह्मपुराणम्—

“शिशोरभ्युत्थं प्रोक्तं बालस्याचमनं स्मृतम् ।

रजस्वलादिस्पर्शं तु स्नातव्यन्तु कुमारकैः ॥”

इति । एवञ्चेदं स्नानमदृष्टार्थम् । न तु शौचार्थमिति ध्येयम् ॥ कुमारं—
बालम् ॥ तथाच ब्रह्मपुराणम्—

“प्राक्चूडाकरणाद्बालः प्रागन्नप्राशनाच्छिशुः ।

कुमारस्तावद्विज्ञेयोयावन्मौञ्जीनिबन्धनम् ॥”

इति । आप्लाव्य-स्नापयित्वा । रात्रौ कर्मणोविधानाद्रात्रावेव स्नानम्मा-
भूदित्येवमर्थं प्रातरित्युक्तम् । अस्तमिते अस्तङ्गते सवितरि सूर्ये । वीते-विगते ।
लोहितिम्नि-लौहित्ये सन्ध्योपरम इत्यर्थः । अञ्जलिः कृतः । अञ्जलिः । “आहि-
ताग्न्यादिषु” (पा० २।२।३७) पाठात् कृतशब्दस्य परनिपातः । उपतिष्ठते-
आराधयति । अर्थाच्चन्द्रमसम् । “अभिमुखश्चन्द्रमसम्” इति लिङ्गात् । अत्र
“उपान्मन्त्रकरणे” (पा० १।३।२५) इत्यात्मनेपदम् । अत्र “उपादेवतापूजासङ्ग-
तिकरणमित्रकरणपथिष्विति वाच्यम्” इति वार्त्तिकोदाराधने । अत्र दिशोऽनुप-
देशात् प्राङ्मुख उपस्थानङ्कुर्यात् । “यत्र दिङ्नियमोनास्ती”ति कात्यायनवचना-
दिति भाष्यकृतः । प्रत्यङ्मुख इति पद्धतिकृतः । युक्तञ्चेदं शुक्लपक्षतृतीयायां
चन्द्रमसः पश्चिमदिगवस्थितत्वेन तत्साम्मुख्येनैवोपस्थानस्य न्याय्यत्वात् ॥१॥

अथ माता शुचिना वस्त्रेण कुमारमाच्छाद्य दक्षिणत

उदञ्चं पित्रे प्रयच्छत्युदक्षिरसम् ॥ २ ॥

अथ-अनन्तरमेव । शुचिना-निर्णिकेन । आच्छाद्य-आ ईषत्-मुखव-
र्जम् छादयित्वा दक्षिणतः पितुर्दक्षिणस्यान्दिशि भूत्वा । अत्र च “आद्या-
दिभ्यस्तसेरुपसंख्यानाम्” (पा० ५ । ४ । ४४ वा०) इति सप्तम्यन्तात्तसिः ।
एवमग्रेऽपि । उदञ्चम्-उत्तानम् । उदक्षिरसञ्च कुमारं पित्रे प्रयच्छति-
ददाति ॥ २ ॥

स्वयञ्च—

अनुपृष्टम्परिक्रम्योत्तरतोऽवतिष्ठते ॥ ३ ॥

अनुपृष्ठं-पत्युः पृष्ठदेशेन । परिक्रम्य-गत्वा । उत्तरतः पत्युत्तरस्यान्दिशि अवतिष्ठते ऊर्ध्वा तिष्ठति । अत्र “समवप्रविभ्यःस्थः” (पा० १।३।२२) इत्यात्मनेपदम् ॥ ३ ॥

अथ जपति-“यत्ते सुसीम” इति । “यथायन्न प्रमीयते पुत्रोजनित्र्याअधी”-ति ॥ ४ ॥

(मं० ब्रा२ १।५।१०-१२)

अर्थे-त्यानन्तर्यार्थम् । परिक्रम्योत्तरतः स्थितायान्तस्याम् । अनन्तरं पिता जपति-न तु परिक्रममाणायामेव । जप्यमाह-यत् इति-एवमादि । यथायं अधीत्येतदन्तम् ।

तदिदन्त्यृचस्या(१)द्यन्तज्ञापनार्थमिति पदद्वयमुक्तमिति बोध्यम् ।

ऋचो यथा—

“यत्ते सुसीमे हृदयश्हितमन्तःप्रजापतौ ।

वेदाहम्मन्ये तद्ब्रह्म माहं पौत्रमघं नि गाम् ॥ १० ॥

यत्पृथिव्यामन्नमृतं दिवि चन्द्रमसि श्रितम् ।

वेदामृतस्याहन्नाम माहं पौत्रमघश्श्रिषम् ॥ ११ ॥

इन्द्राग्नी शर्मयच्छतं प्रजायै मे प्रजापतिः ।

यथायं न प्रमीयेत पुत्रोजनित्र्या अधि” ॥ १२ ॥ इति ।

आसामर्थः—हे चन्द्र ! “यत्” ‘ते’ तव ‘अन्तः’ मध्ये ‘सुसीमे’ सुषीमे सुशीमे वा(२) । अतिशीतले ‘प्रजापतौ’ प्रजानामानन्दजनकत्वेन पत्याविव (स्वामिनीव) ‘हृदयं’ मनः ‘हितम्’ निहितम् अर्पितम् । ‘अहं’ ‘वेद’ जानामि । किं ? ‘मन्ये तद् ब्रह्म’ तदेतद्ब्रह्मैवभवतोति ध्रुवमुत्प्रेक्षे(३) । तेन ‘पौत्रम्’ पुत्रसम्बन्धि । ‘अघम्’ (४)दुःखम् ‘अहं’ ‘मा निगाम्’ मानितरां प्राप्नुयाम् । अयमर्थः । यस्मादहं ब्रह्मवित्स्मान्ममानिष्टसम्बन्धेन सङ्गच्छते इति ॥ १० ॥

‘यत्’ ‘पृथिव्याः’ शकासात् ‘अन्’ (५) निर्गतम् । अमृतम् (६) । ‘दिवि’ द्युलोके ‘चन्द्रमसि’ चन्द्रे ‘श्रितम्’ आश्रितम् । तद् ‘अहम्’ ‘अमृतस्य’ ‘नाम’ प्राकाश्यं (७) सम्भाव्यं वा रहस्यम् ‘वेद’ जानामि । ब्रह्मवित्त्वात् । अतः ‘पौत्रं’

(१) ऋक्त्रयस्य । (२) “सुषी(शी)मः शिशिरोजडः” इत्यमरः ।

(३) “मन्ये शङ्खे ध्रुवं प्रायो नूनमित्येवमादिभिः । उत्प्रेक्षां व्यज्यते शब्दैरिवशब्दोऽपि तादृशः” इति महदुक्तेः । तादृशः क्रियापदसङ्गतः । उत्प्रेक्षाभिधायी ।

(४) “अंहोदुःखसनेष्वघम्” इत्यमरः ।

(५) “अमृतस्यादिषु” (श्वा० प०) तस्मात्किञ्चि मस्यनत्वे रूपम् ।

(६) छान्दसोदीर्घः । गुणविष्णुसु-अनामृतममृतमित्याह—

(७) “नाम प्राकाश्यसम्भाव्यक्रोधोपगमकुत्सने” इत्यमरः ।

पुत्रसम्बन्धि 'अध' दुःखम्प्राप्य(१) 'मा रिषम्' हिंसितो माभवेयमित्यर्थः ॥११॥

हे 'इन्द्राग्नी' ! युवां 'मे' मम 'प्रजायै' सन्तानाय । 'शर्म' कल्याणम् । 'यच्छतम्' दत्तम् । किंभूतौ ? 'प्रजापती' लोकपालौ । तथाच शर्म यच्छतं 'यथायं पुत्रो' 'मम' 'जनिव्याः' मातुः । 'अधि' उत्सङ्गे स्थितो 'न प्रमीयेत' न (२) हिंस्येत कदाचिदापुरुषायुषम् ॥ १२ ॥ इति ।

अत्र भविष्यपुराणम्—

“द्वादशोऽहनि कर्त्तव्यं शिशोर्निक्रमणं गृहात् ।

चतुर्थे मासि कर्त्तव्यन्तथाऽन्येषाम्मतं विभो! ॥”

इति । द्वादशोऽहनीति शाखाभेदाद्विकल्पः । तथा—

“चतुर्थे मासि कर्त्तव्यं शिशोश्चन्द्रस्य दर्शनम् ।

तृतीये मासि कर्त्तव्यं शिशोस्सूर्यस्य दर्शनम् ॥”

इति । सूर्यचन्द्रदर्शनयोर्गृह्यानुसारेण व्यवस्था । अतुल्यार्थत्वात्समुच्चय इति कल्पतरुः । पारस्करः “चतुर्थे मासि निक्रमणिका-सूर्यमुदीक्षयति तच्च-क्षुरिती”ति । अत्र च संस्कारोर्निक्रमणमेव । तत्परिगणने तस्यैव पाठात् । अनयोर्दर्शनयोराभ्युदयिकश्राद्धत्र कुर्वन्ति—“सूयन्दोः कर्मणी ये तु तयोः श्राद्धत्र विद्यते” इति कात्यायनवचनादितिकल्पतरुः ॥ ४ ॥

एवञ्ज पित्वाऽथ कुमारम्—

उदञ्चम्मात्रे प्रदाय यथार्थम् ॥ ५ ॥

ऋजुरक्षरार्थः । यथार्थमिति कर्मणः परिसमाप्तिरुच्यते । इत्यसकृदवोचाम । तेन वामदेव्यगानमिदानीङ्कर्त्तव्यम् । तथा च कर्मप्रदीपः—

“अहोमकेष्वपि भवेद्यथोक्तञ्चन्द्रदर्शने ।

वामदेव्यं गणेष्वन्ते बल्यन्ते वैश्वदेविके ॥” इति ॥ ५ ॥

अथयेऽत ऊर्ध्वं ज्यौत्सनाः पूर्वोदित (३) एव तेषु पितोपतिष्ठतेऽ-

पामञ्जलिं पूरयित्वाऽभिमुखश्चन्द्रमसम् ॥ ६ ॥

(१) केचित्तु—“मा ऋषम्” नावगच्छेयम् । “ऋषीगतौ” (तु० प०) माङ्गि-लुब्धैर्लङ्कभाव आर्षः । अत्रानुस्वारोवर्णव्यत्ययकृतोऽभावमापन्नः । इत्याहुः ।

(२) “मोहर्हिसायाम्” (दि० आ०) आशंसायां लिङ् ।

(३) अत्र “प्रथमोद्दिष्टे” इति पाठश्चन्द्रकान्तेन द्रुतः । प्रथमं यः काल उद्दिष्टः कथितस्तस्मिन्नेव काले तृतीयायामिति तदर्थमाह । प्रथमोदित इति पाठेऽपि प्रथममुदितः कथितोयः कालस्तस्मिन्निति स एवार्थ इति च । एषोऽर्थः पद्धतिः कृतोर्बोरेदवरस्याप्यभिमतः । परं स “ततस्तथावस्थितमेव कुमारं मातरि समर्प्य तद्दिने तत्क्षण एव चन्द्राभिमुखः पिता गव्यदुग्धयवफलपुष्पचन्दनसहितमपामञ्जलिं पूरयित्वा चन्द्रोद्देशेन सकृन्मन्त्रेण द्विस्तूष्णीमुत्सृजेदि”त्याह । एतदन्त एव च पामञ्जलेन पुष्पेण चाप्यर्थं पूर्ववद्वा-

अथ—(१) तृतीयाकर्मण ऊर्ध्वं ये ज्योत्स्नाः शुक्रपक्षास्तेषु प्रथमोदित एव चन्द्रमसि द्वितीयायां प्रतिपदि वा । पिता अपामञ्जलिञ्चन्द्रोद्देशेन पूरयित्वाऽभिमुखः सन् चन्द्रमसमुपतिष्ठते आराधयति ॥ ६ ॥

“यद्दश्चन्द्रमसी”ति सकृद्यजुषा द्विस्तूष्णीमुत्सृज्य यथार्थम् ॥ ७ ॥
(म० ब्रा० १।५।१३)

“यद्दश्चन्द्रमसि कृष्णम्” इति मन्त्रेण सकृच्चन्द्रमसं प्रति उत्सृज्य । द्विरञ्जलिद्वयम् । तूष्णीमुत्सृजेत् । यथार्थमिति कर्मणः परिसमाप्तिरुच्यते । एतच्च कर्मान्यत्रस्थोऽपि पिताऽब्दपर्यन्तं(२) कुर्यात् । मन्त्रोयथा—

“यद्दश्चन्द्रमसि कृष्णं पृथिव्या हृदयंश्रितम् ।

तद्दह्विँद्वाँस्तत्पश्यन्माहम्पौत्रमघँरुदम्” ॥ १३ ॥

इति । अस्यार्थः । ‘यत्’ ‘अदः’ एतत् ‘चन्द्रमसि’ चन्द्रे ‘कृष्णम्’ ला-
कृन्तं तत् ‘पृथिव्याः’ ‘हृदयं’ प्रतिबिम्बं ‘श्रितम्’ आश्रितमधिष्ठितम् । ‘तत्’
इदम् ‘अहं’ ‘विद्वान्’ ब्रह्मवित्वात्तत्स्वरूपं जानन् ‘तद्’ एवच ‘पश्यन्’ दृष्ट-
वा(३)न‘स्मी’ति शेषः । यतोऽतः ‘पौत्रम्’ पुत्रसम्बन्धि ‘अघं’ दुःखम्प्राप्य

मदेव्यगानमिति च । तेन चैककर्मतामनयोरावष्ट । किन्तु यथार्थमिति पूर्वापरयोर्हमयो-
रपि पृथक् २ परिदृश्यमानं कर्मान्तरत्वमवगमयति । तथाच प्रथमतृतीयज्योत्स्ने एककृ-
र्मम् । तत्रमातुः कुमारस्य चाङ्गत्वमघेतेषु ज्योत्स्नेषु पित्रवचन्द्रावदानम्पुत्रायुष्यका-
मनया कर्त्तव्यमिति तत्कर्मान्तरमिति सौत्रोऽर्थःप्रतिभाति । अस्यचौवमघेऽपि मासि २
वर्षेऽर्थावत्कत्तव्यमित्यप्यर्थः सम्भवति । सुरारिमिश्रौस्तु यथानुपदोक्तं व्याख्याऽकारि ॥

(१) चन्द्रकान्तस्तु—अथेत्यपूर्वकर्मापन्थासार्थः । अन्ये तु वर्णयन्ति । अथशब्दोऽ-
धिकारानुवृत्त्यर्थः । कथञ्चाम पूर्वदिदमपि चन्द्रदर्शन एवेति । अतोऽस्मात्तृतीयाच्छुक्र
पक्षादूर्ध्वं ये ज्योत्स्नाः शुक्रपक्षास्तेषु हृत्येवं व्याचरन्तौ ।

(२) चन्द्रकान्तस्तुत्र हेतुमाह—तावतौव कृतत्वात् । वर्षान्तरेऽपि त एव ज्यो-
त्स्ना एव मासास्त एवर्त्तवः पुनरावर्त्तन्ते । “अत ऊर्ध्वं ज्योत्स्नेषु” इत्यकृत्वा “ये अत
ऊर्ध्वं ज्योत्स्नास्तेषु” इति करणाच्चैवमवगच्छामः । सर्वनाम्ना खल्वभिमतेषु ज्यो-
त्स्नेष्वेतदुपदिश्यते । असमास-गुरु-क्रमभेदपूर्ववचनाऽर्थापत्तयः खल्वर्थविशेषप्रतिपाद-
नार्थो भवन्ति । शिष्टाश्चैवमाचरन्ति इति ॥

(३) तथाच मनुः । “नामधेयं दशम्यान्तु द्वादश्यां वाऽस्य कारयेत् । पुण्ये तिथौ
सुहूर्त्ते वा नक्षत्रे वा गुणान्विते” ॥ इति । दशम्यामित्यशौचापकषे बोद्धव्यम् । अती-
तायामिति शेषोवा । तथाच विष्णुः “अशौचव्यपगमे नामधेयकरणम्” इति । पुण्ये ति-
थावरिकासु सुहूर्त्ते गुणान्विते-अभिजिदादौ । पारस्करः “दशम्यामुत्थाप्य ब्राह्मणान्मो-
जयित्वा पिता नाम करोति” इति । उत्थाप्य—“सूतिकामि”ति शेषः । भविष्यपुराणे—
“नामधेयन्दशम्यां तु केचिद्विच्छन्ति पार्थिव! द्वादश्यामपरे रात्र्यां मासे पूर्णे तथाऽपरे ॥
अष्टादशोऽह्नि च तथा वदन्त्यन्ये मनीषिणः । पुण्ये तिथौ सुहूर्त्ते वा नक्षत्रे वा गुणान्वि-
ते ॥” इति । अत्ररात्रिपदमहः परमन्यत्पूर्ववत् । श्रुतिः “एकादशे द्वादशेऽथाऽहनि पिता

‘मा रुदम्’ मा रुद्याम् । ब्रह्मवित्वादेव(१) ॥ १३ ॥ इति ॥ ७ ॥

(अथ नामकरणम्)

जननाद्दशरात्रे व्युष्टे शतरात्रे सव्वत्सरे वा नामधेयकरणम् ॥ ८ ॥

जननात्-जन्मदिवसादारभ्य दशरात्रे व्युष्टे-अतिक्रान्ते । एवं शतरात्रे सव्वत्सरे वा व्युष्टे । नामैव नामधेयम् । “भागरूपनामभ्योधेयः” (पा० ५।४।३६ वा०) इतिधेयप्रत्ययः स्वार्थे । तस्य करणम् । इति कर्मणोनामधेयम् । “कर्त्तव्यम्” इति सूत्रशेषः । अत्र विष्ट्यादिदोषादन्यहेतोर्वा पूर्वत्रासम्पत्तावुत्तरग्रहणम् इति व्यवस्थितोविकल्पोवाशब्दार्थः । न त्वैच्छिकः । तुल्यवद्विकल्पेऽनेकोवाशब्दः सूत्रकारशैलीशिद्धः स चेह नास्तीति । तथाचैच्छिकविकल्पाङ्गीकारेऽष्टौ दोषास्तत्र सम्भवन्तीति व्यक्तं शुभकर्मनिर्णये ॥८॥

अथ यस्तत्कारिष्यन्भवति पश्चादग्नेरुदगग्रेषु दर्भेषु

प्राङ्मुखाविति ॥ ९ ॥

अथेति-जातगृहनियमार्थम्(२) । तथाच निष्क्रमणात्पूर्वमेतत्कर्म जन्मशालायामेव कर्त्तव्यम् । अन्यथा तु बहिर्शालायामपीत्यथशब्दाद्ब्रह्मभ्यते इति भाष्यकृतः । तथाचेकं बह्वृचशाखायाम्—“तन्मध्ये जुहुयाद्यस्मिञ्जातः स्यात्” इति । यः कश्चित्पिता अन्योवा तत्-नामकरणं करिष्यन् कर्त्तुमुद्यतो भवति । प्राङ्-प्राङ्मुखः । निगदव्याख्यातमन्यत् । स खल्वयमग्निः शाला(३)ग्नेरपि लौकिक एव बोद्धव्यो न पुनः स्वयमाहितः । गर्भसंस्कारहोमाणांमेवतथानुज्ञानात् । नामधेयादौ लौकिकाग्नेरुपदेशाच्च । तथाच कर्मप्रदीपः—

“न स्वेऽग्नावन्यहोमः स्यान्मुत्कैकां समिदाहुतिम् ।

स्वगर्भसंस्क्रियार्थाश्च यावन्नासौ प्रजायते ॥

अग्निस्तु नामधेयादौ होमे सर्वत्र लौकिकः ।

न हि पित्रा समानीतः पुत्रस्य भवति कचित् ॥” इति ॥ ९ ॥

अथ माता शुचिना वसनेन कुमारमाच्छाद्य दक्षिणत

उदञ्चङ्क्रे प्रयच्छत्युदक्शिरसम् ॥ १० ॥

नाम कुर्यात् ।” इति । याज्ञवल्क्यवृहस्पती-“अहन्येकादशेनाम” इति ॥ अत्र “व्युष्टे” इतिकथनात्प्राक्कृत इति । ततः परं यथाशास्त्रं पुण्यतिथ्यादौ । अत्र मासेऽष्टादशे वाऽह्नो त्येवम्पुराणवचनं मतान्तरमिति व्यक्तम् । द्वादश्यावेति मन्त्रिकः पञ्चदश-मासयोर्ग्रहणं क्षत्रियादिषु द्रष्टव्या । अत्रास्येति सामान्ये नपुंसकवचनं स्त्रियमव्याह । “आर्षो लिङ्गवचनमतन्त्रम्” इत्यपि परिभाषन्तेस्म पाणिनीयाः ॥

(१) अयमर्थः । यस्मिन्गृहे कुमारोजातस्तस्मिन्नेव गृहे एतत्कर्त्तव्यमिति ॥

(२) अन्यथा प्रागेव चन्द्रदर्शनात्कुमारस्य बहिर्गमनं स्यात् ॥

(३) अग्निहोत्रिणोऽपि ॥

निगदव्याख्यातम् ॥ १० ॥

प्रदाय च माता—

अनुपृष्ठम्परिक्रम्योत्तरत उपविशत्युदगग्रेषु दर्भेषु ॥११॥

एतदप्युक्तार्थम् ॥ ११ ॥

अथ जुहोति प्रजापतये थितये नक्षत्राय देवताया इति ॥ १२ ॥

अथेत्यानन्तर्यार्थकम् । उपविष्टायान्तस्याङ्कुमारं तस्यै प्रदाय जुहोति । (१) इतरथा गृहीतकुमारस्य हवनासम्भवात् । इत्येवमेके । गृहीतकुमार एव जुहोतीत्यपरे । पद्धतावप्येवमेव । कस्मै जुहोति? प्रजापतये । स चायं [प्रजापतिहोमः] “मनसा प्रजापतिन्भ्यायेत्पूर्णां होमेषु सर्वत्रे”त्याश्वलायनवचनात्तथा कर्त्तव्यः । अत्राविशेषोक्तेर्देवतापदेन (२) तिथिनक्षत्रोभयदेवतालाभः । अत एव च विसमासकरणम् । तदुभयञ्च कुमारजन्मकालिकमेव । तथाच बह्वचगृह्ये—“त्रीणि चेतानि सदैवतानि जुहुयाद्यस्मिञ्जातः स्यादि”ति । तिथि-देवतास्तु—

“ब्रह्मा त्वष्टा च विष्णुश्च यमः सोमः कुमारकः ।

मुनिर्वसुः पिशाचश्च धर्मोरुद्रोरविस्तथा ॥

मदनश्च यक्षश्च विश्वेदेवास्तथैव(३) च ।

अमायां पितरः प्रोक्ता यज्ञार्थास्तिथिदेवताः ॥”

इति वचनोपात्ता इह ग्राह्याः । न तु पुराणान्तरोक्ताः । परिशिष्टसंवादात् । तथाचात्र होमप्रकारे कात्यायनः—

“नामधेये मुनिवसुपिशाचां बहुवत्सदा ।

यक्षाश्च पितरो देवा यष्टव्यास्तिथिदेवताः ॥” इति ।

पुराणान्तरे मुन्यादिदेवतानभिधानात् । बहुवदिति—बहुवचनान्तशब्देनेत्यर्थः । एवमग्रेऽपि नक्षत्रदेवताहोममधिकृत्य तथा—

“आग्नेयाद्येऽथ(४) सार्पाद्ये विशाखाद्ये तथैव च ।

अषाढाद्ये धनिष्ठाद्ये अश्विन्याद्ये तथैव च ॥

(१) अनादेशादाज्यन्द्रव्यम् । “आज्यन्द्रव्यमनादेशे जुहोतिषु विधीयते” इति कात्यायनवचनात् ॥

(२) तिथयः प्रतिपदाद्याः । तासान्देवता पूर्णिमान्तानां ब्रह्मादयोविश्वेदेवान्ताः । तत्र तिथिहोमे “ॐ प्रतिपदे स्वाहा” इत्येवमादिकः प्रयोगः । तिथिदेवताहोमे प्रकारः कर्मप्रदीपोक्तोऽग्रेऽथक्तः ।

(३) पूर्णिमायाम् ॥

(४) द्विवचनान्तात् सन्धिरत्रार्थः । प्रगृह्यसंज्ञार्थां [(पा० १।१।११) प्रकृतिभाव (पा० ६।१।१६) स्मरणात् ।

द्वन्द्वान्येतानि बहुवदृक्षाणाञ्जुहुयात्सदा ।

देवतास्वपि ह्यन्ते बहुवत्सर्पपित्रपः ॥”

इति आग्नेयाद्ये-कृत्तिकारोहिण्यौ एवमग्नेऽपि । साप-मश्लेषा । शेषमव-
शिष्टम् । द्वन्द्वद्वयं-पूर्वोत्तरफलगुण्यौ । पूर्वोत्तरभाद्रौ च द्विवद्विवचनान्तम् ।
अवशिष्टानि-मृगशिरः प्रभृतीनि नक्षत्राणि । एकवदेकवचनान्तशब्दे(१)ने-
त्यर्थः । देवाः विश्वेदेवाः ।

व्यौतिषे—

“अश्वोयमोऽनलोत्रह्या शशी शर्वोऽदितिर्गुरुः ।

सर्पः पिता भगश्चैव अर्यमा च दिवाकरः ॥

त्वष्टा वातः कृशान्विन्द्रोमित्रश्चैव पुरन्दरः ।

निर्ऋतिः सलिलश्चैव विश्वेदेवा हरिस्तथा ॥

वसवोवरुणश्चैव तथैव स्यादजैकपात् ।

अग्निर्बु(र्त्र)ध्न्यस्तथा पूषा क्रमान्नक्षत्रदेवताः ॥”

इति । अत्र अहिर्बुध्न इत्यपपाठः । ‘उत्तानाहिर्बु(र्त्र)ध्न्यः शृणोत्वज एकपा-
त्पृथिवी समुद्र’ इति श्रुतौ पाठाविवादेन तथा निर्णय्यात् । सोऽयं होमस्य प्रका-
रविशेष इतिशब्देन सूच्यत-इति द्रष्टव्यम् ॥ १२ ॥

तस्य मुख्यान्प्राणान्तसंस्पृशन् (२) “कोऽसि कतमोऽसी”

त्येतम्मन्त्रं जपति ॥ १३ ॥

(सं० ब्रा० १।५।१४-१५)

तस्य-कुमारस्य । मुख्यान्-मुखप्रभवान् । “शरीरावयवाद्यत्” (पा० ५।
१।६) इति भवार्थे यत्प्रत्ययः । प्राणान्-प्राणनिर्गमोपायभूतान्सप्तच्छिद्रविशे-
षान् । मुखमक्षिणी नासिके कर्णावित्येतद्रूपानिति यावत् । “कोऽसी”त्येवमा-
दिमन्त्रं जपति । मन्त्रो यथा—

“कोऽसि कतमोऽस्येषोऽस्यमृतोऽसि, आहस्पत्यं मासं प्रविशासौ” ॥१४॥

स त्वाऽह्ने परिददात्वहस्त्वा रात्र्यै परिददातु रात्रिस्त्वाऽहोरात्राभ्याम्परि-
ददात्वहोरात्रौ त्वाऽर्द्धमासेभ्यः परिदत्तामर्द्धमासस्त्वाम्मासेभ्यः परिददातु मा-
सास्त्वत्तुभ्यः परिददत्वृतवस्त्वा सव्वत्सराय परिददतु सव्वत्सरस्त्वाऽऽयुषे
जरायै परिददात्वसौ” ॥ १५ ॥

(१) अत्रापि लिङ्गनिर्णयस्तन्त्रान्तरे ।

“हस्ताश्रवातिश्रवणा अङ्गीषे मृगशिरो न पुंसि स्यात् ।

पुंसि पुनर्वसुपुण्यौ मूलन्त्वस्त्री स्त्रियः शेषाः” ॥ इति ॥

(२) अत्र सम्मृशन्” इत्यपि, पाठः क्वचिद्दृश्यते । अर्धतस्तौत्यमेव । “मृशआमर्शने”

(उ० प०) पठितः । आमर्शनं स्पृशं इति वृत्तिकृतः प्राङ् ॥

इति । अस्यार्थः—असौ—इत्यामन्त्रणे । हे देवदत्त(१) ! त्वं 'कोऽसि ?' इति स्वरूपप्रश्नः । 'कतमोऽसि ?' इति जातिप्रश्नः (किञ्जातीयोऽसीति) 'एषोऽसी'—ति प्रत्यक्षनिर्देशः । 'अमृतोऽसि' अमरणधर्माऽसि । (अविनाशयसि) यतोऽतस्त्वाम् 'आहस्पत्यम्' अहस्पतेः—सूर्यस्य सम्बन्धिनं (सौरं) 'मासं' सङ्क्रान्तिचिह्नितम् । 'प्रविश' तत्रात्मानमनुप्रवेशय । प्रथमं मासजीवी भव । ततः क्रमेणामृतत्वमेष्यसीति भावः ॥ १४ ॥

'असौ' हे देवदत्त ! इतिपुनरामन्त्रणमादरार्थम् । 'स' अहस्पतिः सूर्यः । 'त्वा' त्वाम् 'अह्ने' दिवसाय 'परिददातु' अर्पयतु । संवर्द्धनाय । यावच्छ्रता-युप्त्वम् । अत्र मासस्य विशेषणभूतोऽपि अहस्पतिः प्राधान्यात्स इत्यनेन परा-मृश्यते । इति गुणविष्णुभाष्यम् ॥ १५ ॥

इति । त्र्यवसानोऽयम्मन्त्रः ॥ १३ ॥

तत्र च मन्त्रे—

“आहस्पत्यम्मासं प्रविशासावि”—त्यन्ते च मन्त्रत्य घोषवदा-
धन्तरन्तस्थं दीर्घाभिनिष्ठानान्तं कृतन्नाम दध्यात् ॥१४॥

इति—एतस्मिन् मन्त्रान्तस्थे चासाविति स्थानद्वयस्थसर्वनाम्नि प्रकृतत्वा-त्कुमारस्य नाम दध्यात् गृह्णीयात् । इत्यर्थः । कीदृशं नामेत्यपेक्षायामाह—घो-षवदादीति । वर्गाणाम्प्रथमद्वितीयाः शषसाश्चाघोषप्रयत्नवन्तस्तद्विन्नाश्च घोष-वन्तः(२) । तेषाम्मध्ये एकतमोवर्ण आदौ यस्य तद् घोषवदादि । अन्तरन्तः स्थम् । अन्तःस्था यरलवाः(३) । तेषाम्मध्ये चैकतमोऽपि वर्णोऽन्तर्मध्ये यस्य तत्तथा । दीर्घाभिनिष्ठानान्तम् । दीर्घोद्विमात्रोवर्णः । अभिनिष्ठानोविसर्जनीयम-त्तरम् । “अभिनिष्ठानोऽप्यत्तरमात्रेऽपि स्याद्विसर्जनीयेऽपी”ति मेदिनी । तौ (तदन्यतरौ) अन्तौ यस्य तत्तथा । क्वचित्तु—दीर्घाभिनिष्ठानमिति पाठः । दीर्घेणाभिनिष्ठान्यते समाप्यते यन्नाम तदिति तत्रैव व्याख्या चेति । कृतं-

(१) एतच्च यथाशास्त्रं कुलक्रमागतनामोपलक्षणम् ॥

(२) तथाच बाह्यप्रयत्नानेकादशोपक्रम्य-शिक्षार्थमवलम्ब्य भट्टोजिदीक्षिताः प्राहुः—“खयांयमाः खयं कपौ विसर्गः शरएत्रच । एते व्वासानुप्रदानाभघोषाश्च विवृण्वते ॥ कण्ठमन्ये तु घोषाः स्युः संवृवा नादभागिनः” । इत्यादि । तथा च पाणिनीयशिक्षाःपि—“घोषा वा सष्टताः सर्वा” इति ॥

(३) स्पशोष्मणोरन्तर्मध्ये स्थिता इत्यन्तःस्था इत्युच्यन्ते, एष चाबन्तेऽपि पठ्यते । तथा चपांशिक्षायाम् “अन्तस्ताभिश्च संयुतम्”इति । तद्विमे यरलवाः । तथाच वचना-न्तरमपि—“अदौ” घोषवदक्षरान्यरलवान्मध्ये पुनः स्थापयेदन्ते दीर्घविसर्जनीयसहितं नाम प्रयत्नात्कृतम् ॥ इति ॥

कृदन्तम् । अथच कृतं—पूर्वेषान्तेन पितामहादीनामस्वेवैकमिति(१) दाक्षि-
णात्याः ॥ १४ ॥

एतदतद्धितम् ॥ १५ ॥

एतदिति— नाम्नःपरामर्शः । अतद्धितम् न विद्यते तद्धितस्तन्नामा प्रत्यय-
विशेषोयत्र तत् तद्धितान्तभिन्नम् । ननु कृतनाम दध्यादित्यनेनैवैतत्सिद्धमिति
चेत्सत्यम् । सर्वथा तद्धितस(२)म्बन्धनिरासार्थमेतदिति पृथगभिहितम् । तथाच
महाभाष्यं “नाम कृतङ्कुर्यान्न तद्धितमि—”ति । तथाच पुंसोनाम—बलि-
ध्वंसी(३)—विश्वम्भरः । इत्येवम् ॥ १५ ॥

अयुग्दान्तपुंस्त्रीणाम् ॥ १६ ॥

स्त्रीणां पुनरयुक्—अयुरमाक्षरम् । दान्तं—दाकारान्तनाम दध्यादित्यनुवर्त्तते।
अयमेव विशेषः । सर्वमन्यत्पूर्वेवत् । तथाच महाभाष्यं “त्र्यक्षरं चतुरक्षरं वा
नामे”—ति । तदेतत्स्त्रीपुंसयोर्यथायोगमभिसम्बन्धनीयमयुग्मयुग्मोपलक्षणार्थम्।
तथाच स्त्रीनाम “यशोदा” इत्येवमादि । अत्रान्येऽपि विशेषाः “स्त्रीणां सुखो-
द्यमक्रूरमिः”—त्यादि मन्वादिषु द्रष्टव्याः ॥ १६ ॥

मात्रे चैव प्रथमन्नामधेयमभिधाय यथार्थम् ॥ १७ ॥

(१) तथाच महाभाष्यम् “धोषवदाद्यन्तरन्तःस्थं त्रिपुरुषानूकमनरि प्रतिष्ठिनं तद्धि-
प्रतिष्ठितमम्भवति । त्र्यक्षरं चतुरक्षरं वा नाम कृतङ्कुर्यान्न तद्धितम्” इति । त्रिपु-
षानूकमिति । त्रिपुरुषानुगतं कायति डच्चारयति यत्तदित्यर्थः । “कैमै शब्दे” (भ्वा० प०)
कप्रत्यये कृताकारलोपमेतत् ॥ “अनुकः कामुकोऽमिकः” इत्यभिधानात्त्रिपुरुषानुका मयते-
ऽभिधातुमभिलषनोत्यर्थो निपातितः पाणिनिना “अनुकाभिकाभिकः कमिते (१।२।०४)
ति । दीर्घमध्यता चार्थवचनात् ॥

(२) अत्र चन्द्रकान्तभाष्ये—दीर्घाभिनिष्ठानान्तत्वसुत्रणादेव तद्धितान्तत्वे सिद्धे
पुनरुपादानन्नियमार्थम् । एतदेवनामातद्धितान्तं नपुनरन्यदिति । तेन “यत्तद्गुह्यमेव भव-
ति” इति । “अभिवादीनीं नामधेयङ्गुलपयित्वा” इति चैवमादिनाम्नां तद्धितान्तत्वमपि
स्यादिति ॥

(३) केचित्त्वत्राचक्षते—दीर्घाभिनिष्ठानान्तमित्यत्रान्तशब्दो “दशान्तः पट” इति
वदवयवार्थः । तथाच दीर्घान्तं नाम “गोविन्दशर्मा” इत्यादिरूपम् । विसर्गोच्च
“गोविन्दः” इत्यादिरूपम् । यद्वा “हरिशर्मा”—“हरिदेवः” इत्येवम् । अतएव कर्म-
प्रदीपे “गिरिशर्मैवमुक्तवान्” इति । तथाच मनुः “माङ्गल्यं ब्राह्मणस्य स्यात्क्षत्रियस्य
वलाश्वितम् । वैश्यस्य धनसंयुक्तं शूद्रस्य तु जुगुप्सितम् ॥ शर्मैवद्ब्राह्मणस्य स्याद्वाज्ञो
रक्षासमन्वितम् । वैश्यस्य पुष्टिसंयुक्तं शूद्रस्य तु जुगुप्सितम् ॥” इति । अत्र माङ्गल्य-
मित्यनेनामङ्गलसम्बन्धव्युदासोऽभिमतः । एवं पुष्टिर्धनस्य । शङ्खः “शर्माञ्जन्तं ब्राह्मण-
स्योक्तं वम्मान्तं क्षत्रियस्य च । धनान्तरुचौव वैश्यस्य दासान्तञ्चान्त्यजन्मनः” ॥
इत्येवमादि ।

तच्च नामधेयं प्रथमं-पूर्वं मात्रे कुमारस्य । आख्याय-कथयित्वा यथार्थम् । तत्कर्मसमापनङ्कुर्यादित्यर्थः । चशब्दात्पुरुषनाम्नः स्त्रीनाम्नश्च प्रथमम्मात्रे कथनम् । एषकारोमात्रे प्रथमनिवेदनार्थः ॥ १७ ॥

गौर्दक्षिणा ॥ १८ ॥

नामधेयकर्मणः ॥ १८ ॥

(अथ जन्मदिनादिकृत्यम्)

कुमारस्य मासि मासि सव्वत्सरे साव्वत्सरिकेषु वा पर्वस्वग्नीन्द्रौ
द्यावापृथिवी विश्वान्देवाभुंश्च यजेत ॥ १६ ॥

जननादित्युपक्रमात् कुमारस्य जन्मतिथौ वक्ष्यमाण देवता यजेत् । तत्र समयविशेषमाह-मासि मासीति । प्रतिमासमित्यर्थः । तेन सव्वत्सरपर्यन्तं यागः । ऊर्ध्वं सव्वत्सराज्जननमास एवैकस्मिन्वर्षान्ते जन्मतिथौ सव्वत्सरे “वा पूर्णे” इति वाक्यशेषः । अत्रापि जन्ममासे जन्मतिथौ यजेतेति द्रष्टव्यम् । वा-अथवा साव्वत्सरिकेषु पर्वसु । यजेत । सव्वत्सरस्येमानि साव्वत्सरिकानि तेषु “कालाद्बन्” (पा०४।३।११) इति ठवष्टस्येक आदिवृद्धिः । पर्वसु-त्रया णामृतूनां शरच्छशिरभीष्माणा(१)मवसानतिथिषु कार्तिकी फालगुनी आषाढीषु । अथवा द्वावत्र कालविकल्पौ । सव्वत्सरपर्यन्तं मासि मासि कुमारस्य जन्मतिथौ यजेत । साव्वत्सरिकेषु वा पर्वसूक्तरूपेषु यजेत । कतमाः पुनस्ता देवता-उच्यन्ते-अग्नीन्द्रौ । द्यावापृथिवी द्यावापृथिव्यौ(२) एते द्वन्द्वदेवते । विश्वान्देवांश्चेति । विश्वेभ्योदेवेभ्य इत्येवम् ॥ १९ ॥

दैवतमिष्ट्वा तिथिन्नक्षत्रञ्च यजेत ॥ २० ॥

जन्मतिथेर्दैवतम् इष्ट्वा जन्मतिथिं, जन्मनक्षत्रस्य दैवतमिष्ट्वा जन्मनक्षत्रञ्च यजेत ॥ २० ॥

(अथ प्रोषितागतकर्म)

विप्रोष्य ज्येष्ठस्य पुत्रस्योभाभ्याम्पाणिभ्याम्पूर्द्धानम्परिगृह्य

जपेत् यदा वा पिता म इति विद्यात्, उपेतस्य वा

“अङ्गादङ्गात्सभुंसवसी”ति ॥ २१ ॥

(मं० ब्रा० १।५।१६-१८)

विप्रोष्य प्रवासादागत्य गृहम् । पिता पुत्रस्येति सम्बन्धिपदोपादानात् ।

(१) एतच्च “स्यूतः सव्वत्सरः” इति मतेन बोध्यम् । यत्र च मार्गादिमासचतुष्टयस्यैक ऋतुरेवमग्रेऽपि बोध्यम् ॥

(२) द्यावापृथिवीचेत्यर्थे द्वन्द्वे “दिवोद्यावे-”(पा० ६।३।२९) ति द्यावादेशः ।

मूर्द्धानमुत्तानाभ्यां पाणिभ्याम्परिगृह्य “अङ्गादङ्गादि—”ति ऋचं जपेत् । यदा वा कुमारः । “अयम्मे पिता” इति विद्याज्जानीया(उज्जालुंशक्नुया—)त्तञ्च जपेत् । शक्त्यर्थेऽत्र लिङ् । (पा० ३।३।१७२) वा-अथवा उपेतस्य उपनीतस्य (कृतो-पनयनस्य) कुमारस्य मूर्द्धानमुक्तदिशा परिगृह्य जपेत् । त इमे अत्र त्रयः काल-विकल्पाः ॥ ऋचो यथा—

“अङ्गादङ्गात्संस्त्रवसि हृदयादधिजायसे ।

प्राणन्ते प्राणेन सन्दधामि जीव मे यावदायुषम्” ॥ १६ ॥

“अङ्गादङ्गात्सम्भवसि हृदयादधिजायसे ।

वेदोवै पुत्रनामासि स जीव शरदः शतम्” ॥ १७ ॥

“अश्मा भव परशुर्भव हिरण्यमस्त्वृतम्भव ।

आत्मासि पुत्र मा मृथा स जीव शरदःशतम्” ॥ १८ ॥

इति । आसामर्थाः । हेपुत्र ! यस्त्वं मम ‘अङ्गादङ्गात्’ सर्वेभ्योङ्गेभ्यः । ‘नित्यवीप्सयोः’ (पा० ८।१।१४) इति द्वित्वं ‘संस्त्रवसि’ संस्रुतोऽसि । वर्त्तमानसमीपे भूते लट् । (पा० ३।३।१३१) एवमग्रेऽपि । तथा ‘हृदयात्’ सर्वगात्रेभ्यः प्रधानभूतात् ‘अधिजायसे’ उत्पन्नोऽसि । तस्येत्यम्भूतस्य ‘ते’ तव ‘प्राणं’ प्राणवायुं ‘प्राणेन’ एव ‘सन्दधामि’ सततमविच्छिन्नं करोमि । तत्सन्धानात् ‘मे’ मम सुतस्त्वं ‘यावदायुषम्’ पुरुषायुषम् । शरदादित्वाद्दृच्- (पा० ५।४।१०७) समासान्तः । (शतवर्ष) व्याप्य (शतवर्षपर्यन्तं) ‘जीव’ ॥ १६ ॥

अत्र वेदशब्दोवेदाध्येतरि वर्त्तते । यथा कठशब्दः कठाध्येतरीति गुणविष्युः । मन्त्रार्थः पूर्ववत् ॥ ‘शतं शरदः’ शतवर्षाणि । “संवत्सरोवत्सरोऽब्दो-हायनोऽस्त्री शरत्समाः” इत्यमरः । शतमित्येकत्वं “विंशत्याद्याः सदैकत्वे सर्वाः संख्येयसंख्ययोरि”—त्यमरात् । अत्र सर्वा इति संख्यापरं प्रकरणात् । सञ्जीवेति पाठे सुखेनजीवेत्यर्थः । समिति सुखेऽर्थेऽव्ययम् ॥ १७ ॥

हेपुत्र ! ‘त्वम्’ ‘अश्मा’ पाषाणइवहृदोनिर्व्याधिश्च ‘भव’ । ‘परशुः’ कुठार इव च्छेदकः परेषाम्भव । न तु च्छेद्यः । तथा ‘हिरण्यं’ सुवर्णमिव हितोरमणश्च ‘भव’ । यत् ‘अस्त्वृतम्’ अन्यैस्ताम्रादिभिरल्प(१)द्रव्यैराच्छादितं न भवतितत् “स्त्वृन्श्चाच्छादने” (क्रचा० उ०) क्तः । ततोऽनन्समासः ‘आत्माऽसि’ अहमिव त्वमतो ‘मा मृथाः’ या म्रियस्व । किन्तु स इत्यम्भूतस्त्वम् ‘शतं शरदः’ शतवर्षाणि ‘जीव’ प्राणिहि । सञ्जीवेतिपाठे सुखेन प्राणिहीत्या(२)शास्यते ॥ १८ ॥ इति ॥ २१ ॥

(१) अल्पत्वमिह ततो हीनता । अत एवापद्रव्यैरिति गुणविष्युभाष्यम् । अप शब्दोऽत्र होनार्थः ।

(२) सर्वोऽपि ह्यात्मभूतश्चिरजीविनमाशास्ते किं पुनरात्मानम् ।

“पशूनान्त्वा हिङ्कारेणाभिजिघ्रामि”-इत्यभिजिघ्रथ यथार्थम् ॥ २२ ॥
(मं० ब्रा० २।५।१९)

पशूनां च्चेति । अत्राऽन्तेऽसाविति मन्त्रब्राह्मणे पठ्यते । अनेनाभिजिघ्रथ
आभिसुख्येनाघ्राय । मूर्द्धानमिति प्रकृतेनाभिसम्बन्धनीयम् । यथार्थमिति च
कर्मणः परिसमाप्तिरुच्यते । तेन वामदेव्यगानमिदानीङ्कर्त्तव्यम् । अत्रापि
मन्त्रे-अन्तेऽसाविति सर्वनाम्नि सम्बोधनविभक्त्या पुत्रनाम प्रयोष्यम् ॥ तदि-
दम्प्रोषितागतकर्मैत्युच्यते । मन्त्रार्थस्तु—हेपुत्र ! अहं पिता ‘त्वा’ त्वां ‘पशू-
नां’ गवां ‘हिङ्कारेण’ हिङ्कृतेन गोजात्युचितशब्देन । (तत्पूर्वकम्) प्रकृत्यादित्वात्
(पा० २।३।१८ वा०) तृतीया ‘अभिजिघ्रामि’ चुम्बामि । यथा गावोवनादा-
गताः स्वपुत्रकानभिजिघ्रन्ति-तथाऽहमपि त्वामिति ॥ १९ ॥ २२ ॥

एवमेवापरेषाम् ॥ २३ ॥

अपरेषाम्-कनिष्ठानामप्येवमेव मूर्द्धालम्भनन्तद्भिघ्राणञ्च कर्त्तव्यम् ॥ २३ ॥

यथाष्येष्टं यथोपलम्भं वा ॥ २४ ॥

यथाष्येष्टम्-ष्येष्टमनतिक्रम्य । योयोव्यसा ष्येष्टस्तस्य तस्य प्रथमं कर्त्त-
व्यम् । तदेतत्सर्वेषां युगपदुपस्थितौ । अन्यथा तु यथोपलम्भम् । उपलब्धि-
क्रमेण योयः पूर्वं सन्निधानमागच्छति तस्य तस्य वेति व्यवस्थितोविकल्पोवा-
शब्दार्थः ॥ २४ ॥

स्त्रियास्तूष्णीं मूढ्च्यभिजिघ्रणंमूढ्धर्न्यभिजिघ्रणम् ॥ २५ ॥

इतिश्रीमद्गोभिलीये गृह्यसूत्रे द्वितीयप्रपाठकेऽष्टमी कण्डिका ॥ २ ॥ ८ ॥ ॥

ऋजुरक्ष(१)रार्थः । अन्ते द्विर्वचनं प्रकरणसमाप्तार्थम् ॥ २५ ॥

इतिश्रीमद्गोभिलीयेगृह्यसूत्रव्याख्याया “मूढ्दुला” ऽऽख्यायाम्मुकुन्दवाम्मंसङ्कलि-
तार्यां द्वितीयप्रपाठकस्याष्टमी कण्डिका ॥ २ ॥ ८ ॥ * ॥

(१) ननु तूष्णीमभिजिघ्रणमित्युक्त्वा मूर्द्धालम्भः समन्त्रक इति कुतो न ज्ञायेतेति
चेत् । पुत्रेति मन्त्रलिङ्गविरोधात् । तत् एवाभिजिघ्रणमात्रं समन्त्रकं प्राप्तमिति तूष्णी-
मित्युक्तम् । एतेन न केवलं प्रोषितागतकर्मैव स्त्रिया अपि तु जातकर्मादिकमपि । तेन
संस्कारपरिपाटी स्त्रीणामपि कार्या । परममन्त्रिकेति तदर्थः । त था च मनुः—संस्कारान-
भिधाय “अमन्त्रिका तु कार्येयं स्त्रीणामावृदशेषतः” इति । इत्यभावुजातकर्मादिः । याज्ञव-
ल्क्योऽपि—“अमन्त्रिकाः क्रियास्तासां विवाहस्तु समन्त्रकः” इति । अत्र चन्द्र-
कान्तः । तस्मान्मन्त्रलिङ्गविरोधादेव मूर्द्धाऽऽलम्भोऽमन्त्रकः सिद्धः । अतोऽभिजि-
घ्रणमात्रस्य तूष्णीस्त्वंसूत्रितमितवदन्नमन्त्रकं तूष्णीमित्यनयोर्थभेदं प्रष्टव्य आसीत् ॥

(अथ नवमी कण्डिका—)

अथातस्त्वृतीये वर्षे चूडाकरणम् ॥ १ ॥

अथेति(१) पूर्वप्रकृतार्थम् । अथ—पूर्वप्रकृताज्जन्मनस्त्वृतीये वर्षे प्रवर्त्तनाने उदगयनादीनां(२) समुच्चयोपलब्धौ चूडायाः शिखायाः करणं स्थापनं(३) “संस्कारविधिना कर्त्तव्यमिति सूत्रशेषः । “शिखाचूडा केशपाशी” इत्यमरः । कपुष्पिका कपुच्छलाख्याः केशाश्चूडा इति कथ्यन्त इतिभाष्यकृतः । अतः शब्दोद्देश्यार्थः । यस्मात्

“सदोपवीतिना भाव्यं सदा बद्धशिखेन च ।

विशिखेव्युपवीतश्च यत्करोति न तत्कृतम् ॥”

(१) अन्ननामकरणान्तेऽन्नप्राशनं संस्कारविधिना पद्धतिषु बोरेश्वरादिभिर्लिखितम् । समयोऽपि—षष्ठे मासि अष्टमे वा यथाकुलाचारमित्येवन्निर्दिष्टः । यथाच नामकरणान्ते ब्रह्मपुराणम्—“ततोऽन्नप्राशनं काथं मासि षष्ठे यथाविधि । अष्टमे वापि कर्त्तव्यं यद्वेष्टं मङ्गलकुले ॥” इति । तदन्नाचार्येणालिखनस्तस्य काम्यत्वं व्यनक्ति । काम्यकर्मणां चानेन प्रथकसूत्रितानि यथोपयोगन्तथाच वक्ष्यति “अथातःकाम्यमि” (४।१।१)—ति । किन्त्वेतन्पुरारिभिश्चादिभिः प्रत्युक्तम् । तथाचोक्तब्राह्मवचनान्ते “षष्ठे मासेऽन्नप्राशनम्” इति पारस्करीयम् । “षष्ठेमासेऽन्नप्राशनं जातेषु दन्तेषु वै”—ति गौडाक्षोयब्रह्मवचनमुपन्यस्य ब्रह्मिक्तम् । ननु गोभिलाचार्येणाकथनादस्मिन्कल्पेऽन्नप्राशनं कर्त्तव्यमेव नेति चेन्न—उक्तयुक्तेरेव । (२।७।२१ सू०) । नचेतिकर्त्तव्यताबोधकाभावाद्देवाकरणमिति वाच्यम् । बोरेश्वरादिभिस्तस्याः प्रतिपादनात् । नच तल्लिखितान्नप्राशने “अन्नं वा एकच्छन्दस्यमि”—त्यादिमन्त्रैर्होमे प्रमाणाभावः । मन्त्रलिङ्गस्यैव प्रमाणत्वात् । नच तन्मन्त्राणां सूत्रकारेणान्यत्र विनियुक्तत्वाच्चिराकाङ्क्षत्वेन मन्त्रलिङ्गमात्रमकिञ्चिद्व्यतिरेकमिति वाच्यम् । एकमन्त्रस्यापि बहुत्र विनियोगदर्शनात् । सकलशिष्टाचाराच्चेतिदिक् । कश्चिन्—अस्मिन्कालेऽन्नप्राशनं न संस्कारकं नामकरणेन सह पूर्वापरक्रमानियमाद्वयं नामकरणे तत्पूर्वमेवतत्करणात् । अत एव हिरण्यगर्भमहादाने सामवेदेऽन्नप्राशनं नास्तीत्युक्तं निबन्धभिः । अपितु “भारद्वाजीर्मासेन वाक्प्रसरणकामस्ये”—स्याद्युक्तफलेन काम्यमिति । तन्न । एवं निष्क्रमणमपि संस्कारकन्नभवेत् । हिरण्यगर्भं तु षोडशक्रियान्तगतत्रैत्युक्तम् । अन्यथा यजुर्बेदिनां नामकरणस्य न संस्कारता स्यादिति ।

भाष्यकृतस्तु—सूत्रानुक्तमन्नप्राशनं परशाखोक्तक्रमेण कर्त्तव्यम् । “यज्ञाम्नातं स्वशाखायामि”—ति कात्यायनवचनात् । “तथाप्यव्युभिर्गृहीयादि”—ति धृतेश्च । सति सम्भवे पारस्करोक्तैव तत्रापीतिकर्त्तव्यता स्वशाखोक्तैव । तथाचाश्वलायनः “प्रतिविधौ देवतामात्रमन्यतोर्गृहीयादितिकर्त्तव्यता तु स्वशाखोक्तैवे”—ति । सा च पद्धतौव्यक्ता ॥

(२) तथाचाश्वलायनः । “उदगयने आपूर्यमाणपक्षे पुण्येनक्षत्रे चौलकर्मोपनयनविवाहाः । सावंकालिकमेकेविवाहम्” । इति । उदगयने—उत्तरायणे—आपूर्यमाणपक्षे—शुक्लपक्षे । (यत्र चन्द्रमा कालमयादिया पूर्णोभवति) आश्विन मयादार्थः ॥

(३) सुरारिभिश्चास्तु—चूडानां वक्ष्यमाणरीत्या करणं संस्करणमिति कर्मनामधेयमिस्थानुः ॥

तथा—

“गार्भे हीमैर्जातकर्मचौलमौखीनिबन्धनैः ।
वैजिकं गार्भिकञ्चैनोद्विजानामपमृज्यते ॥”

इति मनुराह । भाष्यकृतस्तु-अत्रातः शब्दः स्मृत्यन्तरोक्तकाललाभायेत्या-
हुः(१) । तथाच मनुः—

“चूडाकर्म द्विजातीनां सर्वेषामेव धर्मतः ।
प्रथमाब्दे तृतीये वा कर्त्तव्यं श्रुतिचोदनात् ॥” इति ।

एतेन—

“ततः सवैत्सरे पूर्णे चूडाकर्म विधीयते ।
द्वितीये वा तृतीये वा कर्त्तव्यं स्मृतिदर्शनात् ॥”

इति यमवचने-द्वितीये वेत्यत्र पूर्ण इत्यनुषङ्गस्तेन तृतीयाब्दलाभः । नचैवं
तृतीये वेति व्यर्थम् । तस्य तृतीयाब्दचरमावयवादिप्रशस्तपरत्वात् । अन्यथा
पक्षत्रयानुपपत्तिः । तथा च लौगाक्षिः-“तृतीये भूयिष्ठे गते चूडा कार्या”इति ॥
याज्ञवल्क्यः “चूडाकार्या यथाकुलम्”इत्याह । एवञ्चोक्तकालानां विकल्पः शा-
खाभेदाऽपेक्षया व्यवस्थित इति कल्पतरुः ॥ अस्योपनीत्या सहाचरणे तु—
“आद्येऽब्दे कुर्वते केचित्पञ्चमेऽब्दे तृतीयके ।

उपनीत्या सहैवेति विकल्पाः कुलधर्मतः” ।

इति प्रयोगपारिजातोक्तं वचनमेव मानम् ॥ १ ॥

पुरस्ताच्छ्लाघ्या उपलिप्तेऽग्निरूपसमाहितो भवति ॥ २ ॥

निगदव्याख्यातमेतत् ॥ २ ॥

तत्रैतान्युपक्लृप्तानि भवन्ति ॥ ३ ॥

सत्र-तस्मिन्नुपलिप्ते भूमिभागे । एतान्यनुपदवच्यमाणानि । उपसमीपे-
ऽग्नेःक्लृप्तानि आसादितानि भवन्ति । कर्तुरनियमः ॥ ३ ॥

कानि पुनस्तानि ? कस्यां वा दिश्यग्नेरासादयितव्यानीत्युच्यते—

एकविंशतिर्दूर्भपिञ्जलय उष्णोदकं कंस औदुम्बरः क्षुरः आदर्शो-
वा क्षुरपाणिर्भापित इति दक्षिणतः ॥ ४ ॥

दूर्भपिञ्जलयः । पवित्रकृत्तणलक्षिताः पूर्वमुक्ताः (१।७।६) ताः सप्त सप्त
कृत्वा स्थानत्रय आसादयितव्याः । उष्णमुदकं यस्मिन्सः कंसः कांस्यापात्रम् ।
उदुम्बरस्तात्रम् । “उदुम्बरस्तु देहत्यां वृक्षभेदेचपण्डके ।

(१) अत्राविधीयन्तु वक्ष्यमाणकल्पतरुकारकथाख्यानमेव । धार्तीयकल्पेहि ‘यथा-
मङ्गलं सर्वेणाम्’ इत्युक्तम् ॥ तेनसामगानाम्तृतीय एव वर्षे चूडाकरणं गोभिलीयानामि-
तिस्थितम् ॥

कुष्ठभेदेऽपि च पुमांस्तान्ने तु स्यान्नपुंसकम्” इति मेदिनी । तस्यायमौ-
दुम्बरः । “प्रोहृत्य प्रच्छिन्दन्” इत्यमिम[१६] सूत्रे छेदनस्याशङ्क्यमानत्वात् ।
नहि काष्ठेन तत्सम्भवति । तद्भावे-आदर्शो वा । आसमन्ताद्दृश्यते मुखमन्त्रे-
त्यधिकरणे घञ्, आदर्शो दर्पणः “आदर्शोदर्पणः प्रोक्त” इत्यमरमाला “दर्पणे
मुकुरादर्शौ” इत्यमरश्च । क्षुरेति । क्षुरं पाणौ करे यस्य स तथाविधोनापितः ।
इति-एतानि । दक्षिणतः । अर्थादग्नेः ॥ ४ ॥

आनडुहगोमयः । कृसरः स्थालीपाको वृथापक इत्युत्तरतः ॥ ५ ॥

आनडुहः । अच्छिन्नमुष्कवृष (१)सम्बन्धी गोमयः । कृसरश्चासम्यक्पकौ
तिलतण्डुलौ ॥ “कृसरस्तु(२)तिलौदनः” इत्यमरः ॥ स्थालीपाकश्चरुः । स ख-
स्वर्यं वृथापकः । अवघातादिसर्वसंस्काररहितः । कर्मण्यव्याप्रियमाणश्चेति
वृथात्वम्पाकस्य । इति एतद्द्वयम् । उत्तरतोऽग्नेरासादयितव्यम् ॥ ५ ॥

व्रीहियवैस्तिळमाषैरिति पृथक्पात्राणि पूरयित्वा पुरस्ता-

दुप(नि)दध्युः ॥ ६ ॥

व्रीहियवैरिति द्वन्द्वनिर्देशेनाभिधानान्मिलिताभ्यां व्रीहियवाभ्यामेवं तिल-
माषाभ्याम्पात्रद्वयं पूरणीयम् । पृथक् पात्राणीति बहुवचननिर्देशाच्चतुर्भिः पृथ-
ग्भूतैः पात्रचतुष्टयमित्येवं षट्पात्राणामासादनं सिध्यति । एवमेव बीरपद्म-
तिस्वरसोऽपि । पुरस्तात्पूर्वस्यान्दिश्यग्नेः । उप(नि)दध्युः-स्थापयेयुः ॥ ६ ॥

कृसरोनापिताय सर्वबीजानि चेति ॥ ७ ॥

“दातव्यानी”ति शेषः । इतिनाऽऽ(३)द्यर्थकेनान्यदपि पारितोषिकन्देयमि-
त्युपदिशति । एतानि च प्रसङ्गादत्राऽभिहितानि प्रदानन्तु प्रतिपत्तिरूपतयाऽ-
स्य कर्मान्त एव, वेतनदानस्य तदैवोचितत्वादिति भाष्यकारादयः ॥ ७ ॥

अथ माता शुचिना वस्त्रेण कुमारमाच्छाद्य पश्चादग्नेरुदग्नेषु दर्भेषु

प्राच्युपविशति ॥ ८ ॥

अथेत्यानन्तर्यार्थम् । आज्यसंस्कारानन्तरमित्यर्थः । माता-मातृस्थानीया-

(१) अनडुहान् शब्दोऽभिधाने “उक्षाभद्रोबलीवर्ह” इत्येवं पर्याये वृषभनाम्नि पदि-
तः । अनः शकटं बहतीति तदर्थः । “अनः क्लीबे जले शोके मातृस्यन्दनयोरपी”ति रश्म-
सः । तथाभूतश्चाच्छिन्नमुष्क एव भवतीति ॥

(२) बीरपद्मौ तु-ततः सव्यनाम्न्यग्नौ तिलतण्डुलमुद्गासाधितं स्थालीपाकं पचे-
द्विस्युक्तम् ॥

(३) “ज्वलितिकसन्तेभ्योणः” (३।१।१७०) इति पाणिनीये तथादर्शनात् ॥
अमरकोशेऽपि “इति हेतुप्रकरणप्रकाशादिसमाधिषु” इति ॥

ऽन्यापि(१) । प्राची-प्राङ्मुखी ॥ ८ ॥

अथ यस्तत्करिष्यन्भवति पश्चात्प्राङ्भवतिष्ठते ॥ ९ ॥

अथेति-किञ्चित्पूर्वप्रकृतं स्मारयति । किन्तत् ? व्याहृतिभिर्होमं, तथाच पूर्वसूत्रम् “व्याहृतिभिर्होमोयथापाणिप्रहणे तथा चूडाकरणे०” इत्यादि । (१।१।२७।२८) तेनात्र पुरस्ताच्चोपरिष्ठाच्च चतस्र आहुतयो भवन्ति ॥ यः कश्चित्पित्रादिस्तत्कर्म करिष्यन्भवति स महाव्याहृतिभिर्व्यस्तसमस्ताभिश्चतस्र आहुतीर्हुत्वाऽथानन्तरं गृहीतकुमाराया मातुः पश्चात्प्राङ्-प्राङ्मुखः । अवतिष्ठते-ऊर्ध्वजानुस्तिष्ठेत् ॥ ९ ॥

अथ जपत्या-“यमगात्सविता क्षुरेणे”ति सवितारं मनसा

ध्यायन्नापितम्प्रेक्षमाणः ॥ १० ॥

(मं० ब्रा० १।६।१)

अथ-तथाविधावस्थानानन्तरमेव । सवितारं-सूर्यम् । मनसा-श्रद्धादि-गुणयुक्तेन । अन्यथा ध्यानस्य मानसिकत्वप्रसिद्धेर्भ्रमनसेत्यनर्थकं स्यात् । तथा च न्यायः “सिद्धस्योपन्यासोविशेषावगतिकरः” इति । ध्यायन्-चिन्तयन् । नापितं क्षुरपाणि प्रेक्षमाणोऽवलोकयन् “आयमगादि”-त्येतन्मन्त्रं जपति-जपेत् । मन्त्रार्थस्तु-हे कुमार ! ‘अयं’ नापितः । साक्षात् ! ‘सविता’ सर्वभूतानाम्प्रसविता देवः सूर्यः । ‘क्षुरेण’ उपलक्षितः । उपलक्षणेऽत्र (पा० २।३।८१) वृतीया । ‘आगात्’ आगतः । त्वच्चूडाकरणाय । आङ्गोव्यवहितप्रयोगः (पा० १।४।८२) छान्दसः ॥ १ ॥ इति ॥ १० ॥

“उष्णेन वाय उदकेनैधी-”ति वायुं मनसा ध्यायन्नु-

ष्णोदककथंसं प्रेक्षमाणः ॥ ११ ॥

(मं० ब्रा० १।६।२)

जपतीत्यनुवर्त्तते । वायुं श्रद्धापूतेन मनसा चिन्तयन्नुष्णोदककथम् । उष्णोदकयुक्तं कांस्यपात्रं प्रेक्षमाणोऽवलोकयन् “उष्णेन वायो०” इति-इमम्मन्त्रश्चोपेदित्यर्थः । मन्त्रार्थस्तु-हे ‘वायो’ ! ‘उष्णेनोदकेन’ गृहीतेन कुमारस्य शिरः । प्लावयितुम् ‘एधि’ आगच्छ “अङ्कितश्च” (पा० ६।४।१०३) इति हेधिः ॥ २ ॥ इति ॥ ११ ॥

दक्षिणेन पाणिनाऽप आदाय दक्षिणाङ्गपुष्णिकामुन्दति

“आप उन्दन्तु जीवसे” इति ॥ १२ ॥

(मं० ब्रा० १।६।३)

(१) उत्तरसूत्रे यः कश्चिदित्युक्तेरत्रापि तथाऽभ्युपगमस्याजानिकाचारपरिगृहीत-त्वात् ॥

अपः प्रकृतादुष्णोदककांस्यपात्रात् । आदाय गृहीत्वा कपुष्णिकाम् । मूर्द्धो-
भयतः केशान् । “कपुष्णिकाऽभितः केशा(१)मूर्द्धनि, पश्चात्कपुच्छलम्” इति-
च्छन्दोगपपरिशिष्टात् । उन्दति-उन्दयति-क्लेदयति “उन्दी क्लेदने” (ह० प०)
अन्तर्भावितण्यर्थः । कच्चित्तथैव पाठः । अत्र करणमन्त्रमाह-आप इति ।
अस्यार्थः । वायुनाऽऽनीताः ‘आपः’ एनं कुमारम् ‘जीवसे’ गीवितुम् (जीवना-
यास्य) “तुमर्थे सेऽसेनि”-(पा० ३।४।९) त्यादिनाऽसे प्रत्यया । “अव्य-
यकृतोभावे” इति महाभाष्यानुशासनात् ॥ १२ ॥

“विष्णोर्द्रुंष्ट्रोऽसी”त्यौदुम्बरं क्षुरं प्रेक्षतेऽआदर्शं वा ॥ १३ ॥

(मं० ब्रा० १।६।४)

औदुम्बरं-ताम्रमयम् । “औदुम्बरम्भवेत्ताम्रं फलादौ यज्ञशाखिनः” इत्य-
जयः । प्रेक्षते-अवलोकयति ॥ अवलोकयेदिति विधिरत्र (पा० ३।४।७) लेङ्गर्थः ।
एवमग्रेऽपि । मन्त्रार्थस्तु-हेत्तुर ! त्वं ‘विष्णोः’ ‘द्रुंष्ट्रः’ द्रुंष्ट्रा बृहद्दन्तः ‘असि’ भ-
वसि ॥ पुंस्त्वमार्थम् ॥ १३ ॥

“ओषधे त्रायस्वैनमि”-ति सप्त दर्भपिञ्जलीर्दक्षिणायां कपुष्णि-
कायामभिशिरोग्रां निदधाति ॥ १४ ॥

(मं० ब्रा० १।६।५)

आसादितानामेकविंशतिदर्भपिञ्जलीनां (सप्तशः पृथक् स्थापितानाम् ।)
मध्यात् सप्त दर्भपिञ्जलीर्गृहीत्वा कुमारस्य दक्षिणायाम्(२) कपुष्णिकायाम् जू-
टिकायाम् “ओषधे त्रायस्वैनमि” इति मन्त्रेण निदधाति-स्थापयेत् । क-
थम् ? अभिशिरोग्राः । शिरसोऽभीत्यभिशिरः । अव्ययीभावः (पा० २।१।१४)
समासः । अग्राणि यासान्तान्थाविधाः “कृत्वेति” शेषः । मन्त्रार्थस्तु-हे ‘ओष-
धे !’ कुशतरुण ! (ओषध्यधिष्ठातृदेवते !) ‘एनं’ कुमारं ‘त्रायस्व’ रक्ष ।
“त्रैङ्गपालने” (भ्वा० आ०) प्रार्थनायां लोट् इति ॥ ५ ॥ १४ ॥

ता वामेन पाणिना निगृह्य दक्षिणेन पाणिनौदुम्बरं क्षुरं
गृहीत्वाऽऽदर्शं वाऽभिनिदधाति “स्वधिते मैत्रं हि सीरि”ति ॥ १५ ॥

(मं० ब्रा० १।६।६)

ता दर्भपिञ्जलीर्दक्षिणकपुष्णिकाञ्च निगृह्य-सर्वतोभावेन गृहीत्वा अभि-
निदधाति-संलग्नां धारयति । “स्वधिते मैत्रं हि सीरि—”ति मन्त्रेण ।

(१) कं शिरः पुष्णाति । शीतातपादितोरक्षणेनेति शेषः ॥

(२) अत्र दक्षिणशब्दोभागं विशिनष्टीति न सर्वनामताऽस्य । एवमग्रे (१९ सू०)
उत्तरशब्दोऽपि न द्विवचन इति वक्ष्यते । तथाचामरः “वामं शरीरं स्वर्धं स्यादपसव्य
न्तु दक्षिणम्” इति ॥

मन्त्रार्थस्तु-‘स्वधिते !’ हे(१)ताम्रक्षुर ! त्वम् ‘एनं’ कुमारं ‘मा हिंसीः’ न हिंसि-
ष्यसि । भविष्यति माङ्गि लुङ् (पा० २।३।१७५) “न माङ्ग्योने” (पा० ६।४।
७४) इत्यङ्भावः ॥ १५ ॥

निधाय च—

“येन पूषा वृहस्पते”रिति त्रिः प्राश्चम्प्रोहस्यप्र(वि)च्छिन्दन्त्स
कृद्यजुषा द्विस्तूष्णीम् ॥ १६ ॥

(मं० ब्रा० १।६।७)

त्रिः—वारत्रयम् । प्रोहति—प्रेरयति क्षुरम् । अप्रच्छिन्दन्—केशच्छेदमकु-
र्वन् । कचिद्विच्छिन्दन् इतिपाठः । अर्थतस्तौस्यमेव । तत्र प्रकारमाह—सकृदि-
ति । यजुषा—“येने”त्युक्तेनैव । द्वि—द्विवारं, तूष्णीम्—अमन्त्रकमेव । यजुर्यथा—

“येन पूषा वृहस्पतेर्वायोरिन्द्रस्य चावपत् ।

तेन ते वपामि ब्रह्मणा जीवातवे जीवनाय दीर्घायुष्णाय बलाय वर्चसे” ॥७॥

इति । अस्यार्थः । हे कुमार ! ‘येन’ स्वधितिना, ‘पूषा’ देवः ‘वृहस्पतेर्वायो-
रिन्द्रस्य च’ कपुष्णिकाम् ‘अवपत्’ भद्रङ्कृतवान्(२) । ‘तेन’ स्वधितिना ‘ते’
तव कपुष्णिकाम् । ‘वपामि’ भद्रङ्करोमि । किमर्थम् ? ‘जीवातवे’ एतदेव-
विवृणोति ‘जीवनाय’ अस्यैवार्थः ‘दीर्घायुष्णाय बलाये’ति । ‘वर्चसे’ तेजोवृद्धय-
र्थम् (३) । इति ॥ १६ ॥

अथायसेन प्रच्छिद्यानुडुहे गोमये निदधाति ॥ १७ ॥

अथेति—पूर्वप्रकृतार्थम् । यः पूर्वम्प्रकृतश्छुरपाणिर्नापितस्तदीयेनायसेन
लौहमयेन क्षुरेण प्रच्छिद्य—प्रकर्षेण पिञ्जलीभिः सहैव दक्षिणां कपुष्णिकां
(जूटिकां) छित्त्वा । आनडुहे—गोमये । पूर्वमग्नेरुत्तरतः समासादिते । निद-
धाति—स्थापयेत् । मन्त्रानुपदेशादमन्त्रकमेव ॥ १७ ॥

एतयैवोऽऽवृता कपुच्छलम् ॥ १८ ॥

अतिदिशति—एतयैवेति । अनन्तरोक्तयैवाऽऽवृता—परिपाठ्या (प्रक्रियया)
कपुच्छलम् । “संस्क्रुयादि”ति शेषः । कपुच्छलन्तु शिरः पश्चाद्भागस्थाः केशा
उक्त—(२।९।१२) वचनात् ॥

(१) यद्यपि स्वधितिशब्दो वज्रपर्याये (निघं० २।२०।१६) पठ्यते । लोके तु
“द्वयोः कुटारः स्वधिति”रिति कुटारपर्यायेऽभिधाने (अमरे) न तु क्षुरे । तथापि ताम्र-
क्षुरस्यैव स्वधिति संज्ञा शब्दाणवे “औदुम्बरःक्षुरः प्राक्तः स्वधितिरि” ॥

(२) केशानच्छिन्दन् “क्षौरन्तु भद्राकरणम्मुण्डनं वपनं त्रिषु” इत्यमरः ॥

(३) तादर्थ्ये चतुर्थी (पा० १।३।१३ वा०) ।

के-शिरशि (पञ्चाङ्गागे) पुच्छवल्ग्वितो यः केशपाशः स कपुच्छल
इत्याख्यायते ॥ १८ ॥

पुनरतिदिशति—

एतयैवोत्तरां कपुष्णिकाम् ॥ १९ ॥

उत्तरशब्देवामवचनः । वामामपि कपुष्णिकामेतयैव प्रक्रियया संस्कुर्या-
दित्यर्थः ॥ १९ ॥

अत्रापि विशेषमाह—

उन्दनप्रभृत्येवाऽभिनिर्वर्त्तयेत् ॥ २० ॥

प्राक्तनं सूत्रद्वयमनेन विशिष्यते । उन्दनप्रभृति-बलेदनप्रभृत्येवावृतम् ।
अभि सर्वतोभावेन निर्वर्त्तयेत् । आवर्त्तयेत् । न पुनः सर्वाण्यावृत्तावर्त्तनीया ।
तस्मा—“दक्षिणेन पाणिनाऽप आदाय” इत्येवमादिकामावृतमावर्त्तयेन्न ततः
पूर्वामपोत्यर्थः । तु शब्देविशेषणार्थः । कथन्नाम? कपुच्छले संस्क्रियमाणे
कुमारमुदङ्मुखं धारयेद्यथा प्राञ्चं प्रोहणादिकं कर्त्तुं शक्येतेति ॥ २० ॥

उभाभ्यां पाणिभ्यां मूर्द्धानं परिगृह्य जपेत् “त्र्यायुषञ्जमदग्नेरे—”ति २१

(सं० ब्रा० १।६।८)

मूर्द्धानं-मस्तकं, कुमारस्य । “मूर्द्धा ना मस्तकोऽस्त्रियामि”—त्यमरः ॥
ऋज्वन्यत् । मन्त्रस्तु—

“त्र्यायुषञ्जमदग्नेः कश्यपस्य त्र्यायुषमगस्त्यस्य त्र्यायुषम् ।

यद्देवानान्त्र्यायुषन्तत्ते अस्तु त्र्यायुषम्” ॥ ८ ॥ इति ।

अस्यार्थः—“जमदग्ने”र्मर्हर्षेर्ऋचोः कपुत्रस्य कश्यपस्य ‘अगस्त्यस्य’ ‘देवानाम्’
इन्द्रादीनाञ्च ‘यत्र्यायुष्यम्’ त्रीण्ययूषि समाहृतानीति समाहारद्वन्द्वे “अचतुरे”
(पा० ५।४।७७) त्यादिनाऽच्छमासान्तः । बालयुवस्थविरत्वानि । यद्वा “शतं
वै पुरुषस्यायुरि—”ति श्रुतेः शतत्रयवर्षात्मकमायुः । ‘तत्’ त्र्यायुषम् । हेभद्रक !
(कृतचूड !) ‘ते’ तव ‘अस्तु’ भवतु । इत्याशास्यते ॥ ८ ॥ इति ॥ २१ ॥

एतयैवाऽऽवृता स्त्रियास्तूष्णीम् ॥ २२ ॥

एतया-प्रकृतया । आवृता-प्रक्रिययास्त्रियाः कन्यकाया अपिसर्वे-
ऽधस्तनोक्ताः संस्कारा भवन्ति । न पुनरानन्तर्याचूडाकरणाभिप्रायमेव । एव-
कारेण व्याप्यवगमात् । “अमन्त्रिका तु कार्येयं स्त्रीणामावृदशेषत” इति मनु-
वचनाच्च । किन्त्वेतावान्विशेषोयदस्यास्तूष्णी(ममन्त्रक)मिति ॥ २२ ॥

अत्र प्रतिप्रसवमाह—

मन्त्रेण तु होमः ॥ २३ ॥

तुशब्दः समुच्चये भिन्नक्रमश्च । तेन वृद्धिश्राद्धमपि समन्त्रकमेव भव-

तीत्यर्थः ॥ २३ ॥

उदगग्नेरुत्सृप्य कुशलीकारयन्ति यथागोत्र-कुल-कल्पम् ॥ २४ ॥

अग्नेः । उदक्-उत्तरतः । उत्सृप्य-गत्वा । कुशलीकारयन्ति-नापितेन मुण्डयन्ति । “कुमारमिति” शेषः । कर्तुरनियमः । कुशलभद्रशब्दयोः पर्यायेपाठात् कुशलीकरणं भद्राकरणमित्यनर्थान्तरम् । तथाचामरः “चौरन्तु भद्राकरणं मुण्डनं वपनन्त्रिषु” इति । कथमित्यपेक्षायामाह-यथेति । गोत्रे यथा-“वासिष्ठाः पञ्चचूडाः स्युस्त्रिचूडाः कुण्डपायिनः” इत्यादि । कुले यथा-“भद्रा(१)-दित्यानां सूर्याद्यायतनसन्निधौ” इति । कल्पे यथा-“सशिखं कौथुमादीनां वपनं समुदाहृतम्” इत्यादि । एवञ्च कौथुमवारायणादीनां समावर्तनात्प्राङ्मुण्डनं सशिखमेवेति । तथाच समावर्तनान्ते-“केशश्मश्रुलोमनखान्वापर्यतिशिखावर्जम्” (३।४।२४) इति सूत्रम् ॥ परिशिष्टमपि—

“सशिखं वपनं कार्यमास्तानाद्ब्रह्मचारिणाम् ।

आशरीरविमोक्षाय ब्रह्मचर्यत्र चेद्भवेत् ॥”

इति भाष्यकृतः । आशरीरेति । नैष्ठिकब्रह्मचारिणां स्नानात्पागपि शिखाधर्तव्येत्यर्थः ॥ २४ ॥

आनडुहे गोमये केशान्कृत्वाऽरण्यं हृत्वा(२)निखनन्ति ॥२५॥

पूर्वमासादिते आनडुहे गोमये समस्तान्केशान्कृत्वा—निधाय । अरण्यं हृत्वा—नीत्वा तत्रैव निखनन्ति । बहुवचनादनियतः कर्ता ॥ २५ ॥

स्तम्बे हैके निदधति ॥ २६ ॥

हेत्यैतिहायार्थोनिपातः । एके किलाचार्याः । ब्रीहियवादिस्तम्बे(३) तान् केशान्निखनन्ति ॥ २६ ॥

यथार्थम् ॥ २७ ॥

तन्त्रसमापनङ्कर्तव्यमित्यर्थः । अपरे तु मन्यन्ते—यथार्थमिति—यस्य येनार्थः प्रयोजनं स तं कुर्यात् । इति । कथन्नम ? त्रयायुषमित्यादिना मूर्द्धपरिग्रहे कृते उत्तरतोऽग्नेः कुशलीकारयन्ति । असावपि कर्मशेषं समापयेदिति चन्द्रकान्तः ॥ २६ ॥

गौर्दक्षिणा ॥ २८ ॥

इति श्रीमद्गोभिलीयगृह्यसूत्रे द्विप्रस्य नवमी कण्डिका ॥२॥९॥३३॥

(१) भद्रादित्या-भगादयः । भगाः शाकद्वीपिनः । एवमन्येऽपि ॥

(२) अरण्यं (ण्ये) गत्वा इति पाठान्तरम् ॥

(३) “अप्रकाण्डे स्तम्बगुल्मावि”त्यमरः । प्रकाण्डस्तरोर्भूलस्कन्धयोरन्तरम् । तथाचामरः “अस्त्री प्रकाण्डं स्कन्धः स्यान्मुलाच्छाखावधित्तरोः” इति । “स्तम्बायु-च्छस्तृणादिनः” इति च ॥

चूडाकरणकर्मणः ॥ २८ ॥

अत्र सूत्रकाराऽनुक्तोऽपि कर्णवेधः (पूर्वमकृत(१)श्चेत्) आवश्यक एवेति गार्हस्थ्यधर्मं कुण्डलधारणस्य मन्वाद्यक्तस्यान्यथाऽनुपपत्त्या कल्प्यते । तथाच मनुः—

“वैष्णवीन्धारयेद्यष्टिं सोदकञ्च कमण्डलुम् ।

यज्ञोपवीतं वेदञ्च शुभे रौक्मे च कुण्डले ॥”

इति । वेदम्—कुशमुष्टिम् । तदेतद्दीक्षाकाले । श्रुतिश्च—“दीक्षायां कुण्डली भवती—”ति । परन्तु—न संस्कारान्तर्गतः । तन्मध्येऽस्य(२)पाठाभावात् । क्रमस्तत्र पारस्करोक्त एव । “यन्नाम्नातं स्वशाखायाम्पारक्यमधिरोधि चे”ति कातीयपरिभाषणात् ॥

अत्र यथोचितकालाकृता नामकरणादिसंस्कारा व्याहृतिहोमानन्तरं क्रमा-
विरोधेनेपनयनात् पूर्वमनुष्ठेयाः । इति द्रष्टव्यम् । तथाच महाव्याहृतिहोमानां
सर्वप्रायश्चित्तत्वमुक्त्वा—कात्यायनः—

“संस्कारा अतिपद्ये रन्स्वकालाञ्चेत्कथञ्चन ।

हुत्वैतदेव कर्त्तव्या ये तूपनयनादधः ॥” इति ।

अत्रोपनयनादध इत्युक्तचोपनयनकालातिक्रमे नेदंप्रायश्चित्तमपि तु ब्राह्म-
स्तोमादीत्यनुपदं व्यक्तीभविष्यति ॥ २८ ॥

इति श्रीमद्गोभिलीयगृह्यसूत्रव्याख्यायां “मृदुला”ख्यायां मुकुन्दशर्मसङ्कलितायां
द्वितीयप्रपाठकस्य नवमी कण्डिका ॥ २ ॥ ९ ॥ * ॥



(१) मुण्डनाख्योऽपि कर्मविशेषश्चूडाकर्मण एवानुरूपः (शिखाधारणाय)
कुमाराणाङ्कुमारीणां चाधुनातनैः कुलीनेराजानिकाचारसिद्धतया क्रियते । तत्र कर्णवे-
धोऽपि यथाविहितकालमनुष्ठेयति । सवेदकृतइत्यर्थः ॥

(२) तत्र (संस्कारेषु) गौतमेनचत्वारिंशदभिहितास्तत्रमुख्या (एका) दश ।
“गर्भाधानं—पुंसवनं—सोमन्तोन्नयनं—जातकर्म—नामकरण—निष्क्रमणा—न्नप्राशन—चौलो-
पनयनं (चत्वारिंशे व्रततानि स्नानं) सहधर्मचारिणोसंयागः” । इति । सहधर्मचारिणो-
संयोगोविवाहः । सुमन्तुना च “ब्राह्मणक्षत्रियांशं वृत्तिः—“गर्भाधानं—पुंसवनं—सोम-
न्तोन्नयनं—जातकर्म—नामकरण—निष्क्रमणा—न्नप्राशन—चौलो—पनयनं—व्रतचर्या—धयन—स-
मावृत्तनं—विवाह—सोऽयन्ती—यज्ञदानानी—”ति षोडशोक्ताः । वृत्तिः—संस्क्रिया । सोऽय-
न्ती—सुखप्रसवार्थङ्गुर्म । कैश्चित्त्वन्थैव स्मर्यते । यथा—

“गर्भाभानमतश्च पुसवनकं सोमन्तजाताभिधे नामाख्यं सह निष्क्रमेण च तथान्नप्रा-
धानं क्रमे च । चूडाख्यं व्रतबन्धकोऽप्यथ चतुर्वेदव्रतानां पुरः केशान्तः सविसर्गकः परिणयः
स्यात्षोडशी कर्मणाम् ॥” इति । अङ्कुरसा च पञ्चविंशतिरुक्ताः । तदत्र गौतमोक्तेषु-
चत्वारिवेदव्रतानि स्नानञ्चेत्थंशः पूर्वैरेवाऽशक्यतया परिहृतः । शेषा दश पूर्वैरेव परिसं-

(अथोपनं(१)यनम्-)

अथ दशमीकाण्डिका-

अत ऊर्ध्वमुपनयनलिङ्गा मन्त्रा ब्राह्मणे श्रूयन्ते तेषां विनियोगविवक्षुरिद-
माह—

गर्भाष्टमेषु ब्राह्मणमुपनयेत् ॥ १ ॥

ख्याता । यथा—

“गर्भाधानं-पुंसवनं-सीमन्तोन्नयनन्तथा ।

जातकर्म-नामकर्म-निष्क्रमोऽस्नाशनं परम् ॥

चौलकर्मोपनयनं-विवाहोदशमः स्मृतः ।

संस्काराश्च दशैवैते प्रोक्तागृह्येषु कर्मिणाम्” ॥

इति । अत्रापि चत्वारोऽसुख्या इति सुरारिमिश्रादिमतमुपक्रम एव दर्शितन्तत्र द्रष्टव्यम् ॥

(१) अथोपनयनपूर्वं प्रतिषिद्धाप्रतिषिद्धानि प्रसङ्गादुपन्यस्यन्ते-तत्रमनुः(कुमार-
मधिकृत्य)—

“नाभिव्याहारयेद्ब्रह्म स्वधानिनयनादृते ।

शूद्रेण हि समस्तावद्यावद्वेदे न जायते ॥”

इति । स्वधानिनयनात् श्राद्धमन्त्रात् ऋते-विना । वेदे-वेदोदितकर्माणि । निमित्ते-
सप्तमी । यद्योग्योयावन्नभवतीत्यर्थः । गौतमः-“प्रागुपनयनगतकामचार-भक्ष-कामवादाः ।
नास्याचमनकल्पोविद्यते” इति । कामेति त्रिषु सम्बध्यते । यथेष्टगमन-भक्षण-भाषणः
स्यादित्यर्थः । अनेन-वृथायानाश्लीलभाषण-पर्युषितान्नभक्षणादीनि न निषिद्धानि ।
इति प्रतिपादितम् । यानि पुनरत्यन्तपतनीयानि सुरायानादीनि तानि निषिद्धान्येव ।
प्रायश्चित्तोपदेशात् । कल्पग्रहणादाचमनमात्रमस्तीति गम्यते । गौतमः । “मद्यं नित्यं
ब्राह्मणोवर्जयेत्” इति । अत्र ब्राह्मणशब्दोजातिवचनः । जातिस्तु-जन्मनैवेतिस्थितम् ।
तथाच भगवता महाभाष्यकारेणस्मृतम्—

“तपः श्रुतञ्च योनिश्चेत्येतद्ब्राह्मणकारकम् ।

तपःश्रुताभ्यांयोहीनोजातिब्राह्मणएवसः” ॥

वामनोऽपि “जननेन याप्राप्यते सा जातिरिति”ति । तथा पतञ्जलिरपि-स्मरति-“सति
मूले तद्विपाकोजात्यायुर्भोगाः” । इति । मूले-पूर्वजन्मानुष्ठितकर्मभेषे प्रारब्धापरनाम-
के-इत्यर्थः । वसिष्ठः “न ह्यस्य विद्यते कर्म किञ्चिद्वाऽऽमौञ्जीबन्धनात् । अभ्यन्तोदक-
कर्म-स्वघा-पितृसम्बन्धेभ्यः” इति । उदककर्म-पितृतर्पणम् । स्वया श्राद्धम् । पितृ-
सम्बन्धं भूमिच्छत्रादिदानम् । दक्षः—

“जातमात्रःशिशुस्तावद्यावदृष्टौ समा वयः ।

स हि गर्भसमोऽज्ञेयोव्यक्तिमात्रप्रदर्शकः ॥”

इति । समा वर्षाणि । व्यक्तिसात्रेण ननु कर्माधिकारित्वेन । ब्रह्मपुराणे “माता-
पित्रोरथोच्छिष्टं बालोभुञ्जन्भवेत्सुधीरि”-ति । एतेनान्यदीयोच्छिष्टभोजने दोष एव ।

दक्षः—

“उपनीतस्य क्षोषोऽस्ति क्रियमाणैर्विगाहसैः ।

अप्रासव्यवहारोऽसौ बालः षोडशवार्षिकः ॥”

इति । एतेन धनप्रयोगेऽस्वातन्त्र्यमस्य दर्शितम् । न तु प्रायश्चित्ताभावः ।

गर्भाष्टमेषु—गर्भत आरभ्य गणनया येऽष्टमा वर्षा(१)स्तेषु । बहुवचनव्य-
क्तिभेदाभिप्रायेण । यदेादगय(२)नादीनां समुच्चयस्तदैव । ब्राह्मणमुपनयेत् ।
उपनयनकर्मणा योजयेत् । उपनयनत्रामाध्ययनार्थमाचार्यसमीपे येन कर्मणा
नीयते—(३)तदुच्यते । तथाचाहुः—

“गृह्योक्तकर्मणा येन समीपं नीयते गुरोः ।

बालो वेदाय तद्योगाद्बालस्योपनयनं विदुः ॥”

इति । गर्भाष्टम इत्युपलक्षणम् । तथाच याज्ञवल्क्यः—

“गर्भाष्टमेऽष्टमे वाऽब्दे ब्राह्मणस्योपनायनम् ॥”

राज्ञामेकादशे सैके विशामेके यथाकुलम् ॥

इति । गर्भाष्टम इत्याधानकालापेक्षया । अष्टम इतिजननापेक्षया । पृथगु-
पादानात् । अत्रेच्छया विकल्पमाहुः । उपनयनमेवोपनायनम् । स्वार्थे णिच् ।
सैके इत्येकादश इत्यनुषक्तेनान्वितम् । विशान्द्वादश इत्यर्थः । अत्रोभयत्रापि
समस्तगुणभूतोऽपि गर्भशब्देऽनुवर्त्तनीयः । गोभिलसम्वादात् । यथाकुलम् ।
कुलस्थित्या(४) केचिदुपनयनमिच्छन्ति । विशेषकालमाह आपस्तम्बः “वसन्ते
ब्राह्मणमुपनयीत । ग्रीष्मे राजन्यम् । शरदि वैश्यम् ॥” इति । वसन्त इत्या-
द्यधिकफलार्थम् । मनुहपनयनमुपक्रम्य—

“ब्रह्मवर्चसकामस्य कार्याविप्रस्य पञ्चमे ।

राज्ञोवलार्थिनः षष्ठे वैश्यस्येहार्थिनोऽष्टमे ॥”

इति । ब्रह्मवर्चसं वृत्त—स्वाभ्याययोः सम्पत्तिः । इहार्थिनः । ऐहिकार्थका-
मुकस्य । एवमापस्तम्बः—“सप्तमे ब्रह्मवर्चसकाम, त्रयमे तेजस्कामं, दशमे-
ऽन्नाद्यकाम, मेकादश इन्द्रियकामं, द्वादशे पशुकामम्” इति । गौतमः “उपन-
यनं ब्राह्मणस्याष्टमे, नवमे पञ्चमे वा काम्यम्” इति । अत्राष्टमे नित्यामित्य-
र्थतः । अत्र विशेषः शुभकर्मनिर्णये—यथाह पौलस्त्यः ।

“पञ्चमे षष्ठवर्षे तु सगर्भे सप्तमेऽपि वा ।

गुरुशुक्रशशाङ्कानां विशुद्ध्यऽऽरम्भयेद्ब्रतम् ॥

(१) “वर्णोऽस्त्री भारतादौ च जम्बूद्वीपाब्दवृष्टिषु । प्रावृद् काले ज्ञियाम्भूमनी”-ति
मेदिनी ॥ “वत्सरे वर्षमस्त्रियाम्” इत्यमरश्च ॥

(२) तथाचाश्वलायनः—“उद्गयन आपूर्षमाणपक्षे चौलकर्मोपनयनविवाहाः । सा-
वंकालिकमेके विवाहम्” इति । व्याख्यातमेतदधस्तात् (२।१।१) ॥

(३) येन कर्मणाऽध्ययनाहोभवति । तदुपनयनम् । अत्र देवलः—प्रथमं मातापितृ-
भ्याङ्गर्भाधानादिभिः संकृतोगर्भाष्टमे वर्षे तूपनयनाहोभवति । तत्रोपाध्यायः पिता ।
गायत्री माता । एवमुपनीतोद्विपितृको द्विजातिरिति । द्विपितृकः—द्विमातापितृकः ।
एकशेषादुपक्रमेद्वयकीर्त्तनात् ॥

(४) स्थितिर्मन्थोदा । मर्यादा धारणा स्थितिरिति—त्यमरः ।

यदागर्भाष्टमे वर्षे शुद्धिर्नास्ति बृहस्पतेः ।

अष्टमे वा, तथाप्यैवं व्रतन्तत्र न कारयेत् ॥”

इत्येवं गोचरशुद्ध्यादिकमत्रोपयुक्तं बहूपपादितमेवमहामहोऽहर्षनाथशर्म-
कृते संस्कारदीपकेऽपीति ततएवावगन्तव्यं, ग्रन्थविस्तरभिया च नेहोपन्य-
स्तम् ॥ १ ॥

गर्भकैकादशेषु क्षत्रियम् ॥ २ ॥

उपनयेदित्यनुवर्त्तते ऽन्यदुक्तमधस्तात् ॥ २ ॥ एवम्—

गर्भद्वादशेषु वैश्यम् ॥ ३ ॥

स्पष्टम् ॥ ३ ॥

यथोक्तकालेषूपनयनासम्भवे त्वाह—

आषोडशादृषाद्ब्राह्मणस्यानर्तातः कालो भवत्याद्वाविंशत्
क्षत्रियस्याचतुर्विंशत्तद्वैश्यस्य ॥ ४ ॥

अत्राभिधावाङ् न मर्यादायाम् ॥ “तेन(१) विना मर्यादा तेन सहेत्य-

(१) तच्छब्देनात्रावधिरुच्यते । तेन मर्यादाथं कृत्वे पञ्चदशवर्षान्तादिरेवगौणका-
लोऽवगम्येत । न चौतदिष्टम् । यच्च यमवचनम्—

“पतिता यस्य सावित्री दशवर्षाणि पञ्च च ।

ब्राह्मणस्य विशेषेण तथा राजन्यवैश्ययोः ॥

प्रायश्चित्तम्भवेदेषां प्रोवाच वदतान्वरः ।

विवस्वतः सुतःश्रीमान्यमोधर्माथं तत्त्ववित् ॥

सशिखं वपनङ्कृत्वा व्रतङ्कुर्यात् समाहितः ।

हृदित्यं भक्षयेदन्नं ब्राह्मणान्पञ्च सप्त वा ॥

एकविंशतिरात्रन्तु पिबेत्प्रसृत्तियावकम् ।

अतोयावकशुद्धस्य तस्योपनयनं स्मृतम् ॥”

इति । तत्पतितसावित्रीकृत्वाभावेऽपि पञ्चदशवर्षोपरि प्रायश्चित्तविशेषोपदेशार्थम् ।
न पुनः पञ्च दशवर्षोपरि पतितसावित्रीकृत्वमस्यार्थः । तथाविधवचनव्यक्तेरभावात् ।
लघुनः प्रायश्चित्तस्योपदेशाच्च । पतितसावित्रीकाणां हि त्रात्यस्तोमः ऋतुःप्रायश्चित्तम्-
न्वादिभिरुक्तम् । राजन्यवैश्ययोश्चा विशेषात् । अत्रापि तथैवेत्याह—तथाराजन्यवैश्ययो-
रिति । तस्मात्पतिता यस्य सावित्रीत्यस्य यस्य सावित्रीग्रहणन्न सम्पन्नमित्यर्थः ।
अत्र सपादधेनुव्रतदानं, त्रात्यस्तोमे तु सपादधेनुनामिति विवेचितमन्यत्र । अत्र विशे-
षश्चन्द्रकान्तभाष्ये द्रष्टव्यः ॥ स्वतन्त्रास्त्वाचक्षते—ब्राह्मणादीनामष्टमादिवर्षोपरि (गौ-
णकाले) महाव्याहृतिर्होमरूप एव प्रायश्चित्तन्तथाच छन्दोगपरिशिष्टे कात्यायनः—

“गौणेषु तेषु कालेषु कर्मचोदितमाचरेत् ।

प्रायश्चित्तप्रकरणप्रोक्तान्निष्कृतिमाचरेत् ॥”

इति । प्रायश्चित्तञ्च व्यस्तैः समस्तैश्च महाव्याहृतिर्निर्होम एव प्रायश्चित्तप्रकरणे एवं

भिविधि” रिति परिभाषणादिह षोडशादिवर्षान्तः कालो गौणः । तथाच

“अौपनायनिकः कालः परः षोडशावधिकः ।
द्वाविंशतिः परोऽन्यस्य स्याच्चतुर्विंशतिः परः ॥”

इति ।

“विप्रस्य षोडशाद्वर्षाद्वाज्ञो द्वाविंशतेः परम् ।
वैश्यस्याष्टत्रिकाद्बदात्सावित्रीपतनं भवेत् ॥”

इति ।

“षोडशाब्देहि विप्रस्य राजन्यस्य द्विविंशतिः ।
विंशतिः स चतुर्थीच वैश्यस्य परिकीर्त्तिता ॥
इति चैवमादि ॥ ४ ॥

अत ऊर्ध्वं पतितसावित्रीका भवन्ति ॥ ५ ॥

अतएतस्मात्कालादूर्ध्वन्त्रयोऽप्येते पतितसावित्रीका भवन्ति । स्वकाले
सावित्र्या—(गायत्र्या—) मनुच्यमानायां ये पतन्ति—प्रायश्चित्तविशेषभागिने
भवन्ति ते पतितसावित्रीका ब्राह्म्याश्चभण्यन्ते ॥ ५ ॥

नैतानुपनयेयुर्नाध्यापयेयुर्नयाजयेयुर्नैर्भिर्विचहेयुः ॥ ६ ॥

एतान्—पतितसावित्रीकान् । त्रयाणां प्रकृतत्वाद्बहुवचनम् । एतानिति पाठे
एनः प्रकृत्यत्यन्तरम् । नोपनयेयुः—ब्राह्म्यस्तोमात् क्रतोर्विना । तथाच स्मृत्य-
न्तरम्—

“अत ऊर्ध्वन्त्रयोऽप्येते यथाकालमसंस्कृताः ।

सावित्रीपतिता ब्राह्म्या ब्राह्म्यस्तोमादृते क्रतोः ॥”

इति । उपनयेयुरिति बहुवचनं तत्कर्तृसंसर्गिणामपि प्रायश्चित्तप्रज्ञापना-

जातीयके उक्तः । यत्तु—

“संस्कारा अतिपत्येरन् स्वकालाच्चेत्कथञ्चन ।

हुत्वैतदेव कुर्वीत येत्पनयनादधः ॥”

इति कर्मप्रदीपे उपनयनादध इतिकरणादुपनयनकालातिपाते न महाव्याहृतिहोमः
प्रायश्चित्तमिति प्रतीयते तद्गौणकालस्याप्यतिपाते बोद्धव्यम् । तथाच हुत्वैतदेवेत्यत्रै
तत्पदमहाव्याहृतिहोमकर्मपरम् । गौणकालस्याप्यतिपाते ब्राह्म्यस्तोम एवेति । यमो-
क्तप्रायश्चित्तन्तु शास्त्रान्तरविषयम् । एवं “द्वादशषोडशविंशतीश्वेदतीता अवहृद्धकाला
भवन्ती”ति पैठोनीसवचनमपि । तदित्थं सामञ्जस्येऽत्र (गो० गृ० सू०) आद्योमर्यादां-
थं कृत्वाभिधानं केषाञ्चिदनवबोधमूलकमेव । कात्यायनस्य गोभिलोकास्पष्टविधिप्रदर्श-
कस्वप्रतिज्ञानात् । यथाचोक्तम्—

“अथातो गोभिलोक्तानामन्येषाञ्चैव कर्मणाम् ।

अस्पष्टानां विधिं सम्यग्दर्शयिष्ये प्रदीपवदि—”ति ॥

र्थम् । तथाच स्मरणम्—

“त्रात्याचार्यस्य भुक्तान्नं कृच्छ्रपादेन शुद्धयति ।

यश्चोपनयते त्रात्यान् त्रिभिः कृच्छ्रैः स शुद्धयति ॥”

इति । एवमुत्तरत्रापि बोद्धव्यम् । न याजयेयुरित्यविशेषात्पाकयज्ञैरपि । नैभिः सह विवहेयु-र्विवाह(सम्बन्धं)ङ्कुर्युः । विवाहयेयुरिति पाठे एभिः सह विवाहसम्बन्धं न कारयेयुरिति व्याख्येयम् । एष्वपि कालेष्वनुपनीता एते त्रयो-
प्यकृतप्रायश्चित्ता उपनयनाद्यनर्हा भवन्तीति(१) परमार्थः । उपनयनप्रतिषेधादेव सर्वत्र प्रतिषेधे सिद्धे यदिकेन चिल्लोभादज्ञानाद्गोपनीताः स्युस्तथापि नोत्तराणि कर्माणि पतितसावित्रीकाणाङ्कुर्यादिति सर्वेषाम्पाठः क्रियते ॥ ६ ॥

यदहरुपैष्यन्माणवको भवति प्रग एवैनन्तदहर्भोजयन्नि

कुशलीकारयन्त्याप्लावयन्त्यलङ्कुर्वन्त्यहतेन

वाससाऽच्छादयन्ति ॥७॥

यदहर्यस्मिन्नहनि । अत्यन्तसंयोगे(२) द्वितीया (पा० २।३।५) उपैष्यन्-
उपनयनं कारयिष्यन् । माणवको माणवोऽनधीतवेदः । स्वार्थकन् । तथा च
कात्यायनः—

“अनृचोमाणवो ज्ञेय एणः कृष्णमृगः स्मृतः ।

रुहृगौरमृगः प्रोक्तस्तमुनिः शण उच्यते ॥”

(१) तथाच श्रुतिः “स्वकालेऽनुच्यमानया सावित्र्या ये पतन्ति प्रायश्चित्तिनो
भवन्ती”ति । स्मृतिः “पतितसावित्रीकेषूपपातकम्” इति । याज्ञवल्क्यः—

“आषोडशादाविशाच्चतुर्विशाच्च वत्सरात् ।

ब्रह्मक्षत्रविशाङ्गुल औपनायनिकः स्मृतः ॥

अत ऊर्ध्वम्पतन्त्येते सर्वधर्मबहिष्कृताः ।

सावित्रीपतिता त्रात्या त्रात्यस्तोमाहते क्रतोः ॥”

इति । मनुः—

“नैतैरपृतैर्विधिवदापद्यपि हि कर्हिचित् ।

ब्राह्मण्यौनांश्च सम्बन्धानाचरेद्ब्राह्मणः सह” ॥

इति । विधिवद्यथाशास्त्रमपूतैरकृतप्रायश्चित्तैः । ब्राह्मण्येदाध्यापनकृतान् । यौनान् ।
विवाहादीन् । एवञ्च त्रात्यस्तोमनामके यागे कृते उपनयनाद्यधिकारो नत्पनयनस्थान
एवात्र त्रात्यस्तोम इति युक्तम् । तस्य प्रायश्चित्तरूपस्य संस्कारकत्वेमानाभावादिति ।
आपस्तम्बः “अशुद्राणामदुष्टकर्मणामुपनयनम्” इति । अदुष्टकर्मणां पतनीयकर्मभिर-
दूषितानाम् ।

(२) कालाध्वनोरत्यन्तसंयोगे हि सा विधीयते । तत्र च गुणक्रियाद्रव्यैरभावेन चेति
सूत्रशेषो भाष्यादौ । तेषु गुणेन-मासङ्कल्याणो, क्रियया-मासमधीते, द्रव्येण-मासङ्क-
द्याना अभावेन मासम्भोजनभाव इत्युदाहृतानि ॥ अत्यन्तसंयोगो निरन्तरसम्बन्धः ।

इति । अनृचो वेदशून्यः । प्रग एव प्रातरेव । “सायं साये प्रगे प्रातरि”-
त्यमरः । एनं-माणवकं, भोजयन्ति-इत्युक्त्याऽत्र शङ्का न कार्येत्युपदिशति ।
भोजनञ्चात्र गोदुग्धादेरेव । तथा च श्रुतिः “पयोव्रतो ब्राह्मणो भवति यवागू-
व्रतो राजन्य आमिन्नात्रतोवैश्यः” इति । व्रतमाहारः । तथा च गृह्यान्तरम्—
“पयोयवाग्वामिन्नाहाराः क्रमशोद्विजातीनाम्” इति । यवागूक्ता (१-७-२०)
आमिन्ना शृतोष्णे क्षीरे दधियोगेन कठिनं द्रव्यम् । तथा च श्रुतिः “तप्ते पय-
सि दधानयति सा वैश्वदेव्यामिन्ना भवति वाजिभ्योवाजिनम्” इति । अमि-
धानञ्च “आमिन्ना सा शृतोष्णे या क्षीरे स्यादधियोगतः” इति (अमरः)
वाजिनमतिरिच्यमानं तत्पय उच्यते ॥ कुशलीकारयन्ति मुण्डयन्ति “क्षौरन्तु
भद्राकरणम्मुण्डन वपनन्त्रिषु” इत्यमरः । भद्राकरणं कुशलीकरणमित्यनर्था-
न्तरम् । अत्र शिखा न धार्या—

“एते लूनशिखास्तस्थ क्रोमलैर्हन्तकुड्मलैः ।

कुशकाशा विराजन्ते वटवः सामगा इव ॥”

इति विष्णुपुरणपर्यालोचनात् । समावर्त्तने “शिखावर्जमि”ति विशेषोप-
देशाच्च । आप्लावयन्ति-स्नापयन्ति । आप्लावनञ्चैदं घटत्रयाम्बुना । तथा च
गृह्यासङ्ग्रहः “स्नानञ्चतुर्भिः कलशैः प्लावनन्तु त्रिभिर्घटैरिति । अलङ्कु-
र्वन्ति केयूरकटककुण्डलादिभिर्यथालाभम् । अहतेनेति । अत्र गृह्यासङ्ग्रहः—

“सकृद्द्वौतं नवं श्वेतं सदशं यन्न धारितम् ।

अहतन्तद्विजानीयादैवै पैत्रे च पावनम्” ॥

इति । वाससेत्येकवचनादिदमधरीयमिति द्रष्टव्यम् । उत्तरीयन्तु उपरि-
ष्टाद्यजिनं सूत्रयिष्यति तदेव स्यात् । सर्वत्र बहुवचननिर्देशात्कर्तुरनियमः ।
अत्र भाष्यकृतः—“अग्निहोत्रञ्जुहोति यवागूपचती”ति वत् अत्राप्यार्थक्र-
मेण शाब्दक्रमोस्लङ्घनमिति प्रथमं वपनमनन्तरं स्नानमथभोजनमिति क्रमः ।
ज्योतिषे भोजनानन्तरं वपननिषेधात् । तथाहि—

“न स्नानमात्रगमनोन्मुखभूषितानामभ्यक्तभुक्तरणकालविवासनानाम् ।
सन्ध्यानिशाकुजदिने च तिथौ च रिक्ते क्षौरं हितं न नवमेऽह्नि न चापि षष्ठ्या-
म्” इत्याहुस्तन्न—अष्टवृत्तक्रमस्य ज्योतिःशास्त्रविरोधेनानपवादात् । दृष्टान्ते
त्वन्थयाऽनुपपत्त्या तथा कल्प्यते । प्रकृते निषेधस्यान्यक्षौरविषयत्वेनाप्युपपत्ते-
रन्यथा रोहिण्यादौ नववस्त्रधारणनिषेधात्तत्र विवाहविधेरानर्थक्यं स्यान्न स्या
च्च रविवारादौ उपनयनन्तत्र क्षौरनिषेधात् । अत एव “ब्राह्मणान् भोजयेत्तं च
पर्युप्तशिरसमलङ्कृतमानयन्ती”ति पारस्करेऽपि भोजनानन्तरमेव मुण्डनन्द-
शितमिति । धीरपद्धतिस्वरसोऽप्येवमेवेति महामहो० मुरारिमिश्राः प्राहुः ॥१॥

वाससाऽऽच्छादयन्तीत्युक्तमतोवासोविशेषं सूत्रयति—

क्षौम-शाण-कार्पासौ-र्णान्येषां वसनानि ॥ ८ ॥

क्षुमा-अतसी “अतसी स्यादुमा क्षुमा” इत्यमरः । तथा निर्वृत्तं क्षौमम् । तेन निर्वृत्तमित्यर्थं (पा० ४।२।६८) अणप्रत्यय आदिवृद्धिरेवमत्रोऽपि । शाण-स्तमुनिरुक्तः । कर्पासः प्रसिद्ध एव । ऊर्णा-मेषरोम । एतान्येषां ब्राह्मणादीनां वसनान्यधरीयाणि भवन्ति । अत्र वसनानां चतुष्टयाथासंख्यान्वयोनेष्यते । एषां विषयव्यवस्थामुपदेह्यति (२।१०।१२) अनुपदम् ॥ ८ ॥

एणेयरौरवा जान्याजिनानि ॥ ९ ॥

एतानि ब्राह्मणादीनां यथाक्रममजिनानि-उत्तरीयतया ग्राह्याणीत्यर्थः । तथा च स्मृतिः—“उत्तरीयं समाख्यातं वासः कृष्णाजिनं शुभम्” इति । पार-स्करगृह्यमपि “एणेयमजिनमुत्तरीयं ब्राह्मणस्य, रौरवं राजन्यस्याजं गव्यं वा वैश्यस्ये”—ति । एणी कृष्णसारमृगी तस्या इदमैणेयम् । “स्त्रीभ्योऽङ्गि” (पा० ४।१।१२०) ति ढस्येयादेशः (पा० ७।१।२) आदिवृद्धिः (पा० ७।२।११७) । अत एव “एणेयमेण्याश्चर्माद्यमेणस्यैणमुभे त्रिष्वि” इत्यमरोऽपि । एतेनैणस्येदमैणेयमिति भाष्य(१)कारीयव्याख्यानमपास्तमिति वेदितव्यम् ॥ न च “एणाः कृष्णमृगः स्मृतः” इति तद्व्याख्यापकक्रात्यायनवचनादार्थ एवार्यं प्रयोग इति वाच्यम् तस्य परम्प(२)रया एणयालक्षकत्वेनोपपत्तस्तथाकल्पना-याम्मानाभावात् । रुहश्च गौरवपुर्मृगः । “भ्रंखार” इति प्रसिद्धः । अजश्छागः । अजिनञ्चर्म । मनुः—

“कार्णा-रौरव-वास्तानि चर्माणि ब्रह्मचारिणः ।

वसौरन्नातुपूर्येण शाणक्षौमाविकानि च ॥”

कृष्णाया इदं कार्णा, पृथायाः पार्थ इति वत् । कृष्णः कृष्णसारः । (तस्य-स्त्री कृष्णा तस्याः) वस्त-श्छागः । यमः “सर्वेषां रौरवाजिनम्” इति । तदेत-“दितरासम्भवे” इति शेषपूरणेन व्याख्येयम् । स्मृतिः ।

“मेखला सप्तहस्ता स्यादजिनञ्च द्विहस्तकम् ।

बहिलोम त्र्यङ्गुलञ्च अखण्डं वा त्रिखण्डकम् ।

चतुर्विंशाष्टषोडशा-ङ्गुलैः खण्डानि कारयेत् ॥”

(१) मट्टनारायणीयम् ।

(२) पत्नीद्वारकन्तस्यौ- (गस्यौ)-वेदमिति जातिभेदाभिधायकं कातीयं वचनम् । जातिभेदाश्चामरेणैवानन्तरमुक्ताः “कृष्णसाररुह्यङ्गुरङ्गुसंवरौहिषाः । गोकर्णपृषतौगद्वय-रोहिताङ्गचमरोमृगाः” इति । तत्र एणश्चारुनेत्र इत्येवं जातिभेदव्यापककन्तव्याख्यानरुवा-मरचिवेके महेश्वरेण कृतम् ॥

इति । विकल्पः शक्यपेक्षया कुलकल्पापेक्षया वा ॥ ९ ॥

मुञ्ज-काश-तामुन्योरशनाः ॥ १० ॥

तमुनिः शणः । रशना मेखला । “रशना मेखला काञ्ची”त्यमरः ।
अन्यत्पूर्ववत् । मनुः—

“मौञ्जी त्रिवृत्समा ऋक्षणा कार्या विप्रस्य मेखला ।

क्षत्रियस्य तु मौर्वी ज्या वैश्यस्य शणतान्तवी ॥

मुञ्जालाभे तु कर्त्तव्या कुशाश्मन्तकवल्बजैः ।

त्रिवृता ग्रन्थिनैकेन त्रिभिः पञ्चभिरेव वा ॥”

इति । त्रिवृत् नवगुणीकृता त्रिवृतेति प्रथमान्तम् “आपञ्चैव हलन्तानाम्” इति टाप् । एकेन ग्रन्थिनेत्यादीच्छया विकल्पः । उपलक्षणे तृतीया (पा० २।३।२१) अत्र श्लक्षणा-मसृणस्पर्शा। मुर्वा-बल्लीविशेषः । “दुग्ध (ध) मरुरि”ति प्रसिद्धा । तेन निर्मिता मौर्वी ज्या । [धतुर्गुणः] तस्यैव सतो मेखलायां विनियोगः । मुञ्जालाभे-मुञ्जाद्यभावे । अश्मन्तकः कुशासदृशतृणविशेषः । बल्बजाः “शावय” इति प्रसिद्धाः । ग्रन्थौ प्रवरसाम्येन व्यवस्थितोविकल्प इति मुरारिमिश्राः (१) प्राहुः ॥ १० ॥

पार्ण-वैल्वा-ऽऽश्वत्था दण्डाः ॥ ११ ॥

पार्णः पालाशः “पालाशे किंशुकः पर्णोवातपोत” इत्यमरः । बिल्वाश्वत्थौ प्रविद्धौ । पालाशादयः क्रमेण ब्राह्मणादीनान्दण्डाः प्रशस्ता इत्यर्थः । तथा च पारस्करः “पालाशो ब्राह्मणस्य दण्डो वैल्वो राजन्यस्यौदुम्बरो वैश्यस्य सर्वे वा सर्वेषाम्” । इति । एषामभावे सर्वेषां सर्वे यज्ञियाः । औदुम्बरो इति कुलकल्पभेदेन । स्मृतिः—

“धारयेद्वैल्वपालाशौ दण्डौ केशान्तिकौ द्विजः ।

यज्ञार्हवृक्षजं वाऽथ सौम्यमत्रणमेव च ॥”

इति । मनुः—

“केशान्तिको ब्राह्मणस्य दण्डः कार्य्यः प्रमाणतः ।

ललाटसम्मितो राज्ञः स्यान्नासासम्मितो विशः ॥”

इति । केशस्य ललाटोर्ध्वकेशजन्मस्थानस्यान्तः केशान्तः । एवञ्चोर्ध्वस्थितस्य पुरुषस्य भूमितस्तत्पर्यन्तपरिमाणतो ब्राह्मणस्य दण्डः कार्य्यः । भ्रूमध्यसम्मितो राज्ञः । नासाप्रसम्मितो वैश्यस्येत्यर्थः । यत्तु-केशान्तिकः कर्णसमीप-

(१) अत्र कुलकल्पभट्टः । अत्र च वाशब्दनिर्देशाद्ग्रन्थीनां न विप्रादिभिः क्रमेण सम्बन्धः । किन्तु सर्वत्र यथाकुलाचारं विकल्पः । ग्रन्थिभेदश्चायं मुह्यामुह्यपेक्षासम्बन्धावुपहृतीत्यर्थः ॥ इति ॥

प्राङ्मुखः अवतिष्ठते—ऊर्ध्वस्थितो भवेत् । “हुत्वाऽऽचार्य्योऽवतिष्ठते” इति क्त्वा श्रवणात् कर्त्रन्तरानुपदेशाच्च होमोऽयमाचार्य्यकर्तृक एव । मन्त्रास्तु माणव-कपठनीया “व्रतञ्चरिष्यामी”ति मन्त्रलिङ्गात् । नचेदानीं वेदपाठे तस्यानधि-कारः । उपनयनकर्मणः पूर्वमेव तथास्यान्न तूपनयनकर्मण्यपि । सेखलामन्त्रे तत्कर्तृकपाठस्य सर्वसम्मतत्वात् । अन्यपठितमन्त्रेणान्यकर्तृकक्रियायाश्चाश्मा-रोहादौ बहुत्र दर्शान्न किञ्चिदेतत् । कौमुदी—नारायण—शूलपाणि—हो-रि-लभृतयोऽप्येवम् [१] ॥ १६ ॥

अन्तरेणाग्न्याचार्य्यो माणवकोऽञ्जलिऋतोऽभिमुख

आचार्य्यमुदगग्रेषु दर्भेषु ॥ १७ ॥

अत्रावतिष्ठत इत्यनुषञ्जनीयम् । अन्तरेणेति मध्यार्थेऽव्ययम् । तथा चामरः “अन्तरेण च मध्ये स्युः” इति । तद्योगेऽग्न्याचार्य्यो—इति षष्ठ्यर्थे द्वितीया (पा० २।३।४) (२) एवञ्चाग्न्याचार्य्ययोर्मध्ये माणवकः अञ्जलि-कृतः (३) कृताञ्जलिराचार्य्योऽभिमुख उत्तराग्रेषु कुशेषूर्ध्वस्थितो भवेदित्यर्थः । मन्त्रोयथा—

अग्नेव्रतपते व्रतञ्चरिष्यामि तत्ते प्रब्रवीमि तच्छक्रेयम् ।

तेनद्धर्चा समिदमहमनुतासत्यमुपैमि स्वाहा ॥ ९ ॥

अस्यार्थः—हे ‘अग्ने!’ ‘व्रतपते!’ शास्त्रीयनियमपालक ! । यदिदं ‘व्रतम्’ उपनयनाख्यम् ‘चरिष्यामि’ अहमनुष्ठास्यामि ‘तत्’ व्रतं ‘ते’ तुभ्यम् ‘प्रब्रवीमि’ निवेदयामि । येन ‘तत्’ व्रतमहंत्वत्प्रसादात् सुखेन चरितुं ‘शक्रेयम्’ शक्नुयाम् “लिङ्ग्याशिष्यङ्” (पा० ३।१।८५) इत्यङ् । व्रतचरणस्य फलमाह—‘तेन’ उपनयनव्रतेन करणभूतेनाहम् ‘ऋद्भ्या, ऋद्धिम्’ अध्ययनलक्षणं समृद्धिम् । अमोडा (पा ४।७।१।३३) “प्राप्नुयामि”ति शेषः । तथा ‘अहम्’ ‘अनृतात्’ अलीकवचनात् । अस्माज्जगतोवा मिथ्याभूतात् पृथग्भूत्वा ‘इदम्’ एतद् व्रतं ‘सत्यं’ सत्यवचनस्वरूपम् । यद्वा इदमनिद्दुर्देश्यं सत्यं ब्रह्म । ‘समुपैमि’ सम्यक् प्राप्नोमि उपसर्गस्य व्यवहिप्रयोगश्छान्दसः (पा० १।४।८२) अयमर्थः—योऽहं प्रागुपनयनाद्यथेष्टाचारआसंसोऽहमधुना परित्यक्तानृतवादः सत्यभूतमिदं व्रतं चरिष्या-

(१) अत्र च “व्रतञ्चरिष्यामी”ति मन्त्रस्य साकाङ्कत्वाच्चिराकाङ्क्षीकरणाय व्रतना-मकारुपरिमाणयोरदेशः कर्त्तव्यः । एतद्ब्रतमित्येकालिकमिति । कुतः ? “ब्रह्मचारी व्रता-देशे व्रतनाम प्रवाचयेत् । चरिष्ये यावदन्ताय सावित्रेचान्तकीर्त्तनम्” इति गृह्यासंग्रहवच-नादिति चन्द्रकान्तभाष्यम् ॥

(२) सा चोपपदविभक्तिरिति “उपपदविभक्तीनां सम्बन्धोऽर्थः षष्ठ्यपवादत्वादि—” ति महाभाष्यवचनात् षष्ठ्याऽत्र विव्रियते ।

(३) “आहिताग्न्यादित्वात्” (पा० २।१।३७) कृतस्य पूर्वनिपातः ॥

मीति । यद्वा उपनयनव्रतजनितया ऋध्या ब्रह्मवर्चसलक्षणयाऽनृतादस्मा-
दिदमनिर्हे श्यंसत्यं ब्रह्म समुपैमि निष्कामयथोक्तकर्मानुष्ठानेनेति । तस्मैतेऽग्नये
'स्वाहा' सुहुतमस्तु ॥ ९ ॥ एवम्—

“वायो व्रतपते ! ००स्वाहा ॥” १० ॥

“सूर्य! व्रतपते ! ०० स्वाहा ॥ ११ ॥

“चन्द्र! व्रतपते ! ०० स्वाहा ॥ १२

“व्रतानां व्रतपते ! ०० स्वाहा” ॥ १३ ॥

इति । 'व्रतानां—'कर्मणां (यज्ञानां) (निघं० २।१।७) 'व्रतपते!' नियमपालक!
इन्द्र ! । शेषोऽर्थः स्पष्टः ॥ १०।११।१२।१३ ॥

अञ्जलिश्चात्र प्रसारितो न तु मुकुलितः । उपरिष्ठात्तस्यापाम्पूरणोपदेशादिति
द्रष्टव्यम् ॥ १७ ॥

तस्य दक्षिणतोऽवस्थाय मन्त्रवान्ब्राह्मणोऽपामञ्जलिम्पूरयति ॥ १८ ॥

तस्यानन्तरोक्तस्य माणवकस्य । दक्षिणतः । दक्षिणदिशि । “आद्यादि-
स्वात् (पा० ५।४।४४ वा०) सार्वविभक्तिकस्तसिः । न तु दक्षिणपार्श्वे ।
मङ्गल्ये दक्षिणाभिमुखेन क्रियापत्तेरिति भाष्यकृतः । अवस्थाय । ऊर्ध्वःस्थित्वा ।
मन्त्रवान्-अध्ययनयुक्तः । अधीतवेद इति यावत् । अपामिति तृतीयार्थे शेषे
षष्ठी । (पा० २।३।५०) । अत्र मन्त्रानुपदेशाद्वाहतिभिरिति चन्द्रकान्तः ।
पद्धतौ तत्रास्ति ॥ १८ ॥

उपरिष्ठाच्चाचार्यस्य ॥ १९ ॥

उपरिष्ठात्—पश्चात् । अञ्जलिम्पूरयतीत्यनुषञ्जनार्थश्चकारः ॥ १९ ॥

प्रेक्षमाणोजप—“त्यागन्त्रा समगन्मही—”ति ॥ २० ॥

(मं० ब्रा० १।६।१४-१५)

“माणवकमाचार्य” इति शेषः । स्वस्ति चरतादयमिति मन्त्रलिङ्गात् ।
अत्रापीतिशब्दआद्यर्थस्तेन मन्त्रद्वयम् । (१) तथाचमन्त्रः—

“आगन्त्रा समगन्महि प्रसुमत्स्य युजोतन ।

अरिष्ठाः सञ्चरेमहि स्वस्ति चरतादयम् ॥” १४ ॥

इति । अस्यार्थः—हे अग्न्यादयः ! यूयमेतमुपनीयमानं ‘सुमर्त्य’ शोभनम-
नुष्यम् । ‘प्रयुजोतन’ अस्माभिः सह प्रकर्षेण मिश्रयत(२) । यथाऽनेन ‘आग-

(१) अत्र “परस्मार्त्सिंहावलोकितम्यायेनानुषङ्गाच्चेति हेत्वन्तरप्ररणं चन्द्र-
कान्तभाष्ये ॥

(२) “युमिअणे” (अ० प०) लोटि शपः लुग्बाहुलकात् (पा० २।४।७६) “तस-
नसनथनाश्च” (पा० ७।१।४९) इति तस्य वनादेशः ॥

न्त्रा' आगमनशीलेन(१) ब्रह्मचारिणा । वयं 'समगन्महि' सङ्गच्छेमहि(२) । तथाऽस्माभिस्सह 'अयं' ब्रह्मचारी 'स्वस्ति' कल्याणेन 'चरतात्' गच्छतु ॥१४॥ इति । अत्र "अग्निष्ट्र" इत्यादिमन्त्रो ब्राह्मणे सहपठितोऽपि "देवस्यते" इति वक्ष्यमाणमन्त्रान्ते द्रष्टव्यः । "शब्दक्रमादर्थक्रमोबलीयानि"—तिन्यायात् । इदानीं ह्युदकपूर्णाऽञ्जल्योर्माणवकाचार्ययोः साङ्गुष्ठहस्तग्रहणस्यासुकरत्वात् । आचार्येणाऽपि तथैवाग्रे सूत्रेणात् । संस्कारतस्त्वे रघुनन्दनेनापि तत्रैवायमन्त्रोऽधृतः । अयमेवार्थोभवदेवभट्ट-गुणविष्णवाद्यनुमतः । पद्धतिकृद्भिर्बीरेश्वरादिभिरपि समाहृतः ॥

मन्त्रोयथा—

“अग्निष्ट्रे(३) हस्तमग्रहीत्सविता हस्तमग्रहीत् ।

अर्थमा हस्तमग्रहीन्मित्त्रस्त्वमसि कर्मणाऽग्निर्णचार्यस्तव” ॥ १५ ॥

इति । अस्यार्थः—हेब्रह्मचारिन् ! योऽयन्ते हस्तोऽद्य मया गृहीतोऽतः पूर्वमन्यादयः क्रमेण ते हस्तमग्रहीत् । क्रियाकारकावृत्तिरादरार्था । अतः 'कर्मणा' गुरुश्रुश्रुषादिना 'त्वं' मम 'मित्त्रः' मित्त्र(४)भूतः (प्रियहितकारी) 'असि' भवसि । 'अग्नि' श्रमगवान् 'तव' 'आचार्यः' गुरुः । (परिचरणीयः) अतः तत्परिचरणेनाहमेव परिचरितः स्यामिति भावः ॥ १५ ॥ इति ॥ २० ॥

“ब्रह्मचर्यमागामि”-ति वाचयति ॥ २१ ॥

(मं० ब्रा० १।६।१६)

जपित्वा चाचार्यः “ब्राह्मचर्यमागामि मा नयस्व” १६ इति मन्त्रं, वाचयति । माणवकं पाठयति । मन्त्रार्थस्तु—हेगुरो ! । अहं 'ब्रह्मचर्यम्' तद्व्रतम् 'आगाम्, स्वीकृतवानस्मि यतोऽतो—'मा' माम् । 'उपनयस्व' छान्दसोव्यवहितोपसर्गप्रयोगः । (पा० १।४।८२) १६ ॥ २१ ॥

“कोनामासी”-ति नामधेयम्पृच्छति तस्याचार्यः ॥ २२ ॥

(मं० ब्रा० १।६।१७)

“कोनामासी” १७ इति एवं तस्यमाणवकस्य । नामधेयं—नाम । आचार्यः

(१) आङ्पूर्वाद्गमेस्ताञ्छीलिकस्तुन्प्रत्ययः । (पा० ३।२।१३६) कर्त्तरि ॥

(२) अत्राङ्पूर्वाद्गमेर्लिङ्गर्थे लुङ् (पा० ३।४।६) “मन्त्रे घसे” (पा० २।४।८०) तथादिना च्छेर्लुङ्कि “भ्वोश्च” (पा० ८।२।६६) इति मस्य नत्वम् ॥

(३) अत्राङ्पूर्वात्पत्वनिर्देशोऽन्यत्र (पुस्तकान्तरे) “यजुष्येकेषाम्” (पा० ८।३।१०३) इति विभाषित इति ॥

(४) अत्र मित्त्रमित्यर्थे विहितस्य कनः (पा० ६।३।९६) “लुम्मनुष्ये” (पा० ६।३।९८) इति लुप् । आषं वा पुंस्त्वम् (पा० ३।१।८६) व्यत्ययेन । सुहृदि मित्त्र शब्दस्य नित्यनपुंसकत्वादेवमुक्तम् ॥

पृच्छति । अत्र क इति नामविषयकः प्रश्नः । नामेति प्रसिद्धार्थकमव्ययम् । तथा च प्रसिद्धं नाम पृच्छति । कोऽसीति सूत्रार्थः ॥ २२ ॥

किं कृत्वा—

अभिवादनीयं नामधेयङ्कल्पयित्वा ॥ २३ ॥

अभिवादनं-पादोपसङ्ग्रहणम् । सम्भाषणं वेति चन्द्रकान्तः । “समे तु पादग्रहणमभिवादनमित्युभे” इत्यमरः । तदर्थमभिवादनीयम् । नामधेयत्वेन (पा० १।१।७५ वा०) वृद्धत्वाच्छः (पा० ४।२।११४) तस्यानीयर (पा० ७।४।२) कल्पयित्वेति वचनात्तदानीमेवाचार्येण तत्कल्पनमायाति । अभिवा-दनीयमितिकरणात्सर्वत्रैवाभिवादाने ब्रह्मचारिणाऽऽचार्यकल्पितेनैव नाम्ना व्यवहरणीयमिति बोधयति ॥ २३ ॥

अभिवादनीयनाम विशिनष्टि—

देवताश्रयं वा नक्षत्राश्रयं वा ॥ २४ ॥

आद्यं यथा—“विष्णुशर्मनामा(१)सी”ति । द्वितीयं यथा—“फाल्गुनश(२)-
र्मनामासीः”ति ॥ २४ ॥

गोत्राश्रयमप्येके ॥ २५ ॥

तद्यथा “कौशिकशर्मनामासी-”ति ॥ २५ ॥

ततो माणव(३)केन “ॐ अमुकनामाऽस्मी—”त्याचार्यकल्पिते नाम्नि कथिते—

उत्सृज्यापामञ्जलिमाचार्योदक्षिणेन पाणिना दक्षिणां पाणिं

साङ्गुष्ठं गृह्णाति—“देवस्यते सवितुः प्रसवेऽश्विनोर्वा-

हुभ्याम्पूष्पागोहस्ताभ्यां हस्तं गृह्णाम्यसा(४)-

वि”-ति ॥ २६ ॥

(मं० ब्रा० १।६।१८)

(१) अत्र नामधेये “शर्मान्तं ब्राह्मणस्ये”ति मानवं वचनं मानं, विशेषविचारस्तु-
नामद्वैतप्रकरणे द्वैतनिर्णये द्रष्टव्यः ।

(२) नक्षत्रप्रदेन यन्मास्युपनयनन्तत्समाख्यापकमेवेति केचिदाचक्षते ॥ केचिन्
शतपदचक्रानुसारिजन्मनक्षत्राश्रयनामाहुस्तत्तुच्छं तस्यगृह्यत्वस्यागमेऽप्यभिधानात् ।
तथाचशारदातिलकटोकायां राघवभट्टोद्धृतम् “जन्मनक्षत्रयोन्या नौ मारणानि यथातथम् ।
कृतानि न चिरेणैव सिद्धिदानि महेश्वरी” तिवचनम् ॥

(३) अत्र “कोनामासि” ? “असौनामास्मी”त्येवं ब्राह्मणे सहेव द्वयं पठ्यते ।
विनियोगोऽपि पृथगेव बोधेस्वरादिपद्धतिषु पठ्यते । “ॐ विष्णुशर्मनामास्मी”त्येवं
वाक्याभिलाषश्च । सूत्रकृता तूत्तरवाक्यस्यानभिधाने कारणं सूत्रयम् ॥

(४) अत्र हस्त्य भद्रहान्दसः (पा० ८।२।३२ वा०) ॥

पाणिं “माणवकस्ये”ति शेषः । प्रहणमन्त्रमाह “देवस्यत” इति । अत्रासाविति स्थाने माणवकस्य स्वकल्पितनाम सम्बोधनान्तं प्रयोज्यम् । एवमग्रेऽपि । नारायणधीरेश्वरादयोऽप्येवम् । अत्र माणवकस्यापि जलाश्वस्युत्सर्ग आचार्यस्येवावगन्तव्योऽविशेषेणोपदेशात् । मन्त्रार्थस्तु—हे ‘असौ ! विष्णुशर्मन् ! ‘तव’ हस्तं ‘सवितुर्दवस्य’ ‘प्रसवे’ अभ्यनुज्ञाने (१)सति । ‘अश्विनो’ देवभिषजोः । ‘बाहुभ्यां’ ‘पूष्णः’ पूषापिष्टाद(२)इत्येवं उयातस्य देवविशेषस्य ‘हस्ताभ्याम्’ अहम् आचार्यस्तव ‘हस्तं’ करं ‘प्रतिगृह्णामि’ । अत्र सर्वत्र स्वत्वं ३(-)षष्ठ्यर्थस्तत्प्रत्याभ्यामित्यर्थः ॥ १८ ॥ इति ॥ अत्र मन्त्रपाठानन्तरं हस्तप्रहणं बोद्धव्यमिति (४)भाष्यकारः ॥ २६ ॥

अथैनम्प्रदाक्षिणामावर्त्तयति ‘सूर्यस्यावृत्तमन्वावर्त्तस्वासावि’—ति २७

(मं० ब्रा० १।६।१९)

अथेति—तद्देशनियमार्थम् । अथ तस्मिन्नेव देशे प्रत्यङ्मुखमवस्थितम् । एनं माणवकम् । असाविति सम्बोधनान्तं क्लृप्तनामप्रहणमिति प्रागुक्तञ्च विस्मर्त्तव्यम् । मन्त्रार्थस्तु—हे ‘असौ !’ विष्णुशर्मन् ! ‘सूर्यस्य’ ‘प्रावृत्तम्’ आवर्त्तनम् ‘अनु’ लक्ष्मीकृत्य ‘आवर्त्तस्व’ तिष्ठ । अयमर्थः । यावद्भानोरावर्त्तनन्त्वमत्र तिष्ठ । यद्वा यावत्सूर्य आवर्त्तते परभ्रमति । तावत्त्वमपि यतस्ततः सञ्चर । पुनस्तस्मिन् अस्तं जिगमिषौ गते वा त्वमप्यस्तं (५) (गृहं) प्रत्यावर्त्तस्वेति ॥ १९ ॥ २७ ॥

दक्षिणेन पाणिना दक्षिणामधुंसमन्ववमृश्यानन्तर्हितान्नाभिमभि-

मृशेत् “प्राणानां ग्रन्थिरसी—”ति ॥ २८ ॥

(मं० ब्रा० १।६।२०)

आचार्योदक्षिणहस्तेन माणवकस्य दक्षिणमंसन्तूष्णीममन्त्रकमन्ववमृश्य-
अनुस्पृश्य । अनन्तर्हिताम् अन्तर्द्धानरहितां व्यक्तां नाभिमभिमृशेत् स्पृशेदित्यर्थः ।
तत्र मन्त्रमाह—“प्राणानामि”ति । अत्रामुमित्येतस्मिन्सर्वनाम्नि द्वितीयान्तस्मा-

(१) “प्रसवोऽभ्यनुज्ञानम्” इतिवृत्तिकृतः प्राहुः।तथाच तदभ्यनुज्ञातोऽहमित्यर्थः ।

(२) दक्षयज्ञविश्वंसने । शिवेन प्रद्वितोवीरभद्रः—“यूष्णश्चापातयदन्तान्याऽहसद्वि-
वृतौद्विजैरि—”ति भागवतादौ समर्थते । ततश्चानुगृहातः शिवेन पिष्टादः कृत इति च ।

(३) अत्राश्विनोः प्रसादान्नैरुच्यम् । पूष्णश्च पुष्टिं वाहोर्हस्तयोश्च क्रमेणावेद्यद्ये ।
ततश्च

(४) वस्तुतस्तु—सुत्रान्ते इति करणेन इति अनेन मन्त्रेण गृह्णातीत्यन्वितोऽर्थस्तेन
हस्तप्रहणे मन्त्रपूर्वकत्वेऽभिहिते भाष्यकुरुक्तार्थे आपाततः प्रतीयमानोऽपि यन्त्राथपर्या-
लोचनया गृहीत्वा जपतीत्यर्थ एव सूत्रकारेणानुक्तोऽपि भवदेव-गुणविष्णु—वीरेश्वरा—
दिभिरभ्युपगतः। चन्द्रकान्तस्तु—अत्र प्रमाणममृशयमिति वदन्ननेन समाहितोवेदितव्यः ॥

(५) अस्तमिति गृहनामसु (तिघं०३।४।५) ष्यते ।

एवकस्य नाम गृहीयात् । एवमग्रेऽपि (३२सू०) असावित्यत्र प्रथमान्तमिति विशेषः । मन्त्रोयथा—“प्राणानाङ्मन्थिरसि माविस्त्रसोऽन्तक इदन्ते परिदाम्यमुम्” इति ॥ २० ॥ अस्यार्थः ।

हेनाभे ! अस्य ब्रह्मचारिणस्त्वं ‘मा विस्त्रसः’(१) मा विस्त्रसिष्यसि । स्वस्थानान्न चलिष्यसि । यस्त्वं ‘प्राणानां’ देहधारकवायूनां ‘मन्थिः’ प्रतिबन्धः । ‘असि’ भवसि । तथा हे ‘अन्तक !’ यम ! ‘इदम्’ अस्य ब्रह्मचारिणः शरीरम् ‘अमुम्’ ब्रह्मचारिणश्च ‘ते’ तुभ्यं ‘परिदामि’ समर्पयामि । त्वयि समर्पित एष रोगजरामरणादिकन्धानुप्राप्तुयादिति ॥ २० ॥ २९ ॥

उत्सृप्य नाभिदेश—“महुर” इति ॥ २६ ॥

(मं० ब्रा० १।६।२१)

उत्सृप्य—नाभेरूर्ध्वङ्कुरञ्जीत्वा नाभिदेशं—तत्समीपदेशम्(२) । जठरमिति तदर्थः । मन्त्रलिङ्गात् । अहुरशब्दस्य जठराग्निवाचकत्वाभ्यानात्तमभिमृशेदित्यनुवर्त्तते । एवमग्रेऽपि । मन्त्रस्तु—

“अहुर इदन्ते परिदाम्यमुम्” ॥ २१ ॥ इति । अस्यार्थः । हे ‘अहुर’ जठराग्ने ! इदमित्यादिपूर्ववत् । गुणविष्णुस्तु—अहुरिर्नाम वायुः । तस्यामन्त्रणे हे अहुरे । इत्येवं व्याख्यात्(३) ॥ २१ ॥ २७ ॥

उत्सृप्य हृदयदेशं “कृशान” इति ॥ ३० ॥

(मं० ब्रा० १।६।२२)

कृशानोहृच्छयः पुरुषः । तथाच श्रुतिः । “स चापर आश्मा हृदी—”ति । मन्त्रस्तु—“कृशान इदन्ते परिदाम्यमुम्” इति ॥ २२ ॥ अर्थः पूर्ववत् ॥ ३० ॥

दक्षिणेन पाणिना दाक्षिणमसमन्वालय्य “प्रजापतये त्वा परिदाम्यसावि”—ति ॥ ३१ ॥

(मं० ब्रा० १।६।२३)

असाविति—सम्बोधनान्तनामप्रहरणम् । एवमग्रेऽपि । मन्त्रार्थः स्पष्ट एव ३१ सव्येन सव्यं “देवाय त्वा सावित्रे परिदाम्यसावि—”ति ॥ ३२ ॥

(मं० ब्रा० १।६।२४)

(१) “संसुअधः पतने” (म्वा०आ०) ध्रुतादिः । “माळि लुङ्—” (पा० ३।३। १७६) सर्वलकारापवादः । “शुच्योलुङि” (पा० १।३। १३) इति परस्मपदे ध्रुतादित्वात् (पा० ३।१।१५) च्छेरळि नलोपः (पा० ६।१।२४) ।

(२) सामीप्यलक्षणया “बटे गावः सुशेरत” इति वस्त्रयोगोऽयम् । तेन नाभ्युपरिदेश उक्तो भवति मध्यमपदलोपिसमासात् ।

(३) अत्र पक्षेऽयादेशे यक्ष्मेयः । (पा० ८।३।१९) ।

सव्यमित्यत्रांसमित्यनुष्यते । स्पष्टमन्यत् ॥ मन्त्रार्थोऽपि स्पष्ट एव ॥३२॥

अथैनं सम्प्रेष्यति—“ब्रह्मचार्यस्यसावि—”ति ॥ ३३ ॥

(मं० ब्रा० १।१।२५)

अथेति पूर्वप्रकृतार्थम् । अथ पूर्वकृतमंसयोगृहीतमेवैनं माणवकं सम्प्रेष्यति समादिशत्याचार्यः । किं ? “ब्रह्मचार्यस्यसावि”ति । अस्यार्थः हे असौ ! माणवक ! इतः प्रभृति त्वं ‘ब्रह्मचारी’ तन्नामानुरूपकर्मा(१) ‘असि’ भवसि । अतोब्रह्मचर्यनियमं मधुमांसवर्जनादिकं त्वया आ ब्रह्मचर्यपरिसमाप्तेः पालनीयमिति ॥ ३३ ॥

अथापरमतिदिशति—

समिधमाधेह्य-पोऽशान-कर्मकुरु-मा दिवा स्वाप्सीरिति ॥ ३४ ॥

(मं० ब्रा० १।६।२६)

यत्तु वक्ष्यति अस्तमिते समिधमादधातीति । तां समिधं सायं प्रातराधेहि । अग्रयेऽप्य । यच्च श्रुतावभिहितं “तस्माद्वा-एतदन्नमशिष्यन्पुरस्ताच्चोपरिष्ठा-ञ्चाद्भिः परिदधा(२)ति” इति । तदिदमादिशति “अपोऽशाने”ति । अप-उदकम् । अशान-भक्ष्य । भोजनात्पुरस्तादुपरिष्ठाच्चेत्यर्थः । मन्त्रौ तु-शाखान्तरादुपादेयौ “अमृतोपस्तरणमसि स्वाहे”ति पुरस्तात् । “अमृताऽपिधान-मसि स्वाहे”त्युपरिष्ठात् । अन्यच्च-यत्किञ्चिद्विदितं गुरुशुश्रूषादि कर्मत-तर्कुरु । इत्यपर आदेशः । दिवा-दिवसे । मा स्वाप्सीः । शयनम्मा कार्पीरिति । गुरुणा होवमादिष्टो ब्रह्मचारी सर्वत्रैव “वाढमि”ति “ओमि”ति वा ब्रूयात् । एनश्चादेशमनुपालयेदाब्रह्मचर्यम् । तदाहकर्मप्रदीपः—

“ब्रह्मचारी समादिष्टोगुरुणा वृतकर्मणि ।

वाढमोमिति वा ब्रूयात्तत्तथैवानुपालयेत् ॥” इति ॥ ३४ ॥

उदगग्नेरुत्सृप्य प्राङ्गोचार्य उपविशत्युदगग्रेषु दर्भेषु ॥३५॥

उदक्-उत्तरस्यान्दिशि । प्राङ्-प्राङ्मुखः । एवमग्रेऽपि ॥ ३५ ॥

प्रत्यङ् माणवकोदाक्षिणजान्वक्तोऽभिमुख आचार्यमुदगग्रे-

ष्वेव दर्भेषु ॥ ३६ ॥

माणवकस्तु-दक्षिणजान्वक्तः । दक्षिणं जानु अक्तं भूमिगतं यस्य स तथाभूतः । “अञ्जूव्यक्तिप्रक्षणाकान्तिगतिषु” (६० प०) गत्यर्थत्वात्कत्त-

(१) ब्रह्मवेदस्तदध्ययनार्थं व्रतमपि लक्षणया ब्रह्मोच्यते । तच्चरत्यनुतिष्ठतीति ब्रह्मचारी । ताच्छील्यार्थं (पा०३।२।७८) णिनिप्रत्ययः । उपधावृद्धिः (पा०७।२।११६) सततकरणञ्च ताच्छील्यम् ।

(२) परिधानमिहोपस्तरणमावरणञ्च मन्त्रलिङ्गादेव ।

रि क्तः (पा० ३।४।७२) भूगतदक्षिणजानुः । आचार्यऽभिमुखः । प्रत्यङ्मुखः । उदगप्रेषु दर्भेषूपविशति । उदङ्-अग्नेरुत्तरत एव ॥ ३६ ॥

अथैतं त्रिः प्रदक्षिणं मुञ्जमेखलां परिहरन् वाचयती-“यं दुरु-
त्परिबाधमाने-”ति । “ऋतस्य गोप्त्रीति च ॥३७॥

(मं० ब्रा० १।६।२७-२८)

अथ-अनन्तरमेव । उपविष्टमेव । एनं-माणवकं परिहरन्-परिवेष्टयन्
कटिप्रदेशे प्रादक्षिण्येन त्रिवेष्टयन्(१) । परिवेष्टनावृत्तावपि मन्त्रवाचनं सकृदेव
“एकद्रव्ये कर्मावृत्तौ सकृन्मन्त्रवाचनमि”-त्युपनिषद्दर्शनात् । मन्त्रौ यथा-

“इयन्दुरुक्तात्परिबाधमाना वर्णं पवित्रं पुनतीम आगात् ।

प्राणापानाभ्यां बलमाहरन्ती स्वसा देवी सुभगा मेखलेयम् ॥३७॥

ऋतस्य गोप्त्री तपसः परस्वी धन्ती रक्षः सहमाना अरातीः ।

सा मा समन्तमभियर्यहि भद्रे ! धर्तारस्ते मेखले मा रिषाम” ॥३८॥

इति । अनयोरर्थः-ब्रह्मचारी ब्रूते-‘इयं’ प्रत्यक्षा मेखला मौञ्जी(२) ‘नः’
अस्मान् । ‘आगात्’ आगता । किङ्कुर्वती ? ‘दुरुक्तात्’ असम्बद्धप्रलापादितः
बास्यकृतात् ‘परि’ सर्वतो ‘बाधमाना’ निवारयन्ती । ‘पवित्रम्’ अपि ‘वर्णं’
ब्राह्मणादिकं ‘पुनती’ द्विजत्वसम्पादनेन पावयन्ती । तथाच स्मृतिः-“मातुर्य-
द्रमे जायन्ते द्वितीयं मौञ्जिबन्धनात्” इति । पुनश्च प्राणापानाभ्यां प्राणापा-

(१) अत्र “मेखलां बध्नीते” (पा० २।२।८।१०) इत्यादि परशास्त्रीयगृह्यसूत्र-
व्याख्यायां हरिहरमिश्राः । “ततोमेखलाम्मौञ्ज्यादिकां वक्ष्यमाणलक्षणं बध्नीते (आ-
चार्यः) कटिप्रदेशे त्रिवृतां प्रवरसंख्याप्रन्थियुतां प्रादक्षिण्येन परिवेष्टयति । इयमित्यादि-
मन्त्रेण माणवकपठितेन । (मन्त्रलिङ्गात्) एवं गदाधरभाष्येऽपि-तत आचार्यमाणवक-
कट्यां मेखलां रसनां बध्नीते । अत्रैवं बन्धनम् । आचार्यस्त्रिगुणाम्मेखलामादाय माणव-
कस्य वदोः कटिप्रदेशे प्रादक्षिण्येन त्रिवेष्टयति । तृतीये वेष्टने ग्रन्थयस्त्रयः पञ्च तप्त वा का-
याः । तदुक्तम्-“त्रिवृता मेखला कार्या त्रिवारं स्यात्समावृता । तद्ग्रन्थयस्त्रयः काट्याः
पञ्च वा सप्त वा पुनः॥” इति । अत्र प्रवरसंख्यायां नियमः । त्र्याधेयस्य ग्रन्थयस्त्रयं, पञ्चा-
जोयस्य पञ्च । सप्तार्धेऽस्य सप्तेति गर्गपद्धतौ । वृद्धाचारोऽप्येवमेव । आचार्यकर्तृकं
मेखलाबन्धनं, कुमारस्य मन्त्रपाठः इति वासुदेव-मुरारिमिश्र-जयराम-हरिहराः । इत्या-
दि ॥ तद्विदुर्ध्वं कटिशब्दस्य स्कन्धपरत्वं व्यवस्थापयन्तस्तदर्थं मुद्यां क्लिश्यन्तः प्रति-
समाहिता वेदितव्याः ।

(२) उपलक्षणमेवा यथावर्णं मौञ्ज्यादेः । मेखलेति कटिप्रदेशस्थायया रसनाया नाम
तथाच हैमः “मेखलाऽद्विनितम्बे स्याद्गदशनाखड्गबन्धयोरिति”ति । “स्त्री कट्यां मेखला
काञ्ची”स्यमरश्च । स्त्री-स्त्रीलिङ्गाभिधायि । तथाच कटिबन्धनं मेखलेति सर्वसम्मतम् ॥ तत्र
तत्र सप्तकीति समाख्यया सप्तहस्ता सा भवति माणवकहस्तेनेति बोध्यम् । तथाच स्मर-
स्त्यपि-“मेखला सप्तहस्ता स्यात्” इति ।

नयोः(१) । 'बलम्' वीर्यम् 'आहरन्ती' आनयन्ती । (आहृत्य स्थापयन्ती)
'स्वसा' स्वसूत्रद्विता(२) । 'देवी' दीप्तिमती । अत एव 'सुभगा' सौभाग्यप्रदा ।
सर्वलौकिकाम्येति गुणविष्णुः ॥ २७ ॥

हे 'भद्रे !' शोभने ! 'मेखले !' या त्वं ब्रह्मचारिसम्बन्धिनः 'ऋतस्य'
सत्यस्य यज्ञस्य(३) वा 'गोप्त्री' पालयित्री 'तपसः' ब्रह्मचर्यस्य 'परस्वी' सर्व-
स्वभूता(४) 'रक्ष.' रक्षांसि । जातावेकवचनम् । 'व्रती' विनाशयन्ती ।
अरातीः(५)शत्रून् । 'सहमानाः' (६)अभिभवन्ती । सा एवभूतात्वं 'मा'
मां 'समन्तम्' समन्तात्(७) (सर्गतः) 'अभिपर्येहि' आभिमुख्येनागच्छ(८) ।
वेष्टयेत्यर्थः। यथा 'ते' तव 'धर्तारः' कठौ धारयितारो वयम् केनचित् 'मा रिषाम'
(९)मा हि सिष्महि । (हिंसिता मा भवेम) इति ॥ २८ ॥

अथ कौपीनपरिधानं तन्नोपवीतधारणञ्च । तत्र प्रथममाचम्य-ब्राह्मणेभ्यः
सपूगयज्ञोपवीतभाण्डाष्टयदानमाजानिकाचारात् अत्र मानमुपनिषत्सु "अष्टौ
ब्राह्मणान्प्राहयित्वा विद्या सिद्धिर्भवती" त्यसकृद्गन्नायते । तदेतदत्रापि ब्राह्म-
णेभ्यः पूर्वम्प्रदाय विद्यासिद्धयै यज्ञोपवीतधारणमिति मम प्रतिभाति । एतच्च
यज्ञोपवीतधारण सूत्रानुक्तकालमपि(१०) इदानीमेव । अन्यत्र तथादर्शनात् ।
तथाच मेखलाबन्धनानन्तरं जातकर्णः—“पवित्ररूचास्मै प्रयच्छति ।

(१) षष्ठ्यर्थं चतुर्थी (पा० २।३।६२) ।

(२) परार्थं प्रयुज्यमानाः शब्दाः साहचर्यङ्गमयन्तीति गुणविष्णुः ।

(३) तथाच निरुक्तम् "ऋतमिति सत्यं वा यज्ञं वे"ति (४।१९) ।

(४) "गौरादिस्वान्" (पा० ४।१।४१) ङीष् ॥

(५) तथाच श्रुतिः "था नोदूरे तडितो था अरातयोऽभिसन्ति जम्भया ता अन-
पनसः" (ऋ० सं० २।६।३०) इति । अनारातयः शत्रवीः सेना इति दुर्गाचार्याः ।
कोशे तु पुल्लिङ्गोऽपि "रिपौ वैरिसपत्नारि.....अभिवातिपरारातिप्रत्यथिपरिपन्थिनः"
इत्यमरः ।

(६) "बहमर्षणे" (भ्वा० आ०) लटः ज्ञानच् । मर्षणं क्षमा अभिभवश्चेति
(सि० कौ०) दीक्षितचरणाः प्राहुः ।

(७) ङसोऽत्राऽमादेशः । (पा० ३।१।८६) व्यत्ययेन ॥

(८) परिरनर्थकः । कुतः पर्यगच्छतीत्यत्र यथा । तथाच पाणिनिः स्मरति "अधि-
परी अनर्थकौ" (१।४।९३) इति ।

(९) कर्मणि लुङ् माङ्योगे अङ्भावश्च (पा० ६।४।७४) इति ।

(१०) यज्ञोपवीतधारणन्तुपक्रम एवं सूत्रकारेणोक्तम् "यज्ञोपवीतिनाऽऽचान्तोदकेन
च कृत्यम्" (१।१।२) इति । कालस्तु नोक्त इत्यन्यत्रोक्तोऽत्रोद्घ्रियते । जातूणैकवच-
नम् । मन्त्ररपि मेखलानन्तरं "कार्पासमुपवीतं स्याद्विप्रत्योर्ध्ववृत्तन्निविदि"—त्याह ।
याज्ञवल्क्योऽपि "दण्डालिनापवीतानि मेखलाञ्चैव धारयेदि"—ति ब्रह्मचारिकतत्रयतया
स्मरति ॥

“यज्ञोपवीतम्परमं पवित्रमिति” इति । अपि च—“सदा मन्त्रवदाधार्यमुपवीत-
निवृत्तातिभिरि”-ति देवलवाक्याद् द्विजत्वसम्पत्त्यनन्तरमेवोपवीतधारणमायाति ।
अत्राङ्मर्यादार्थः । मर्यादयेति तदर्थः । मर्यादा तूक्ता प्राक् (२।१।१-३) द्विज-
त्वञ्च मेखलाबन्धनादनन्तरमेव । तथाच याज्ञवल्क्यः—

“मातुर्यदग्रे जायन्ते द्वितीयं मौञ्जिवन्धनात् ।

ब्राह्मणक्षत्रियविशस्तस्मादेते द्विजातयः ॥”

इति । अत्रोक्तदेवलवचने मनौ च—

“मेखलामजिनन्दण्डमुपवीतङ्कमण्डलुम् ।

अभ्यु प्रास्य विनष्टानि गृह्णीतान्यानि मन्त्रवत् ॥”

इत्येवं समन्त्रकत्वन्तद्ग्रहणे स्मर्यते । तदत्रानुपदेशा(१)च्छाखान्तरोक्त-
मन्त्रमुपादद्यात् । यथा—

“यज्ञोपवीतमसि यज्ञस्य त्वेपवीतेनोपनह्यामी”ति ! अस्यार्थः । हे उपवीत
त्वं ‘यज्ञोपवीतम्’ तन्नाम ‘असि’ भवसि । अतः ‘त्वा’ त्वाम् ‘यज्ञस्य’
यज्ञसम्बन्धिना । तृतीयार्थे षष्ठी (पा० ३।१।८५) ‘उपवीतेन’ ब्रह्म(२)सूत्रेण
‘उपनह्यामि’ परिदधामि । यज्ञोपवीतलक्षणमुक्तमधस्तात् । (१।२।१-३)
अथोक्तम् (२।१०।९) अजिनसपोदानीमेव । “मित्रस्य चक्षुरि”ति तैत्ति-
रीयशास्त्रीयमन्त्रेण परिधापयेत् । तदेतत्सर्वम् “यन्नाम्नातं स्वशाखायामि”—
ति कातीयपरिभाषणाद्बोध्यम् । तथाचाश्वलायनः “यज्ञोपवीतमजिनञ्च”ति ।
एवञ्च द्रव्यकथनसूत्रक्रमेण नैतद्धारणम् । तत्र क्रमेऽपि तात्पर्यकल्पने दण्डे-
ऽपि तदापत्तेरित्याश्वलायनोक्तक्रम एवग्राह्यः । पद्धतिरप्येवम् । अजिनधारणे
मन्त्रस्तैत्तिरीयशाखायामुक्त उपादीयते पद्धतिकृद्भिर्महामहत्कारकबीरेश्वरैर्यथा—

“ॐ मित्रस्यचक्षुर्द्धरुणं बलीयस्तेजो यशस्वि स्थविरं समिद्धम् ।

अनाहनस्यं वसनञ्जरिष्णुपरीदं वाज्यजिनन्दधेऽहम् ॥ १ ॥”

अस्यार्थः—‘अहमिदमजिन’ मृगचर्म‘परिदधे’ सर्वतोधारयामि(उत्तरीयभूतम्)
कथम्भूतम् ? ‘मित्रस्थ’—मित्राख्यदेवस्य ‘चक्षु’र्नर्त्तरूपम् । पुनःकथम्भूतम् ? ‘त
रुणम्’ धारणाहम् । पुनः कथम्भूतम् ? ‘बलीयः’ अतिशयेन बलवत् शीतनिवृत्ति-
कारणम् । पुनःकथम्भूतम् ? ‘तेजः’ । पापतनूकरणसमर्थम् । “तिजनिशाने”(भ्वा०
प०) औणादिकोऽमुन् । पुनः कथम्भूतम् ? ‘यशस्वि’धारणेन यशोदानयोग्यम् ।

(१) शाखापदेनात्र साधन एव बोध्यम् याजुषाम्मन्त्रान्तराम्नानात् ।

(२) तथाचानेयकोशः “उपवीतं ब्रह्मसूत्रं प्रोक्षते दक्षिणे करे” इति । उपवीते-
नेति प्रकारस्त्वन्वृत्तीकार्थः । प्रकारस्तु सूत्रकृता (१।२।२) उक्त एव । यथा चाभिधानेऽपि
“प्रोक्षते दक्षिणे करे” इति ॥ तथाच अर्हृरिः । “प्रकृत्यादि (पा० २।३।१८) गणा-
ञ्जास्त वृत्तीया तु तदास्मत्ताम् । अबच्छेदकताहुद्विप्रकारस्त्वादि धांसती”ति ।

पुनः कथं भूतं 'स्थविरम्'। जीर्णं बहुदिनधारणयोग्यम् । पुनः कथम्भूतं 'समि-
द्धम्' अत्यन्तदीप्तिकारकम् । पुनः क०? 'अनाहनस्यम्' छेदान्यभोगक्षालनरहितम् ।
पुनः क०? 'वसनम्' आच्छादनयोग्यं 'जरिष्णु' कालान्तरेण वार्द्धक्यधर्मविशिष्टम् ।
'वाजि' उद्वेजनम् भयदातृपरेषामित्यर्थः । वाजीशब्दः पृषोदरादित्वास्तिद्धः ।
अत्र "ओविजीभयचलनयोरि"ति धातुः । (मन्त्रप्रश्नाख्यपरिशिष्टमन्त्रविभाग-
स्य रामाण्डारभाष्ये समासादितेयं व्याख्या) ॥ ३७ ॥

अथोपसौदत्य—“धीहि भोः सावित्री मां भवाननु

ब्रवीत्विति ॥ ३८ ॥

अथेति पूर्वोक्तविशिष्टानन्तर्यद्योतनार्थः । अथ यज्ञोपवीतधारणानन्तरं
माणवक आचार्यमुपसौदति । कृताब्जलिपुटआचार्यगतचक्षुरुपसन्नो(१)भव-
ति "अधीहि" इत्यनेन । अधीहि अध्यापय(२) अन्तर्भावितण्यर्थः । भोः ! इत्या-
चार्यस्य सम्बोधनम् । अध्यापनस्यानेकविधत्वाद्द्विशेषप्रतिपत्तये पुनः स्पष्टमु-
च्यते—सावित्री—सवितृदेवताकाङ्गायत्रीम् ॥ ३८ ॥

माणवकेनैवमभिहितः आचार्यः—

तस्मा अन्वाह—पच्छोऽर्द्धर्चश ऋक्छ इति ॥ ३९ ॥

तस्मै—माणवकाय अन्वाह—अनुक्रमेण ब्रूयात् । प्रकारमाह—पच्छ इति ।
अत्र द्वितीयैकवचनान्तात्पादशब्दाद्वीप्सायां (पा० ५।२।५) शस्प्रत्यय "ऋचः
शे" (पा० ६।३।५५) इति पादशब्दस्य पद्भावः । प्रथमं पादं, ततो-
ऽर्द्धर्चशः । ऋचोऽर्द्धमर्द्धकृत्वा । (प्रथमं पादद्वयं, तत एकम्पादम्)
तत ऋक्छः । समस्तामृचं गायत्रीमित्यर्थः । (मं० बा० १।६।२९)
अर्द्धर्चश इति कृतसमासाच्छः(३) । अत्र पारस्करः—“अथास्मै सावित्रीमन्वा-
होत्तरतोऽनेः प्रत्यङ्मुखायोपविष्टायोपसन्नाय समीक्षमाणाय समीक्षिताय,
दक्षिणतस्तिष्ठत आसीनाये(४)स्यैके, पच्छोऽर्द्धर्चशः । कृत्स्नाञ्च तृतीयेन सहानु-
वर्त्तयन्” । इति । सावित्रीन्तत्सवितुरिति त्यूचम । उपसन्नाय कृतपादोपसङ्-

(१) अत्रोपसत्सिद्धिर्नाम पादोपसङ्ग्रहणम् । उपसन्न इति कर्तृकान्तम् । सीदतेगंत्व-
र्थत्वात् "गत्यर्थाकर्मके" (पा० ३।४।७२) त्यादिना कः ।

(२) वस्तुतस्त्वध्यापनं वेदस्य पुरःस्वयमधीत्य पश्चादन्तेवासिना सह पठनं वदि-
कसमयप्रसिद्धिमात पुरोऽध्ययनं प्राध्यतेऽधीहिभो इति ।

(३) ऋचोर्द्धमर्द्धर्मिति षष्ठीसमासः (पा० २।२।२) अत्रार्द्धसब्दस्य समासवा-
चित्त्वामावेऽपि आर्ष एव समासः । ततश्चाप्रत्ययः । (पा० ६।४।७४) समासान्तः ।

(४) वैके इति पाठः साधीयान् । दक्षिणतो—दक्षिणस्यां दिशि तिष्ठते ऊर्ध्वभूताथ ।
आसीनायोपविष्टाय । अत्रैकशब्दः प्रधानार्थः । उत्तरतस्तिष्ठतोदक्षिणकर्णे गायत्र्युपदेशो
दक्षिणाभिमुखतामन्तराऽसम्भवी वेदाभ्यासश्च दक्षिणमुखस्यामङ्कृतयापि निषिद्ध इति ।

ग्रहणाय । सहानुवर्तयन् । तृतीयवारे माणवकेन सह पठन् । एतच्च शक्त्यपेक्षयाभिधानम् । यदि माणवकोमन्दमेधत्वाद्य(१)थावदध्येतुन्न शक्नुयात्सदा यथाशक्त्यस्याध्यापयेत् । तथाचाश्वलायनगृह्यम् “सावित्रीमन्वाह पच्छोर्द्धर्चशः सर्वस्यैथाशक्ति वाचयीते”ति । अत्रेतिशब्दः क्रमप्रकारज्ञापनार्थः ॥ ३९ ॥

महाव्याहृतोश्च विहृता ॐकारान्ताः ॥ ४० ॥

[म० ब्रा० १।६।३०]

विहृताः । विकृष्य हृताः पृथक्कृताः । विहृता इतिपाठे प्रयुक्ता इत्यर्थः । विहृता इति पाठे पृथग्भूता न संहता इति यावत् । केचिद्विकृता इति पठन्ति । तत्रापि पृथग्भाव एवविकार इति तुल्योऽर्थः । ओंकारान्ताः । ओंकारः अन्ते यासान्ताः । तेन विहृतानामेवोंकारान्तत्वम् । एवञ्च भूरो भुवरो स्वरो । इति प्रयोगः सिध्यति । इति नारायण-मुरारिमिश्रादयः । भवदेवभट्टस्तु ॐभूरित्येवम्प्रायुक्त । तस्य मतेऽन्तशब्द आद्यर्थः । “पर्युक्षणांतान्यतिहरन्” १।३।५ इत्यत्रय यथा । बीरेश्वरस्तु तदुभयमनुसरन् ॐभूरो, ॐभुवरो, ॐस्वरो, इत्येवं स्वपद्धतौ प्रायुक्त । तत्र मन्त्रादौ प्रणवदानं सम्प्रदायसिद्धमन्ते च सूत्र(२)विहितमिति बोध्यम् ॥ ४० ॥

वार्क्षश्चास्मै दण्डम्प्रयच्छन्वाचयति “सुश्रवः सुश्रवसम्मा कुर्वि”-ति ॥ ४१ ॥

(म० ब्रा० १।६।३१)

वृक्षस्येदं वार्क्षम् । प्राप्तदण्डानुवादेन प्रदानमात्रविधानात्पार्णा(३)दिरूपमित्यर्थः । अत्र चन्द्रकान्तः । वाक्षेतिचशब्दादजिनमपीदानीभेवप्रयच्छतीतिव्याचक्षा-

(१) सङ्गन्मात्रोपदेशेन ।

(२) यत्तु-“ब्रह्मणः प्रणवक्कुर्यादादावन्ते व सर्वदा । क्षरत्यनोद्धृतम्पूर्वम्परस्ताच्च विशोयते” इति मनुवचनन्तद्वेदपारायणविषयन्न तु महाव्याहृतेः साधित्या वा प्रदानविषयम् । जपविषये तु गायत्र्या एव योगियाज्ञवल्क्येनाद्यन्तयोः प्रणवयोग उक्तः “ॐकारः पूर्वमुच्चार्योभुर्भुवः स्वस्ततः परम् । गायत्री प्रणवश्चान्ते जप्येक्षेवमुदाहृतम् ॥” इति । एतेन “एतदक्षरमेताञ्जपेद्व्याहृतिपूर्विकाम् । सन्ध्ययोर्वेदविद्विप्रोवेदपुण्येन युज्यते ॥” इति मनुवचने जपपदं पाठपरम् । वेदपुण्येन युज्यत इतिफलाभिधानात् । वेदपदमत्र-वेदपारायणपरम् । “जपव्यक्तार्था वाची” (म्या० प०) ति स्मरणात् पूर्वत्रं तु “जपमानसे चे”-(म्वा० प०) ति विशेषः । एतदक्षरम्प्रणवरूपम् “अकाररुचाप्युकाररुचमकारश्च प्रजापतिः । वेदत्रयाच्चिरदुहृद्भुवःस्वरितीति चे”ति तदुक्तः । एतां गायत्रीम् । व्याहृतिपूर्विकां भूम्भुवःस्वरितित्येतत्पूर्विकाम् ।

(३) पर्णाः पलाशः तस्वायं पार्णः । “पलाशः किंशुकः पणोवातपोतः” इत्यमरः । आदिनाप्यथासूत्रितम् (२।१०।११) ।

शोदण्डधारणोत्तरमजिनधारणमभिप्रैति तदाचारविरुद्धम् । मनुनाऽपि “मेखला-
मजिनन्दण्डम्” इति क्रमएवाभ्यधायि । एवमाश्वलायनेनापि मेखलामुपक्रम्य
“यज्ञोपपीतमजिनं चे”त्युक्तमित्युक्तमनुपदम् । तमिमन्दण्डमस्मै ब्राह्मचारिणे ।
प्रयच्छन्—ददत् “सुश्रवः” इत्यादिमन्त्रं वाचयति ब्रह्मचारिणमेव ।
मन्त्रोयथा—

“सुश्रवः सुश्रवसं मा कुरु । यथा त्वमग्ने सुश्रवःसुश्रवा देवे-
श्वेवमहं सुश्रवः सुश्रवा ब्राह्मणेषु भूयासम्” ॥ ३१ ॥ इति ।

अस्यार्थः—दण्डं गृह्णन्ब्रह्मचारी तमग्निञ्चप्रार्थयते—हे सुश्रवः ? शोभनं
श्रवोयशःप्रशंसा(१)यस्य ससुश्रवात्सत्संबोधने । हे शोभनकीर्त्ते दण्ड ! यथात्वं
वेदधारणार्थज्ञानादिना(२) लोके प्रख्यातयशाः । एवं ‘मा’माम् अपि ‘सुश्रवसं’
सुयशसं ‘कुरु’ । एवन्दण्डं प्रार्थ्याग्निमपि प्रार्थयते—हे अग्ने ! ‘सुश्रवः शोभन-
कीर्त्ते !’ ‘यथात्वं’ ‘देवेषु’ देवमध्ये ‘सुश्रवाः’ शोभनयशाः’ [सुयशाः] असि ।
‘एवमहम्’ अपि ‘हेसुश्रवः(३) !’ शोभनकीर्त्ते । ‘ब्राह्मणेषु’ मनुष्येषु(४) ‘सुश्रवाः’
सुयशाः ‘भूयासम्’ भवेम । प्रशंसायामाशिषि लिङ् ॥ ३१ ॥ इति ॥ ४१ ॥

अथ भैक्षञ्चरति ॥ ४२ ॥

अथ शब्देऽयं विशिष्टमानन्तर्यं द्योतयति—यद्दण्डमजिनञ्च प्रतिगृह्या-
देशञ्च गुरोरङ्गीकृत्य भास्करमुपस्थायाग्निं प्रदक्षिणीकृत्य अथ—अनन्तरं भैक्षं
भिक्षासमूहम् । “भिक्षादिभ्योऽण्” (पा० ४।२।३८) इति सामूहिकोऽणादि-
वृद्धिः । “भैक्षं भिक्षाकदम्बकम्” इत्यमरः । चरति—चरेत्—आहरेदित्यर्थः ।
तथाच मनुः—

“प्रतिगृह्येत्सितन्दण्डमुपस्थाय च भास्करम् ।

प्रदक्षिणं परीत्याग्निञ्चरेद्भैक्षं यथाविधि ॥”

इति । उपस्थाय—अभिसुखमवस्थाय ॥ ४२ ॥

मातरमेवाग्रे, द्वे चान्ये सुहृदौ, यावत्योवा सन्निहिताः स्युः ॥४३॥

मातरम्—स्वजननीमेवाग्रे—प्रथमं, “प्रार्थयेदि”ति शेषः । सुहृदौ—स्निग्धह-
ृदये । यावत्योवा येषितः । सन्निहिताः । सन्निधौ स्थिताः । स्यु—भवेयुः । नचैनं

(१) शृणोतेः कर्मण्यसुन् (उ० ४।८८) श्रूयेमहीति श्रवः । यशः प्रशंसा वा ।
“श्रवश्चाच्छा पशुमच्च यूथम्” (ऋ० सं० ३।७।११६) इति । “प्रशंसाश्च यूथञ्चे”ति
(४।२४) निरुक्तम् ।

(२) दण्डस्यार्थज्ञानहेतुता व्रतसम्पादनद्वारा सौकर्यातिशयं द्योतयितुं श्रुत्याऽभिहिता ।

(३) पुनरामन्त्रणेन दण्डादग्नेः सुश्रवस्त्वातिशयःख्याप्यते ।

(४) अत्र विशेषाभिधायिनोऽपि सामान्यपरत्वं गुणविष्णवादिभिरुक्तम् ।

३१ गो० गृ०सू०

विमानयेयुस्तावतीर्वा प्रार्थयेत् । तथाच मनुः—

“मातरं वा स्वसारं वा मातुर्वा भगिनीं निजाम् ।

भिक्षेत भिक्षां प्रथमं याचैनं न विमानयेत् ॥”

इति । भविष्यपुराणे चोक्तमनुवचनान्ते—“सुवर्णं रजतं रत्नं सा पात्रेऽस्य विनिःक्षिपेत्” इति पठ्यते । सा-भिक्षादात्री मात्रादिः । निजां—सोदर्याम् । प्रथम-सुपनयनकालिक(१)भिक्षायाम् ॥ सन्निहिता इत्युक्त्या तत्रस्था एव भिक्षेत् न पुनः स्थानान्तरं गत्वेति बोद्धव्यम् । तत्प्रकारमाह-मनुः—

“भवद्वर्षेऽश्वरेऽङ्गैस्तुपनीतोद्विजोत्तमः ।

भवन्मध्यन्तु राजन्योवैश्यस्तु भवदुत्तरम् ॥”

इति । एवञ्च “भवति ! भिक्षान्देही”—ति वाक्येन ब्राह्मणेन, “भिक्षां भवति ! देही—”ति क्षत्रियेण । “भिक्षां देहि भवती”—ति वैश्येन भिक्षाचरण-ङ्कर्तव्यमित्यायाति । हारीतः—

“सप्ताक्षराश्वरेऽङ्गिणां क्षाञ्च हिञ्च न वर्जयेदि”—ति ।

क्षाञ्च हिञ्चेत्यनेन भिक्षान्देहीति पदयोःप्रयोगोऽप्यावश्यक एवेति कल्प-तरुः । गौतमः—“आदिमध्यान्तेषु भवच्छब्दः प्रयोज्यावर्णाऽनुपूर्व्येण”—ति । यमः—

“हस्तदत्ता च या भिक्षा सलितं व्यञ्जनानि च ।

भोक्ता त्वशुचिर्तां याति दाता स्वर्गन्न गच्छति ॥” इति ॥ ४३ ॥

आचार्याय भेक्षं निवेदयति ॥ ४४ ॥

आचार्यायोपनेत्रे । भैक्षं-लब्धभिक्षानिचयम् । “भिक्षादिभ्योऽण्” (पा०४। २।३८) इति सामूहिकेऽणि आदिवृद्धिः । “भैक्षं भिक्षाकदम्बकमि”त्यमरः ।

(१) शौनकः । “अप्रत्याख्यायिनमग्रेभिक्षेत् । अप्रत्याख्यायिनीं वा” इति । मनुः

“गुरोःकुले न भिक्षेत न ज्ञातिकुलबन्धुषु ।

अलाभे त्वन्यगोहानां पूर्वं पूर्वं विवर्जयेत् ॥”

इति । पारस्करः “तिस्रोऽप्रत्याख्यायिन्यः । षड्द्वादशाऽपरिमिता वे”ति । “याचनीया” इतिशेषः । यद्वा प्रथमा द्वितीयाथं । भिक्षेतेति क्रियापदं पूर्वसूत्रादनुषज्यते । न प्रत्याख्यातुंशीलं यासान्ता अप्रत्याख्यायिन्यः । तास्तिस्रः षड् वा द्वादश वा अपरिमिता असंख्या वा स्त्रियोभिक्षेतेत्यर्थः । एते भिक्षाविकल्पा आहारपर्याप्त्यपेक्षयेति हरिहरादयः । तथाच याज्ञवल्क्यः—

“ब्राह्मणेषु चरेद्भैक्षमनिन्द्येष्वात्मवृत्तये” ।

इति । आत्मनः शरीरस्य वृत्तये जीवनोपयोगायैव भिक्षेत नाधिकमिति तदर्थः । ब्राह्मणेषु चरेदिति च ब्राह्मणविषय एव । अत एव व्यासः—“ब्राह्मणक्षत्रियविश्वश्रैर्युभै-क्षमन्वहम् । सजातीयगृहेष्वेव, सार्ववर्णिकमेव वे”ति । तदेतत्सर्वेन्द्रिदान्तरसाधारण-मिति द्रष्टव्यम् ॥

निवेदयति । निवेदये-दर्पयेत् । निवेदनप्रकारश्च “भेक्षभोः” इत्याचार्याय निवेद्य तदत्तं प्रतिगृह्णीयात् इति । आचार्येण तदानञ्च “भुङ्क्ष्वे”त्यनुज्ञान-रूपम् । अत्राचार्यः प्रथमां भिक्षां गृहीत्वा द्वितीयादिकां “भुङ्क्ष्वे”त्यभिधाय ब्रह्मचारिण एव दद्यात् । स च तामादाय धारयेत्(१) ॥ ४४ ॥

स्वयञ्च तद्दिने—

तिष्ठत्यहः शेषं वाग्यतः ॥ ४५ ॥

अहश्शेषमासायम्मौनी तिष्ठेदित्यथः । वक्ष्यमाणकर्म्मार्थमेतत् । तेनान्य-दिने-मनुः—

“समाहृत्य तु तद्भैक्षं यावदर्थममायया ।

निवेद्य गुरवेऽग्नीयादाचम्य प्राङ्मुखः शुचिः ॥”

इति ॥ यावदिति । यावद(२)र्थजातमुपात्तन्तदनपह्वेन । एवञ्चाचार्या-याहृष्टार्थमिदंनिवेदन(३)मात्रत्र तु दानमेवेति द्रष्टव्यम् ॥ ४५ ॥

अस्तमिते समिधमादधाति “अग्नये समिधमाहार्षम्” इति ॥ ४६ ॥

(म० ब्रा० १।६।३२)

अस्तमिते-अस्तङ्गते सवितरि । “अग्नये समिधमि”-ति मन्त्रेण समिध-मुक्लक्षणम् (१।१।७) आदधाति-आदध्यादधौ प्रक्षिपेत् । मन्त्रोयथा—

“अग्नये समिधमाहार्षं बृहते जातवेदसे । यथात्वमग्ने ! समिधा समिध्य-स्येवमहमायुषा मेधया वचर्त्सु प्रजया पशुभिर्ब्रह्मवर्चसेन धनेनात्राद्येन समे-धिषीय स्वाहा” ॥ ३२ ॥ इति ॥

अस्यार्थः—ब्रह्मचारीब्रूते—अहम् ‘अग्नये’ ‘समिधम्’ उक्लक्षणम् ।

(१) आचार्यश्च कर्मशेषं समापयेत् । अत्र चन्द्रकान्तभाष्ये हेतुरुक्तः । “परतोब्र-ह्मचारिण एव कर्मोपदेशादिदानोमाचार्यकर्मणोऽवसानावगते”रिति । अतः परञ्चाग्रिम-सूत्रमवतारयस्तत्रैवाह-अवसितसुपनयनकर्म, प्रासङ्गिकमिदानीं ब्रह्मचारिणः कर्त्तव्य-मनुवर्त्तामहे-स खल्वयं ब्रह्मचारी-”त्यादि ॥

(२) अर्थजात इति पूर्वव्याख्यातृभिरुक्तत्वाद् “जातिजातञ्च सामान्यमि” त्यभिधा-नविरुद्धं प्रतिभाति । अर्थज्ञानेऽत्र वस्तुवचनः “अर्थोऽभिधेयैरेवस्तुप्रयोजननिवृत्तिषु” इत्यमरात् । “यावद्वधारणे” (पा० २।१।८) इत्यव्ययीभावः समास इति च पूर्णव्या-ख्यातं, वस्तुतस्तु प्रयोजनवचनत्वेऽपि न क्षतिः । यावता गुरोः प्रयोजनन्तावत्समौ निवे-दनीयमकपदवृत्त्या । सर्वशिष्टञ्च “भुङ्क्ष्वे”-ति तेनाभ्यनुज्ञातं स्वयम्भक्षयेद्यथालब्धमिति तदर्थः । अत्र नाव्ययीभावः किन्तु कृतीयासमासः । अत्र “यावदन्नममायये”ति पाठः कुल्लुकेन धृतः । व्याख्यातश्च तद्भैक्षं बहुभ्य आहृत्य यावदन्नं तृप्तिमात्रोचितं गुरवे निवेद्य-निवेदनकृत्वा अमायया न कदन्नेन सदन्नं प्रच्छाद्यैवमेतद्गुरुर्ग्रहीष्यतीत्यादि-मायाव्यतिरेकेण तदनुज्ञात आचमनं कृत्वा शुचिः सन्भुञ्जीत प्राङ्मुख इति ॥

(३) निवेदनफलस्तु हितमितपथ्यालोचनं, येनास्य ब्रह्मचर्यं स्वखलेदिति ॥

‘आहार्षम्’ आहृतवान् । किंभूताय ? ‘बृहते’ महते (निघं० ३।३।४) ‘जात-
वेदसे’ जातप्रज्ञानाय—जातधनाय(१) वा । इति परोक्षमुक्त्वा प्रत्यक्षमाह—हे
‘अग्ने !’ ‘यथा त्वम्’ अनया मदाहृतया ‘समिधा’ ‘समिध्यसि’(२) दीप्यसे। ‘ए-
वमहम्’ ‘आयुषा’ जीवितकालेन(३) । ‘मेघया’ धारणावत्या बुध्या ‘वर्चसा’
तेजसा(४) ‘प्रजया’ पुत्रपौत्रादिरूपया सन्तत्या(५) । ‘पशुभिः’ गवादिभिः
‘ब्रह्मवर्चसेन’ ब्राह्मणतेजसा(६) ‘धनेन’ त्रीहियवादिना ‘समेधिषीय’ वृद्धि-
माप्नुयाम् इति ॥ ३२ ॥

अत्र मनुः—

“अग्न्याधानं भैक्षचर्यामधः शय्यां गुरोर्हितम् ।

आसमावर्त्तनात्कुर्यात्कृतोपनयनोद्विजः ॥”

इति । तथा चात्रास्तमिते अस्तमिते इति वीप्सया विरोधः परिहर्त्तव्यः ।
हारीतोऽपि—

“पुरा जग्राह वै मृत्युर्हिसन्वै ब्रह्मचारिणम् ।

अग्निस्तम्भोचयामास तस्मात्परिचरेत्सदा ॥

ब्रह्मचारी यदा त्वग्नावाद्ध्यात्समिधन्नहि ।

गृह्णीयात्तन्तदा मृत्युराद्ध्यात्समिधन्ततः ॥”

इति । अयमपि चोपरिष्ठाद्व्यति—“मेखलाधारणं भैक्षचर्या दण्डसमिधाधा-
नोपस्पर्शन—प्रातरभिवादा इत्येते नित्यवदथा” इति । य“स्वस्तमित” इत्यभि-
धानान्प्रातः समिधाधानं न कर्त्तव्यमिति केचित्तन्न “सायमादिप्रातरन्तमेकङ्कर्म
प्रचक्षते” इति कर्मप्रदीपात् । सायमारब्धस्य प्रातरैवापवर्ग इत्यर्थादुक्तमिति
लाघवार्थं कण्ठरवेण नोक्तं सूत्रकृता । न तु कर्त्तव्यताविरहादेवेति बोध्यम् ।
तथाच मनुः—

“दूरादाहृत्य समिधः सन्निध्याद्विहायसि ।

सायं प्रातश्च जुहुयात्ताभिरग्निमतन्द्रितः ॥”

इति । अत्र दूरादपीत्यप्यर्थोऽनुप्रवेश्यः । श्रुतिश्च “ततः सायं प्रातः समि-
धमाद्ध्यादि”—ति । अत्रेयमेवैषां (सामगानां) प्रश्नानाहुतिरित्यस्याः पुरस्ता-

(१) वेद इति वेत्तेर्ज्ञानार्थात् (अ० प०) धन(लाभा)र्थाद्वा (निघं० ३।३।४)
भावेऽमुनि (उ० ४।८८) ततश्च जातं वेदोयेनेति बहुव्रीहिः ॥

(२) “त्रिहन्धीदीप्तौ” (क० भा०) कर्मणि लट् । व्यत्ययेन (पा० ३।१।८९)
परस्मैपदम् ॥ यकि (पा० ३।१।६७) “अनिदितामि” (पा० ६।४।२४) ति नलोपः ॥

(३) “आयुर्जीवितकालेने”त्यमरः ॥ (४) “तेजः पुरोषयोर्वचः” इत्यमरः ।

(५) “प्रजा स्यात्सन्ततौ जने” इत्यमरः ॥

(६) ब्रह्मणोवर्च इति षष्ठीसमासे “ब्रह्महस्तिभ्यां वर्चसाः” (पा० ९।४।७८)
इति ट्छसमासान्तः ।

चोपरिष्ठास्त्रन्धनार्थं समिद्धवतोति कात्यायनःस्मरति—

“समिदादिषु होमेषु मन्त्रदैवतवर्जिता ।

पुरस्ताच्चोपरिष्ठाश्च इन्धनार्थं समिद्धवेत् ॥”

इति । चिप्रहोमोऽयमिति न न्यञ्चकरणादाति भाष्यकृतोनारायणभट्टाः प्राहुः ॥ इदञ्च समिदाधानं सन्ध्ययोः सन्ध्योपासनानन्तरमेव । तथाच कात्यायनः—

“ततः परं प्रवक्ष्यामि सन्ध्योपासनिकं विधम् ।

अनर्हः कर्मणां विप्रः सन्ध्याहीनोयतः स्मृतः ॥”

इति । विप्र इति कर्तृमात्रोपलक्षणम् ॥ दत्तः—

“सन्ध्याहीनोऽशुचिन्नित्यमनर्हः सर्वकर्मसु ।

यदन्यत्कुरुते कर्म न तस्य फलभाग्भवेत् ॥

इति । तदनन्तरं सन्ध्ययोरग्निसभिवाद्य गुरुमप्यभिवादयेत् । तथा च गृह्यान्तरम्—“उभयत्राग्निं समिध्य गोत्रनामनी प्रोच्याभिवाद्याचार्यमभिवादयेदि”ति ॥ ४६ ॥

अथेदानीं ब्रह्मचारिणो भोजनकालः ।

“कृताग्निकार्यो भुञ्जीत वाग्यतोर्गुर्वनुज्ञया ॥”

इति स्मरणात् । स खल्वयं ब्रह्मचारी-उपनयनकर्मण ऊर्ध्वम्—

त्रिरात्रमक्षारलवणाशी भवति ॥ ४७ ॥

उपनीतश्चाहोरात्रत्रयमक्षारलवणं भुञ्जीतेत्यर्थः । अक्षारलवणं यथापरिभाषितमुक्तमधस्तात् (२।३।१५) ॥ ४७ ॥

तस्यान्ते सावित्रश्चरुः ॥४८॥

तस्य-त्रतस्य । न पुनरुपनयनकर्मणः न वा सन्निधानात् त्रिरात्रस्य । “अव्यक्तं प्रधानगामी”ति न्यायात् । अन्यथा-अस्यान्त इति ब्रूयात् । तथा च गृह्यान्तरम्—

“त्रतान्ते सावित्रश्चरुर्गोदानादीन्यनुप्रवचनीयानि त्रतान्यैन्द्रस्थालीपाकान्तानि भवन्ती”-ति । सविता देवताऽस्येति सावित्रः । (२)तेन “सवित्रे त्वा जुष्टं निर्वपामि” इति निर्वपः । “सवित्रे स्वाहे”ति प्रधानहोमः ॥ ४८ ॥

(१) अत्र बीरपद्धतौ आचार्याय भौक्षसमर्पणानन्तरम्—“अथ समिदाधानं यदि तस्मिन्नेव क्षणे क्रियते तदा तत्रैवाग्नावाचारात्कत्तव्यम् । अथ सन्ध्यामुपास्यास्तद्धते सवितरि यदा क्रियते तदा कुशण्डिकामजुसन्धाय व्याहृतिहोमकृत्वा प्रयोग इति । तत्र प्रथमं समन्त्रां समिधमाधाय अपरां समिधममन्त्रां क्षिपेत्ततोवामदेव्यगानान्तं तन्त्रं समापयेदिति चोक्तम् ॥

(२) एतत्प्रकारश्चोक्तोऽधस्तात् । “अथोखलमुशले” इत्यादि (१।७।१) तत्रा-

अवसिना प्रासङ्गिकी कथा प्रकृतमिदानीमुच्यते--

यथार्थम् ॥ ४६ ॥

उपनयनकर्मणः परिसमाप्तिरनेनोच्यते ॥ ४९ ॥

गौर्दक्षिणा ॥ ५० ॥

इति श्रीमद्गोभिलीये गृह्यसूत्रे द्वि-प्र-स्य दशमी कण्डिका ॥ २ ॥ १० ॥ ४९ ॥

उपनयनकर्मण एव । नोपनयनव्रतस्य । उपनयनकर्मणोऽनन्तरमा-“चा-
र्याय वरोदक्षिणा” इति गृह्यान्तरसूत्रणात्(१) “गौर्वरोब्राह्मणस्ये”-()
ति च वच्यति । (२) मुरारिमिश्रास्तु-यथार्थज्ञौर्दक्षिणेत्येकमेव सूत्रं लिखन्ति-
स्म । व्याचक्षत च-इयञ्चोपनयनकर्मदक्षिणा, न तु व्रतान्तदक्षिणा । यथा-
र्थशब्दस्यानन्तरोक्तकर्मशेषसमापनार्थत्वात् । “कर्मशेषसमाप्तौ गौराचार्याय-
देया ब्रह्मणे पूर्णपात्रादीनी”-ति गृह्यान्तरवचनाच्च । नारायण-शूलवाणि-प्रभृ-
तयोऽप्येवम् । इति । अत्रान्ते यथार्थमित्यादेरभ्यासः प्रपाठकसमाप्तियोक्तकमः
पठ्यतेऽन्यत्र(३) ॥ ५० ॥

इति श्री मद्गोभिलीयगृह्यसूत्रव्याख्यामृदुलाख्यायां मुकुन्दशर्मकृतसङ्कलितायां
द्वि-प्र-स्य दशमी कण्डिका । प्रपाठकश्चायं समाप्तः ॥ २ ॥ १० ॥

(इत्युपनयनम्)

प्रयोवेतिस्थाने ऊह इहाभिहितः । एवमुक्तसूत्रादष्टसूत्री । ततः पुनः “यद्युवा (१।८।३)
इत्यारभ्य “महाव्याहृतिभिराज्येनाभिजुहुयात्” (१।८।१५) इत्यन्तम् । पुनः “हुँस्वैतन्”
(१।८।१९) इत्यादिसूत्रद्वयं सावित्रचरुहोमसूत्रतया मुरारिमिश्रैर्योजितम् । एतदन्ते च
ततस्तन्त्रसमापनम् । व्रतान्तविहितस्याप्यस्य व्रताक्षकस्योपनयनदिन एव समावर्त्तनपक्षे
तत्पूर्वङ्कुरणं, समावर्त्तनपूर्वकालविहितत्वादिति द्रष्टव्यम् । पद्धतिरप्येवमित्युक्तम् ॥

(१) अत्र चन्द्रकान्तभाष्ये-तस्माच्च गृह्यान्तरादक्षिणेत्यमाचार्याय दातव्या । त-
स्माद्ब्रह्मचारिणे भौक्षदानानन्तरमेवाचार्यः कर्मशेषं समापयेदिति भट्टनारायणाद्यनुमतं
समीचीनमवोचाम । समिदाधानस्य प्रधानकर्मन्तरतयोपनयनकर्मनानङ्गत्वात् । अहः
शेषस्थितेस्तादर्थ्याच्चेत्युक्तम् ॥

(२) तथाचोक्तम् “गौर्विशिष्टतमा विप्रैर्वेदेष्वपि निगद्यते । न ततोऽन्यद्वरं यस्मा-
त्तस्माद्गौर्विरमुच्यते” इति ।

(३) चन्द्रकान्तभाष्यादौ । तत्र द्वितीयस्यार्थान्तरयोजना च क्रियते । अस्ते च-
रुस्तु सावित्रचरोः कर्मैकमस्यासूत्रजाद्यथार्थमित्यस्य कर्मापवर्गपरत्वावगतेश्च पूर्णव
योजना समीचीनेति प्रतिपद्यामहे । अतिक्रान्तसम्बन्धश्चाचार्यानुमत इति चेत् ततउपर-
तमस्माभिः ।

(अथ समावर्त्तनम्)
तृतीयप्रवाठकस्य चतुर्थीकण्डिका-

ब्रह्माचारी वेदमधीत्य ॥ १ ॥

वेदमित्यावश्यकत्वाभिप्रायेण । तथा च मनुः—
“वेदानधीत्य वेदौ वा वेदं वापि यथाक्रमम् ।
अविप्लुतब्रह्मचर्योगृहस्थाश्रममाविशेत् ॥”

इति । वेदशब्दोऽयं साङ्गस्य वेदस्याभिधायकोऽङ्गानामेवं वेति स्वभाष्ये
चन्द्रकान्त आहान्यमतोपन्यासेन ॥ १ ॥

उपन्याहृत्य गुरवे ॥ २ ॥

उप-गुरुसमीपे । नि श्रुतं विनीतं (१) यथास्यात्तथा । गुरवे-गुर्वर्थम् ।
तादर्थ्यं चतुर्थी(२) । (पा० १४।४४) आहृत्य-आनीय । “दक्षिणामि”-ति
शेषः । अस्योत्तरेण (दारान्कुर्वीतेत्यनेन) सम्बन्धः ॥

अत्र मनुः—

न पूर्वङ्गुरवे किञ्चित्तुपकुर्वीत धर्मवित् ।
स्नास्यंस्तु गुरुणाऽऽज्ञप्तः शक्त्या गुर्वर्थमाहरेत् ॥”

इति । धर्मवित् गुरुदक्षिणादानधर्मज्ञो ब्रह्मचारी स्नानात्पूर्वङ्किञ्चिद्रोव-
स्त्रादिधनं गुरवे नावश्यन्दद्यात् । यदि तु यदृच्छातो लभते तदा गुरवे दद्यादेव ।
अत एव स्नानात्पूर्वङ्गुरवे दानमाहापस्तम्बः । “यदन्यानि द्रव्याणि यथा(३)लाभ-
मपहरति दक्षिणा एव ताः । स एव ब्रह्मचारिणो यज्ञो नित्यव्रतमि”-ति । स्ना-
स्यन्पुनर्गुरुणाऽऽज्ञाज्ञो यथाशक्ति धनिनं याचित्वाऽपि प्रतिग्रहादिनापि गुरवेऽर्थ-
माहृत्यावश्यन्दद्यादित्यर्थः । उपकुर्वाणस्यायं विधिः । नैष्ठिकस्य स्नानासम्भ-
वादिति बौध्यम् ॥ २ ॥

अनुज्ञातो दारान् कुर्वीत ॥ ३ ॥

गुरुणा गृह्णासाय-अनुज्ञातः । तथाच मनुः—

“गुरुणानुमतः स्नात्वा समावृत्तो यथाविधि ।
उद्धृते द्विजो भार्यां सवर्णां लक्षणां विवताम् ॥”

(१) “निश्रुतविनीतप्रश्चिताः समाः” इत्यमरः ।

(२) उपकार्योपकारकभावसम्बन्धस्तादर्थ्यम् । “कृतद्वितसमालौः सम्बन्धामि-
धानं भावप्रत्ययेने”-ति महाभाष्यकारवचनात् ॥

(३) अत्र योग्यतालक्षणे यथार्थोऽव्ययीभावः । योग्यतावार्थाबाध एव । तथाच
ल्लाभस्य योग्यं यथात्वाभमित्यर्थः ।

इति । दारानिति(१) । स्नानात्प्रागेव कन्यां प्रार्थयेदित्यर्थः । तेन नाश्रम-
क्रम(२)विरोधस्सम्भवति । तथाच कात्यायनः—

“यदि दत्ता भवेत्कन्या वाचा सत्येन केन चित् ।

सोऽन्त्यां समिधमाधास्यन्नादधीतैव नान्यथा ॥”

इति । अन्यथा—कन्यामप्राप्य । समावर्त्तने कृते तदुत्तरं कन्यालाभविल-
म्बेऽनाश्रमित्वं स्यात्तन्निष्ठम् । तथाच मनुः—

“अनाश्रमी न तिष्ठेत दिनमात्रमपि द्विजः ।

आश्रमेण विना तिष्ठन्प्रायश्चित्तीयते हि सः ॥” इति ।

तस्माद्ब्रतस्थ एव कुतश्चिकन्यां प्राप्य पुण्यदिने स्नात्वा तदुत्तरदिने
विवाहं कुर्यादिति वक्तुंलार्थः । कात्यायनः—

“अनूढैव तु सा कन्या पञ्चत्वं यदि गच्छति ।

न तदा ब्रतलोपः स्यात्तनैवान्यां समुद्रहेत् ॥”

अथ चेन्न लभेतान्यां याचमानोऽपि कन्यकाम् ।

तमग्निमात्मसात्कृत्वा क्षिप्रं स्यादुत्तराश्रमी ॥”

इति । तेनैव—कृतान्तिमसमिदाधाग्निनैव ॥ ३ ॥

कीदृशान्दारान्कुर्वीत ? इत्युच्यते—

असगोत्रान् ॥ ४ ॥

गोत्रं—प्रसिद्धम् । (३)समानं गोत्रं येषान्ते सगोत्रास्तद्विज्ञान् असगोत्रान् ।
दारान्कुर्वीतेति गतेन सम्बन्धः । एवमग्रेऽपि ॥ ४४ ॥

मातुरसपिण्डान् ॥ ५ ॥

मातुः सपिण्डा येन भवन्ति तान् । सापिण्ड्यमुक्तपूर्वमनुसन्धेयम् ॥ ५ ॥

नाग्निकातु श्रेष्ठा ॥ ६ ॥

नाग्निकेत्यनागतात्तैवोच्यते । “नाग्निकाऽनागतात्तैव”त्यमरात् । सा तु
श्रेष्ठेति तादृशान्दारानुद्बुद्धेदिति केचिद्वाच्यते । नैतस्सुन्दरम् । दारानित्युपात्त-

(१) उक्तमपि (२।१।१ सू०) दारकरणमिहानुज्ञातत्वादिरूपगुणविधानार्थमप्युक्त-
च्यते । दारार्थं वा । अथवा दारान् कुर्वीत । कर्तुं प्रयतेत्यर्थः । तदनेन दारकरणाद्य
प्रयत्नोविधीयते न तु दारकरणम् । तस्य दानोत्तरभावित्वात् । इत्युक्तमनुवचनादव-
सीयते ॥

(२) ब्रह्मचारी-गृही भूत्वा वनी भवेद्वनीभूत्वा प्रव्रजेत् इति श्रुतेः । “आश्रमा-
दाश्रमं गच्छेदिति स्मृतेश्च ॥

(३) समानता वरगोत्रेण । “समभिव्याहृतपदेनोत्थिताकाङ्क्षा प्रधानक्रियाकर्त्रां
शाम्यतीश्रुति-नियमात् । तेन “समात्तरं पितरं नमस्करोती”-त्यत्र नमस्कर्तृनिरूपितमेव
मातृत्वमिति सिद्धम् ॥

विभक्तिवचनातिक्रमात् । तस्माद्दारकरणेन सहास्य न सम्बन्धोऽपि तु—

“एष्टव्या बहवः पुत्रा यद्येकोऽपि गयां व्रजेत् ।

गौरौ वाप्युद्बहेद्गार्थ्या नीलं वा वृषमुत्सजेत् ।”

इति वचनाद्वारान्करिष्यता तावद्गौरी प्राप्तावेव यतनीयं, दातुस्तु नग्निका श्रेष्ठेति (१) सूत्रार्थः । तथाचवसिष्ठः—“तस्मान्नग्निका दातव्ये”ति ॥ ६ ॥

अथाप्लवनम् ॥ ७ ॥

अथेत्या(२)नन्तर्यार्थम् । व्रतान्तबोधितैन्द्रस्थालीपाकादिकर्मानन्तरम् । ब्रह्मचारी आप्लवनम्-स्नानम् । “आप्लाव आप्लवः स्नानम्” इत्यमरात् ।

“कुर्याद्दि”-ति शेषः ॥ ७ ॥

तद्विधिविवक्षयेदमाह—

उत्तरतः पुरस्ताद्वाऽऽचार्यकुलस्य परिवृतम्भवति ॥ ८ ॥

(१) अत्र चन्द्रकान्तः । नमिका तत्र “यावन्न लज्जयाङ्गानि कन्या पुरुषसन्निधौ । योन्यादीन्युपगृहेत तावद्भवति नमिका” इत्युक्तलक्षणा वा ग्राह्या । यच्च वचनान्तरम्—

“सप्तसंवत्सरादूर्ध्वं विवाहः सार्ववणिकः ।

कन्यायाः शस्यते राजन्नन्यथा धर्मगर्हितः ॥”

इति । तद्विवाहयितुः कन्यायाः सप्तसंवत्सरादूर्ध्वं विवाहः शस्यते । इत्येतत्परं, न पुनर्दात्रभिप्रायम् । “अष्टवर्षाभवेद्गौरी”—ति वचनात् । मनुर्ग्रथाह—

“त्रिंशद्गर्णावहेद्गार्थ्यां हृद्यां द्वादशवर्षिकाम् ।

त्रयष्टवर्षोऽष्टवर्षा वा धर्मं लीदति सत्वरः ॥” इति ।

यत्पुनः स्मरणम्—

“सर्वेषामेव दानानामेकजन्मानुगं फलम् ।

हाटकक्षितिगौरीणां सप्तजन्मानुगं फलम् ॥”

इति । नैतेन गौरीदानं विधीरते । किन्तर्हि ? यष्टच्छया कृतं गौरीदानमनेन स्तूय-
ते । तस्माद्दोषः । विधीयतां वा गौरीदाने त गपि नानुपपत्तिः । कथम् ? गौरीप्रदाने
तावत्सप्तजन्मानुगं फलम्भवति । नमिका पुनरतोऽपि विशिष्टफलदात्रीति वचनव्यक्तैः
सम्भवात् । स खल्वन्यमर्थः सूत्रे तुशब्दे प्रयुज्जनाऽऽचार्येण सूचितः । इयञ्च पूर्वेषामा-
चार्याणाम्मतानुसारिणी व्याख्या । अस्मच्छास्त्रे अव्यञ्जनाऽऽरजल्काऽपयोधरा सोमाद्यै-
भुक्ता कन्या आचार्येण प्रशस्यते तथाच गृह्यासङ्ग्रहे—“नमिकां तु वदेत्कन्यां × × ×
प्रशस्यते” इति (२।१।६७ सू०) सुव्यक्तमुक्तवताऽऽचार्यपुत्रेण (कात्यायनेन) इदमेव
सूत्रं व्याख्यातमित्यवगच्छामः । तस्मान्नात्र स्मृत्यन्तरविरोधः शङ्कनीयः । गौर्या अपि
निरुक्तनग्निकत्वात्नपयात् । अथापि स्याद्दारकरणेन समसस्य सम्बन्धः । तथापि नानु-
पपत्तिः । अनियतत्वाद्भिभक्तिवचनातिक्रमोपपत्तेः । नियता खलु असगत्रा स्वस्य ।
मातुरसपिण्डा च दारकरणे । नग्निका पुनरनियता । श्रेष्ठत्वात् । अतोऽत्र विभक्तिवच-
नातिक्रमः क्रियते सूत्रकृतेति न किञ्चिदनुचितम् । अस्याञ्च वर्णनायामापातविरुद्धानि
स्मृत्यन्तरवचनानि बुद्धिमद्भिर्व्याख्येयानि । ग्रन्थगौरवभयादुपरम्यतेऽस्माभिरिति ॥

(२) कन्याप्राधानानन्तरं, कन्यायां वाचा दत्तायां सत्यामित्येव केचिद्गौर्यन्ति ।

आचार्यकुलस्य-गुरुगृहस्य “कुलं जनपदे गोत्रे सजातीयगणेऽपि च । भवने च तनौ क्लीवम्” इति मेदिनी । उत्तरतः । उत्तरस्यां दिशि । सार्ववि-भक्तिकस्तसिः । (पा० ५।४।४४ वा०) पुरस्तात्-पूर्वस्यां वा । परि-सर्वतो-भावेन [मण्डपादिरूपेण] वृत्त-मा(१)वृत्तमाच्छादितम्भवति । किञ्चित्स्थानम् ॥ ८ ॥

तत्र प्रागग्रेषु दर्भेषूद्भङ्गाचार्य उपविशति ॥ ९ ॥

तत्र-तस्मिन्परिवृते स्थाने । उद्भङ्-उत्तराभिमुखः ॥ ९ ॥
तस्मिन्नेव परिवृते स्थाने-आचार्यसन्निधौ—

प्राग् ब्रह्मचार्युद्गग्रेषु दर्भेषु ॥ १० ॥

उपविशतीत्यनुवर्त्तते । प्राक्-प्राङ्मुखः ॥ १० ॥

सर्वौषधिविफाण्डिताभिरद्भिर्गन्धवतीभिः शीतोष्णाभिराचार्यो-
ऽभिषिञ्चति ॥ ११ ॥

ब्रीह्यादिसर्वौषधीभिः(२) सह या आपेविफाण्डिता(३) विपकाः । उष्णी-कृता इति यावत् । ताभिर्गन्धवतीभिः । सुगन्धिद्रव्यसुवासिताभिः । शीतोष्णा-भिः । शीतोदकमिश्राभिरुष्णामिः । यद्वा शीताञ्च ता उष्णाश्चेति शीतोष्णास्ता-भिः । नातिशीताभिर्नाप्यत्युष्णामिः । अद्भिर्गर्जलैः । “ब्रह्मचारिणम्” इतिशेषः । सोऽयं परमतोपन्यासः ॥ ११ ॥

स्वमतमभिधीयते—

स्वयामिव तु ॥ १२ ॥

तु-शब्दात्पक्षोविपरिवर्त्तते । इवशब्द एवार्थः । स्वयमेव ब्रह्मचार्यात्मान-मभिषिञ्चेन्न पुनराचार्यः । अत एव वक्ष्यति-“आत्मानमभिषिञ्चति” (३।४।१६) इति । तस्मादाचार्योऽभिषिञ्चेदित्येतत्परमतमिति तत्त्वकारादयः । सुरारिमिश्रास्तु-इवशब्दोऽत्रैवार्थः । तु शब्दोवार्थः । तथाच स्वयमेववा ब्रह्मचा-र्यात्मानमभिषिञ्चेत् ॥ १२ ॥

अत्रहेतुमाह—

मन्त्रवर्णोभवति ॥ १३ ॥

(१) उपसर्गार्थस्थ धातुनान्तर्भावादुपसर्गा अर्थविशेषद्योतका एवेति राक्षान्तो-व्याकृतिविदाम् ॥ उपेत्य धातून्सृजन्त्यनेकार्थान्द्योतयन्त इत्युपसर्गा उच्यन्ते ।

(२) कात्यायनः “ब्रीहयः शालयोमुद्गाभोधूमाः सषेपास्तिलाः । यवाश्रौषधयः सप्तविपक्षोऽन्नन्ति धारिताः ॥” इति ॥

(३) ईषत्यक्कः काथविशेष फाण्डम् । फणन्तेः क्ते (पा० ३।२।१०२) निपातितः । तत् इत्तच्चि (पा० ६।२।३६) फाण्डताईषत्कथिता आपः । अत्रौषधियोगविशेष इति ता अत्र विफाण्डिताऽऽपकाः ।

मन्त्रवर्णोऽभिषेकमन्त्रलिङ्गम् । तत्स्वरसादित्यर्थः । तद्यथा—“तेनाहमाम-
भिषिञ्चामि” इति । “तेनमामभिषिञ्चतम्” इति च । एवञ्च द्वितीयपक्षे हेतु-
पदर्शनात् सूत्रकारसम्मति रपि तत्रैव । अतएव बीरेश्वरोपाध्यायाः स्वपद्धतौ
तथैव लिखितवन्तः । वस्तुतस्तु—आचार्यो ब्रह्मचारिणमभिषिञ्चति । ब्रह्मचारी
वा स्वयमेवात्मानमभिषिञ्चति । इति । तथाच पठन्ति—

“ब्रह्मचारी अनुज्ञातो गुरुणा गुरुरेव वा ।

सर्वौषधिविमिश्राभिः शीतोष्णाभिः सुगन्धिभिः” ॥

इत्येवमादि ॥ १३ ॥

अभिषेकप्रकार इदानीमभिधीयते—

“येऽश्चन्तरग्नयः प्रविष्टाः” इत्यपाञ्जलिमवसिञ्चति ॥ १४ ॥

(सं० ब्रा० १७११)

अपां प्रकृतानामेव । अञ्जलिम् । अञ्जल्यवच्छिन्ना आपः । अवसिञ्चति—
अवाचीनं (अधः) सिञ्चति । त्यजति ब्रह्मचारी । “भूमावि”—त्यर्थः । एवञ्च
“अतितान्सृजामि—”ति मन्त्रलिङ्गमनुगृह्यते । एवमुत्तरत्रापि । मन्त्रो यथा—

“येऽश्चन्तरग्नयः प्रविष्टा गोह्य उपगोह्यो मनौको मनोहाः ।

खलोविहृजस्तुनुदुषिरिन्द्रियहा अतितान्सृजामि” ॥ १ ॥

इति । अस्यार्थः—हे ‘अग्नयः’ ! वक्ष्यमाणा अष्टौ ‘अप्सु’ ललेषु ‘अन्तः’
मध्ये ‘प्रविष्टाः’ जलं दूषयितुं ‘तान्’ एतान् जलदूषकान् । ‘अति सृजामि’
त्यजामि (१) । केपुनस्ते? गोह्यादयः । तत्र ‘गोह्यः’ (२) संवार्यः । शरीरान्तर्वि-
द्यमानः । ‘उपगोह्यः’ अङ्गसन्तापकः । ‘मनौकः’ मन एवओको (३) निवासस्थानं
यस्य सः । ‘मनोहाः’ (४) मनः (मनस उत्साहं) हन्तीति मनोहाः । ‘खलः’
सञ्चेता (५) । ‘तुनुदुषिः’ तुदन्तं (व्यथयन्तं) तुदन्तं (प्रेरयन्तं) च दुष्यति

(१) अतिसर्गोदानम् । “सृजविसर्गे” (सु० प०) इत्यस्माद्भावे घञि कुस्ते विस-
र्गो विसर्जनन्दानमित्यनर्थान्तरम् । तथाचाभरः “त्यागोविहापितन्दानमुत्सर्जनविसर्जन”
इति । सोऽयमतिपूर्वंस्त्यगोऽत्र प्रयुक्तः ॥

(२) “गुहू संवरणे” (भ्वा० उ०) कर्मणि “क्वहलोप्यत्” (पा० ३।१।२४) इति-
ण्यत्प्रत्ययः । उपधागुणः । एवमुपगोह्योऽपि ।

(३) “ओकः सद्याश्रयश्रौकाः” इत्यमरे ओकशब्दोऽकारान्तोऽपि “ओक उचः के”
(पा० ७.३।६४) इति निपातितः । मनःशब्दोऽत्र “ये सान्तास्तेऽदन्ता” इति न्याये-
नादन्तः ।

(४) मनोहन्तीत्यर्थे बाहुलकाद्विट् । ‘विड्वनोरि’—(पा० ६।४।४१) स्थात्वम् ।
एवमग्रेऽपि (इन्द्रियहा इत्यत्र) बोध्यम् ॥

(५) “खलसञ्चये” (भ्वा० प०) पचाद्यच् (पा० ३।१।१३४) ॥

विकृतिङ्गमयतीति तुनुदुषिः(१) । 'इन्द्रियहाः' इन्द्रियाणि हन्तीति इन्द्रियहाः ॥ १ ॥ इति ॥ १४ ॥

“यदपां घोरं यदपां क्रूरं यदपामशान्तामि”ति च ॥१५॥

(सं० ब्रा० १।७।२)

अस्य “अति तत्सजामी”—ति शेषः । ‘अपां’ सम्बन्धि ‘यद्’ ‘घोरं’ भयानकम् । ‘यत्’ च ‘अपां’ सम्बन्धि । ‘क्रूरम्’ निष्ठुरम् । ‘यत्’ च ‘अपां’ सम्बन्धि ‘अशान्तम्’ रुजाकरम् ‘तत्’ अतिसृजामि । ज्यजामीत्यर्थः ॥ २ ॥ इति । अनेनाप्यपामञ्जलिमवसिञ्चति । तस्मादत्रापि भूमावेवाञ्जलिपरित्याग इति कर्मन्द्रियापदयोरनुषङ्गार्थश्चकारः ॥ १५ ॥

“योरोचनस्तमिह गृह्णामि” इत्यात्मानमभिषिञ्चति ॥१६॥

(सं० ब्रा० १।७।३)

“योरोचन” इति मन्त्रेण ब्रह्मचारी आत्मानमभिषिञ्चति । अभिषिञ्चेत् । अभिषिञ्चति । अयमभिषेकः “अङ्गानां शिरः प्रधानमि”ति शिरसि कर्त्तव्यः । “अव्यक्तं प्रधानगा(२)मी”ति न्यायादप्या(३)प्लावनमित्यधिकाराच्च । अस्य “तेनाहम्मामभिषिञ्चामि” इतिशेषः ॥ अस्यार्थः । गोह्यादिषु त्यक्तेषु । ‘यो’ ऽन्यो ‘रोचनः’ तदाख्योऽभिर्हीनिकरः(४) । ‘तम’ अहम् ‘इह’ स्थितम् । गृह्णामि । तथाच ‘तेन’ जलान्तर्वीक्षितानां रोचनेन ‘अहं’ ‘माम्’ आत्मानम् ‘अभिषिञ्चामि’ इति ॥ ३ ॥ किमर्थमित्युत्तरेणान्वितम् ॥ १६ ॥

“यशसे तेजस” इति च ॥ १७ ॥

(सं० ब्रा० १।७।४)

“यशसे” इत्यादिना मन्त्रेण च पूर्ववदात्मानमभिषिञ्चति । ब्रह्मचारी । प्रकृतानामपामञ्जलिना ॥ मन्त्रोयथा—

“यशसे तेजसे ब्रह्मवर्चसाय बलायेन्द्रियाय वीर्यायान्नाद्याय रायस्पोषाय त्विष्ट्या अपचित्यै” ॥ ४ ॥

(१) “इक्कृष्यादिभ्यः” (पा० ३।३।१०८ वा०) इतीकप्रत्यये गुणाभावः । दलोपः पृषोदरादित्वात् (पा० ६।३।१०९) ॥

(२) सन्देहे इह प्रधानानुसरणं कर्त्तव्यमिति हि न्यायाशयः ।

(३) यद्यपि “स्नानञ्चतुभिः कलशैस्त्रिभिराप्लावनं स्मृतम्” इति कात्यायनेन परिभाषितस्तथापि स्नानमात्रं जहदजहलक्षणया भाष्यकृद्भिरत्राप्लावनं व्याख्यातम् । तथाच मन्त्रेण बोध्यमभिषेकस्तदेवाप्लावनापरपर्यायं स्नानं प्रधानकर्मैतिप्रतिपादयिष्यते ॥

(४) “इचदीसावभिप्रीतौच” (भ्वा० आ०) नन्थादित्वात्स्युः (पा० ३।१।१३४) नोरक्तः । (पा० ७।१।१) ॥

इति । अस्यार्थः । अत्र सर्वत्र तादर्थ्ये चतुर्थी (पा० १।४।४४ वा०)
‘ब्रह्मवर्चसाय’(१) याजनाभ्यापनोत्कर्षजतेजसे । ‘रायस्याषाय’(२) धन-
समुद्भवै । ‘त्विव्यै’(३) दोषये । ‘अपचित्ये’(४) पूजायै । अन्यत्सुगमम् ४।।१७

“येन स्त्रियमकृणुतमि”—ति च ॥ १८ ॥

[सं० ब्रा० १।७।५]

“येन स्त्रियमि”—तिमन्त्रेण चात्मानमभिषिञ्चति । मन्त्रो यथा—

“येन स्त्रियमकृणुतं येनापामृशतं सुराम् । येनाज्ञावभ्यविञ्चतं

ये चेमास्पृथिवीर्महीम् । यद्दान्तदशिवना यशस्तेन मामभ्येषिञ्चतम्” ॥५॥

इति । अस्यार्थः—अनेन देववैद्यावशिवनौ कर्मणामधिष्ठातारौ संस्तूयप्रा-
थ्येते हे ‘अशिवना !’ अशिवनौ ! (५) ‘येन’ कर्मणा युवां ‘स्त्रियं’ विपुण्याख्याम्
‘अकृणुतम्’ (६) हिसितवन्तौ । ‘येन’ च ‘सुराम्’ मदिराम् (७) ‘अपामृशतं’
खण्डितवन्तौ (नेयंपातव्येति) ‘येन’ वा ‘आज्ञान्’ (८) पाशकानपि अपामृ-
शतमित्येव । ‘ये’ येन ‘च’ ‘इमां’ ‘महीं’ महतीं (९) ‘पृथिवीम्’ भूमिम् ‘अभ्य-
षिञ्चतम्’ अभिषिक्तवन्तौ (शस्यप्ररोहणादिद्वारा सर्व्वद्धितवन्तौ) एवं भूतं
‘यद्’ ‘वां’ युवयोः ‘यशः’ शोभनङ्गर्म्म ‘तेन’ यशसापुरस्कृतौ युवां ‘माम्’ अपि
‘अभ्यषिञ्चतम्’ अभिषिक्तं (सर्व्वद्धितं) कुरुतम् । यथायुवाभ्यामभिषिक्तः
कृतकृत्योभवानीति ॥ ५ ॥ १८ ॥

एवं मन्त्रेण त्रिः—

तूष्णीञ्चतुर्थम् ॥ १९ ॥

तूष्णीम्—अमन्त्रंचतुर्थमार्जनम् कुर्यादित्यर्थः ॥ १९ ॥

(१) ब्रह्मणोवर्चोब्रह्मवर्चसन्तस्मै । “ब्रह्महस्तिभ्यां वर्चसः” (पा० ५।४।७८) इति
समासात्तः ।

(२) रैहतिधननाम “अथैरे विभवाअपो”त्यमरात् । “षष्ठ्याः प्रतिपुत्रपयस्योषेषु”
(पा० ८।३।१३) इतिसत्वम् ।

(३) त्विषिदीप्त्यर्थः । “इक् कृष्यादिभ्यः” (पा० ३।३।१०८ वा०) इतीक्प्रत्य-
योभावे । क्त्वाद्गुणाभावः । गुणविष्णुमते त्विष्टया इति पाठः । तत्र त्विषेः क्त्वा (पा०
३।३।१४) भावे स्त्रियां बोध्यः ॥

(४) “पूजानमल्याऽपचितिरि—”त्यमरः ।

(५) “सुपां सुलुक्” (पा० ७।१।१२९) इत्यादिनाऔङ्गात् ।

(६) “कृविर्हिंसाकरणयोश्च” (भ्वा० प०) लृङ् । “धिन्विकृण्वोरच” (पा० ३।२।८) ।

इत्युप्रत्ययः ।

(७) “सुराहलिप्रहालापरिच्छुद्गरुणात्मजे” तिमद्यपर्यायेऽमरः ।

(८) “अक्षास्तुदेवनाः पाशकाश्चते” इत्यमरः ॥

(९) “पृषोबरादित्वात्” (पा० ६।३।१०९) अच्छब्दलोपः ॥

उपोत्थायाऽऽदित्यमुपतिष्ठेतो—“उधन्भ्राजभृष्टिभिरि”-त्येतत्प-
भृतिना मन्त्रेण ॥ २० ॥

(मं० ब्रा० १।७।६-९)

उप-आचार्यसमीपात् । मन्त्रेण-उद्यन्नित्यादि-मा मा हिंसिरित्यन्तेन ४
मन्त्रकदम्बेन । वक्ष्यमाण (२२) सूत्रस्वरसात् । उपतिष्ठेत-तदभिमुखः सन्नारा-
धयेत् । अत्र देवपूजायामुपात्तिष्ठते- (पा० १।३।२५ वा०) रात्मनेपदं बोध्यम्
मन्त्रो (मन्त्रकदम्बो) यथा—

“उधन्भ्राजभृष्टिभिरिन्द्रोमरुद्भिरस्थात्प्रातर्यावभिरस्थात् ।

दशसनिरसि नशसनिम्माकुर्वात्वाविशाम्यामाविश ॥ ६ ॥

उधन्भ्राजभृष्टिभिरिन्द्रोमरुद्भिरस्थात्सान्तपनेभिरस्थात् ।

शतशनिरसि शतशनिम्मा कुर्वात्वाविशाम्या माविश ॥ ७ ॥

उधन्भ्राजभृष्टिभिरिन्द्रोमरुद्भिरस्थात्सायय्यावभिरस्थात् ।

सहस्रसनिरसि सहस्रसनिम्माकुर्वात्वाविशाम्यामाविश ॥ ८ ॥

चक्षुष्टमस्यव मे पाप्मानं जहि । सोमस्त्वाराजाऽवतु नमस्ते अस्तु मा मा-
हिंसीः ॥ ९ ॥

इति । अस्यार्थः । अत्रनिस्रष्टचोयजूषि चतुर्थी अनुष्टुप् । ‘इन्द्रः’ पर-
मैश्वर्ययोगादादित्यः । ‘उधन्’ उदीयमानः । ‘मरुद्भिः’ एकोनपञ्चाशत्संख्यै-
र्वायुभिर्हैवैर्वा(१) । सह ‘अस्थात्’ स्थितवान् । किं भूतैः ? ‘भ्राजभृष्टिभिः’
(२)भृष्टिर्दीप्तिः । भ्राजाभृष्टिर्येषान्तैर्भर्जनसाधनदीप्तिमद्भिः । न केवलं मरु-
द्भिरेव किन्तु ‘प्रातर्यावभिः’ प्रातर्यावानोदेवविशेषस्तैस्सह(३) । ‘अस्थात्’
तिष्ठति(४) । एवम्परोक्ष्याऽभिष्टूय-प्रत्यक्षीकृत्येवाचष्टे-हे इन्द्र ! त्वं ‘दश-

(१) “मरुतौपवनामरौ” इत्यमरः । अत्र सद शब्दयोगं विनापि तृतीया “वृद्धो-
यूने”-(पा० १।२।६९) तिनिर्देशात् ॥

(२) आजर्तोदीप्त्यर्थात् (म्वा० आ०) भावे अङि (पा० ३।३।१०४) आज्ञाश-
ब्दोच्चारणार्थमभिदधदिह तत्साध्यम्भर्जनमभिधाय पुनस्तत्करणमाह शब्दत्वाभावाकृतिग-
मत्थत्वाच्च ॥

(३) केचिन्नु-प्रातः सवने यावभिर्गमनशीलैर्ह्येष्यादिभिः । “याप्रायणे” (अ० प०)
बन्धिप् । (पा० ३।२।७४) सप्तकण्ठैः “सेवित” इति शेषः । तेच-“मध्वादिषु द्वादश-
सुभगवान् कालरूपधक् । लोकतन्त्राय चरति पृथग्द्वादशभिर्गणैः ॥ धाताकृतस्थली-
हेति-वासुकीरथकृन्मुने । पुलस्त्यस्तुम्बुररितिमधुमासन्नयन्त्यमी” ॥ इत्यादिना श्रीम-
ज्ञागवते (स्कं० १२ अ० ११) उक्ताः ॥

(४) वर्त्तमानेकदम्बोऽङ् (पा० ३।४।६) ॥

सनिः' दशानां गवादिधनानां सनि(१)र्हाता 'असि' भवसि । अतः 'मा' माम् अपि 'दशसनि' दशानां दातारं 'कुरु' । अहं 'त्वा' त्वाम् 'आविशामि' अर्थिस्त्वेनोपगच्छामि । अतस्त्वमपि 'मा' माम् । 'आविश' अभिमतफलदानेनाभिसुखोभव ॥ ६ ॥

'सान्तपनेभिः' (२)देवविशेषैः ॥ ७ ॥

एवं "सायं यावानो देवविशेषा" इति गुणविष्णुः ॥ ८ ॥

हेसूर्य्य ! त्वं 'मे' मम 'पाप्मानम्' (३) पापमनिष्टम् । 'अपजहि' (४)अपनय । यस्त्वं त्रिलोक्याः 'चक्षुः' दर्शकः(५) 'असि' भवसि । तं 'त्वा' त्वाम् 'सोमः' देवानामन्तर्भूत इति कृत्वा 'अवतु' आप्याययतु । योहास्माकं ब्राह्मणानामोषधीनाञ्च 'राजा' भवति । तथा च श्रुतिः "सोमोऽस्माकं ब्राह्मणां राजे"ति । अभिधानमप्याग्नेयमस्मिन् विषये "ओषधीशोनिशापतिरि"—ति । एवम्भूताय 'ते' तुभ्यं 'नमः' नमस्कारः 'अस्तु' भवतु । त्वं 'मा' मां 'माहिंसीः' मा जहि । किन्तुसर्वतोरक्षेत्यर्थः । चक्षुष्ट्रमित्यत्र "युष्मत्तदि" (पा० ८।३।१०३) त्यादिना षत्वम् । तत्र युष्मदिति-युष्मदादेशास्त्वं त्वा ते तवोच्यन्ते ॥ ९ ॥ तदेतदविहारपक्षेबोध्यम् ॥ १८ ॥

अथ विहारपक्षमाह—

यथालिङ्गं वा विहरन् ॥ २१ ॥

वा-अथवा । तस्मिन्नेव दिने यथालिङ्गम् (६)यथालिङ्गेन मन्त्रेण । प्रातर्लिङ्गेन मन्त्रेण प्राप्तः । सान्तपनलिङ्गेन मध्याह्ने । सायंलिङ्गेन सायाह्ने । उपतिष्ठेतेत्यर्थः । विहरन्निति । एतत्कालत्रये मन्त्रान्विभजन् । (७)विहारो-विकर्षणं-पृथक्करणमित्यनर्थान्तरम् ॥ २१ ॥

"चक्षुरसी"त्यनुबध्नीयात् ॥ २२ ॥

(मं० ब्रा० १।७।९)

(१) "षण्डदाने" (त० उ०) "छन्दसिवनसनरक्षिमव्याम्" (पा० ३।३।२३) इतीन्द्रप्रत्ययः ॥

(२) "बहुलं छन्दसि" (पा० ७।१।१०) इति भिसपेसभावे एत्वम् (पा० ७।३।१०३) केषाञ्चिन्मते सान्तपनानाममाध्यन्दिनसवनं देवाः । इति व्याख्येयम् ॥

(३) "अस्त्रीपङ्क्तं पुमान्पाप्मा पापं किलिवकलमषम् ॥ इत्यमरः ॥

(४) उपसर्गस्य पृथक्कृतिश्छान्दसी । (पा० १।४।८२) ।

(५) अथ चास्य सर्वस्यालोकस्य चक्षुर्दर्शनेन्द्रियम् । (चिच्छक्तिः) ॥

(६) "तृतीयासप्तम्योर्बहुलम्" (पा० २।४।८४) इत्यव्ययीभावात्परं तृतीयाविभक्तौर्वाऽम्भावः । इत्येवं व्याख्यातम् ॥

(७) अस्योत्तरसूत्रेणाभिसम्बन्धः । सन्नन्तमेतत् । सुरारिमिश्रमते एकमेनैतत्सूत्रद्वयम् ॥

त्रिष्वपि (१) “वक्षुरसी”ति मन्त्रमनु(२)वधनीयादित्यर्थः ॥ २२ ॥

मेखलामवपुञ्चते “उदुत्तमं मरुणपाशमि”-ति ॥२३॥

(मं० ब्रा० १।७।१०)

अवमुञ्चते—अवाचीनं मुञ्चति । “उदुत्तमम्” इति मन्त्रेण । मुञ्चत इति वच्छेदनप्रतिषेद्यार्थम् । अव इत्यधस्तान्मोचनार्थम् । अस्मिन्नेवावसरेऽजिनपरित्यागोऽपि । स्नानोत्तरं सद्धारणानौचित्यात् । “स्नानादूर्ध्वं गृही भवेदि”—ति वचनात् । पद्धतिरप्येवम् ॥

मन्त्रोयथा—

“उदुत्तमम्बरुणपाशमस्मदवाधमं विमध्यमं श्रथाय ।

अथादित्यत्रते वयन्तवानागसोअदितयेस्याम ॥” १० ॥

इति । अस्यार्थः । हे ‘वरुण’ देव ! ‘उत्तमम्’ उत्तमाङ्गे (शिरसि) स्थापितं त्वदीयं पाशम् । ‘अस्मत्’ अस्मत्तः सकाशात् । ‘उत्-श्रथाय(३) । उत्कृष्योन्मुच्य विनाशाय । एवम् ‘अधमम्’ अधमाङ्गे (पादप्रदेशे) स्थापितत्त्वदीयं पाशम् ‘अव’ (४)अवाचीनं कृत्वा (ऽस्मत्तोऽपकृत्य) विनाशाय । ‘मध्यमं’ मध्यमप्रदेशे स्थितं पाशं ‘वि’ विश्रथाय । विमोक्षय (विच्छेदय) ‘अथा’ अथ (५)पाशत्रयविमोचनानन्तरम् । हे ‘आदित्य’ आदितिपुत्र वरुण ! ‘अनागसः’ अनपराधाः । (निष्पापाः) वयं ‘तव’ ‘त्रते’ कर्मणि(६) । (निघं० १।७) वर्त्तमानाः सन्तः ‘अदितये’ अदीनतायै । (७)‘स्याम’ भवेम । (अखण्डित(८)

(१) विहारपक्षेःतावत्प्रयाणाम्मन्त्राणामेकैकस्व मन्त्रस्य खल्वेवमेकैकस्मिन् उपस्थाने विनियोगः सम्पन्नः । चतुर्थस्य तु मन्त्रस्य सन्ध्यात्रयेऽपि अत्र विनियोगोऽनेन सूत्रेण क्रियते ॥

(२) अनु-प्रातरादिमन्त्राणां पश्चात् । वधनीयाद्-प्रथयेदित्यर्थः । तथा च यथाखिलं मन्त्रमुच्चार्य वक्षुरसीति च पश्चादुक्ता सर्वत्रोपतिष्ठेत् ॥

(३) “अथमोक्षणे” (जु०उ०) णिचिमिस्त्वाद्भ्रस्वः । लोटि मध्यमपुरुषैकवचने-रूपम् । अथायेतिदोर्घाच्छान्दसः । (पा० ६।३।१३७) यद्वाअन्यविमोचनप्रतिहर्षयोः” (कया० प०) लोटि मध्यमैकवचने “छन्दसि शायजपी” (पा० ३।४।८४)-ति नः शायजादेशे तस्य छित्त्वान्न लोपे अथायेतिरूपम् ॥

(४) उपसर्गस्यपृथग्भावश्छान्दसः । (पा० १।४।८२) उपसर्गबलाद्योग्यक्रिया-ध्याहारे प्रसक्ते प्रकान्त एवाध्याहृतः । एवमग्रेऽपि ॥

(५) “निपातस्य चे”-(पा० ६।३।१३६)-ति दीर्घः ॥

(६) तथा च निरुक्तम् “व्रतमिति कर्मनाम वृणोतीतिसतः” (२।१३) इति ॥

(७) तथा च निरुक्तम् “अदितिरदीना देवमाता चे”ति (४।४।२२) अत्र च “वृष्येक्योरि” (पा० १।४।२२) ति वद्भावप्रधानोनिदेशो दीनतेति ॥

(८) “द्वे अवखण्डने” (दि०प०) किन्भावे “द्यतिस्यतिमास्थामितिकिति” (पा० ७।४।४) इतीत्वेदितिस्ततो नरुसभासः । भावप्रधानश्च निर्देश इतीत्येव्याख्यातम् ॥

स्वाय योग्या भवेम्) ॥ १० ॥ इति ॥ २३ ॥

ब्राह्मणान्भोजयित्वा स्वयञ्चभुक्त्वा केशश्मश्रुलोपनखानि वापयति
शिखावर्जम् ॥ २४ ॥

ब्राह्मणान् भोजयित्वेति । अभ्युदयिकश्राद्धकृत्वेत्यर्थ इति भट्टनारा-
यणः । यत्तु कर्मसमाप्तिनिमित्तकमेवेद् ब्राह्मणभोजनमित्तिस्नानात्प्रागे(१)वैत-
च्छाद्रम् । इदानीं ब्राह्मणभोजनमात्रमिति च मतं तन्न इदानीङ्कर्मसमाप्त्यभा-
वादुपरिष्ठादपि कर्मान्तरोपदेशात् । वस्तुतो ब्राह्मणभोजन(२)न्तरमेवेदम् ।
स्वयञ्चेति । “दधितिलान्वे”तिशेषः । तथाच पारस्करः “दधितिलान्वाप्रा-
श्ये”—ति । पद्धतिरप्येवम् । कश्चित् परकीयग्रहणे आकाङ्क्षाविरहात् ब्राह्म-
णभोजनसाहचर्याच्च ग्रथेष्टमेवभोक्तव्यमित्याह ।

अत्र शिखावर्जमित्यभिधानात्प्राक्सशिखं वपनं कर्त्तव्यमितिर्दाशितम् ।
(२।१।२५) उपनिषच्च “भूप्रकोष्ठशिखावर्जं सर्वगात्राणि वापयेत्” इति॥२४॥

स्नात्वालङ्कृत्याहते वाससी परिधाय स्रजमाबन्धीत

“श्रीरसि मयि रमस्वे”ति ॥ २५ ॥

(म० ब्रा० १।७।११)

अलङ्कृत्य-कुण्डलादिभिरात्मानम् । अहते-“ईषद्व्यौतन्नवमि”त्याद्युक्तल-
क्षणे । वाससी वस्त्रयुगम् । (अन्तरीय-मुत्तरीयञ्ज) परिधाय । स्रजम्-पुष्प-
मालाम् आ-उपरि-शिरसि । बन्धीत । तत्रमन्त्रमाह “श्रीरसी”ति(३) । अ-
स्यार्थः । हे माले ! त्वं ‘श्रीः’ लक्ष्मीः । ‘असि’ भवसि । सात्वं ‘मयि’ विषये ।
‘रमस्व’ अवस्थानं कुह । इति । यज्ञोपवीतद्वितयपरिधानमयोदानीमेवाचारादि-
तिमुरारिमिश्राः प्राहुः ॥ २५ ॥

“नेत्र्यौ स्थोनयतं मामि”—त्युपानहौ ॥ २६ ॥

(म० ब्रा० १।७।१२)

(१) अभिषेकात्मकं स्नानं प्रधानकर्मेतिप्रतिपन्नम् । अभिमसूत्रे(२६)स्नात्वा
इति तुवपनोत्थाप्रायस्थापनोद्दनार्थम्लानमुच्यते । नत्वेतत्प्रधानङ्कर्मम् । न हि भुक्त्वाप्र-
धानङ्कर्मक्रियते । न वा प्रधानं स्नानममन्त्रकं तदङ्गस्त्वभिषेकोमन्त्रवानितिसाम्प्रतं
तस्मात्प्रधानकर्मणः पश्चादाभ्युदयिकं श्राद्धमितिवर्णनं भाष्यकृतोऽनुपपन्नमेव । तत्ख-
लुपुरस्तादेवकर्मणो यथाप्रासङ्ग्यमुचितम् । “यच्छ्राद्धं कर्मणामादौ अन्वाहायन्तदु-
च्यत” इति वृद्धिश्चमधिकृत्यकर्मप्रदीपवचनात् । अतएकस्मिन्दिनेऽनेककर्मांशुष्ठिता-
नेकदैवतदनुष्ठानं व्यवस्थापितमधस्तात् ।

(२) “सम्भोज्यमिप्रान्भुञ्जीते”—ति प्रतिविशिष्टभोजनसममेवात्रमूलम् ।

(३) अत्रापि “सर्वेषु गान्त्रेषु शिरःप्रधानम्” इति न्यायोऽनुसृतः ।

“नेत्र्यौस्थ” इति मन्त्रेण । उपानहौ आबन्धीतेत्यनुषज्यते । अत्राङ्घोऽर्थे योग्यतावशात्तेनपादयोः । “नानार्थाह्यव्ययाः परे” इत्याग्नेयमभिधानम् । मन्त्रार्थस्तु—

हे उपानहौ ! यतो युवां नेत्र्यौ नयन- (गमन-) शक्तिप्रदे ‘स्थः’ भवथः । अतो ‘माम्’ इष्टं देशान्तरम् ‘नयतम्’ प्रापयतम् । प्रार्थनायां लोट् ॥ २६ ॥

“गन्धर्वोऽसी”-ति वैणवदण्डं गृह्णाति ॥ २७ ॥

(मं० ब्रा० १।७।१३)

वैणवम् । वैणुर्वंशस्तन्मयम् । दण्डादिधारणे स्मृत्यन्तरोक्तम्मानान्तर-
माहुर्मुंरारिमिश्राः—

“वैणवीन्धारयेद्यष्टिमन्तर्वासस्तथोत्तरम् ।

यज्ञोपवीतद्वितयं सोदकञ्च कमण्डलुम् ॥

छत्रञ्चोष्णीषममलं पादयोश्चाप्युपानहौ ।

रौक्मे च कुण्डले चैवं कृतकेशनखोद्विजः ॥” इति ॥ २७ ॥

आचार्यं सपरिषत्कमभ्येत्याचार्यपरिषदमीक्षते—

“यक्षामिव चक्षुषः प्रियोवोभूयासामि”ति ॥ २८ ॥

(मं० ब्रा० १।७।१४)

सपरिषत्कम् । परिषदा सभया सहितम् । “समज्यापरिषद्गोष्ठीसभासमिति संसदः” इत्यमरः । सा च शिष्यादेः । अभ्येत्य-आभिमुख्येन गत्वा पुनराचार्य-
वचनमाचार्यसहितायाः परिषद ईक्षणार्थम् । मन्त्रार्थस्तु—हे सपरिषत्काचा-
र्याः ! गुरुत्वाद्बहुवचनम्(१) । ‘चक्षुषः’ इति जात्येकवचनम् । ‘यच्च इव’
यत्नो यथा दर्शनीयतया प्रियो भवति तथाहं ‘वः’ युष्माकं ‘प्रियः’ ‘भूयासम्’
भवेयमिति ॥ १४ ॥ २८ ॥

उपोपविश्य मुख्यान्प्राणान्संमृशन् “ओष्ठापिधाना नकुली—”ति ॥ २९ ॥

(मं० ब्रा० १।७।१५)

उप-आचार्यसमीपे । मुख्यान्-मुखेभवान् । प्राणान्-वायून् । तेषाम-
मूर्त्तत्वात् तदायतनानि संमृशन्-स्पृशन् । “ओष्ठापिधाना” इत्येतदादिकं
मन्त्रं “जपेदि”—ति शेषः सर्वत्र । मन्त्रो यथा—

“ओष्ठापिधाना नकुली दन्तपरिमितः पविः ।

जिह्वे मा विह्वलो वाचं चारु माद्येह वादय ॥ १५ ॥” इति ।

अस्यार्थः—स्नातकेन जिह्वा स्वा प्राध्यते—हे ‘जिह्वे’ ‘इह’ प्रस्तुते कर्मणि ।

(१) कश्चाच्च स्मर्यते—“एकस्व न प्रयुञ्जीतगुरावात्मनि चेषरे” इति । एकस्व-
मेकवचनम् ।

‘अद्य’ त्वं ‘मा विह्वल’ विश्रुथसञ्चलनं मा विधेहि । उः (१)पादपूरणे । किन्तु ‘मा’ माम् । ‘चारु’ शोभनं यथा स्यात्तथा ‘वाचं’(२) ‘वाद्य’ । यतस्त्वम् ‘ओ-ष्ठापिधाना’ ओष्ठावपिधान(३)मावरणं यस्याः सा । तथा ‘नकुली’ कुक्कुटीव । नकुलपत्नीव वा चञ्चलत्वभावा(४) । अत्र सादृश्यमूलकस्तत्वारोपः । एवम-श्रेऽपि । तथा ‘दन्तपरिमितः पविः’ (५)दन्तावरणभूता वज्रवत्त्वंभवसि ॥१५॥

अत्रैनमाचार्योऽर्हयेत् ॥ ३० ॥

अत्र—एतस्मिन्वसरे । एनं—स्नातकम् । अचार्यं “उत्तरतोगाम्” (४।१०। १ सू०) इत्यादिना वक्ष्यमाणेन विधिना अर्हयेत्—पूजयेत् । तथाच मनुः—

“तं प्रतीतं स्वधर्मेण ब्रह्मदायहरं पितुः ।

स्रग्विण्णन्तल्प आसीनमर्हयेत्प्रथमं गवा ॥”

इति । तं स्नातकम् । स्वधर्मेण स्वधर्मानुष्ठानेन प्रतीतं—ब्रह्मचर्यमारभ्य- (६)ख्यातम् । पितुः—पितुतः । दीयत इति दायः । ब्रह्म एव दायो ब्रह्मदायस्तस्य हरम् । पितृतो(७)गृहीतवेदमित्यर्थः । स्रग्विण्णं—मालयाऽलङ्कृतं तल्पे—उत्कृष्ट-शय्यायाम्(८) । आसीनमुपविष्टम् कृत्वा प्रथमं विवाहात्प्राक् । गवा—गोसाध-नमद्युपकरणं । पिता अन्यो वा वरयिता अर्हयेत्—पूजयेत् । इत्यर्थः । अत्र केचित् “कर्मणःकरणसंज्ञासम्प्रदानस्य च कर्मसंज्ञा” (पा० ।२३।१३ वा०) इति विभक्तिव्यत्ययदर्शकेन गान्तस्मैद्(९)द्यादित्यप्यर्थमाहुः ॥ ३० ॥

गोयुक्तं रथमुपसङ्क्रम्य पक्षसी कूबरं बाहुं(१०)वाऽभिमृशेत् ।

“वनस्पते वीड्वङ्गोहिभूया” इति ॥३१॥

(.मं० ब्रा० १।७।१६)

(१) तथा च निरुक्तम् । “अथापि पदपूरणः । इदमु-तदु” (२-२-६) इति ।

(२) स्रविणा समानार्थत्वाद्विवर्त्मकता (पा० १।४।६१) ।

(३) “तथाचामरः अपिधानतिरोधानपिधानाच्छादनानि चे”ति ।

(४) “नकुली कुक्कुटीमांस्योः पशुपाण्डवयोः पुमान्” इति मेदिनी । अत्र पशुश्र-

मुष्पाज्जस्तुविशेषएव ।

(५) “हादिनी वज्रमस्त्रीत्यात्कुलिशम्भिदुरं पविः” इत्यमरः ।

(६) “प्रतीते निपुणख्यातविचविज्ञातविश्रुताः” इत्यमरः ।

(७) उपलक्षणमेतदाचार्यादिः । “पितृवैपनयेत्पुत्रम्” इत्यादिना पितुरेवोपनयने मुख्यः अधिकारः । “उपनीयगुरुःशिक्ष्यं शिक्षयेच्छौचमादितः । आचार्यमग्निकार्यञ्च सं-न्योपासनमेव चे”ति च मनुःस्मरति । पितुरभावेऽन्योऽपि तत्स्थानीयः सगोत्रः ।

(८) “तल्पन्तु शयनीये स्थादि”ति विश्वः ।

(९) गोदानमन्त्रगार्हस्थ्यधर्म्मप्रतिपालनार्थम् तां विनाऽग्निकार्याथसम्भवतीति ।

(१०) अत्र कूबरबाहु वेति चन्द्रकान्तभाष्यकृद्भिर्दत्तः पाठः । कूबरो युगन्धरः ।

गोभिर्युक्तं रथम् । उपसङ्क्रम्य-सम्यगुपेत्य । पक्षसी(१)-चक्रे । कूबरं-
रथिस्थानम् । बाहुं-चक्रालम्बिकीलकं वा । अभिमृशेत्-स्पृशेत् । “वनस्पते”
इति मन्त्रेण पादत्रयेण ।

मन्त्रोयथा—

“वनस्पते वीड्वङ्गोहि भूया अस्मत्सखा प्रतरणः सुवीरः ।

गोभिः सन्नद्धो असि वीड्यस्वास्थाते जयतु जेत्वानि ॥” १६ ॥

इति । अस्यार्थः । हे ‘वनस्पते’ ! वनस्पति-(वृक्ष-) (१)विकाररथ !
त्वं ‘वीड्वङ्गः’ संस्तब्धाङ्गोदृढावयवः । वीड्यतिः संस्तम्भनकर्मा नैरुक्तो-
घातुः । ततो “भृमृशी”त्यादिना (उ० १।७) उप्रत्ययो बाहुलकात् । संस्त-
ब्धोदृढाभवत्यनेनेति । संस्तभ्यन्ते शत्रवोऽनेनेति वा वीडु-बलिष्ठम् (निघं०
२।९।१५) वीडुनि-दृढानि महाभारसहानि अङ्गानि चक्रकूबर(२)प्रभृतौनि य-
स्यसः । तथा ‘अस्मत्सखा’ वयंसखागोयस्य तादृशश्च ‘भूयाः’ भव । किञ्च
‘प्रतरणः’ प्रकर्षेण तर(३)न्ति दुर्गाणि येन सः । ‘सुवीरः’ शोभनाः वीराः
शूरभटाः पुत्रादयोवा यस्मा(४)त्सः । एवम्भूतोभव । त्वं ‘गोभिः’ वृषभैः
‘सन्नद्धः’ संयुक्तः (५)‘असि’ भवसि । अतस्त्व(६)मस्मानपि ‘वीड-
यस्व’ दृढीकुरु(७) । किञ्च ‘ते’ तव ‘आस्थाता’ आरोढा (त्वय्यवस्थि-
तोरथी) ‘जेत्वानि’ जेतव्यानि द्विषद्वृन्दानि(८) ‘जयतु’ अभिभव-
तु(९) ॥ १६ ॥ इति ॥ ३१ ॥

(यत्र रथस्याश्वा वक्ष्यन्ते तत्काष्ठम् । युगकाष्ठवन्धनस्थानम् वा) युगं वोदुर्बन्धनकाष्ठ-
धारयतीति युगन्धरः । तस्य बाहू इव बाहू । कूबरबाहू-कूबरपादौ । तौ वा । कूबरोर-
थिस्थानं, तस्य बाहू कूबरबाहू-रथस्येपे इतिकेचिदित्येवं तत्रास्थानञ्च तत्रैव भाष्ये ।

(१) अमरकोशे वृक्षपर्याये “वानस्पत्यः कलैः पुष्पाक्षरपुष्पाद्वनस्पतिरि-”त्युक्तम् ।
तदत्र तद्विकारेऽपि तच्छब्दप्रयागः फलवत् ॥

(१) “पक्षसी च स्मृतौ पक्षौ” इति अमरटीकायां व्याख्यामुघायां शुभाङ्कः ।

(२) “कूबरस्तु युगन्धरः” इत्यमरः ।

(३) प्रवद्धयितेति सायणः । करणे ल्युट् । (पा० ३।३।११७) योरनः (पा० ७।१।१) ।

(४) एतद्विशेषणेऽस्य शुभावहत्वमाशास्यते । अत्र-सुसारथिरिति गुणविष्णुः ।

(५) सायणस्तु-गोभिर्गोविकारैश्चर्मभिः । सन्नद्धः सम्यग्बद्धः । तत्राच निरुक्तम् ।

“अथापि चर्मं च श्लेषमा च गोशब्देनोच्यते । पृथगोभिः सम्बद्ध इति” इति । (१।९)

(६) यतस्त्वं वीडुङ्गः । (७) दृढावयवान्कुरु ।

(८) शश्वलौन्यानि । “जिजये” (भा० प०) “कृत्यार्थैतवैकेकेन्यत्वनः” (पा०
३।३।१४) इति तद्व्यर्थं त्वन्प्रत्ययः ।

(९) “जिजि अभिभवे” (भा० प०) अभिभवोऽन्युनीकर्त्तव्योऽन्युनीभवनञ्च । आद्यो-
सकर्मकोद्विद्योयेऽकर्मकः ।

ततोरथमारुह्य—

“आस्थाता ते जयतुजेत्वानी”-त्यातिष्ठति ॥ ३२ ॥

“आस्थाता ते” इतिमन्त्रचतुर्थपादेनरथमातिष्ठति-आरोहति(१) ॥३२॥

प्राङ्बोद्ध्वा अभिप्रयाय प्रदक्षिणमावत्योपयाति ॥ ३३ ॥

ततः प्राङ्-मुख-उद्धूमुखोवा । अभिप्रयाय-सर्वतोभावेन प्रकर्वेण गत्वा प्रदक्षिणं दक्षिणेन प्रगतं यथास्यात्तथा आवृत्त्य-आवर्त्तनङ्कृत्वा । उपयाति-उपयायादाचार्यसमीपमागच्छेत् ॥ ३३ ॥

उपयातायार्घ्यमिति कौहलीयाः ॥ ३४ ॥

इति श्रीमद्गोभिलीयगृह्यसूत्रस्यवृ० प्र० के चतुर्थी कण्डिका ॥३॥४॥३॥

कौहलीयाः । शाखाविशेषाध्यायिनस्तु-रथाद्वरुह्याचार्यसमीपमुपयातायो-पागताय स्नातकाय अर्घ्यमर्हण-माचार्येण पित्रा वा, कर्त्तव्यन्न तु पूर्वमिति मन्यन्ते ॥ ३४ ॥

इति श्रीमद्गोभिलीयगृह्यसूत्रव्याख्यायाम्भूदुलाख्यायां भुक्तुन्दशमसंस्कृ-
लितायां तृतीयस्य प्रयाणकस्य चतुर्थी कण्डिका ॥ ३ ॥ ४ ॥*

(इति समावर्त्तनम्)

अथाहर्णाविधिप्रदर्शनाय चतुर्थप्रपाठकस्य दशमी कण्डिका

उत्तरतोगां बध्वोपोत्तिष्ठेरन्-“अहर्णात्पुत्रवाससे”-ति ॥१॥

(सं० ब्रा० १।८।१)

अथ क्रमप्राप्तानामहर्णामन्त्राणां विनियोगं वक्तुमुपक्रमते-उत्तरत इति । उत्तरतः । उत्तरस्यांदिशि । सार्वविभक्तिकस्तसिः (पा० ५।४।४४ वा०) अर्थात् अहर्णप्रदेशस्य । “यत्रैनमर्हयिष्यन्तः स्युः” (४।१०।२) इत्युत्तरसूत्रान् । गां स्त्रीगवीम् । घेनुरित्यादिमन्त्रलिङ्गात् । उपतिष्ठेरन् । आराधयेयुः । उपात्ति-ष्ठतेर्देवपूजायामात्मनेपदविधानात् । (पा० १।३।२५ वा०) अत्रदेवत्व्युपलक्षणं पूज्यमात्रस्येति गामेव । के ? येऽर्हयिष्यन्तः स्युः । तथा च सर्वैरेव गृह्यैथतै-रर्हणीयार्हणार्थमप्रमत्तैर्भवितव्यमिति तात्पर्यार्थः । सुरारिमिश्रास्तु—

अर्हणीयपरित्राणार्थमुपतिष्ठेरन्नित्युक्त्वा वाजसनेयश्रुतिन्दर्शयाम्बभूवुः-
“यन्नचाहर्णागच्छति सर्वे गृह्या इतरे तत्रतथेह परित्रातोभवती”-ति । गृह्या यजमानदायादाः । उपस्थानश्चेदूर्ध्वस्थितेनैव कार्यम् । आचारात् । न्याय्यात् । नह्यर्हणीये ऊर्ध्वस्थिते स्वयमुपविश्यत इति युज्यते । इति ॥ उप-

(१) रथे सम्यक्छिति । आङ्ग मयांदायाम् ।

स्थानमन्त्रमाह—“अर्हणे”ति । यथा

“अर्हणा पुत्रवाससा धेनुरभवद्य मे ।

सा नः पयस्वती दुहामुत्तरामुत्तरां समाम्” ॥ १ ॥

इति । अस्यार्थः ‘य’ (१)या ‘इयं’ अर्हणा (२)पूजा साधनभूता । ‘पुत्र-
वाससा’ (३)पुत्रवासानुगामिनी । ‘मे’ मम । ‘धेनुः’ सर्वार्थसाधिनी(४) ‘अ-
भवत्’ भवति । ‘सा’ ‘पयस्वती’, प्रशस्तपयाः(५) । ‘नः’ ‘अस्माकम् । “मनो
रथान्” इति शेषः(६) । उत्तरामुत्तरां ‘समाम्’(७) उत्तरोत्तरवर्षं व्याप्य
‘दुहाम्’ दुग्धाम्(८) ॥ १ ॥ इति ॥ १ ॥

एवमर्हणीयेषूपतिष्ठमानेषु स खल्वयमर्हणीयः—

“इदमहमिमां पद्यां विराजमन्नाद्यायाधितिष्ठामी”ति प्रतितिष्ठ-

मानोजपेत् ॥ २ ॥

(सं० ब्रा० २।८।२)

प्रतितिष्ठमानः । ऊर्ध्वस्तिष्ठन् “इदमहमि”ति मन्त्रंजपेत् । अर्थाञ्जपानन्त-
रमासन(९)उपविशेत् । अर्हणीय इत्यर्थात् । समस्तमन्त्रान्नानं स्वनामाध्या-
हारप्रतिषेधार्थम् । “अकर्मकाच्च” (पा० १।३।२६) इत्यात्मनेपदम् । मन्त्रा-
र्थन्तु—अर्हणीयोवदति—‘अहम्’ ‘इदम्’ आसनम् । ‘इमां’ च ‘पद्याम्’ पादा-

(१) “इयापोः संज्ञाच्छन्दसोर्बाहुलम्” (पा० ६।३।६३) इति ह्रस्वः ।

(२) अर्हते पूज्यतेऽन्येत्यर्थो “अर्हपूजाताम्” (जु० उ०) इत्यस्मात् “ण्यासञ्च-
भ्योयुच्” (पा० ३।३।१०७) इति करणे युच् । योरनादेशः (पा० ७।१।१) स्त्रियां टाप्
(पा० ४।१।४) सुलोपः । पूजासम्पादिनी ।

(३) पुत्रवासम्प्रति सीदतिगच्छतीति बद्धधातोर्गत्यर्थात् (भ्वा०प०) “अन्येष्वपि
हृद्यते” (पा० ३।२।१०१) इति डप्रत्ये टिलोपः । (पा० ६।४।१४३) नवप्रसृतत्वात् ।

(४) दधातेर्धारणपोषणार्थस्य (जु०उ०) “धेन्वादयश्चे”-ति मुकुटेन निपातितः ।

(५) प्रज्ञासाधामत्र मनुष्य । (पा० ६।२।१४) मस्यचवः । (पा० ८।२।१९) तथा
श्लोकम् “भूमनिन्दाप्रशंसासु नित्ययोगेऽतिशयाने । सम्बन्धेऽस्तिविवक्षायां भवन्ति
मनुवादयः” इति ।

(६) “सम्बन्धिश्चब्दः सम्बन्धिनमाक्षिपती”तिन्यायात् ।

(७) अत्यन्तसंयोगे द्वितीया । (पा० २।३।१६) “संवत्सरोवत्सरोऽब्दोहायानोऽस्त्री-
शरत्समाः” इत्यमरः । यद्यपि समाशब्दो नित्यबहुवचनान्ततया कोशे पठ्यते तथापि
“समां समां विजायते” (पा० ६।३।२२) इति पाणिनिनैकवचनान्तोऽपि स्मृतः । श्रुतश्चा-
त्राऽपि । (८) “लोपस्त आत्मने पदेषु” (पा० ७।१।४१) इति तलोपः ।

(९) इदमासनमधितिष्ठामीतिमन्त्रलिङ्गात् । उपवेशनञ्चेदम्प्राङ्मु(वत्वनन्त पृथ ।
साम्मुख्याय । विवाहाङ्गोऽर्हणे तथोक्तत्वाच्च । (२।१।१७) अत्र “पूज्यपूजकयोर्मध्ये
प्राची”-ति तन्त्रान्तरसम्बन्धादात्प्रत्यङ्मुखता दातुर्न दोषायेत्यवगन्तव्यम् ।

होम । (१) कथम्भूताम् ? 'विराजम्' विराजमानाम् । किं वन्तमेतत् । 'अन्न-
ञ्चतदाद्यमदनीयञ्चेतिकर्मधारयः । यद्वा-अन्नाद्याय-(२) अन्नादौभवाय
सुखाय । 'अधितिष्ठामि' आक्रामामि ॥ २ ॥ इति ॥ २ ॥

कुत्र प्रतितिष्ठमानोजपेदित्यपेक्षायामाह—

यत्रैनमर्हयिष्यन्तः स्युः ॥ ३ ॥

यत्र-यस्मिन्प्रदेशे । एनम् अर्हणीयम् । अर्हयिष्यन्तः । अर्हयितुमिच्छन्तः ।
अर्हणकर्तारः । उपस्थिताः । स्युर्भवेयुः । तत्रेत्यर्थः ॥ ३ ॥

यदावाऽर्हयेयुः ॥ ४ ॥

यदा यस्मिन्काले । अर्हयेयु-रर्हणकृतुमारभेरन्नित्यर्थः । अत्र वाकारः
समुच्चय इति मुरारि(३)मिश्राः ॥ ४ ॥

अथेदानीमर्हणाविधिविवक्षयेदमाह—

विष्टरपाद्यार्घ्याचमनीयमधुपर्कानेकैकशस्त्रिर्वेदयेरन् ॥ ५ ॥

विष्टरः-पूर्वोक्तः । (४) "वृक्षासनयोर्विष्टरः" (पा० ८।३।९३) इत्यासना-
र्थे निपातितः । पाद्यं-(५) पादार्थमुदकम् । एवमर्घ्यम् । "पादार्घ्याभ्याञ्चे"-
(पा० ५।४।२५)-ति तादृश्ये यत् प्रत्ययः । तदेतद्विहितण्डुलपुष्पयुक्तमुदकम् ।

(१) पादवद्भीमिति गुणविष्णुः । "पादार्घ्याभ्यां च" (पा० ५।४।२५) इति
तादृश्ये यत्प्रत्ययः ।

(२) अत्र "भवेच्छन्दसि" (पा० ४।४।११०) इति यत्प्रत्ययः ।

(३) तथा चोस्य गतेनाभिसम्बन्धः । तदा वा प्रतितिष्ठमानोजपेदिति । न तु
अर्हणकर्तृषु कार्यान्तरव्यग्रेषु प्रत्युपस्थानमेवेति । चन्द्रकान्तस्तु-वा शब्दस्तुशब्दार्थे ।
यदा पुनरेनमर्हयेयुस्तदा विष्टरादीनि वेदयेरन्नित्यनागतेनाभिसम्बन्ध इत्यर्थे मत्तान्त-
रेण वर्णयाश्चकार ।

(४) अत्र दर्भसंख्यानियमोनाहतः । छन्दोगपरिशिष्टे कात्यायनेन "दर्भसंख्यान-
विहिता । विष्टरास्तरणेष्वपी"ति तदुक्तेः । गृह्यासङ्ग्रहे तु "पञ्चाशद्भिः कुशैर्ब्रह्मा तदद्धेन
तु विष्टरः" इत्युक्तपूर्वोक्तद्वयम् । एवमङ्घ्रिरसापि । तदनयोर्विकल्पः । अतएव भट्टनारायणः
स्वभाष्ये-"सम्भवे पञ्चाशदद्धेरसम्भवे पुनरपरिमितौरपि कुशैर्विष्टरोभवती"त्युक्तवान् ।
अत्र कुशैरित्युपलक्षणम् । कुशपत्रौरपि । अत एव पद्धतिः कृतोऽपि तथैव लिखन्ति । अयं
न्तार्णः पाणोपोति स्मृत्यन्तरावगतमित्यवोचाम् ।

(५) तदेतद्विद्युत्सुखलौजसवृहत्पात्रस्थं, यतोऽञ्जलिनाऽपआदातुं शक्यते । तथाच
वीरपद्धतिः । "ततो भाजनस्था श्रप उपनीय पाद्याः ३ इति त्रिरन्धोरुक्ते ऽ पाद्याः प्रति-
गृह्यतामिति यजमानेनेक्ते ऽ यतो देवीः × × × रागच्छतु" इति भाजने अपः प्रेक्षते
"ततस्ताभ्योऽञ्जलिङ्गुहीत्वे"ति ॥ अत्र पाद्याः इति अप्सम्बन्धात्सोबहुवचपूवम् ।
"अपः प्रेक्षते"-(९) इति सूत्रदर्शनात् । एवमेव भद्रदेवभद्रादयोऽपि । अतएव गृह्यान्तरवत्,
पाद्यमित्यसमस्तमिहसूत्रितम् ।

तथा च गृह्यासङ्ग्रहे कात्यायनः ॥

“दध्यक्षतं सुमनस आपएतञ्चतुष्टयम् ।

अर्घ्यमेतत्प्रदातव्यं गृह्येऽर्घ्यार्हाः स्मृतास्तुये ॥”

इति । अत्र “तेभ्य” इति शेषः । एतच्च न पात्रानवस्थितं, न चैकेन पाणिना गृह्णीयात् ।

“कांस्येनैवाहर्णीयस्य (१)निनयेदर्घ्यमञ्जलौ ॥”

इति कात्यायनवचनात् । आचमनायम्-आचमनार्थमुदकम्(२) । “वृद्धाच्छः” (पा० ४।२।११४) इति छस्तस्येयादेशः । (पा० ७।१।२) मधुपर्कश्च-
“साक्षतं सुमनोयुक्तमुदकन्दधिसंयुतम् । अर्वात् । “दधिमधुन्याञ्चमधुपर्को विधीयते” इति छन्दोगपरिशिष्टोक्तेः । तत्र चकारोवस्वन्तरसमुच्चायकः । तथा च दधिमधुयुक्तमुदकम् । दधिमधुघृतं वा । दधिमधुदुग्धं वा (३)मधुपर्कः । स्मृतिः—

“सर्पिषा मधुना दध्ना चार्घ्यार्हानर्हयेत्सदा ।

दधिचौद्रपयोभिर्वा मधुदध्युदकेन वा ॥”

इति । ऐच्छिकोऽत्र विकल्पोच्यवस्थापकाभावात् । गृह्यासंग्रहे—

“कांस्ये त्रितयमादाय कांस्येन परिबृंहितम् ।

परिग्रहेषु देयं स्यान्मधुपर्क इति ध्रुवम् ॥”

इति । परिबृंहितं-संवृतमाच्छादितमितियावत् । ऋष्यशृङ्गः—

“कांस्यापिधानं कांस्यस्थं मधुपर्कं समर्पयेत् ।

इति । पिधानपात्रमत्राधारपात्रापेक्षया बृहत्कार्ष्णम्—“वर्षीयसा पात्रे णपिहि-

(१) कांस्यपदमत्र प्रथमतः पात्रमात्रपरम् । “सा तस्यै प्रददौ कांस्यं सपिधानं द्विरणमयम्” इति विराट्पर्व (भा०) दर्शनेन तथा निर्णयात् । सा-सुदेष्णा । तस्यै-सैन्ध्यै । अतएव पद्धतिरपि जलादियुक्तं पात्रं गृह्येति । इतिमुरारिः । विवाहेतु शङ्खस्य दूर्वाक्षतजलकलचन्दनयुतार्षपात्रं गृह्येति वीरेश्वरादयो लिखन्ति । तत्रार्हणीयस्य विष्णुरूपत्वाभिधानमत्रमूलत् । विष्णोश्चाद्यैशङ्खेनैव भवतीति निर्विवादम् ।

(२) अत्र कालिकापुराणम्—

“दद्यादाचमनीयन्तु सुगन्धिसलिलैः शुभैः ।

कर्पूरवासितैर्वापि कृष्णागुरुविधूपितैः ॥

यथातथासुगन्धैर्वा प्रसन्नैः फेनवजितैः । तत्तैजसेन पात्रेण शङ्खेनापि प्रदापयेदि”-ति ।

“केवलन्तोयमात्रेण तद्वा दद्यात् मिश्रितम् ।

वासितन्तु सुगन्धाद्यैः कर्त्तव्यं यदिलभ्यते ॥”

इति च । प्रदापयेत्-प्रदद्यात् । शङ्खेनेति विष्णुपूजाविषयम् । इति वृष्टव्यम् ॥

(३) अत्र तुरीयभेदं मधुपर्कस्य कृतान्ते मधु चेति व्याचक्षते । न तत्र कांस्यापेक्षा । एवममधुपस्यपीति ॥

तमि”-त्याश्वलायनगृह्यात् । दध्यादिकञ्च तुल्यपरिमाणं ग्राह्यम् । “समंस्याद-
श्रुतत्वात्” (जै० सू० १०।३।१३) इति न्यायात् । केचित्तु—

“आज्यमेकपलं ग्राह्यन्दध्नस्त्रिपलमेव च ।

मधुनः पलमेकन्तु मधुपर्कः सउच्यते ॥”

इति मैत्रावरुणीयशाखापरिशिष्टोक्तं परिमाणमत्रापि ग्राह्यमित्याहुः । ताने-
तान् विष्टरादीन्मधुपर्कान्तान् पञ्चद्वयविशेषान् । एकैकशः । प्रत्येकं, त्रिः ।
त्रिरुच्यते । वैदयेरन्-ज्ञापयेयुरर्हयितुरात्मीयाः (१) । ततश्चार्हयिता द्रव्यमु-
त्का(२) “प्रतिगृह्यतामि”ति सर्वत्र सकृद्वाक्यशेषं कुर्यादित्यर्थः ॥ ५ ॥

“याओषधीरि”-त्युदञ्चं विष्टरमास्तीर्यार्ध्युपविशेत् ॥ ६ ॥

(मं० ब्रा० २।८।३-४)

“याओषधीरि-”ति-अनया ऋचा उदञ्चम्-उत्तराप्रमर्हयित्रा प्रदत्तां विष्ट-
रमास्तीर्य । आस्तरणञ्चासनेऽधः । “ता मह्यमस्मिन्नासने” इतिमन्त्रलिङ्गात् ।
अधि-तदुपरि । उपविशेत् । अर्थादर्हणीयः । अत्रोपवेशनस्य पूर्वतएव सिद्ध-
त्वाद्धः करणरूपविष्टरस्यास्तरणोऽयमन्त्रोविनियुक्त इतिव्याख्यातारः ॥६॥

द्वौ चेत्पृथग्गृभ्याम् ॥ ७ ॥

आस्तीर्यार्ध्युपविशेदित्यनुवर्त्तते । चेद्यदि । द्वौ विष्टरावर्हयित्रा प्रदत्तां स्यातां
तदा पृथक्-नाना ऋग्भ्याम् । “याओषधीरि”-त्येताभ्याम्(३) । अत्रचेदिति-
वचनान्नातीव द्वयोरावश्यकत्वमिति प्रतीयते । तथाच ऋचौ—

“या ओषधीस्सोमराज्ञीर्बह्वीःशतविचक्षणाः ।

ता मह्यमस्मिन्नासने अच्छिद्राः शर्म यच्छत ॥ ३ ॥

या ओषधीः सोमराज्ञीर्विष्टिताः पृथिवीमनु ।

ता मह्यमस्मिन्पादयोरच्छिद्राः शर्म यच्छत ॥ ४ ॥”

इति । अनयोरर्थः । हे ‘ओषधीः’ ओषध्यः(४) ! ‘याः’ यूयं ‘सोमराज्ञीः’

(१) नस्वर्हयिता । बहुवचननिर्देशात् । अत्र सुरारिमिश्राः । “सूत्रे बहुवचननिर्दे-
शाद्विष्टरादिनिवेदनकर्तृनिधमालाभात्तन्त्रियामकं “पारक्यमविरोधि यदि”-ति । न्यायेन
“अन्यस्त्रिःप्राह विष्टरादीनी”-ति पारस्करगृह्यमेव । अतएव कौमुद्यादौ ज्ञापयेयुरिति
बहुवचनेनानियतकर्तृकत्वं वेदेनस्य दर्शयित्वा प्रतिगृह्यतामिति सकृद्वाक्यशेषञ्जुयात् । इत्ये-
कवचनेनात्र नियतकर्तृत्वदर्शितम् ; इति । एवञ्च विष्टरादिनिवेदनमन्थकर्तृकमेवेति तात्प-
र्यगत्या पञ्चतिक्तोवीरेष्वरादयः । तदुक्तं त्रिरन्वैरुक्त इति ॥

(२) विष्टरादिष्वन्यतमम् ॥

(३) अत्रमन्त्रवर्णं द्वितीयपादयोर्भेदः सर्वथा । तृतीययोस्तु।आसने । पादयोरिति
क्रमेण भेदः पठ्यते । समानमन्थत् । अत्र पृथक्-इति करणास्त्रिवेदनच्युगपदवगम्यत
इति षट्शकान्तः ।

(४) अत्र “वाच्छन्दसो”ति (पा०६।१।१०६) वा पूर्वसवर्णदीघेः । एवमग्रेऽपि बोध्यम् ।

३५ गो० गृ० सू०

ततस्ताभ्योऽञ्जलिं(१) गृहीत्वाऽर्हणीयः-

“सव्यं पादमवनेनिजे” इति सव्यं पादं प्रक्षालयेत् ।

(मं० ब्रा० २।८।६)

“दक्षिणं पादमवनेनिजे” इति दक्षिणं पादम्प्रक्षालयेत् ॥ १० ॥

(मं० ब्रा० २।८।७)

सव्यम्-वामम् । “वामं शरीरं सव्यं स्यादपसव्यन्तु दक्षिणमि”त्यमरः । प्रक्षालयेदिति क्रियाभ्यासः निर्देशक्रमेणैव पादप्रक्षालनार्थः । यथा चान्यत्रापि स्मर्यते—

“पादं प्रक्षालयेद्विप्रोदक्षिणं प्रथमं सदा ।

शूद्रस्तु वामं प्रथमं, सामवेदी, तथा वधूः ॥”

इति । “सामगः क्षालयेत्सव्यपामन्यश्च दक्षिणम् ॥” इति चैवमादि ।

पूर्वत्र विप्रइति क्षत्रियवैश्यायोरप्युपलक्षणम् । एवमपपरत्रान्यइति ॥ “ते-
नोदकेने”—तिशेषः । मन्त्रौ यथा—

“सव्यं पादमवनेनिजेऽस्मिन्नाष्ट्रे श्रियन्दधे” ॥ ६ ॥ इति ।

“दक्षिणं पादमवनेनिजेऽस्मिन्नाष्ट्रे श्रियमावेशयामि ॥ ७ ॥

इति च । अनयोरर्थः । अहं ‘सव्यं’ वामं ‘पादं’ चरणम् । ‘अवनेनिजे’ शोधयामि(२) । (प्रक्षालयामि) ‘अस्मिन्’ ‘राष्ट्रे’(३) देशे (यत्राहंवर्त्ते) ‘श्रियं’ लक्ष्मीं ‘दधे’ स्थापयामि ॥ ६ ॥ इति ॥ ‘आवेशयामि’ आदधामि । (स्थापयामि ॥ ७ ॥ इति ॥ १० ॥

ततः पुनरुदकाञ्जलिङ्गृहीत्वा—

“पूर्वमन्य-मपरमन्य-मि”त्युभौ शेषेण ॥ ११ ॥

(मं० ब्रा० २।८।८)

शेषेण-अवशिष्टोदकेन । उभौ—पादौ । संहतीकृत्य(४) । पूर्वमन्यमि”-
विमन्त्रेण । प्रक्षालयेदित्यनुवर्त्तते । अर्हणीयएव । मन्त्रस्तु—

“पूर्वमन्य-मपरमन्य-मुभौ पादाववनेनिजे राष्ट्रस्यास्याद्धर्चाभ्रभयस्यावरुद्धचै”
इति । अस्यार्थः । अहं ‘पूर्व’ प्रथमम् । ‘अन्यं’ सव्यम् ‘अपर’ पश्चात्

(१) अञ्जल्यवच्छिन्नमुदकम् ॥

(२) “निजिरशौचपोषणयोः” (जु० उ०) उद ।

(३) “राष्ट्रं स्वोदुपवर्त्तने” इति मेदिनी । “देशविषयौ तूपवर्त्तनमि”ति चामरः ॥

(४) पूर्वमन्यमित्युभौ शेषेणैति वक्तव्ये गुरुकरणेनैतत्प्रज्ञाप्यते । मन्त्रे पूर्वशब्दोऽ-
प्रिसवचनः । अपरशब्दश्चपश्चाद्वचनः । तथाचाप्रिमप्रक्षालितमन्यं सव्यं, पश्चात्प्रक्षालित-
मन्यन्दक्षिणमित्युभौ पादौ युगपदवनेनिजे प्रक्षालयामीति मन्त्रार्थपर्यवसानात् । वीरपद्म
तावप्येषमेव पठ्यते ॥

‘अन्यं’ दक्षिणम् एवमेतौ ‘उभौ पादौ’ ‘अवनेनिजे’ प्रक्षालयामि । ‘अस्य’ ‘रा-
ष्ट्रस्य’ देशस्य ‘ऋद्धचै’ (१) वृद्धचर्थम् । ‘अभयस्य’ भयाभावस्य ‘अवरुद्धचै’
परिप्रहाय ॥ ८ ॥ इति ॥ १२ ॥

“अन्नस्य राष्ट्रिरसी”-त्यर्थं प्रतिगृहीयात् ॥ १२ ॥

(मं० ब्रा० २।८।९)

अर्थ-यथोक्तलक्षणम् । “अन्नस्य राष्ट्रिरसी”-ति मन्त्रेण । “प्रतिगृहीया-
दिति । यजमानहस्तादर्थमादाय स्तोत्रं जलं शिरसि निदध्यादित्यर्थः । वीरप-
द्धतिरप्येवम् ॥ मन्त्रोयथा—

“अन्नस्य राष्ट्रिरसि राष्ट्रिस्ते भूयासम्” ॥९॥

इति । अस्यार्थः । हे अर्थ्य ! जलरूप ! त्वम् अन्नस्य ब्रीह्यादेः । ‘राष्ट्रिः’
द्वीप्तिः (२) । ‘असि’—भवसि । अहमपि ‘ते’ तव (प्रसादात्) ‘राष्ट्रिः’ (३) द्रो-
त्तिमान् ‘भूयासम्’ भवेयम् । इत्याशांसायां लिङ् ॥ ९ ॥ इति ॥ १२ ॥

“यशोऽसी”-त्याचमनीयमाचामेत् ॥ १३ ॥

(मं० ब्रा० २।८।१०)

आचमनीयम्—आचमनार्थमुपकल्पितमुदकम् गोकर्णाकृतिदक्षिणहस्ते “ना-
शब्दमनवस्त्रा (१-१-२) वमि”-ति यथोक्तेन विधिना “यसोऽसी”-ति-
मन्त्रेणाचामेद्दर्शणीयः । मन्त्रोयथा—

“यशोऽसि यशामयि धेहि” ॥ १० ॥

इति । अस्यार्थः । हे आचमनीय ! यतस्त्वं ‘यशोऽसि’ कीर्तिरूपं भवसि ।
अतः ‘मयि’ विषये ‘यशोधेहि’ मां यशस्विनङ्कुर्विति ॥ १० ॥

तदेतदाचमनं सकृन्मन्त्रेण । द्विस्तूष्णीमेवेति । त्रिः । “पकक्रियायामावृत्तौ
सकृन्मन्त्रान्वय” इतिवचनात् ॥ तत इन्द्रियाण्युपस्पृशेत् ।

“त्रिराचामेदपः पूर्व-द्विः प्रमृज्यात्ततोमुखम् ।

खानि चैवस्पृशेद्विरि”-त्येवंमनुनाऽचमनविधानात् । खानीन्द्रियाणि ।
“खमिन्द्रिये खमाकाशे” इत्यभिधानात् ॥ १३ ॥

“यशसो यशोऽसी”-ति मधुपर्कप्रतिगृहणीयात् ॥ १४ ॥

(मं० ब्रा० २।८।१२)

मधुपर्क-मुक्तलक्षणम् । “यशसो यशोऽसी”-ति मन्त्रेण “प्रतिगृहीयात्” ।

(१) आयादेशे यलोपः । (पा० ८।३।१९) “पूर्वत्रासिद्धम्” (पा० ८।२।१)
इति तस्यासिद्धत्वाद्ब्रवीषः ॥

(२) “राजूदोसी” (भ्वा०आ०) त्रिन् बाहुलकात्करणे । (पा० ३।३।१) जल्प-
वत्त्वम् (पा० ८।२।३६) ष्ट्वत्वम् । (३) कर्त्तव्यत्रिन् ॥

प्रतिगृह्य वामहस्ततले तत्पात्रं स्थापयेत् । अप्रे क्रियोपदेशात् । मन्त्रार्थस्तु—हेमधु-
पक्क ! यतस्त्वं 'यशोऽसि' कीर्त्तिरिव मधुरोऽसि । अतस्त्वद्योगाद्दहमपि 'यशसः'
कीर्त्तिमान्(१) "भवेयमि"ति शेषः ॥ ११ ॥ इति ॥ १४ ॥

तस्य खल्वस्य मधुपक्कस्य—

“यशसोभक्षोऽसि महसोभक्षोऽसि श्रीर्भक्षोऽसि श्रियम्मयि धेहि”

इतित्रिः पिबेत् ॥ १५ ॥

(मं० ब्रा० २।८।१२)

त्रिः । त्रिवारम् । क्रियाऽभ्यावृत्तिगणनेऽत्रासुचप्रत्ययः । (पा० ५।४।१८)
“यशसोभक्षोऽसि”—ति समस्तेन मन्त्रेणार्हणीयः पिबेत् । मन्त्रो यथा—

“यशसोभक्षोऽसि, महसोभक्षोऽसि, श्रीर्भक्षोऽसि श्रियम्मयि धेहि” ॥ १२ ॥

इति । अस्यार्थः । हेमधुपक्क ! यतस्त्वं 'यशसः' यशसे(२) । यशोऽर्थं 'भक्षः'

(३) भक्षणीयः । 'असि' भवसि । तथा 'महसः' महसे तेजोऽर्थम् 'भक्षः' 'भक्ष-
णीयः' 'असि' भवसि । तथा 'श्रीः'(४) भक्षोऽसि' तेन त्वद्भक्षणत्कीर्त्तिस्तेजो-
लक्ष्मीश्च भवति । अतस्त्वं 'श्रियं' त्रितयस्यापि सम्पदं(५) 'मयि' (६) विषये
'धेहि' अर्पय । महान्देहीतियावत् ॥ १२ ॥ इति ।

अत्र मन्त्रेण त्रिर्भक्षणोपदेशात्पानञ्चेदं भक्षणरूपमेव । द्रवद्रव्यसंयोगाच्च
पिबतिशब्दप्रयोगः । मुरारिमिश्रास्तु—“अत्र मधुसंयोगाद्द्रवश्चेन्मधुपक्कस्य-
त्तदा पात्रेण पातव्योऽथ दध्नः काठिन्यात्पानानुपपत्तिस्तदा हस्तेन भक्षणाय
इति । तेन मन्त्रे भक्षशब्दस्य सूत्रे पिबतिशब्दस्य च श्रुतिरुपपद्यते । इति-
द्रष्टव्यम्” । इति । पानञ्चेदमनामिकाङ्गुष्ठाभ्याम्भक्षयेदिति वीरपद्धतिदर्शनतस्त-
थैवावगन्तव्यम् । तत्र प्रतिप्राशनं मन्त्रपाठः “चतुर्थन्तूष्णीमि”त्यग्रिमसूत्रात् ।
यत्तु—होरिलपद्धतौ प्रथमङ्कनिष्ठाङ्गुष्ठयोगेन, मधुपक्कप्राशनमिति लिखितं
तच्छाखान्तरविषयमित्यनुपदं स्फुटीभविष्यति । समस्तमन्त्रान्नानञ्च सूत्रा
त्त्रिःपानविधानमन्त्रे च स्थानत्रये भक्षशब्दसत्त्वात्तदन्तेनैव मधुपक्कप्राशन-
स्माभूत्किन्तु मन्त्रान्तेनेति ज्ञापनार्थम् । येषान्तु “श्रियोभक्षोऽसि”ति मन्त्रपाठ-
त्वेषां मन्त्रावयवैरेव पानं स्यात् । तथाच छन्दोगगृह्यान्तरम् “मधुपक्कन्त्रिष्वि-
षेन् यशसोमहसःश्रिय इति तूष्णीं चतुर्थम्”इति । तदत्र मन्त्रप्रतीकोपादानप्र-

(१) अक्षोऽदित्वात्मत्वार्थाऽचप्रत्ययः । (पा० ५।२।१२०) ॥

(२) तादृश्येषतुष्टयैर्घो षष्ठी (पा० २।३।३२) ।

(३) “भक्षभदने” (सु०प०) कर्मणि। वष् (पा० ३।३।१९) अत्रभक्षयइत्यपपाठः ।

(४) छेः सुः (पा० ७।१।३९) ॥

(५) “सम्पत्तिः श्रीश्च लक्ष्मीश्चेत्यमरः । सम्पत्तिः सम्पदित्थनार्थान्तरम् ॥

(६) “सममन्त्राक्षणे दानमि”—ति वत्सम्प्रदानेऽधिकरणत्वविवक्षाऽत्र बाध्या ॥

तीकैरेव पानमवगम्यते । “श्रीभक्षोऽसी”-ति खत्वस्मच्छाखायाम्मन्त्रपाठः ।
अतस्तत्रैव हीरिलपद्धतेरुक्तिर्योजनीया । तत्र प्रमाणञ्च—

“यशसोयशोऽसीति त्रि-स्तूष्णीं बहुचतुर्थकम् ।

कनिष्ठादिभिरङ्गुष्ठयोगेन तिसृभिः क्रमात् ॥

मधुपक्कप्रयोगे तु प्राशने विधिरिष्यते ॥”

इति परिशिष्टान्तरवचनमिति बोध्यम् ॥ १५ ॥

तूष्णीञ्चतुर्थम् ॥ १६ ॥

मधुपक्कस्य पिबेत् ॥ १६ ॥

भूयएवाभिपाय शेषं ब्राह्मणाय दद्यात् ॥ १७ ॥

भूयः । पुनरपि । एवकारकरणात्तूष्णीमेव । अभिपाय आभिमुख्येन पीत्वा
शेषमवशिष्टम् । ब्राह्मणायेति । ब्राह्मणपदं पुत्रादिपरम् । “नोच्छिष्टं कस्यचिद्दद्याद
न्यत्र जायापुत्रशिव्येभ्यः” इति स्मरणात् । “उच्छिष्टमगुरोरभोज्यमि”-ति वसि-
ष्ठवचनाच्च । तदभावे पुनरब्राह्मणायपि दद्यात् । तच्चाङ्घ्रिः प्रोक्ष्येतिविशेषः ।
तथा च द्राह्यायणसूत्रम् “तदभावेऽङ्घ्रिः संप्रोक्ष्या-(१)ब्राह्मणाये”-(१।२।२१)
ति । लाह्यायणोऽप्येवमेव । (१।३।११) सर्वाभावे “प्राग्वाऽसञ्चरे नितये-
द्दि”-ति पारस्करीयैव गतिरन्यशास्त्रीयाऽप्यविरोधिनीति । वीरपद्धतिरप्येव-
मेव । “मधुपक्कशेषमसञ्च(२)रदेशे धारयेद्दि”ति ॥ १६ ॥

आचान्तोदकाय गौरितिनापितस्त्रिब्रूयात् ॥ १८ ॥

अत्र सप्तम्यर्थं चतुर्थी । अर्हणीये कृताचमने सति । यद्वा तादर्थ्ये चतु-
र्थी । यथा स शृणोति तथेति (तदर्थम्) अनेनोच्चैस्त्वं वचनस्य व्यनक्ति ।
कियाप्रहणाद्वा चतुर्थी (पा० १।४।३२ वा०) मधुपक्कभक्षणेनोच्छिष्टतापहत्या
आचमनं विधीयते नचानेन (भोजनेन) भुक्त्वा कर्माचरणदोष इत्युक्तमध-
स्तात् (२।३।१७) ॥ १८ ॥

नापितेन त्रिगौरित्युक्ते खत्वयमर्हणीयस्तमेव नापितमुद्दिश्य—

“मुञ्च गां वरुणपाशाद्द्विषन्तं मेऽभिधेही”ति ।

तद्ब्रह्मपुरुषचोभयोरुत्सृज गामत्तु तृणानि पिबतुदकामि”-तिब्रूयात् १९
(मं ब्रा २।८।१३)

“मुञ्चगामि”ति मन्त्रं ब्रूयात् । मन्त्रार्थस्तु-अर्हणीयोनापितं वदति-एतां

(१) अत्र शूद्रव्रजेमिति तद्गाप्यात्क्षत्रियवैश्ययोरन्यतरायेति प्रतीयते । युक्तञ्च ।
‘नजिवयुक्तसन्धसदृशाधिकरणे, तथाद्वार्थगतिः’ इतिपाणिनीयपरिभाषणात् । महाभाष्ये
ऽपि “नद्वाब्राह्मणमानयेत्युक्ते लोष्टमानीयकृतीभवती”-त्युक्तेन तद्विज्ञस्य तत्सदृशस्यैव
ग्रहणम्भवतीति ॥

(२) जनसञ्चारवर्जिते ॥

‘गां’ ‘वरुणपाशात्’ विशिष्टबन्धनात् ‘मुञ्च’ मोक्षय । ततश्च ‘उरसृज’ विसर्जय । सेयं विस्त्रुष्टा सती ‘तृणानि’ वासान् ‘अत्तु’ भक्षयतु । ‘उदकं च’ ‘पिबतु’ एवं नापितमुक्त्वाऽह्णीयामाह—हे अह्णीये ! (१) (पूजनीये!) एवम्मोचिता त्वम् ‘मे’ ममार्चनीयस्य । ‘अमुष्य’ अर्हयितुः ‘च’ ‘उभयोः’ ‘द्विषन्तं’ द्वेषदारं तं तवाऽऽनेतारम् ‘अभिधेहि’ बधान । (२) ‘जहि’ विनाशय च ॥ १३ ॥ इति ।

अत्रामुष्येतिपदस्थाने प्रकृतस्वादह्नयितुर्यजमानस्य नाम गृह्णीयात् । अदः पदस्थाने नामादेशस्याचार्यसम्भतेः कर्मप्रदीपे कात्यायनेनोक्तत्वात् । तथाच छन्दोगगृह्यान्तरमपि—“सञ्चोदितामनुमन्त्रयते मुञ्च गामित्यमुष्य चेत्यर्हयितुर्नामब्रूयादि”—तिचन्द्रकान्तः । समस्तमन्त्राभ्यानञ्च तञ्जह्यमुष्येतिपदयोर्मध्ये मम देवदत्तस्यचैवमध्याहारशङ्कानिवृत्त्यर्थम् ॥ मन्त्रमध्ये इतिकारकरणं पूर्वपदानां यथावस्थितानामेव पाठार्थम् । इतिमुरारिमिश्राः । अतएव(३)तमिति पदे नोहः । तस्येतिकारात्प्राक्तनेन द्विषन्तमित्यनेन सम्बन्धादिति च चन्द्रकान्तः १९

“माता रुद्राणामि”—त्यनुमन्त्रयेत् ॥ २० ॥

(मंत्रा० २।८।१४)

गामित्यनुवर्त्तते । अनुमन्त्रणमिहालोचनम् । तथचगृह्यासङ्ग्रहः—

“स्पृशन्ननामिकाप्रेण क्वचिदालोक्यन्नपि ।

आमन्त्रणीये सर्वत्र सदैवमनुमन्त्रयेत् ॥ ”

इति । मन्त्रोपस्था

“माता रुद्राणां दुहिता वसूनां स्वसाऽऽदित्यानाममृतस्य नाभिः ।

प्र णु वोचं चिकितुषे जनाय मागमनागामदिति वधिष्ट” ॥१४॥ इति ।

अस्यार्थः—येयमर्हणार्थं—(मालम्भननिमित्त-) ज्यौरानीता सा ‘रुद्राणां’ ‘माता’ मातृवन्मान्या ‘वसूनां’ देवविशेषाणां ‘दुहिता’ दुहितृवत्पात्या ‘आदित्यानां’ ‘स्वसा’ स्वस्ववदनुकम्प्या ‘अमृतस्य’ दुग्धदध्यादेः ‘नाभिः’ उत्पत्तिस्थानम् । अतएताम् ‘गाम्’ ‘अनागाम्’ (४) सर्वथाऽनपराधिनीम् । अतएव ‘अदितिम्’

(१) अत्रार्हणसाधनभूते इत्यर्थः । “अर्हणापुत्रवाससे”ति पूर्वोपन्यस्त श्रुतौ तथैवाधायगतेः । यद्यपि कृत्यप्रत्ययोभावकर्मणोरेव विहितस्तथापि “कृत्यस्युदोबहुलम्” (पा० ३।३।१३३) इति बहुलप्रहणादत्स्नानोयञ्चूर्णमिति वदिहकरणेऽनीयम् ॥

(२) अत्राभिपूर्वोद्धाटिबन्धने गुणविष्ण्वादिभिर्व्याख्यातः ॥

(३) वस्तुतस्तु (सूत्रे) इतिकारो यथास्थितस्वरूपपरामर्शाधिको मध्यमणिम्या येनोभयोरपि सम्बन्धनविज्ञतस्वरूपं परामृशति । वीरपक्षत्यादिष्वेवमेव पाठात् । गृह्यान्तरवचनस्तु शास्त्रान्तरविषयम् । भवदेवभट्ट-भट्टनारायणादयस्तु-अत्रपठ्यमानमन्त्रकोपदे “इति” पदं न पठ्यते । केवलमाचार्योणैवोक्तमथेप्रतिपिपादयिषुणा प्रक्षिप्तदित्याहुः ॥

(४) “ये सास्तास्तेऽदस्ताः” इतिन्यायेन “आगोऽपराधे” इत्यभिधाने सास्तोऽदन्तश्च वक्ष्यते । तेनात्र बहुव्रीहिः ॥

अनवखण्डनीयां देवमातरं वा (१) । हेयजमानपरिचारकाः ! युयम् 'मा वधिष्ट'
मा व्रत । अहमेव 'नु' भोः (२) 'चिकितुषे' ज्ञानसम्पन्नाय (३) 'जनाय' अस्मै
(४) यजमानाय 'प्रवाचम्' प्रोक्तवानस्मि (५) अनागां गां मा वधिष्टेति ॥ १४ ॥
इति ॥ २० ॥

अत्र (नापितोक्तयनन्तरं तत्प्रतिवचनादिस्थाने) विशेषमाह—

अन्यत्र यज्ञात् ॥ २१ ॥

यज्ञोऽन्योतिष्ठोमादिः । ततोऽन्यत्रैवङ्कुर्यात् (६) ॥ २१ ॥
यज्ञोहि किङ्कुर्यादित्युच्यते—

कुरुतेत्यधियज्ञम् ॥ २२ ॥

अधियज्ञम् । (७) यज्ञे पुनर्नापितेन गौरित्युच्चैस्त्रिरुक्ते खल्वयमर्हणीयः ।
कुरुत । आलम्भध्वमित्यग्निस्वामिप्रभृतयः । तथाचलाट्यायनश्रौतसूत्रम् "कुरु-
तेति गवि प्रोक्तायां ब्रयादि (१।१।१२) ति । अस्यालम्भनादि श्रपणान्तं कर्म
कुरुतेति व्याख्यानन्द्राह्यायणीये श्रौतसूत्रभाष्ये धन्वीप्राह । तदेतत्कलिवर्ष्य-
प्रकरणे पाराशरीये स्मर्यते—

"यज्ञाधानङ्गवालम्भं सन्यासं पलपैतृकम् ।

देवराश्च सुतोत्पत्तिङ्कलौ पञ्च विवर्जयेत् ॥"

इति । यज्ञाधानम्--अग्निहोत्रम् । अत्र "अश्वालम्भमि"—तिः केचित्पठ-
न्ति । पलपैतृकं (८) मांसेन पितृश्राद्धम् । विवाहादिगृह्यकर्मणि मधुपर्के तु

(१) "द्वो अवखण्डने" (दि० प०) इत्यस्मात्कर्मणि किति । "द्यतिस्यतिभा-
स्थामि-ति किति" (पा० ३।३।१७४) ति घातोरित्ये दिति-शब्दो न भवसमितः ।
निरुक्तेषु तु "अदितिरदीना देवमाते"ति (४।२२) पठ्यते । तत्र कर्त्तरि संज्ञा यांकिञ्
(पा० ७।४।४०) बोधयः ।

(२) नुवाङ्गः "नुवृष्ट्यायां विकल्पे चे"त्यमरेण प्रथमे प्रयुक्त इहसम्बुध्यर्थे प्रयुक्तो-
योग्यतावशात् । तथा च निरुक्तम् "नुइत्येषोऽनेककर्मम्" । (१-२-२) अनेककर्मोऽ-
नेवार्थ इति दुर्गः ॥

(३) "कितज्ञाने" (भ्वा० प०) तस्मात्कलौ चतुर्थ्येकवचनम् ॥

(४) "जनो लोके, महर्लोकान्तरलोके च पामरे" इति विश्वः ॥

(५) अत्र "बहुलं छन्दस्यमाङ्गयोगोऽपी"ति (पा० ६।४।७६) अडागमप्रति-
षेधः । इत्येयेन (पा० ३।१।८६) नस्यणः ।

(६) गवानुमन्त्रणादि ॥

(७) यज्ञे इतीत्यर्थेऽय्ययीभावः समासः (पा० २।१।६) अन्येतु यज्ञमधिकृत्ये-
त्यधियज्ञम् । यदहंणङ्कियते तत्रेति व्याचक्षते ॥

(८) "पलमुन्मानमांसयोरि"ति रुद्राभिधानात्पलेन मांसेन केवलेन पैतृकं श्राद्ध-
म्पलपैतृकमुच्यते ॥ "सहान्नेनोत्तरास्तर्पयन्ती"ति मत्स्यादीन्युपक्रम्य श्राद्धकल्पे सर्वे
रेव सूत्रणात् ॥

आचार्येणाऽपि यथोक्तं गोमोक्षमनुमन्त्रणञ्चेति द्वयमप्यभिहितम् ॥ २२ ॥

षडर्घ्या भवन्ति ॥ २३ ॥

अर्घम्पूजाविधिमर्हन्तीत्यर्घ्याः। “मूल्ये पूजाविधावर्घः” इत्यमरः। “दण्डा-
दिभ्योयत्” (पा० ५।१।६६) इति यत्प्रत्ययः। ते खल्विमे षड्भवन्ति ॥२३॥

ते खल्विमे षडर्हणीया नामतो निर्दिश्यन्ते—

आचार्य ऋत्विक्—स्नातको—राजा—विवाहः प्रियोऽतिथिरिति ॥२४॥

तत्राचार्योमनुनोक्तः—

“उपनीय तु यः शिष्यं वेदमध्यापयेद्द्विजः।

सकल्पं सरहस्यञ्च तमाचार्यं प्रचक्षते ॥”

इति । योत्राह्वणः शिष्यमुपनीय कल्पपरहस्यसहितां वेदशाखां सर्वामध्या-
पयति तमाचार्यम्पूर्वं मुनयोवदन्ति । कल्पो—यज्ञविद्या । श्रौतगृह्य—भेदभिन्नो,
रहस्यमुपनिषत् । वेदत्वेऽप्युपनिषदां प्राधान्यविवक्षया पृथग्निर्देशो गोवली(१)-
वर्हन्यायेन बोध्यः । ऋत्विगपि तेनैवाभिहितः—

“आग्न्याधेयं पाकजज्ञमग्निष्टोमादिकान्मखान् ।

यः करोति वृत्तोयस्य स तस्यत्विगिहोच्यते ॥” इति ।

आहवनीयाश्वग्न्युत्पादनमग्न्याधेयम् । अष्टकादीन्पाकयज्ञान् । अग्निष्टो-
मादीन् यज्ञान् । कृतवरणोयस्य करोति स तस्य ऋत्विगिह शास्त्रेऽभिधीयते ।
वेदमधीत्येयः स्नाति स स्नातः । स्नात एव स्नातकः । ते च स्नातकादयो व्या-
ख्याताः पारस्करेण—“समाप्य वेदमसमाप्यं व्रतंयः स्नाति स विद्यास्नातकः ।
समाप्य व्रतमसमाप्य वेदं यः स्नाति स व्रतस्नातकः । उभयं समाप्य यः स्नाति
स विद्याव्रतस्नातकः” । इति । राजाश्रमिषेकादिगुणगणयुक्तोजनेश्वरः । विवा-
हो—विवाहयितव्योवरः । प्रियः । विद्यातपः प्रभृतिभिर्गुणैः प्रीतिविषयः । अ-
तिथिः (१।४।१ सू०) यथोक्तलक्षणः ॥

मनुः—

“एकरात्रं हि निवसन्नतिथिर्ब्राह्मणः स्मृतः ।

अनित्यं हि स्थितोऽश्रमात्तस्मादतिथिरुच्यते ॥”

इति । प्रियश्चायं वृत्तस्वाध्यायगुणयोगाद्भवतीत्याह—

“विद्यातपः समृद्धेषु हुतं विप्रमुखाग्निषु ।

निस्तारयति दुर्गाश्च महतश्चैव क्लिषात् ॥”

(१) गामान्य-बलीवर्हन्त्यान्येत्युक्ते बलीवर्होऽपि गौरवेति पृथक् तस्याभिधानं
प्राधान्यख्यापनाय । एष एव ब्राह्मणवशिष्टन्यायार्थः ॥

इति । प्रियइति विशेषणाद्विद्यादिगुणवानेवातिरिच्येणार्हणीयोनपुनर्यः
कश्चिदिति दर्शयति ॥ २४ ॥

किमेतानाचार्यादीन्सकृदेवाहयेत् ? नेत्याह—

परिसर्वत्सरानर्हयेयुः ॥ २२ ॥

परिसर्वत्सरान्-परिगतः सर्वत्सरोयेषांस्तानिमानाचार्यादीन् अर्हयेयुः ।
पुनरिति परतस्तनं काकाक्षिगोलकन्यायेनोभयत्रापि सम्बध्यते । तेन वत्सरा-
त्पूर्वमेतानागतान्पुनः पुनरर्हयेयुरित्यर्थः ॥ २५ ॥

युनर्यज्ञविवाहयोश्चपुनर्यज्ञविवाहयोश्च ॥ २६ ॥

इति श्रीमद्रोमिलीयगृह्यसूत्रे चतुर्थप्रपाठकस्यदशमी कण्डिका ॥४॥१०॥*

(प्रपाठकश्चायं समाप्तः)

यज्ञविवाहौ-व्यख्यातौ । तयोर्निमित्तभूतयोः सर्वत्सरमध्येऽप्यागताना-
चार्यादीन्युनरर्हयेयुरित्यर्थः । चकारः परिसर्वत्सरकालं समुच्चिनोति ॥ अन्ते-
ऽभ्यासः प्रपाठकपरिसमाप्तिद्योतनार्थो, मङ्गलार्थइतिमुरारिमिश्राः प्राहुः ॥ २६ ॥

इति श्रीमद्गोमिलीयगृह्यसूत्रव्याख्यायाम्मृदुलाख्यायाम्मुकुन्दशर्मसङ्क-
लितायां चतुर्थप्रपाठकस्य दशमी कण्डिका प्रपाठकश्च
समाप्तः ॥ ४ ॥ १० ॥ * ॥

(अथ संस्कार कुशण्डिका परिशिष्टम्—)

चतुर्थप्रपाठके पञ्चमी कण्डिका--

काम्येष्वत ऊर्ध्वम् ॥ १ ॥

अत ऊर्ध्वङ्काम्येषु “विधिसुपदेक्ष्याम” इति सूत्रशेषः ॥ १ ॥

पूर्वेषु चैके ॥ २ ॥

पूर्वेषु-नित्य-नैमित्तिकेष्वपि वक्ष्यमाणोविधिर्भवति । इति चैके आचार्या-
मन्यन्ते ॥ २ ॥

कोऽसौ विधिरित्युच्यते—

पश्चादग्नेर्भूमौ न्यञ्चौ पाणी प्रतिष्ठाप्ये—“दम्भुमेर्भजामह” इति ॥३॥

(मं० ब्रा० २।४।१)

न्यञ्चावधोमुखौ । तथाचच्छन्दोगपरिशिष्टम्—

“दक्षिणं वामतोबाह्यमात्माभिमुखमेव च ।

करङ्करस्य कुर्वीत करणेन्यञ्चकर्मणः ॥

कृत्वाऽग्न्यभिमुखौ(१)पाणी स्वस्थानस्थौ सु (२) संयतौ ॥”

इति । वामत इति षष्ठीसमर्थात्तसिः । (पा० ५।४।४४ वा०) तेन वाम-
स्य करस्य बाह्यमुपरिस्थम् । आत्माभिमुख-मग्न्यभिमुखं दक्षिणङ्करङ्कुर्वीतेति
सम्बन्धः । एवञ्चोपरिकृतदक्षिणहस्तः करद्वयमधोमुखमग्न्यभिमुखञ्च भूमावा-
रोप्य भूमिजपङ्कुर्यादिति पर्यवसितोऽर्थः ॥ मन्त्रमाह—इदमिति । यथा—

“इदम्भूमेर्भजामह इदम्भद्रं सुमङ्गलम् ।

परा सपलान्बाधस्वान्येषां विन्दते धनम् ॥”

इति । अस्यार्थः । हे अग्ने ! यदेतद् ‘भूमेः’ सम्बन्धि स्थण्डिलम् । (भव-
ताधिष्ठितम्) ‘इदं’ वयं ‘भजामहे’ सेवामहे । “भजसेवायाम्” (भ्वा० आ०)
लट् । गृह्णीम इति यावत् । किम्भूतम् ? ‘भद्रं’ कल्याणकरम् (३) भजनीयं
वा । ‘सुमङ्गलम्’ प्रशस्ततरम् । इदमिति पुनर्वचनमादरार्थम् । किञ्च हे
अग्ने ! ‘सपलान्’ शत्रून्स्माकम् ‘पराबाधस्व’ सुष्टु (४) पीडय । किञ्च (५) यो-
ऽप्यनेन मन्त्रेण विवाहादियज्ञकर्मणि भवदधिष्ठितम्भूमेरवयवं गृह्णाति सोऽपि
‘अन्येषाम्’ ईश्वराणां (धनिनाम्) सम्बन्धि । ‘धनं’ विन्दते प्राप्नोति ॥१॥
इति ॥ ३ ॥

वस्वन्तं पुरात्रौ, धनमिति दिवा ॥ ४ ॥

रात्रौ क्रियमाणे कर्मणि । वसुशब्दान्तोमन्त्रः पठनीयः । दिवा-दिवसे
धन शब्दान्त इत्यर्थः ॥ ४ ॥

“इमं स्तोममि”ति तृचेन परिसमूहेत् ॥ ५ ॥

(मं० ब्रा० २।४।२-४)

‘इमं स्तोमम्’ इति—एवमादिना । तृचेन । तिसृणामृचां समाहारस्तृचम्
“ऋचित्रेरुत्तरपदादिलोपश्चच्छन्दसि” (पा० ६।१।३४ वा०) इति सम्प्रसार-
णादौ, कृते रूपम् । “छन्दोवत्सूत्राणि भवन्ती”ति महाभाष्यम् । तेन “इमं”
“भराम” “शकेम”—ति ऋक्त्रयेणेत्यर्थः ॥

ऋचोयथा—

“इमं स्तोममर्हते जातवेदसे रथमिव सम्माहेमा मनीषया ।

भद्रा हि नः प्रमतिरस्य संसद्यग्ने सख्ये मारिषारिषामा वयन्तव ॥ २ ॥

(१) ‘हस्तौ’ इति मुद्रितपुस्तकपाठः । (२) “सुसंहतौ” इति सु० पु० पाठः ।

(३) “स्वः श्रेयसं शिवं भद्रं कल्याणं सङ्गलं शुभमि”त्यमरः ॥

(४) “बाधविलोडने” (भ्वा० आ०) विलोडनं प्रतीवातः । प्रार्थनायां लोड् ।

“व्यवहितश्च” (पा० १।४।८२) इत्युपसर्गस्य व्यवहित प्रयोगः ॥

(५) एषोऽर्थस्तात्पर्यगत्या गुणविष्णवादिभिर्व्याख्यात इहोद्घृतः ॥

भरामेध्मं कृणवामा हवींषिते चितयन्तः पर्वणा पर्वणा वयम् ॥

जावातवे प्रतरां साधया धियोऽग्ने सख्ये मारिषामा वयन्तव ॥ ३ ॥

शक्रेम त्वा समिधं साधया धियस्ते देवा हविरदन्त्याहुतम् ॥

त्वमादित्याँ२॥ आवहताँ२॥ ह्युहमस्यग्ने सख्येमारिषामा वयन्तव ॥४॥

इति । आसामर्थाः । वयम् 'इमं' (१)स्तुतिविशेषं 'सम्महेमा' सम्महेम । सम्यक् पूजोपकरणयुक्तं कुर्याम । छान्दसोदीर्घः (पा० ६।३।१०७) एवमग्रेऽपि । 'हि' यतः । 'नः' अस्माकम् । 'अस्य' अग्नेः सकाशात् । 'भद्रा' कल्याणी 'प्रमतिः' प्रकृष्टा बुद्धिः । 'संसदि' सभायां(२) (जनसमाजे) "जायते" इति शेषः । जया वयमपि स्तोतुं प्रभवाम इति भावः । तस्मात् हे 'अग्ने' ! 'तव' 'सख्ये' मित्रत्वे स्थिता 'वयम्' केनचिदपि दुरात्मना 'मारिषाम' माहिसि(३)ष्महि (हिंसितामा भवेम) २ ॥ हे 'अग्ने 'ते' त्वदर्धम् । 'वयम्' इध्मं यज्ञिय-दारुसमिधं 'आभराम' आहराम(४) । तथा 'पर्वणा(५)पर्वणा' प्रतिपर्व (पर्वणि पर्वणि) 'हवींषि' हवनीयानि चरुप्रभृतीनि । 'चितयन्तः' सञ्चितानि कुर्वन्तः । 'कृणवाम' कृणवाम । सम्पादयाम (निर्वपामेति यावत्) किमर्थम् ? 'प्रतराम्' (६)प्रकृष्ट-(दीर्घ-) तरकालम् 'जीवातवे' जीवनाय(७) । किञ्च हे 'अग्ने' 'धियः' कर्माणि (निघं० २।१।२१) अस्माभिः क्रियमाणानि । 'साधया' साधय । सफलानि कुरु । 'तव' 'सख्ये' मित्रत्वेस्थिता 'वयं' केनचिद्दुरात्मना 'मारिषाम' माहिसिष्महि (हिंसितामा भवेम) ॥ ३ ॥

हे अग्ने ! त्वमस्माकं धियः बुद्धीः कर्माणि (निघं० २।१।२१) वा । 'साधया' साधय । त्वदाराधनयोग्या (-नि) निष्पादय । पूर्ववद्दीर्घश्छान्दसः । यथा 'वयं' 'समिधं' समिन्धयितुं(८) 'शक्रेम' शुक्नुयाम(९) । 'देवाः' इन्द्रादयः । 'ते' त्वयि । (१०)'आहुतं' प्रहुतं 'हविः' हवनीयं चरुपुरोडाशादिकम् ।

(१) सोमसाध्येषु यागेषु छन्दोगः क्रियमाणा पृष्ठयादिसंज्ञिका स्तुतिस्तोमः ।

(२) "सभासमितिसंसदः" इत्यमरः ॥

(३) "रिषहिंसायाम्" (भ्वा० दि० प०) कर्मणि लुङ् ॥

(४) "ह्युहोर्नश्छन्दसि" (पा० ३।१।८४ वा०) इति हस्यभः । हरतिरत्रसोप-सृष्टार्थेवर्तते ॥

(५) प्रतिदशोपौर्णमासादि ॥

(६) अत्रो- "पसगंबलेन योग्यक्रियाध्याहार" इति । "किमेत्तिष्ठययवाद्भवद्भव्य-प्रकृषे" (पा०१।४।११) इति आमवान्तात् । "तरसमपौषः" (पा०१।१।२२) इति धसंज्ञा ॥

(७) "जीवेरातुः" (उ० १।७९) इति भावे आतुः प्रत्ययः ॥

(८) "शक्तिणमुलकमुलौ" (पा० ३।४।२२) इति तुमर्थे कसुलप्रत्ययः ॥

(९) "छिद्यार्थिष्यङ्" (पा० ३।१।८६) इत्यङ् ॥

(१०) व्यत्ययेन (पा० ३।१।८९) सप्तम्यर्थे षष्ठां ॥

‘अदन्ति’ भक्षयन्ति । त्वन्मुखत्वात्तेषाम्(१) । अतस्त्वं ‘तान्’ ‘आदित्यान्’
अदितिपुत्रान्(२) देवान् । ‘आवह’ आवाहय । अन्तर्भावितरण्यर्थोऽत्रावहतिः ।
‘हि’ यस्मात् । ‘वयं’ ‘तान्’ ‘उश्मसि’ (३) उश्मि । कामयामः । हे ‘अग्ने’
‘तव’ ‘सख्ये’ मित्रत्वे स्थिता वयं केनचिदपि ‘मा रिषाम’ हिसिता मा(४)भ-
वेम ॥ ४ ॥ इति ॥

परिसमूहेत् । विक्षिप्तानग्न्यवयवानेकीकुर्यात् । अन्यत्र क्षिप्रहोमेभ्यः ।
तथोक्तम्—(छ० प०) “न कुर्यात्क्षिप्रहोमेषु द्विजः परिसमूहनम् ॥” इति ।
परिसमूहनञ्चेदं दक्षिणहस्तेन । “यत्रकर्तुरङ्गं नचोच्यते । दक्षिणस्तत्रविज्ञेय”
इतिकृतीपरिभाषणात् । कुशत्रयेण चैतिवीरेश्वरादयः । तत्प्रकारमाह—कर्म-
प्रदीपः—

“प्रदक्षिणन्तथासीनः कुर्यात्परिसमूहनम् ।”

इति । एवञ्चोत्तरपूर्वदक्षिणक्रमेणैकैक्यर्चा दक्षिणहस्तेन कुशत्रयङ्गुहीत्वा
परिसमूहनङ्कर्तव्यमिति द्रष्टव्यम् ॥ ५ ॥

वैरूपाक्षः पुरस्ताद्धोमानाम् ॥ ६ ॥

(म० ब्रा० २।४।५)

वैरूपाक्षः । विरूपाक्षशब्दोऽयस्मिन्वर्त्तते स विरूपाक्षः । अर्शादित्वान्मत्व-
र्थोऽणप्रत्ययः (पा० ५।२।१२७) । ततस्स्वार्थेऽण (पा० ५।४।३८) प्रत्य-
यः । होमानाम्—होमयुक्तमन्त्राणाम् । अयमप्यर्शादिरेवावगन्तव्यः । पुरस्तात्—
पूर्वम् । “भवतो—”तिशेषः । अत्राप्यन्यत्रक्षिप्रहोमेभ्य इति द्रष्टव्यम् । मन्त्रो-
यथा—

“भूर्भुवःस्वरो महान्तमात्मानं प्रपद्ये विरूपाक्षोऽसि दन्ताञ्जितस्यते शक्या
पर्णेगृहान्तरिक्षे विमतश्चिहिरणमयं तद्देवानांश्चिह्नदयान्ययस्मये कुम्भेऽअन्तः सन्नि-
हितानि तानि बलभृश्व बलसाश्च रक्षतोऽप्रमती अनिभिषत्तसत्यं यत्रे द्वादश-
पुत्रास्ते त्वा सर्वँत्सरे सर्वँत्सरे कामप्रेण यज्ञेन याजयित्वा पुनर्ब्रह्मचर्यमुप-

(१) तथाचश्रुतिः “अग्निमुखा वेदैवा” इति ॥

(२) अपत्यार्थो णप्रत्ययः (पा० ४।१।८६) “यस्येति चे”ती (पा० ६।४।१४८)
कारलोपः ॥

(३) “वशकान्तौ” (अ०प०) लटोमसि “प्रहिज्ये” (पा० ६।१।१३) त्या-
द्विना सम्प्रसारणे “इदस्तो मसि” (पा० ७।१।४६) इतिमसङ्गागमः ॥

(४) अत्रादित्यां तां इति “दीर्घाददिसमानपादे” (पा० ८।३।९) इतिनस्यस्त्वं
यत्वयलोपौ । “आतोऽटिनित्यम्” (पा० ८।३।३) इत्यनुनासिकः ।

(५) अत्र (४-५) एतदभिधानेनातः प्राक्तनानामग्न्याधानादिकर्मणां यथोक्तानां
नित्यनौमितिकृत्वे यथायथं विज्ञायेते । किन्त्वेतत्परिशिष्टभूतमिति उपक्रमोक्ता नित्यका-
र्यवस्था नानुपपद्यते ॥

यन्ति । त्वं देवेषु ब्राह्मणोऽस्यहं मनुष्येषु ब्राह्मणोवै ब्राह्मणमुपधावत्युपत्वा धावामि । जपन्तं मा मा प्रतिजापीजुंहन्तं मा मा प्रतिहौषीः कुर्वन्तं मा मा प्रतिकर्षीस्त्वां प्रपद्ये त्वया प्रसूत इदङ्कर्मकरिष्यामि तन्मे राध्यतान्तन्मे समृद्धयतान्तन्म उपपद्यतां समुद्रोमा विश्वव्यचा ब्रह्माऽनुजानातु तुथोमा विश्ववेदा ब्रह्मणः पुत्रोऽनुजानातु श्वात्रोमा प्रचेता मैत्रावरुणोऽनुजानातु । तस्मै विरूपाक्षाय दन्ताञ्जये समुद्राय विश्वव्यचसे तुथाय विश्ववेदसे श्वात्राय प्रचेतसे सहस्राक्षाय ब्रह्मणः पुत्राय नमः ॥ ५ ॥” इति ॥

अस्यार्थः । ‘भूः’ पृथिवी ‘भुवः’ अन्तरिक्षम् ‘स्वः’ द्यौः ‘ॐ’ ॐकार आत्मा । एतेश्चात्मानः । ततोऽपि ‘महान्त’ रुद्राग्निरूपम् ‘आत्मानम्’ ‘प्रपद्ये’ प्रपन्नोभवामि । हे भगवंस्त्वं ‘विरूपाक्षोऽसि’ विविध(नाना)रूपनेत्रोभवति । तथाचश्रुतिः “सर्वतः पाणिपादान्तः सर्वतोऽक्षिशिरोमुखः । विश्वरूपोमहानग्निःप्रणोतः सर्वकर्मसु” इति । किञ्च ‘दन्ताञ्जिः’ दन्ताननक्ति व्यञ्जय(१)तीति । ‘तस्य’ एवम्भूतस्य ‘ते’ तव ‘शय्या’ शयनस्थानम् । ‘पर्णे’ पर्णतुल्ये उपलेपनाभ्युक्षणादिभिः संस्कृते स्थण्डिले “भूमौ स्थानमग्नेः” इतिश्रुतेः । ‘गृह’ गृहञ्च । सोलुक् (पा० ७।१।३९) ‘अन्तरिक्षे’ भुवलोके । ‘विमित’ निर्मितं, हिरण्यगर्भप्रभृतिभिः । कीदृशं ! हिरण्यम् हिरण्यम्(२)यम् । ‘तत्’ तस्मिन् । डेलुक् (पा० ७।१।३९) गृहे ‘देवानाम्’ इन्द्रादीनां ‘हृदयानि’ “तिष्ठन्तीति”(३)शेषः । कस्मिन्निव ? ‘अयस्मये’ लौहमये(४) ‘कुम्भे’ “इवे-”तिशेषः । ‘अन्तःमध्ये’ ‘सन्निहितानि’ एकीभूतानि ‘तानि’ देवताहृदयानि । ‘बलभृञ्च’ बलमुपचयात्मकं विभर्तीतिकिप् । ‘बलसाञ्च’ बलंविपक्षाणां सादयतिस्फोटयतीतिकिप् । एतन्नामकौ अग्नेः प्रतीहारौ तौ ‘अप्रमनी’(५) अप्रमादिनौ । ‘अनिमिषत्’ अनिमिषन्तौ(६) सन्तौ यदेतौ ‘रक्षतः’ त्वाम् (अग्निम्) ‘तत्सत्यं’ ताभ्यां हि रक्षिते अल्लनौयजमानः पमुपुरोडासादि जुहोति । ‘यत्’ ‘ते’ तव ‘द्वाद-

(१) “अञ्जूव्यकिञ्चक्षणकान्तिगतिषु” (६० प०) अत औणादिक इन् (उ० ४।१।१६)

(२) सुवर्णमयम् । “दाण्डिनायने०” (पा० ६।४।१७४) त्यादिना विपातः । तथाच श्रुतिः “ज्वलितमग्निप्रविशन्तमन्तरिक्षम्” इति ॥

(३) लौहद्वयैक्यस्थिताऽग्निः प्राथ्यते कदापुनस्त्वमस्माकमग्ने हविरानविष्यसीति ॥

(४) “अयस्मथादीनि च्छन्दसि” (पा० १।४।२०) इतिनिपातितः ॥

(५) “ये सान्तास्ते अदन्ता” इतिन्यायेन । प्रगतमनः शब्दादकारान्तात्मत्वव्याई- (पा० ६।२।१२२) प्रत्यये भत्वादल्लोपः । (पा० ६।४।१४८) प्रमनी प्रमादी ॥ ततो-नञ्समासः । “वाच्छन्दसा-” (पा० ६।१।१०६) ति वा पूर्वसवर्णदीर्घः ॥

(६) अमोक्षिताक्षौ । औणोलुक् (पा० ७।१।३९) ॥

शपुत्राः । अग्न्याख्याएव । 'ते' 'सर्व्वत्सरे' २प्रत्यब्दम् । 'कामप्रेण' (१)अभि-
 लाषपूरकेण 'यज्ञेन' ज्योतिष्टोमादिना । यजमानं 'याजयित्वा' यागेन सम्पाद्य
 'पुनः' 'ब्रह्मचर्यम्' ब्रह्मभूतं 'त्वाम्' 'उपयन्ति' । प्रविशन्ति । हे अग्ने ! 'त्वं'
 'देवेषु' देवलोकेषु 'ब्राह्मणोऽसि' 'अहं' 'मनुष्येषु' मनुष्यलोकेषु 'ब्राह्मणः' 'वै'
 निश्चयेन । लोकः 'ब्राह्मणम्' एव 'उपधावति' आश्रयस्त्वेन ढौकते । (सेवते)
 अतः 'त्वा' त्वाम् 'उपधावामि' परिचरामि(२) । उपधावनकारणमाह—
 "जपन्तं(३)×××कार्षीः" इति । एदुक्तंभवति-जपहोमकर्मकाले ममप्रातिक्र-
 त्यम्भागाइति । अतः 'त्वां' 'प्रपद्ये' प्रपन्नोऽस्मि(४) । 'त्वया' 'प्रसूतः'
 अभ्यनुज्ञातः । 'इदं' प्रस्तुतं 'कर्म' करिष्यामि । यतएवमतः 'तत्' एतत्कर्म
 'मे' मम 'राध्यताम्' (५)संस्थितुम् । 'तन्मे' 'समुद्भ्यताम्'(६) संवर्द्धताम् ।
 'तन्मे' 'उपपद्यताम्' फलप्रदानसमर्थं जायताम् । अत्र "तन्मे" इत्यादराति-
 शये भूयस्त्वम् । अथ यत्ते द्वादशपुत्रा इत्युक्तन्तानामतः कतिचन प्रयोगतोनि-
 द्विंशति-समुद्भैः समुद्रइव 'विश्वव्यचाः' विश्वं व्यचति विविधं गच्छ(७)-
 तीति विश्वव्यचाः । 'ब्रह्मै' तन्नामा अग्निश्च 'मा' माम् । अत्रकर्मणि
 प्रवृत्तम् 'अनुजानातु' अनुज्ञापयतु । तथा 'तुर्थैः' तन्नामा 'विश्ववेदोः'
 सर्व्वस्यकर्मजातस्यवेदिता । 'ब्रह्मणः' उक्तरूपस्य 'पुत्रैः' 'मा' माम्
 'अनुजानातु' । तथा 'श्वौत्रैः' तन्नामा 'प्रचेर्ताः' प्रकृष्टमनाअग्निः एवं
 'मैत्रावरुणः' मित्रवरुणदेव(८)त्यश्च 'मानुजानातु' पूर्ववदर्थः । हे अग्ने !
 यतस्त्वमेवमनेकभेदः । तस्मै तुभ्यं "विरु×××त्रायनमः" ॥ ६ ॥ इति ॥

काम्येषु च प्रपदः ॥ ७ ॥

(मं० ब्र० ३।४।५)

(१) "प्रापरणे" (अ०प०) "आतोऽनुपसर्गोक्तः" (पा० ३।२।३) इति के आ-
 तोलोपः (पा० ६।४।६४) ॥

(२) "व्यवहित्वाश्च" (पा० १।४।८२) इत्युपोव्यवहितस्य प्रयोगः ॥

(३) अत्र लुहन्तमिति छान्दसोनुम् । (पा० ६।३।१०९) यर्णागमरूपो नैरुक्तस
 मयेन । "नाभ्यस्ताच्छतुरि-" (पा० ७।१।७८) इति लुमोभावस्य बोधनात् ।

(४) "प्रपद्यः शरणागतम्" इत्यभिधानम् ॥

(५) "शाघसाधसंसिद्धौ" (दि० प०) लोट् प्रार्थनायाम् । इयन् । अत्रपदव्य
 त्यय आर्षः । (पा० ३।१।८६)

(६) "ऋद्युवृद्धौ" (दि० प०) लोट् पूर्ववत् ॥

(७) "अचुगतौ" (भ्वा उ०) ततोऽसुन् (उ० ४।१८८) एवमग्रेऽपि ।

(८) अत्र "सास्यदेवता" (पा० ४।२।२४) इत्यणादिवृद्धिः ॥ "देवताद्ब्रह्मैच"
 (पा० ६।३।२६) इति पूर्वपदस्यानङ् ॥

काम्येषु—होमवत्कर्मसु(१) । प्रपदश्च । “तपश्च तेजश्चे”त्यादि—“मामवन्तु” इत्यन्तोमन्त्रोऽपि जप्तव्यः पुरस्तादेव । मन्त्रोयथा—

“तपश्च तेतश्च श्रद्धा च हीश्च सत्यञ्चाक्रोधश्च त्यागश्च धृतिश्च धर्मश्च ।

सत्त्वञ्च वाक् च मनश्चात्मा च ब्रह्म च तानि प्रपद्ये तानि माभवन्तु” ॥५॥

अस्यार्थः—‘तपः’ उपवासादि । ‘तेजः’ प्रकाशात्मकं ‘श्रद्धा’ कालुष्याप-
गमश्चित्तस्य धर्मः । ‘हीः’लज्जा । ‘सत्यं’ यथा—(स्थिता)ऽर्थवादित्वम् । ‘अक्रो-
धः’ प्रतिकूलविषयेऽपि मनसः प्रसादः । ‘त्यागः’ न्यायागतस्य धनस्य विधिना-
विसर्गः । ‘धृतिः’ संमौनस्यम् । ‘धर्मः’ यज्ञकर्म ‘सत्त्वम्’ आत्मनि प्रकाशा-
त्मको गुणः । ‘वाक्’ वचनम् । ‘मनः’ सङ्कल्पविकल्पकवृत्तिमानिन्द्रियविशेषः ।
‘आत्मा’ क्षेत्रज्ञः(२) ‘ब्रह्म’ परन्तत्त्वम् । चकारः सर्वे परस्परापेक्षया समुच्च-
यार्थाः । ‘तानि’ तपःप्रभृतीनि ‘प्रपद्ये’ शरणागच्छामि । अतः ‘तानि’ इमंयज्ञं
कुर्वन्तं ‘माम्’ ‘अवन्तु’ रक्षन्तु ॥ ५ ॥ इति ॥

चन्द्रकान्तस्तु—द्विविधानि तावत्काम्यानि(कर्माणि)भवन्ति होमसंयुक्तानि
अहोमकानिच । तत्र वैरूपाक्षो होमसंयुक्तेष्वेव, प्रपदस्तुसर्वत्रैव स्यादिति ।
चशब्दएवकारार्थं इतितत्त्वकारः । अस्य प्रपदसमाख्याबीजन्तु वैरूपाक्षस्य
प्रथमपदंस्थानमस्येति । “पदं व्यवसितत्राणस्थानलक्ष्माङ्घ्रिवस्तुषु” इत्यभिधा-
नान् ॥ ७ ॥

अथेदानीं प्रपदवैरूपाक्षयोर्जपप्रकारोऽभिधीयते—

“तपश्चतेजश्चे”तिजपित्वा प्राणाना(३)यम्यार्थमना वैरूपाक्ष-
मारभ्योच्छ्वसेत् ॥ ८ ॥

“तपश्चतेजश्चे”—त्युक्तमन्त्रं (प्रपदरूपं) जपित्वा तत्परिसमाप्तौ प्राणान्
आयम्य—नियम्यानुच्छ्वसन्नेव । अर्थमनाः । योऽर्थः साधयितुमिष्टस्तन्मनास्त
ध्यायन् वैरूपाक्षं—विरूपाक्षोऽसीत्यादिपदघटितम् आरभ्य—आवृत्त्य । उच्छ्व-
सेत् । श्वासमुत्सृजेत् । तदुक्तं छन्दोगपरिशिष्टे—

“वैरूपाक्षं जप्तुमनाः प्राणानायम्य शक्तिः ।

भूराधारभ्य उच्छ्वसेदेवंसोममतेन तु ॥

मतेनाजातशत्रोस्तु जपित्वा भूर्भुवःस्वरोम्”

इति । त्रिप्रहोमोऽनुदितहोमः । एवञ्चात्र निषेधात्तयोर्विधिरन्यत्रायाति ।

“विशेषविधेःशेषनिषेधाभ्यनुज्ञाफलकत्वस्य तुल्यवित्तिवेद्यन्यायेन कल्पनान् ।

(१) अन्नमत्त्वर्थीयोऽन्वयः । “अर्हं आदित्वात्” (पा० ६।२।१२७) ॥

(२) “क्षेत्रज्ञ आत्मा पुरुषः” इत्यमरः ॥

(३) अत्र प्राणायाममायम्येति चन्द्रकान्तभाष्ये पाठः । प्राणानामायममं समन्ता-
त्संयमः प्राणायामः । “त्रिरभ्यस्तः पूरककुम्भकरचकाख्यः प्राणायामः” इतिसन्ध्यासूत्रा-
भ्यलक्षणः । तमायम्य इत्येतदर्थः ॥

जपोऽयं समिधमेकाङ्कुशफलपुष्पसहितां गृहीत्वाकार्यः । जपान्ते च कुशमैशान्यां परित्यज्य फलपुष्पं ब्रह्मणे निवेद्य समिधन्तूष्णीमग्नौ क्षिपेत् । तथैवाचारात् । पद्धतिकृतोऽप्येवम् ॥ अङ्गिराः—

“वैरूपाक्षं जपेन्मन्त्रं प्रपदञ्चैव यज्ञवित्” ।

इति । यज्ञवित्पदन्तदाचारलाभाय । इदमपि समिदादिग्रहणे प्रमाणमिति द्रष्टव्यम् ॥ ८ ॥

अथ यज्ञवास्त्वन्ते पूर्णहोमः (१।८।२६)

तत्रशौनकः—

“अथ पूर्णाहुतिन्दद्याद्गन्धपुष्पफलान्विताम् ।

साक्षतामूर्ध्वकायश्च समपाच्छक्रदिङ्मुखः ॥”

इति । अथ—यज्ञवास्त्वन्ते ऊर्ध्वकायः । तिष्ठन् । कात्यायनः ।

“ततः पूर्णाहुतिङ्कृत्वा सर्वतन्त्रसमन्विताम् ।

गान्धद्याद्यज्ञवास्त्वन्ते ब्रह्मणे वाससी तथा ॥

इति । ततो—यज्ञवास्त्वन्ते । पूर्णाहुतिङ्कृत्वेत्यन्वयः । वस्त्रदक्षिणाच विशेषोपदेशस्थलएव । अन्यथा पूर्णपात्रादिकमेव । “ब्रह्मणे दक्षिणादेया या यत्रपरिकीर्तिते”ति वचनात् ।

गोभिलीये—

“पूर्णाहुतिञ्च “मूर्द्धानन्दिव” इत्यभिपातयेत्” इति । पद्धतौ तु—“पूर्णहोमं यशसे जुहोमी”ति मन्त्रेणायं पूर्णहोमउक्तः । मन्त्रलिङ्गात्तदप्यविरुद्धमेवेतिदिक् ॥

ततो “वसुभ्यः स्वाहे”—त्यविच्छिन्नामाज्यधारामग्नौ दद्यात् ।

तत्रगृह्यासङ्ग्रहकारः—

“यज्ञवास्तुक्रियाङ्गत्वाद् विधिदृष्टेन कर्मणा ।

आज्यधारामविच्छिन्नाम्पातयेदन्तोपरि ॥”

इति । ततःसुवलग्नसघृतभस्मना त्रयायुषकरणम् । तत्रच—

“ततोऽनामिकया कुर्याद्विन्दुं सघृतभस्मना ।

हृद्यंसयोर्ललाटे च त्रयायुषेतिपदैः क्रमात् ॥”

इतिवचनं प्रमाणयन्ति शिष्टाः । ततः—वसुभ्यः स्वाहेति होमानन्तरम् ॥ एतत्प्रकारउक्तोऽधस्तात्समन्त्रकः (२।१।२१) ॥

इति श्रीः ॥

अथ-सर्वगृह्य(१)कर्मार्ङ्गाभ्युदयिकसूत्रम्--

(श्राद्धकल्पचतुर्थखण्डस्थम्)

अथाभ्युदयिके श्राद्धे युग्मानाशयेत् । प्रदक्षिणमुपचारः । ऋज-
वोदभीः । यवैस्तिळार्थः । सम्पन्नमितितृप्तिप्रश्नः । दधिवदराक्षत-
मिश्रान्पिण्डान् । नान्दीमुखाः पितरः प्रीयन्तामिति वाचयेदिति
पितृभ्यः पितामहेभ्यः प्रापितामहेभ्योमातामहेभ्यः प्रमातामहेभ्यो
वृद्धप्रमातामहेभ्यः स्वाहोच्यतामिति । अस्तु स्वाहेत्युक्ते न स्वधाम्प-
पुञ्जीत ॥ ४-१-१० ॥ इति ॥

गो० गृ० सूत्रम्—

वृद्धिपूर्त्ते युग्मानाशयेत् । प्रदक्षिणमुपचारः । यवैस्तिळार्थः । (४।३।३५-३७)

इति च ॥ अथेत्या(२)रम्भार्थकमपि मुखतोमङ्गलार्थम् । आभ्युदयिके
अभ्युदयप्रयोजनके “तदस्ये-”त्यधिकृत्य “प्रयोजनम्” (पा० ५।१।१०९)
इतिविहितस्यठञ्चङ्कादेशेन (पा० ७।३।५) पदसिद्धेरुपपादनात् । अभ्युदयः
समृद्धिरित्यनर्थान्तरम् । “नान्दी समृद्धिरिति कथ्यते” इति शुभकर्मनिर्णय-
धृतं भविष्यपुराणम् । तथा च नान्दीपदस्य चतुर्थीसमासबलेन तदर्थपर-
तया नान्दीश्राद्धमप्येतदेवात् एवात्र पितरोऽपि नान्दीमुखा एव सूत्रेऽन्यत्रचा-
भिहिताः । तदिदं श्राद्धं मातृकापूजा-वसोद्धाराऽऽयुष्यमन्त्रजपान्कृत्वा कार्यम् ।
तथाच कर्मप्रदीपे कात्यायनः—

कर्मोदिषु च सर्वेषु मातरः सगणाऽधियाः ।

पूजनीयाः प्रयत्नेन पूजिताः पूजयन्ति ताः ॥

प्रतिमासु च शुभ्रा- (द्वा)-सु लिखिता वा पटादिषु ।

अपिवाऽक्षतपुञ्जेषु नैवेद्यैश्च पृथग्विधैः ॥

कुड्यलग्नां वसोद्धारां सप्तवारान्धृतेन तु ।

कारयेत्पञ्चवारान्वा नातिनीचां नचोच्छ्रिताम् ॥

(१) तथा च सूत्रम्—“सर्वाण्येवान्वाहार्यवन्ति” (१।१।५) इति । अन्वाहार्य-
मेतन्मते नान्दीमुखमिति तत्रैवावोचाम ॥

(२) तथा चामरः “मङ्गलानन्तराम्भप्रदनकार्त्स्न्येष्वथो अथ” इति । तत्रसङ्कट-
चरितन्यायेनैकस्यैकत्रानेकार्थत्वमनुपपन्नमिति मुखत इत्युक्तम् । उच्चारणेनैवार्थं यात्रायां
सृष्ट्यादिव्विबन्मङ्गलं जनयति । तथाचोक्तं “कारश्चाथशब्दश्चद्वैतौ ब्रह्मणः पुरा ।
कण्ठं मिरवा विनियतौ तस्मान्माङ्गलिकापुभौ” इति । माङ्गलिकौ-मङ्गलप्रयोजनकौ ॥
“प्रयोजनम्” (पा० ५।१।१०९) इति ढक् । तस्यैकः । अत्र “तदस्ये” एवमुच्यते ।

आयुष्याणि च शान्त्यर्थं जप्त्वा तत्र समाहितः ।

षड्भ्यः वितृभ्यस्तदनु श्राद्धदानमुपक्रमेत् ॥” इति ॥

कर्मादिषु-कर्मणामादिषु । सर्वेषु-श्राद्धवत्सु ।

“मात्तः सम्पूजयित्वा तु पितृभ्यः सुसमाहितः ।

वृद्धिश्राद्धन्ततः कुर्यात्सदाऽभ्युदयकारकम्(१) ॥”

इत्यादिवचनेषु सर्वत्राभ्युदयिकसहभावेनैतद्विधानात्तदेकमूलकत्वकल्पना-
लाघवात् ।

“यत्र यत्र भवेच्छ्राद्धन्तत्र तत्रैव मातरः”

इति कात्यायनोक्तेश्च । तेन यत्राभ्युदयिकश्राद्धन्न विहितं, यथा निष्क्रमणा-
न्नप्राशनयोस्तत्रैतदपि न भवति । सगणाधिपाः । गणेशपूर्विकाः । “पूर्व(२)वि-
नायकः पूज्योमातरस्तदन्तरम्” ॥ इति वचनात् ।

मातरस्तु—यथाह बद्धचपरिशिष्टम् ।

“गौरी पद्मा शची मेधा सावित्री विजया जया ।

देवसेना स्वधा स्वाहा मातरो लोकमातरः ॥

ऋष्टिः पुष्टिस्तथा तुष्टिरथात्मकुलदेवता” ॥ इति ।

“गणेशनाधिकास्त्वैता वृद्धौ पूज्याश्चषोडश ।” इति च ।

अत्र प्रयत्नेनेत्यनेनावश्यकता दर्शिता । अत एव शास्तातपः—

“अकृत्वा मातृकायागं यः श्राद्धे परिवेषयेत् ।

तस्य क्रोधसमाविष्टा हिंसाभिच्छन्ति मातरः ॥”

उति । अत्र—पूजयन्तीत्यस्य—पुत्रधनसमृद्ध्या वर्द्धयन्तीत्यर्थः । अभ्युदय
दानेन प्रीणयन्तीति गौडाः । प्रतिमासु—रजतादिमयीषु । “प्रतिष्ठिता” इति
शेषः । शुभ्रा—(द्धा)—सु शुक्लासु । पटादिषु लिखितावेत्यन्वयः । वर्णिकाभिश्चि-
त्रिता इत्यर्थः । आदिपदान्निक्तिकुड्यादिपरिग्रहः । अक्षतपुञ्जेषु—“आवाहिता”

(१) अत्र केचित्—सदाभ्युदयकारकमित्यर्थवादेन सफलत्वेनोपस्थितश्राद्धसमीपे
“मातृः सम्पूजयित्वा”—ति निष्फलनिर्देशाद्विद्वज्जिन्न्यायेन फलकल्पने गौरवात्काश्रुते-
श्च मातृपूजनस्य श्राद्धाङ्गत्वनिर्णयात् “फलवत्सन्निधावफलन्तदङ्गमि”ति न्यायेन श्राद्ध-
फलेनेव फलवत्त्वात् आभ्युदयिकसङ्कल्पानन्तरं मातृपूजनमुचितमित्याहु-स्तन्न—“पूजिताः
पूजयन्तिताः” इति कात्यायनेन सफलत्व बोधनात्कश्चाङ्गत्वानभिधायकत्वात् । एवञ्च
मातृपूजकं प्रधानं, नैमित्तिकञ्च । “कर्मादिष्विति वचनात् । अत एवात्र “अथासुक-
कर्मणि गणपतिदुर्गाश्रीसाहताः चोदनामातृरहं पूजयिष्ये” इति पृथक्सङ्कल्पकरणमा-
जानिकाधारसिद्धम् । अत एव च देवादाभ्युदयिककरणे—एतन्मात्रकरणञ्च विकल्पयते ।

(२) तथा च बद्धचपरिशिष्टम्—

“आदौ विनायकः पूज्योऽन्ते च कुलदेवताः” इति ।

“सर्वकामसमृद्धयर्थमादौ पूज्योविनायकः” इति लिङ्गपुराणञ्च ॥

इति शेषः ।

अत्र “भूमावप्सु तथाग्नौ चेत्याद्युक्तसामान्याधारव्यावृत्तिविशेषाभिधान-
स्वरसादिति मुरारिः । अत्र दूर्वासहितगोमयनिर्मितरक्षिकादौ पूजनमा(१)
चारादेवेति निबन्धारः । नैवेद्यैश्चपृथग्विधैः । अत्रपूर्ववाक्यस्थं पूजनीया इति
सम्बध्यते । चकारादुपचारान्तरपरिग्रहः ।

अत्र गणपतिपूजनान्तरं दुर्गापूजनमाचारादेव । सर्वान्तेश्वररपि पूज्या ।
“श्रियञ्च पूजयेत्पश्चात्ततः कर्म समारभेत्” इति वचनात् । एवञ्च प्रत्येक-
ङ्गन्धाक्षतैः प्राणप्रतिष्ठाम्(२) “ॐ गणपतिरसी”त्येवं स्पृष्ट्वा “ॐ वाङ्मनः
प्राणोऽपानोऽव्यानश्चक्षुः श्रोत्रं शर्मं वर्म्मंभूतिः प्रतिष्ठा” इति मन्त्रेण विधाय
ॐ कारादिनमोऽन्तेन चतुर्थ्यन्तस्वस्वनाम्ना गन्धादिभिरभ्यर्चनीयाः । केचि-
दत्र “बलिहीने तु दुर्भिक्षं गन्धहीने त्वयाज्यता । धूपहीने तथोद्वेगोवस्त्रहीने-
धनक्षय” इति भविष्यपुराणाद्वस्त्रदानमपि नियतमाहुः ॥

इत्थं पूजां विधाय कुडचलग्नानाम्-उपलक्षणमेतद्वित्तेरपि । नातिनीचाम् ।
स्थापितगोमयरक्षिकातः । नचोच्छ्रिताम् । ततएव । सप्तवारान्पञ्चवारान्वा
घृतेन-गन्धेन वसोद्धारा(३)न्तन्नाम्नीं घृतधारां कारयेत् कुर्यात् । स्वार्थं णिच् ।
“रामोराज्यमचीकरदि-”तिवत् । अत्र सवृत्तकदलीफलेन फलान्तरेण वा
धाराप्रतीक्षणं संस्करणीयमात्रे तत्फलसमर्पणञ्चेति समाचारः । वारत्रयं
धाराकरणमिति रूपनारायणादयः । तत्राचारएवशरणम् । यद्यपि धाराणां प्राद-
क्षिण्यं शास्त्रार्थः । दैवत्वात् । तथापि प्रवामदानमाचारादिति केचित् । आशा-
दित्येन तु धाराणामुत्तरोत्तरत्वे “प्राञ्च्युदञ्चिवा कर्माणि सन्तिष्ठेरन्” इतिश्रु-
तिरेव मूलत्वेनापन्यस्ता । “दक्षिणाद्युत्तरापवर्गं पश्चिमादि प्रागपवर्गं वा धाराः

(१) “नातिनीचां नचोच्छ्रिताम्” इति ह्यवधिसापेक्षनिर्देश एव एतत्करणे मूलं
प्रतिभाति ॥

(२) अस्य विधयेत्येनेनान्वयः । चित्रादौतु प्रतिष्ठाकरणशुद्धाचारः मूलाभावेना-
न्धपरम्परानुपातित्वात् । सुतरान्त्वेकदेतिमुरारिमिश्राः प्राहुः ॥

(३) अत्र समाख्ययां चेदिराजो वसुरुहोदय इति मूलम् । तथाच मोक्षधर्मम् (भार-
ते) वसुम्प्रति चेदिवार्यम्—

“यज्ञेषु जुह्वतां विप्रैर्वसोद्धारां महात्मभिः ।

प्राप्स्यसेऽसमदनुषयानन्मा चत्वां ग्लानिराविशेत् ॥”

इतिवाचस्पतिमिश्राः । वस्तुतस्तु-अग्नेः सर्वदेवमुखत्वात्सपवात्रोद्देश्यः । तस्यपि
वसुपदार्थत्वात् । तथा च मेदिनी “वसु-नादेवभेदाऽग्नि-भा-योत्त-वक-राजसु ।
ह्येवे वृष्टौषधेऽश्वेष-रै-रत्न-मधुरे त्रिषु” इति । “वसु रत्नं वसु व्रथं वसवोऽष्टौ धरा-
दयः” इति चान्यत्र । मोक्षधर्मवचनं तु “वसुभ्यः स्वाहे”-ति यज्ञान्ते घृतधारापरस्वेन
मिन्नविषयत्वात् । अत एव “यज्ञेषु जुह्वतासि”त्यपि सङ्गच्छते ॥

पातयेद्दि”-ति दानोद्योतलिखनमपि तदभिप्रायकमेवेति द्रष्टव्यम् । इति महा-
महो० हर्षनाथशर्मणः संस्कारदीपकेप्राहुः ।

सा च धारा “ॐ एतमुत्थमि”त्यादि वसुप्रकाशकमन्त्रेण कार्या । न तु
“वसोः पवित्रमि”ति पारक्येण । अक्रिया(१)पत्तेः । मन्त्रस्यतु सकृदेवपाठो-
नत्वावृत्त्या । बीजाभावात् । इतिमुरारिमिश्राः । वाचस्पतिमिश्रादयोऽप्येवम् ।

यद्यप्येकजातीयत्वेऽपि धाराकर्म्मणाम्भेदात्सर्वत्र मन्त्रान्वययुक्तः। “मन्त्रा-
न्तैः कर्म्मादिः सान्निपात्यः” इति कात्यायनसूत्रात् । तथापि गोशतादौ संख्या-
विशेषस्य देवतावच्छेदकत्ववत् इहापि सप्तादेरवच्छेदकत्वात् । सप्तत्वाद्यवच्छिन्न-
धारादानमेकमेवकर्म्मति सकृदेवपाठो मन्त्रस्य । तथा च परिभाषाध्याये का-
त्यायनः-“एकद्रव्ये कर्म्मावृत्तौ सकृन्मन्त्रवचनं कृतार्थत्वात्” इति क्रियादौ,
मन्त्रवचनमुक्तं, क्रिया च साभ्यासा एकैवेति न पुनर्वचनम् । “सत्कृते कृतः
शास्त्रार्थः” इति न्यायादिति तदर्थं इति दिक् ॥

इत्थन्धाराकरणानन्तरम् आयुष्याणि(२)-आयुर्वृद्धिकराणि “आयुष्यं
ब्रह्मवर्चस्यम्” इत्यादीनि सूक्तानि । शान्त्यर्थम्-अमङ्गलनिवृत्त्यर्थम् । अत
एव नैतज्जपस्य श्राद्धाङ्गत्वं, फलश्रुत्या प्रधानत्वावगमात् । तदनु-तत्पश्चात् ।
षड्भ्य इति । मात्रादीनामप्युलक्षणम् । तथा च शातातपः—

“मात्तणां प्रथमं श्राद्धं पित्तणां तदनन्तरम् ।
ततोमातामहानाञ्च वृद्धौ श्राद्धत्रयं भवेत् ॥”

इति । मत्स्यपुराणम्—

“उत्सवानन्दसन्ताने यज्ञोद्वाहादिमङ्गले ।
मातरः प्रथमं पूज्याः पितरस्तदनन्तरम् ॥
ततोमातामहानाञ्च विश्वेदेवास्तथैव च ॥”

इति । उत्सवानन्दहेतौ सन्ताने । सत्पुत्रोत्पत्ताविति यावत् । अत्रोद्वाहपद-
मृष्यन्तरोक्तकन्यापुत्रविवाहपरम् । । एकमूलकत्वकल्पनालाघवात् । एतेन
यज्ञवत् स्वीयविवाहोऽप्याभ्युदयिकनिमित्तमित्यपास्तम् । “स्वपितृभ्यः पिता द-
द्यादि”-ति वचनात् पितुरभावे स्वविवाहस्यापि निमित्तत्वम् । न तु पितरि सत्य-
पीति श्राद्धकल्पस्मृतिसारादयः । “अपरे च नान्दोमुखेभ्यः श्राद्धन्तु पितृभ्यः
कार्यमृद्धये । ततोविवाहः कर्त्तव्यः शुद्धः शुभफलप्रदः” इति ब्रह्मपुराणवचना-
त्स्वविवाहे काम्यमाभ्युदयिकं न तु नित्यमित्याहुः । प्रथमविवाहेऽपि पितुरन्ये-

(१) तथा च कात्यायनः ।

“अक्रिया त्रिविधा प्रोक्ता विद्वद्धिः कर्म्मकारिणाम् ।
अक्रिया च परोक्ता च तृतीयाचायथाक्रिये”-ति ॥

(२) आयुषेहितानीत्यर्थं “गवादित्वात्” (पा० १।१२) यत्प्रत्ययः ॥

नाभ्युदयिकत्रकर्तव्यम् । पुत्रविवाहस्यैव निमित्तत्वेनान्यस्यानधिकारात् ।
आदिपदेन ऋष्यन्तरोक्तमङ्गलपरिग्रहः । ततोमातामहानाञ्च पूजेत्यन्वयोऽध्या-
हतेन । विश्वेदेवैः सह पाठिकक्रमोनादेयः ।

“तेषामारक्षभूतन्तु पूर्वं दैवं निवेदयेत् ।

रक्षांसि हि विलुम्पन्ति श्राद्धमारक्षवर्जितम् ॥”

इति मनूक्तेः । वायुपुराणम्—

“अन्वष्टकायां वृद्धौ च गयायाञ्च क्षयाहनि ।

मातुः श्राद्धं पृथक्कुर्यादन्यत्र पतिना सह ॥” इति ॥

अत्र श्राद्धत्रयेऽपि (१) ।

“तिस्रोऽपिमातरः पूर्वम्पूजनीयाः प्रयत्नतः” इति च ॥

विश्वेदेवसम्बन्धः । अविशेषात् । “मातृश्राद्धन्तु युग्मैः स्यात्सदैवं प्राङ्मु-
खैः सह” इति लघुहारीतवचनाच्च । विश्वेदेवविहीनन्तु केचिद्विच्छन्ति सत्तमाः”
इति मातृश्राद्धे मार्कण्डेयपुराणीयोदेवश्राद्धनिषेधस्तु शास्त्रान्तरविषयः ।
अत एव केचिदित्युक्तम् ।

अत्र कात्यायनेन—

“वसिष्ठोक्तोविधिः कृत्स्नोऽष्टव्योऽत्र निरामिषः”

इत्युक्तम् । वसिष्ठेन पार्वणे योविधिरुक्तः सोऽत्रामिषव्युदासेन बोध्य इति-
तदर्थः । तथा च मधुदानं निषिद्धम् । आमिषत्वात् । अत्र श्रीदत्तादिभिः “त्रात्रामि-
षप्रयोगः” इति सिद्धवद्विस्त्रितम् । यत्तु—“पिण्डांश्च दक्षिमश्वक्तान्वदराणि यवां-
स्तथा” इति ब्रह्मपुराणीयवचनेन—पिण्डे मधुदानविधानात् पिण्डस्य च श्राद्ध-
विहितद्रव्यशेषकर्तव्यता विधानेन श्राद्धेऽपि तद्द्रव्यमायाति फल(१)चमस-
न्यायादिति मश्वत्र देयमेवेतिश्राद्धप्रदीपादिलिखनं—तद्युक्तम्—वैषम्यात् । दृष्टा-
न्तेहि राजन्यकर्तृके ज्योतिष्टोमयागे “फलचमसमस्मैभक्षं ददाती” इति श्रुत्याश्र-
त्विग्मन्त्रत्वेन दक्षिभिःश्रितवटप्ररोहचूर्णरूपस्य फलचमसस्य विधानादृत्विग्म-
न्त्रस्य च परिशेषात्प्रतिपत्तिरूपतया होमीयद्रव्यशेषत्वात् फलचमसस्य होमीय-
द्रव्यत्वमायाति । अत्र तु पिण्डस्य श्राद्धशेषात्कर्तव्यतया श्राद्धस्य पिण्ड-
द्रव्यसजातीयद्रव्यकत्वं तद्वत्सिध्यतु न तु पिण्डविशेषणीभूतमधुद्रव्यकत्व-
मपि । अन्यथावदरादीनामपि श्राद्धेऽवश्यन्देयतापत्तिरिति ।

अत एवात्र मधुमन्त्रपाठोऽपि न । किन्तु अन्नोत्सर्गानन्तरं मधु ३ इति
त्रिर्जपमात्रमित्युपरिष्ठाद्वक्त्रोभविष्यति । एवं विशेषोऽत्र गोभिलेनाभिहितः
“आभ्युदयिके श्राद्धे युग्मानाशयेदि”त्यादिना सूत्रदशकेन ।

(१) त्रयोऽत्रविश्वेदेवाः । तत्रैकोमात्राद्विद्विकसम्बन्धी । द्वितीयः पित्राद्विक्रि-
सम्बन्धा । तृतीयश्च मातामहाद्विक्रिसम्बन्धीति बोध्यम् ॥

“अतः परं प्रवक्ष्यामि विशेष इह यो भवेत् ।
 प्रातरामन्त्रितान्विप्रान् युग्मानुभयतः स्थितान् ।
 उपवेश्य कुशान्दद्याद्भुजुनैव हि पाणिना ॥”

इति । प्रातरिति । तथाचात्र (वृद्धिश्राद्धे) श्राद्धदिने प्रातेरेवामन्त्रणं,
 न तु विकृतिन्यायप्राप्त-पाक्षिक-पूर्वदिने । वैकृतविशेषविधेरधिकबलत्वात् ।
 युग्मानिभि । तथा च चतुर्विंशतिरत्रश्राद्धिन इति मुख्यः कल्पः । ऋजुनैवेति ।
 पित्र्यतीर्थनिषेधः ॥

तथा—

“निपातेनहि सव्यस्य जानुनोविद्यते क्वचित् ।
 सदा परिचरेद्भक्त्या पित्तनप्यत्र देवत् ॥” इति ।

सव्यस्य-वामस्य । देववत्-दक्षिणजानुपातेन । प्राङ्मुखोपवेशनेन च ॥
 तथा—

“नात्रापसव्यकरणं न पित्र्यन्तीर्थमिष्यते ।
 पात्राणां पूरणादीनि दैवेनैव हि कारयेत् ॥” इति ।

पित्र्यतीर्थम्-तर्जन्यङ्गुष्ठयोर्मध्यरूपम् । दैवेन-अङ्गुल्यप्ररूपदेवतीर्थेन ।
 अत्रैतदनन्तरं “सव्येन सोपवीतेन ऋजुदभंश्चधोमता । पितृणां रूपमास्थाय
 देवाह्वयं समश्नुते ॥ तस्मात्सव्येन दातव्यं वृद्धिश्राद्धेषु नित्यशः” । इति शुभ-
 कर्मनिर्णये मुरारिमिश्राः प्राहुः ॥ केचिदत्रभूस्वाम्यन्नदानेऽपि दैवविधिमिच्छ-
 न्ति । तत्र । तस्याभ्युदयिकवह्निभूतत्वेन दैवविधौ प्रमाणभावात् । तस्मात्पि-
 त्र्यविधिनैव तत्कर्तव्यम् ।

आभ्युदयिकवह्निर्भावादेव तत्रामिष-(मध्वादि-)प्रयोगोऽपि निषिद्धः ॥

तथा—

“ज्येष्ठोत्तरकरान्युग्मानकराप्राप्तपवित्रकान् ।
 कृत्वाऽर्घ्यं संप्रदातव्यं नैकैकस्यात्र दीयते ॥” इति ।

ज्येष्ठोत्तरकरान्-पूर्वोपवेशितोज्येष्ठस्तदुत्तरकरान्-तत्प्रधानकरान् । ज्येष्ठ-
 स्योत्तरे उपरि कारा येषान्तादृशानिति वा । युग्मब्राह्मणपक्षे योयदपेक्षया पश्चाद्-
 पवेशितस्तद्विधिणकरोपरि पूर्वोपवेशितदक्षिणकरो यथाभवति तथाऽवस्थिता-
 निति यावत् । कराप्राप्तपवित्रकान्-कराप्रेऽग्रं यस्य तथाभूतं पवित्रं येषान्ता-
 दृशान् । कराप्रेऽप्रपवित्रकं पवित्राग्रं येषामिति गौडीयव्याख्यानन्तु न युक्तम् ।
 अप्रपदस्य परनिपातापत्तेः । आर्षत्वानुसरणन्तु सत्याङ्गत्यामयुक्तम् । नैकैक-
 स्येति । तथा च युग्मब्राह्मणपक्षे मिलितहस्त एवार्घ्यं देयम् ।

तथा—

“मधुमध्विति यस्तत्र त्रिर्जपोऽशितुमिच्छताम् ।
 गायत्र्यनन्तरं, सोऽन्न मधुमन्त्रविर्वाजितः ॥” इति ॥

मधुमश्विति । त्रिरभ्यस्तो योजपस्तत्र-प्रकृतौ-पार्वणे । अश्रोत्सर्गानन्तरम् । भोजनपूर्वकाले गायत्रीमधुपाठानन्तरं, स इह विकृतौ आभ्युदयिके मधुमन्त्रविवर्जितः कार्य इत्यर्थः । एवञ्च नेदानीम्मधुमती(१) पाठः । अन्यदा तु तत् पाठ एवेति परिशिष्टप्रकाशः । तेनात्राभिमन्त्रण एव मधुमन्त्रपाठो नान्यत्रेति निर्वाधा एवेति श्रीदत्तापाध्याय-वर्द्धमानोपाध्यायादयः ।

अत एव पितृभक्तौ “नात्रमधुन्वाता पाठः” इति सामान्यत एवाक्तम् । प्रयोगे च तदुल्लेखानकृतः रुद्रधरीयश्राद्धविवेकेऽथेवम् ॥

किन्तु कात्यायनेन तथानोक्तमिति गोभिलीयैरत्राभिमन्त्रणे मधुमन्त्रः पाठ्य इति मे प्रतिभातीति महामहोऽहर्षनाथशर्माणः संस्कारदीपके प्राहुः ॥

तथा—

“नचाश्नत्सु जपेदत्र कदाचित्पितृसंहिताम् ।

अन्यएव जपः कार्यः सोमसामादिकः शुभः ॥

यस्तत्र प्रकरोऽन्नस्य तिलवद्यवत्तथा ।

उच्छिष्टसन्निधौ सोऽत्र (२) तृप्तेषु विपरीतकः ॥” इति ॥

“सम्पन्नमिति तृप्तास्थ ! प्रश्नस्थाने विधीयते ।

सुसम्पन्नमिति प्रोक्ते शेषमन्नं निवेदयेत् ॥” इति ॥

“प्रागग्नेष्वथर्धेषु आद्यमामन्त्र्य पूर्ववत् ।

अपः क्षिपेन्मूलदेशेऽवनेनिक्ष्वेति निस्तिलाः(३) ॥

द्वितीयञ्चतृतीयञ्च मध्यदेशाग्रदेशयोः ।

मातामहप्रभृतींस्तु तेषामेव हि वामतः ॥

सर्वस्मादन्नमुद्धृत्य व्यञ्जनैरुपसिच्य च ।

संयोज्ययवकर्कन्धूदधिभिः प्राङ्मुखस्तथा ॥

अवनेजनक्षत्पिण्डान्दत्त्वा बिल्वप्रमाणकान् ।

तत्पात्रञ्चालनेनाथपुरण्यवनेजयेत् ॥” इति च ॥

पितृसंहितामिति । पितृमहत्त्वप्रकाशकमन्त्रमात्रोपलक्षणम् । तथा च पारस्करः “पितृमन्त्रवर्जजपः” इति । पितृमन्त्र उदीरतामित्यादिः । तं वर्जयित्वाऽन्येषाम्पवित्राणाञ्जपः कार्य इत्यर्थः । सोमसामादिक इति । आदिपदात्पुरुषसूक्तादीनि पवित्राणि विशेषतोवाजसनेयिभिः सोमसामस्थाने जप्यानि । यस्तत्रेति । तत्र-प्रकृतौ (पार्वणे) । तृप्तेषु-ब्राह्मणेषु सत्सु । अन्नस्य । प्रकरः विकिरणम् । उच्छिष्टसन्निधौ तिलवत्-तिलवान् । आर्षभपुंसक

(१) मधुमन्त्र एव मधुमती शब्देन ऋक्प्रतयाऽभिहितः ।

(२) अत्र “कर्त्तव्योविपरीतक” इति संस्कारदीपके पाठः ।

(३) अत्र “वाग्रत” इति सुमित्तपुस्तके (कवीयस्मृतौ) पाठः ।

त्वम् क्रियाविशेषणं वा । (तिलवद्यथास्यात्तथेति) स अन्न-आभ्युदयिके । विपरीतकः । तृप्तेः प्राक् । यववत्-यववान्कार्यः । अत्र विपरीतकः । देवतीर्या-दिनेति प्राञ्चः । सम्पन्नमिति । अत्रेति वर्त्तते । पार्वणे वृत्ताः स्थेति यः प्रश्नस्त-स्थानेऽत्र सम्पन्नमिति तृप्तिप्रश्नः कार्यः । प्रोक्ते-ब्राह्मणैः कथिते । अत्र मात्रा-दिपिण्डानां दक्षिणे पित्रादिपिण्डा देयाः । तद्दक्षिणे मातामहादिपिण्डाः । “प्र-दक्षिणमुपचार” इति गोभिलसूत्रात् । इति भ्राम्यतः प्रत्याह-प्रागग्रेऽस्त्विति । आद्यं पितरम् । तदेतत्पार्वणीयकृत्यमनुसन्धायोक्तं, प्रकृतेतु, “मातरः प्रथमं पूज्याः पितरस्तदनन्तरम्” इति मात्स्योक्ते “स्तिस्त्रोऽपि मातरः पूर्वं पूजनीयाः प्रयत्नत” इति वायवीयात् । “अनिष्टा तु पितृन्श्राद्धे न कुर्यात्कर्म वैदिकम् । तत्रापि मातरः पूर्वं पूजनीयाः प्रयत्नतः” इति कात्यायनोक्तेश्च । मात्रादिपिण्डापेक्षया पित्रा-दिपिण्डानाम्प्रवामतेति बोध्यम् । मूलदेशे-दर्भस्येतिशेषः । द्वितीयं पितामहम् । तृतीयं-प्रपितामहम् । मध्यदेशाग्रदेशयोः । दर्भस्य । तेषां-पित्राद्यवनेजनस्थानानां, वामतः(१) उत्तरतः । न च प्रत्यङ्मुखोपविष्टानां पितृणान्तद्ब्राह्मणानां वामत इत्येव वचनार्थः । तेन प्रादक्षिण्यलाभ इति वाच्यम्-तेषामित्यनेन पूर्वो-पक्रान्तानामास्तरणकुशानामवनेजनस्थानानां वा प्रत्यवमशौचित्यात् । किञ्च प्रत्यङ्मुखतायां प्रमाणाभावः । “प्राङ्मुखेभ्यउदङ्मुखोदद्यातुदङ्मुखेभ्यः प्राङ्-मुख” इत्येवंश्रुतेः । कर्कन्धू-र्वदरम् । उदङ्मुख इति वचनं यद्यपि लौकिकीं प्रसिद्धिमवगमयति । तथापि(२) साम्मुख्योपपत्तये “पूज्यपूज(३)कयोः प्राची”ति तान्त्रिकीम्प्रसिद्धिमनुसरन्तोमैथिलाः प्रत्यङ्मुखतैव कर्तुरभिप्रयन्ति । सर्व्वदति चामुमर्थमाजानिकस्तेषामाचारः । “पश्चिमाभिमुखोभूत्वाश्राद्धम्माङ्गलिकश्चरे-दि-”ति शिष्टपरम्परापठितवचनमपि ॥

आभ्युदयिककालमाह-ब्रह्मपुराणम्—

“कर्मण्यथाभ्युदयिके मङ्गल्यवति शोभने ।

जन्मन्यथोपनयने विवाहे पुत्रकस्य च ॥

पितृभ्राह्मदीमुखाभ्राम द्वितपथेधिपूर्वकम् ॥”

इति । आभ्युदयिके-दृष्टाभ्युदयसाधने प्रहयागादौ । मङ्गल्यवति-मङ्गल-बहुले-कन्याविवाहे । शोभने-प्रकृष्टे । पारलौकिके देवप्रतिष्ठातुलापुरुषादौ ।

(१) वामत उत्तरतो मातामहाद्यवनेजनस्थाने सिद्धे “यथावनिक्तं पिण्डान्द-दालो”—ति वचनात्तत्रैव पिण्डदाने नियमिते प्रवामस्त्वैव सिद्धेः । एवञ्च मात्रादिपि-ण्डापेक्षया पितृपिण्डानामपि प्रवामस्यैव “एकत्रनिर्णीत” इति न्यायात् । पितृभक्ति-कृत्य-प्रदीपाद्योऽप्येवम् ॥

(२) अतएव पूर्वाभिमुखोदेवप्रतिमा पूर्वाभिमुखेनैव पूज्यते ॥

(३) तथाचोक्तं मन्त्रमहोदधौ—“देवता पूजनेप्राची मध्ये पूजकपूज्ययोः ॥” इति ।

एवमस्त्यपुराणाद्युक्तेऽपि ।

तदित्यङ्गन्द्वागपरिशिष्टवचनैर्व्याख्यातप्राये गोभिलीयसूत्रनिचये विशेषतो-
ऽवशिष्टपदानानां व्याख्याप्रस्तूयते-तथा चाश्वलायनः “आभ्युदयिके युग्मा ब्राह्म-
णाः । समूला दर्भाः प्राङ्मुखेभ्य उदङ्मुखेऽद्यादुदङ्मुखेभ्यः प्राङ्मुखेवा । द्वौ
दर्भौ पवित्रे । पवित्राणि चत्वारि । शन्नोदेवोत्यनुमन्त्रितास्वप्सु यवानावपति-

“यवोऽसि पितृदेवत्यो गोसवोदेवनिर्मितः ।

प्रतनमद्भिः पृक्तःपुष्ट्या नान्दीमुखान्पितृलोकान्प्रोणाहि नः स्वाहे” ॥

ति । नन्दीमुखाः पितरः प्रीयन्तामित्यपाङ्ग्रहणं विसर्जनञ्च”ति । अत्र-
समूलाइति विशेषविधानादत्र (आभ्युदयिके) पिण्डास्तरणेऽपि समूलाएव ।

तत्कारिकाऽपि—

“तिलोऽसीतिपदस्थाने यवोऽसीतिपदं वदेत् ।

स्वधयेतिपदस्थाने पुष्ट्याशब्दं षदेदिह ॥

पितनिति पदापूर्वं वदेन्नान्दीमुखानि”ति । अत्र “पितनितिपदस्थाने
पठेन्नान्दीमुखानिति” इति प्राचांसम्मतः पाठः । यवैस्त्रित्यर्थइत्यनेन प्रकृत्युक्तस्य
तिलादेविकृत्युक्तेन यवादिना बाधः । “शरमयं बर्हिर्भवति” इतिविकृत्युक्तेन
शरेण प्रकृत्युक्तानां बर्हिषां बाधवत् । दधीति-मधुनोऽप्युपलक्षणम् । तथा च
ब्रह्मपुराणम्—

“शाल्यन्नं दधिमध्वक्तं बदराणि यवाँस्तथा ।

मिश्रीकृत्य च चत्वारि पिण्डान् श्रीफलसन्निभान् ॥

दाद्यान्नान्दीमुखेभ्यस्तु पितृभ्योविधिपूर्वकम् ।

अर्घ्यम्पुष्पञ्चधूपञ्च प्रशस्तमनुलेपनम् ॥

वासश्चाप्यहृतन्तत्र देयञ्चसदशं समम् ।

द्राक्षामलकमूलानि यवांश्च विनिवेदयेत् ॥

तान्येव (१) दक्षिणाञ्चैव दद्याद्विप्रेषु सर्वदा ॥”

इति । दधिमधुनोर्मिलितयोरुपादानाच्चतुष्टसिद्धिः । नान्दीमुखाः पितर
इति । तेनात्रमात्रादीनाम्नानामपि नान्दीमुखत्वविशिष्टानान्देवतात्वम् । “दद्या-
न्नान्दीमुखेभ्यस्त्वि”-त्यादिवचनात् । तेनसर्वत्र त्यागवाक्ये नान्दीमुखपदप्र-
योगः कार्यः । आवाहनादौ तु विशेषोपदेशादेव तत्प्रयोगः ।

यत्तु—“नान्दीमुखान्पितृगणानभ्यर्चत्प्रयतोऽगृही”-त्यादिवचनात्तेन रूपेण
देवतात्वावगमात्सर्वत्रमन्त्रादावपि नान्दीमुखपदं प्रक्षेप्यमिति । तन्न । एवमप्यर्घ्या-
प्रयोजकवाक्यएवैतत्प्रयोगलाभात् । अतएव “तिलोऽसी”-तिमन्त्रे “पितृनि-

(१) द्राक्षामलकमूलानि । फलमूले एवात्र दक्षिणा सङ्कल्पवाक्ये तथैव प्राचां
दीरेवरादीनाम्पद्धतिकृतामुल्लेखोऽपि ॥

तिपदात्पूर्वं वदेन्नान्दीमुखानिती” —त्याश्वलायनविशेषोपदेशः सङ्गच्छते । अन्यथा तद्वैयर्थ्यमापद्येत । अत्रयद्यपि—“नान्दीमुखाः पितरः प्रीयन्तामि—”तिगोभिलसूत्रात् “पितृनितिपदात्पूर्वं वदेन्नान्दीमुखानिती” —त्याश्वलायनवचनादेश्च नान्दीमुखपदस्य पितृपदात्पूर्वनिपात आयाति । तथापि वैदिकपदप्रयोग एवायं नियमेनतु लौकिकत्यागवाक्येऽपि । “पितृन् नान्दीमुखान्नाम तर्पयेद्विधिपूर्वकम्”—ति ब्रह्मपुराणसंवादाच्छिष्टाचाराच्चेति बहवः ।

अत्र पित्रादित्रिकपूर्वाणामेव नान्दीमुखत्वमेवं सङ्कल्पवाक्ये प्रपितामहपूर्वकत्वङ्कृतोनेत्यादि सुबहूपन्यस्य खण्डितं शुभकर्मनिर्णये तत्तत्तत्प्रावगन्तव्यम् ॥

गो० सूत्रान्ते न स्वधामिति । एतच्च स्वायत्तावाक्ये न तु वैदिकमन्त्रादावपि । अन्यथा स्वधास्थेतिमन्त्रभागेऽपि स्वाहास्थेतिपदोहः स्यात् । न चेष्टापत्तिः शिष्टाचारविरोधात् । एवञ्च “ये चात्रे”—तिमन्त्रः स्वधान्तएवपठनीयोन तु तत्राप्युहः । हेत्वभावात् । न च त्यागार्थकत्वे हेतुरितिवाच्यम् । समस्तमन्त्रस्यैव त्यागार्थत्वात् । वाचस्पतिमिश्रादयोऽप्येवम् ॥

इदञ्चनान्दीमुखश्राद्धं पिण्डरहितमपि कर्तुमर्हति ।

तदाह मार्कण्डेयपुराणम्—

“पिण्डनिर्वापणं कुर्यान्न वा कुर्याद्विचक्षणः ।

वृद्धिश्राद्धे कुलाचारदेशकालाद्यवेद्यहि ॥”

इति । परन्त्वस्मिन्कल्पे—आवाहनादिनिवृत्तिरपि । तदुक्तम्—

“अग्नौकरणमर्घञ्च आवाहनावनेजनम् ।

पिण्डश्राद्धे प्रकुर्वीत पिण्डहीने विवर्जयेत् ॥”

इति । इदञ्च श्राद्धकचिदङ्गं तदुक्तं भविष्यपुराणे—

“निषेककाले सोमे च सीमन्तोन्नयने तथा ।

इष्टौ पुंसवने चैव श्राद्धकर्मार्ङ्गमिष्यते ॥” इति ॥

तथा—

“यज्ञे पुंसवने चैव सीमन्तोन्नयने तथा ।

एतेष्वेव प्रधानेषु श्राद्धकर्मार्ङ्गमिष्यते ॥” इति ।

पुत्रजन्मादौ तु नैमित्तिकम् । तथा च मार्कण्डेयपुराणम्—

“नैमित्तिकमथोवक्ष्ये श्राद्धमभ्युदयात्मकम् ।

पुत्रजन्मनि तत्कार्यं जातकर्मसमन्नरैः ॥” इति ॥

अत्र जातकर्मसमकालविधानादच्छिन्ननाड्यान्तत्कार्यम् ।

एवं—

“कन्यापुत्रविवाहेषु प्रवेशे नववेश्मनः ।

नामकर्मणि बालानां चूडाकर्मार्ङ्गिके तथा ॥

सोमन्तोन्नयने चैव पुत्रादिमुखदर्शने ।

नान्दीमुखं पितृगणं पूजयेत्प्रयतो गृही ॥”

इत्यादिविष्णुपुराणादिवचने भविष्यपुराणोक्तातिरिक्ते कन्यापुत्रविवाहा-
दावपि तन्नैमित्तिकमेव । निमित्तसप्तमीश्रवणात् । एतेष्वेवप्रधानेष्वित्युक्त्याऽन्यत्र
नैमित्तिकमिति प्रतीतिश्च । इत्थञ्चाकृतसपिण्डनस्य ज्येष्ठस्यापि कन्यापुत्रविवा-
होऽर्हत्येव । आभ्युदयिकस्य विवाहानङ्गत्वेन तदकरणेऽपि वैगुण्यविरहात् ।
अनधिकारे नैमित्तिकाकरणे विहिताकरणदोषोऽपि नेति बोध्यम् ॥

एवं पितरि देशान्तरस्थे पुत्रविवाहरूपस्याभ्युदयिकनिमित्तस्याज्ञानेन
श्राद्धाकरणेऽपि न विवाहवैगुण्यं, न वा नैमित्तिकाकरणात्प्रत्यवायः । निमित्त-
ताज्ञानेनानधिकारात् । अधिकारिण एवाकरणे प्रत्यवायात् ।

इदम्पुनरत्रावधेयम् । यत्राभ्युदयिकमङ्गं तत्र तदकरणे प्रत्यवायेन तु
कर्मवैगुण्यमिति ।

तथा यत्राङ्गं तत्रामुककर्माङ्गभूतमाभ्युदयिकश्राद्धमहङ्करिष्ये इति निमि-
सप्तमीसहितं सङ्कल्पवाक्यङ्करणीयमिति ॥

प्रकृतमनुसरामः । चूडाकर्मादिकइत्यादिपदादुपनयनादिपरिग्रहः । तेन
चूडाकरणात्प्रक्तनयोर्निष्क्रमणान्नप्राशनयोर्नाभ्युदयिकम् । नामकरणे तु विशे-
षोपदेशादेवाऽभ्युदयिकानुष्ठानम् । न चादिपदस्य प्रकारार्थत्वान्निष्क्रमणान्नप्रा-
शनयोरपि परिग्रह इति वाच्यम् । नामकरणस्य पृथगुपादानवैयर्थ्यापत्तेः ।
पुत्रादिमुखदर्शने । पुत्रस्य प्रथममुखदर्शने । अत्र “पुत्राद्यमुखदर्शने” इत्य-
पि पठन्ति । तेन द्वितीयादिमुखदर्शने न भवति ॥ इति ॥

अत्रसंस्कारदीपके विशेषः—

तत्र कात्यायनः ।

“स्वपितृभ्यः पिता दद्यात्सुतसंस्कारकर्मणि ।

पिण्डानोद्वाहनात्तेषान्तद्भा(स्याऽभा)वेतु तत्कृमात् ॥”

इति । अत्र निष्क्रमणान्नप्राशनातिरिक्तत्वेन सुतसंस्कारपदं सङ्कोचनी-
यम् । “कन्यापुत्रविवाहेष्वि”—त्याद्युपदर्शितविष्णुपुराणेन सहैकमूलकत्व-
कल्पनालाघवात् । सुतेति पुंस्त्वमविवक्षितं तेन सुतायाअपि परिग्रहः । सुता-
पदसुतपदयोः “पुमान्स्त्रिया” (पा० १।२ ६७) इत्येकशेषाद्वा । ओद्वाहना-
दित्यभिधिधावाङ् । वचनान्तरेणैकवाक्यतानुरोधात् । तेन विवाहपर्यन्तम-
पत्यसंस्कारजनककर्मसु पिता स्वपितृभ्यः पिण्डान्दद्यात् । आभ्युदयिकश्राद्धं
कुर्यादित्यर्थः । अङ्गमुखेन प्रधानविधानात् । पुत्रस्य प्रथमविवाह एवाभ्युदयिकं,
संस्कारजनककर्मणि प्रकृतवचनेन तद्विधानात् । द्वितीयादेश्च तदजनकत्वात् ।
संस्कारवति सजातीयसंस्कारान्तरानुत्पत्तेः । इत्थञ्चैतदेकमूलकत्वानुरोधात्

“विवाहे पुत्रकस्यचे”ति ब्रह्मपुराणमपि प्रथमविवाहपरमेव द्रष्टव्यम् । तदभा-
वेत्विति । तदभावे संस्कार्यपितुर(१)भावे । तेषां-पितृणाङ्कृते दाने प्राप्ते-त-
त्क्रमात् । संस्कार्यक्रमादित्यर्थः । तथा च संस्करणीयः संस्करणीया वा यथा
करोत तथा संस्काराधिकारिणाऽभ्युदयिकङ्कर्त्तव्यमिति कल्पितोऽर्थः ।

इत्थञ्च मातामहादयोऽपि संस्कार्यस्यैतिलब्धम् ।(२)

यस्तु—तत्क्रमादित्यस्य संस्कार्यपितृक्रमादित्यर्थ इति । तन्न । तु शब्दप्रति-
पाद्यपूर्वोक्तव्यवच्छेदानुपपत्तेः । “स्वपितृभ्यः पितादद्यादि”—त्यनेनैव तल्लाभे
“तदभावे तु तत्क्रमादि”ति चतुर्थचरणवैयर्थ्यापत्तेश्चेति सकलनिबन्धसि-
द्धान्त इति दिक् ।

तथाच पितरि जीवत्यन्यः संस्कर्ता संस्करणीयपितृक्रमेणैवश्राद्धकुर्यात् ।

“अष्टौ संस्कारकर्माणि गर्भाधानमिवस्वयम् ।

पिता कुर्यात्तदन्यो वा तस्याभावे तु तत्क्रमात् ॥”

इति वचनात् । वाकारस्वरसेन तस्य पितृवत्कर्त्तव्यप्रतीतेः । यथा गर्भा-
धानं स्वयमेव कुर्यात्तथा स तदन्यो वा संस्काराष्टकं कुर्यादित्यर्थः ।

शातातपः—“नानिष्ठा तु पितृन् श्राद्धे कर्मवैदिकमारभेत्” इति ।

अत्र पितृपदं श्राद्धापितृपरम् । न तु सम्बन्धिकशब्दत्वेन स्वपितृपरम्
कर्त्तव्येण संस्कार्यपितामहादिश्राद्धकरणप्रसङ्गात् । नचेष्टापत्तिः । शिष्टाचार-
विरोधात् । “तदभावे तु तत्क्रमादि”तिविधिविरोधाच्च । कर्मपदञ्च ऋण्यन्त-
रोक्तविशेषविषयकं बोध्यमिति नातिप्रसङ्गः । इति ॥

मातृकापूजाभ्युदयिकापवादमाह कात्यायनः—

“असकृद्यानि कर्माणि क्रियन्ते कर्मकारिणा ।

प्रतिप्रयोगं नैव स्युर्मातरःश्राद्धमेव च ॥” इति ।

यानि कर्माणि—श्रावण्याप्रहायण्यादीनि । असकृद्-वारम्बारम् । आहि-
ताग्निना क्रियन्ते । तेषु प्रथमप्रयोग एव मातृकापूजाभ्युदयिके भवतः । न तु
प्रतिप्रयोगमित्यर्थः ।

तथा—“आधाने होमयोश्चैव वैश्वदेवे तथैव च ।

बलिकर्माणि दर्शं च पौर्णमासे तथैव च ॥

नवयज्ञे च यज्ञज्ञा वदन्त्येवं महर्षयः ।

एकमेव अवेच्छाद्भ्रमेतेषु न पृथक्पृथक् ॥” इति ।

(१) अभावोऽत्र जीवतः कर्मकर्तृत्वस्य । मरणञ्च । तत्र जीवतः पितृणां कृते
पितृसोदरेणाऽपि तत्प्रतिनिधिना तत्कर्मकरणे—माणवकपितृपितेत्यादिरूपेणैवाभ्युद-
यिकं कार्यम् । मरणपक्षे तु माणवकपितृत्वमेवेत्युभयथाप्यर्थं तत्क्रमशाब्दार्थः । किन्तु यो
योजीवति तस्य परिस्थल्येतिसर्वसम्मत्तः पन्थाः । (२) तथाचाहुः—“पितरोयस्यपूज्यन्ते
तस्यमातामहाद्याः” इति ।

आधाने—अन्याधाने । होमयोः सायं प्रातर्होमयोः । नवयज्ञ आग्रयणे-
ष्टिः । एतेषु आधानादिषु प्रतिकर्म न कार्यं, किन्त्वाधानादेरादौ कृते सर्वेष्वेव
कृतं स्यादित्यर्थः ।

तथा—“नाष्टकासु भवेच्छ्राद्धं न श्राद्धे श्राद्धमित्येते ।

न सोष्यन्तीजातकर्मप्रोषितागतकर्मसु ॥” इति ॥

अष्टकासु—तिसृषु(१) । श्राद्धे-पिण्डपितृयज्ञे । सोष्यन्त्याम्—आसन्न-
प्रसवायाः सुखप्रसवनिमित्तमनुष्ठेये सोष्यन्तीहोमे । जातकर्मणि—विप्रकर्षा-
दिना त्वज्ञानवशात्कालान्तरे क्रियमाणे । न तु तत्काल एव क्रियमाणेऽपि ।
तत्र पुत्रजन्मनिमित्तकस्य विहितत्वेन निषेधानर्थक्यात् । प्रोषितागतकर्मणि ।
“विप्रोष्य ज्येष्ठस्य पुत्रस्योभाभ्यां पाणिभ्यां मूर्द्धानं परिगृह्य जपेत्” (गो० गृ०
२।८।८१) इत्यादिना विहिते प्रवासादागतस्य पितुः पुत्रमूर्द्धादिस्पर्शरूपे च न
श्राद्धमित्यर्थः ।

तथा—“विवाहादिः कर्मगणो य उक्तो गर्भाधानं शुश्रम यस्यचान्ते ।

विवाहादावेकमेवात्र कुर्याच्छ्राद्धं नादौ कर्मणः कर्मणः स्यात् ॥

इति । अन्ते परसमीपे(२) । विवाहादारभ्य गर्भाधानात्प्राक् यश्चतुर्थी
होमाङ्ग-समशनीयचरुहोम-गृहप्रवेश-यानारोहण-चतुष्पथामन्त्रणा-ऽन्नभङ्ग-
समाधानहोमादिरूपः कर्मगणउक्तः । तत्र विवाहोपक्रम एव श्राद्धन्न तु तत्-
कर्मोपक्रमेऽप्येत्यर्थः । एकेनैव श्राद्धेन सर्वाण्यपि तानि श्राद्धवन्तीत्याशयः ॥

तथा—“गणशः क्रियमाणेषु मातृभ्यः पूजनं पृथक् ।

सकृदेव भवेच्छ्राद्धमादौ न पृथगादिषु ॥” इति ।

गणशः । समुदायेन एकस्मिन्दिने । क्रियमाणेषु कर्मसु । यथा यजनीयेऽ-
हनि नवयज्ञ-वास्तुयज्ञ-गोयज्ञा-ऽश्वयज्ञेषु सर्वोद्देशेनैकमेव मातृपूजनमेकमेव
चतुर्द्धिश्राद्धं न तु कर्मसमसंख्याकमित्यर्थः । आग्नेयादीनां घण्टामप्युद्देशेन
सकृदेव प्रयाजादिवत् तन्त्रेणैव सिद्धिरिति भावः । अतएवैकस्मिन्दिने क्रिय-
माणेषु चूडाकरणोपनयनादिषु सकृदेवमातृकापूजनमाभ्युदयिकरूपाचरन्तीति ॥

इत्याभ्युदयिकश्राद्धविचारः ॥ * ॥

(१) “ऊर्ध्वमाग्रहायण्यास्तिस्राष्टकाः” इतिप्रतिज्ञासूत्रात् । वस्तुतस्तु—“वत्सृषु”
इति.व्याख्येयम् । ऐन्द्री-वैश्वदेवी-प्राजापत्या-पित्र्येति तदनन्तरसूत्रे देवताभिधाने-
न्नतुर्थ्या अणुपादानात् । तत्राद्यास्तिस्रोऽष्टकाः पौषादिमासत्रयस्य कृष्णाष्टमास-अपूप
मस-शाकैः क्रमेण होतव्याः । चतुर्थ्यपि आश्विनकृष्णाष्टम्यां कालशाकेन । “तुरीया-
शाकाष्टके” इति कण्डिकोपसंहारसूत्रात् । तुरीया-चतुर्थी ॥

(२) तथाच पाणिनीयैः परिभाषिते “द्वन्द्वान्ते द्वन्द्वादौ वे” इतिवचने परसमीपार्थ-
पवास्तवशब्दः पठित इति न पाणिपिहितं पाणिनीयानाम् ॥

शाण्डिल्यस्य महामुनेरकलुषे गोत्रे प्रशस्ये सताम् ।
जातः सद्गुणभूषिते करमहावंशे मुकुन्दः सुधीः ॥
व्याकृत्यादिविचक्षणः क्षणमपि प्रेक्षा न यस्याऽभवत् ।
श्रौत-स्मार्त्त-शिवोक्त(१)कर्मनिचयादन्यत्र लग्ना क्वचित् ॥ १ ॥
विग्नः पुत्रकलत्रमित्रनिवहस्यार्थेऽसमर्थोऽपि सन् ।
श्रीफलश्मीश्वरसिंहभूपतिमणवैदेहभूमीशतुः ॥
आशीताचलसेतु-विस्तृतयशोराशेहयासागर—
स्यात्यर्थं कृपयाऽऽप्तसन्मतिरिति प्रज्ञाय विज्ञापितः(२) ॥
तस्याऽशेषगुणाकरस्यमहतः पत्न्याः प्रशस्यात्मनः ।
ज्येष्ठायाःस्वगुणैःसमा रवि(१२)मिता धर्माधिकारेस्थित' ।
सेवासक्तमना न जातुचिदपि प्राप्तोऽमतत्वं, सदा ।
सद्गर्भं नितराम्मतिन्दददमुष्याःसम्मतोऽभूत्ततः ॥
शा०केभवविधवसुत्तमा(१८४१)परिमिते कस्यापि वश्यात्मनः ।
शश्वत्प्रार्थनया कमश्नरमहाभागैः समाकारितः ॥
धर्मोद्धारकृतोमहर्षितुलितस्य श्रीपरमेशप्रभोः ।
सम्मत्याऽत्र कृतोमुजफरपुरे विद्यालयेऽध्यापकः(३) ॥ २ ॥ ३ ॥ ४ ॥
(विशेषकम्)

श्रीमद्गोभिलगृह्यसूत्रनिवहेऽन्तेवासिनां प्रस्तुते ।
सम्राट्स्थापितसत्परीक्षणाविधौ पूर्णोपकारक्षमांम् ॥
व्याख्यां पूर्वकृतिप्रगल्भलिखितच्छायातिहृद्यां व्यधात् ।
नाम्नेमा"सुदुला"शराब्धिवसुभू (१८४५) शा० के तपस्यर्जुने ॥
वारे भूमिभुवोदिवाकरतित्थौ साम्राज्यभाजि प्रभौ ।
जौर्जे पञ्चमके नकेऽत्र सुखिनः स्वे स्वेऽधिकारे स्थिताः ॥
तस्यैवातिगुणे मुजफरपुरे संस्थापिते प्रोन्नते ।
नानाशास्त्रिपरिश्रिते ननु महाविद्यालयेऽध्यायन्(४) ॥ ५ ॥ ६ ॥
(युगम्)

विद्वांसोऽमत्सरा नूत्नां प्रहनव्याख्याश्रितां पुरा ।
लोकन्ते चेदिमां स्वृद्धां सफलः स्याच्छ्रमोद्ययम् ॥ ७ ॥ इति ॥
यन्नेन गच्छतोमार्गे स्वलनं चेन्महीयसाम् ।
हसन्त्यसाधवस्तत्र समादधति सज्जनाः ॥ १ ॥ इति च ॥

- (१) आगमशास्त्रं शिवोक्तम् ।
(२) विचार्य ज्ञापितोमहाराज्या सेवाऽऽसक्तमनाअभूदित्यन्वयः ।
(३) श्रौत-स्मार्त्त-ऽऽगमकर्मकाण्डस्य ।
(४) अस्य व्यधादिति गतेनाभिसम्बन्धइति युगम् ॥



प्राप्तिस्थानम्—

चौखम्बा संस्कृत पुस्तकालय

बनारस सिटी ।

